

انٹرنیٹ ایڈیشن

# افکارِ قاسمی

جلد  
جنوری - مارچ ۲۰۱۸ء

وفیاتِ الاعیانِ نمبر

زیرنگرائی

مولانا کلیم احمد قاسمی

مدیر اعزازی

جمیل الرحمن



www.algazali.org

پیشکش



دفینات الہیجان منبر

# احکام قاسمی

جنوری - مارچ ۲۰۱۸ء

زیرنگرانی  
مولانا کلیم احمد قاسمی

معاون مدیر  
محمد داؤد الرحمن علی



زیرسرپرستی  
مولانا مبارک علی مظاہری

مدیر اعزازی  
ہیرا ہیرا

- دینی، علمی، اصلاحی، کمپوز شدہ مضامین قابل قبول ہوں گے۔
- نزاعی اور اختلافی نیز سیاسی مضامین شائع نہیں ہوں گے۔
- مضمون نگاروں کی تمام آراء سے ادارہ کا متفق ہونا ضروری نہیں۔
- تمام کمپوز شدہ مضامین صرف بذریعہ ای میل ارسال کریں۔
- ہر شمارہ ڈاؤنلوڈ کر کے محفوظ کر لیں ای میل سے نہیں بھیجا جائے گا۔

پیشکش

الغزالی اردو فورم [www.algazali.org](http://www.algazali.org)

## آئینہ مضامین

نکاشات	نگارندگان	صفحہ
کل من علیہا فان.....	ناصر الدین مظاہری	۵
وقت اجل.....	مولانا رحمت اللہ سبحانی	۷
حسن خاتمہ.....	ناصر الدین مظاہری	۲۳
آخری لمحات و پیغامات.....	مولانا محمد رحمت اللہ سبحانی	۳۱
آہ! حضرت مولانا قاری امیر حسنؒ.....	ناصر الدین مظاہری	۴۵
مولانا صفی اللہ: جلال آباد سے جنت آباد تک.....	ناصر الدین مظاہری	۵۱
بھائی جان.....	مفتی محمد نعیم الہ آبادی	۵۷
حضرت مولانا امیر احمد مظاہری.....	ناصر الدین مظاہری	۶۴
حضرت مولانا حکیم محمد عرفان احسنی.....	ناصر الدین مظاہری	۶۹
حضرت مولانا محمد مصطفیٰ بھیسائی.....	ناصر الدین مظاہری	۷۳
آہ! والد ماجد.....	ناصر الدین مظاہری	۸۱
حضرت مولانا ابوبکر غازی پوری.....	مولانا محمد اعجاز اعظمی	۹۰
شیخ الحدیث حضرت مولانا خورشید عالم دیوبندیؒ.....	مولانا ندیم الواجدی	۱۰۱
مولانا محمد حنیف مظاہری.....	مولانا محمد احکام قاسمی	۱۱۲
مولانا حکیم عبدالحمید بستویؒ.....	ناصر الدین مظاہری	۱۱۶
حضرت مولانا محمد اسلم مظاہری.....	ناصر الدین مظاہری	۱۲۱
حضرت مولانا سید وقار علی صاحب.....	مولانا محمد اعجاز عرفی	۱۳۰
حضرت مولانا سید وقار علی اور وطن مالوف.....	مفتی محمد افتخار الحسن مظاہری	۱۳۵
گل بار چل بسا.....	مفتی اسرار احمد دانش	۱۳۹
مرثیہ.....	مولانا محی الدین مظاہری	۱۴۰
مخلص و ایثار پیشہ، حضرت سید وقار.....	محمد اسلام انجم کاتب	۱۴۱
پیکر فنا، حسین یادیں.....	مفتی اسرار احمد نجیب آبادی	۱۴۲
آہ! وہ سپوت جامعہ مظاہر علوم.....	مولانا محمد زاہد مظاہری	۱۵۳

۱۵۶	حضرت مولانا سید وقار علی قدس سرہ	.....	مولانا محمد سالم جامعی
۱۶۱	مولانا سید وقار علی دھام پوریؒ	.....	مولانا غیاث الدین
۱۶۳	مکتوبات تعزیت	.....	ناصر الدین مظاہری
۱۶۹	تعزیتی قراردادیں	.....	ادارہ
۱۷۳	وقار باوقار	.....	مفتی محمد القدوس خلیب رومی
۱۸۱	یادایام	.....	مفتی محمد راشد ندوی
۱۸۳	شیخ الحدیث حضرت علامہ محمد عثمان غنیؒ	.....	ناصر الدین مظاہری
۲۲۷	شیخ الحدیث حضرت مولانا رئیس الدین بجنوریؒ	.....	ناصر الدین مظاہری
۲۴۱	حضرت مولانا محمد قاسم مظاہریؒ	.....	ناصر الدین مظاہری
۲۵۴	مولانا خیر الرحمن احمد آبادیؒ	.....	ناصر الدین مظاہری
۲۵۹	مرحوم ملا منظور احمدؒ	.....	ناصر الدین مظاہری
۲۶۱	مولانا حامد علی خان سینا پوریؒ	.....	ناصر الدین مظاہری
۲۶۲	شیخ الحدیث مفتی محمد حنیف جونپوریؒ	.....	مولانا محمد اشتیاق قاسمی
۲۷۲	حضرت مولانا ریاست علی ظفر بجنوریؒ	.....	مفتی محمد تقی عثمانی مدظلہ
۲۷۴	امیر شریعت مفتی اشرف علی باقویؒ	.....	مولانا بدر الحسن قاسمی (کویت)
۲۷۸	حضرت مولانا عبدالحق اعظمیؒ	.....	(ماخوذ)
۲۸۲	حضرت مولانا سلیم اللہ خانؒ	.....	ناصر الدین مظاہری
۲۸۸	حضرت مولانا شیخ نسیم احمد غازی مظاہریؒ	.....	مفتی زعیم احمد قاسمی
۲۹۳	حضرت غازی مظاہری اور عشق نبویؐ	.....	مولانا تمیم احمد نسیمی
۲۹۹	حضرت مولانا شیخ محمد یونس جونپوریؒ	.....	ناصر الدین مظاہری
۳۱۰	حضرت مولانا محمد اسلم قاسمیؒ	.....	مولانا بدر الحسن قاسمی (کویت)
۳۱۶	مفتی محمد عبداللہ پھولپوریؒ	.....	مولانا عبدالرشید طلحہ نعمانی
۳۲۰	علم و عمل کے پیکر	.....	مفتی محمد ساجد کھجناوری
۳۲۳	پھول پور کا پھول	.....	مفتی ناصر الدین مظاہری
۳۳۵	مرثیہ	.....	مفتی حفیظ اللہ حفیظ

انا لله وانا اليه راجعون

## کل من علیہا فان

اداریہ

ناصر الدین مظاہری

اس کا رگہ ہستی کو نیستی مقدر ہے، ہست کو بود سے ایک ایسا تعلق ہے جس کو لیل و نہار کی گردشیں نہ تو ختم کر سکیں، نہ یونان کے حکماء کی عقلیں کچھ کام آسکیں، نہ سائنس دانوں کی سائنس اس سلسلہ میں کوئی کارنامہ انجام دے سکی، قدرت کے اٹل قانون اور موت جیسی حقیقت سے سرمو انحراف آج تک نہ ہوسکا، فراعنہ کی سطوتیں، عمالقہ کی قوتیں، جرہم کی شوکتیں، عاد و ثمود کی حشمتیں سب خاک کا حصہ بن کر عبرت کا نشان بن گئیں، چنانچہ آج بھی آپ دنیا میں چل کر دیکھئے، مصر کے عجائبات، یونان کے کھنڈرات، یمن اور جارڈن کے اجڑے دیار اور محرومیت کی خاموشیاں اپنی اپنی داستان دلخراش بیان کرتی نظر آتی ہیں، شاید اسی لئے اللہ تعالیٰ نے کلام مقدس میں حضرت انسان سے فرمایا کہ تم روئے زمین میں چل پھر کر عبرتوں کے نشانات کو بچشم خود دیکھو۔

موت وہ ناقابل انکار و ناقابل فرار حقیقت ہے جو ہر کسی کو آنی ہے اور آ کر رہے گی، بس فرق اتنا ہے کہ جاندار چیزوں پر موت طاری ہوگی اور بے جان چیزوں پر فنایت، جاندار چیزوں میں انسان اور جن یہ دو مخلوق ایسی ہیں جن کو حساب کتاب سے گزرنا ہے، اپنی نیکیوں اور غلطیوں کے لئے جواب دہ ہونا ہے، جنت اور جہنم کے فیصلے ہونے ہیں، اعمال نامہ کا ملنا یقینی ہے، جنت کی ابدی نعمتیں اور جہنم کی دہکتی اور چیختی آگ بھی ایک حقیقت ہے۔ انسان جتنی جلد ان حقائق کو تسلیم کر کے نیک اور نیکو کار بن جائے یہ اسی کے لئے فائدہ مند ہے۔

”افکار قاسمی“ الغزالی فورم کا وہ ترجمان ہے جو کئی سال پہلے تک معیاری مضامین اور اصلاحی مشمولات کی وجہ سے علمی حلقوں میں قدر کی نگاہوں سے دیکھا جاتا رہا، اس کا انٹرنیٹ ایڈیشن اہل علم حضرات ڈاؤنلوڈ کر کے اپنے پاس محفوظ رکھنے کا اہتمام اور التزام کرتے، اظہار تشکر سے لبریز پیغامات ارسال کرتے، اس مجلہ سے فیضیاب دراہ یاب ہونے کی نوید جانفزاسناتے اور ادارہ کو محض

یہ سوچ کر مسرت ہوتی کہ اللہ احکم الحاکمین نے کسی نہ کسی درجہ میں دین اسلام کی ترویج و اشاعت کے لئے سنہرا موقع بخشا ہے..... درمیان میں بعض حضرات کے کنارہ کش ہو جانے کی وجہ سے یہ سلسلہ موقوف ہو گیا تھا..... اب پھر نئے دم خم کے ساتھ ہم اس شمارہ کی اشاعت کا سلسلہ شروع کرنے پر خدائے وحدہ لا شریک لہ کا شکر بجالاتے ہیں اور دعا گو ہیں کہ اللہ تعالیٰ اس سلسلہ کو امت محمدیہ کے لئے محبوب و نافع فرما کر ہدایت و رہبری کا ذریعہ بنائے۔

یہ شمارہ عشرہ رواں میں روانہ ہونے والی نہایت ہی اہم و بیش قیمت شخصیات کے چیدہ و چنیدہ تذکار و تذکرے پر مشتمل ہے اس میں سے بعض شخصیات ایسی ہیں جن پر مستقل خصوصی نمبرات کی اشاعت ہونی چاہئے تھی، بہت سی ایسی ہستیاں ہیں جن کی سوانح حیات منظر عام پر آجانی چاہئے تھیں تاکہ ان کے بعد والے اپنے سے پہلوں کی زندگیوں سے نشان راہ تلاش کر کے ہدایت کی راہوں پر گامزن ہو سکتے لیکن افسوس! یا تو ان شخصیات پر لکھا ہی نہ گیا یا لکھا گیا تو شائع نہ ہوا، شائع ہوا تو صحیح معنوں میں اور صحیح ہاتھوں میں نہ پہنچا۔

”افکار قاسمی“ کے ارباب حل و عقد نے فیصلہ کیا کہ ایسی تمام ہستیوں کے قابل رشک علمی حالات کو جمع و یکجا کر کے انٹرنیٹ ایڈیشن شائع کرے کیونکہ آج کی تیز رفتار دنیا میں پرنٹ میڈیا سے زیادہ کامیاب الیکٹرانک میڈیا ہے جو منٹوں اور سیکنڈوں میں لاکھوں اوراق کو ادھر سے ادھر منتقل کرتا ہے اور کمال یہ ہے کہ مہنگائی کہ اس دور میں چند پیسوں کے عوض ہزاروں روپوں کی کتابیں گھر بیٹھے اپنے کمپیوٹر یا موبائل پر ڈائلوڈ کر کے استفادہ کر سکتے ہیں۔

اس مجلہ کو باوقار اور معیاری بنانے کے لئے ہمیں آپ کی مستجاب دعاؤں کے علاوہ آپ کے علمی، دینی، تحقیقی اور معاشرتی مضامین و مقالات کی بھی ضرورت ہے۔

شروع صفحات میں ”موت“ کے تعلق سے نہایت ہی اہم قیمتی معلومات بھی پیش کی گئی ہیں۔ اللہ تعالیٰ قبول و نافع فرمائے اور ہم خدام کی بخشش کا بہترین ذریعہ بنائے۔

## وقت اجل

مولانا محمد رحمت اللہ سبحانی

إِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا يَسْتَقْدِمُونَ .

جب کہ وقت اجل آجاتا ہے، نہ ہی ایک ساعت پیچھے ہوتا ہے، نہ ہی ایک ساعت آگے خواہ کوئی دولت میں قارون، تکبر میں فرعون، ظلم میں ضحاک تہر میں نمرود، شہ زوری میں رستم، روئیں تنی میں اسفند یار، خوبصورتی میں یوسف، صبر میں ایوب، درازی ہجر میں نوح، بسالت میں موسیٰ، مصوری میں ماتی، عشق میں مجنوں، عدل و سیاست میں عمرؓ، ملک گیری میں سکندر، دبدبہ میں جمشید، عیاشی میں محمد شاہ، اقبال میں اکبر، فصاحت میں سبحان، انصاف میں نوشیرواں، حکمت میں لقمان، دانش میں ارسطو، سخاوت میں حاتم، طوالت قامت میں عون بن عنق، موسیقی میں تان سین، شاعری میں انوری، فردوسی و سعدی، مردانگی میں محمد فاتح، خاموشی میں زکریا، گریہ میں یعقوبؓ، رضا جوئی میں ابراہیمؓ، غزا میں محمود، جہالت میں ابو جہل، حیا داری میں عثمانؓ، غربت میں یحییٰؓ، ذہانت میں فیضی، شقاوت میں یزید، تصوف میں بایزیدؒ، حکومت میں سلیمانؓ، نازک دماغی میں تانا شاہ، شجاعت میں علیؓ، خونریزی میں چنگیز، فلسفہ اسلام میں امام غزالیؒ، رفہ عام میں شیر شاہ سوری، محسن کشی میں رہیلہ، فقہ میں امام اعظمؒ، قادر اندازی میں بہرام گور، کسب حلال میں سلطان ناصر الدین، صدق میں ابوبکرؓ، خوش الحانی میں داؤدؑ، کثیر الازدواجی میں واجد علی شاہ، جہاد میں سلطان صلاح الدین، سیاحت میں ابن بطوطہ، چنگیزی ارادہ میں علاؤ الدین خلجی، رتبہ شہادت میں حضرت حسینؓ، ہی کیوں نہ ہو لیکن موت سے کسی کو رستگاری نہیں۔

تا دیریں گلہ گوسفندے ہست نہ نشید اجل ز قصابی

بدنیا گر کسے پابندہ بودے ابو القاسم محمد زندہ بودے

انسان خواہ کیسا ہی احمق اور کتنا ہی بیوقوف کیوں نہ ہو لیکن موت کا یقین اس سے علیحدہ نہیں ہو سکتا، موت کا سیاہ بادل جو اس پر آنے والا ہے، اس کے فاصلے کے حساب اور میعاد نزول میں خواہ وہ غلطی کرے مگر اس کو یقین کامل ہے کہ وہ میرے سر پر ضرور آئے گا خواہ وہ کیسا ہی زبردست وقوی اور جوان عمر ہو، مگر موت کے پنجے میں ضرور گرفتار ہوگا، قضا و قدر نے جو موت کا فتویٰ دے دیا ہے وہ کسی طرح نہیں



ٹل سکتا، کوئی چیز دنیا میں ایسی نہیں ہے جس کو وہ کہہ سکے کہ یہ میری ہے مگر موت اور وہ زمین جو کہ اس کی بڈیوں کو چھپائے گی، کوئی امر موت کے آنے سے زیادہ تحقیق اور موت کے آنے کے وقت سے زیادہ لا تحقیق نہیں، اس واسطے انسان کو چاہیے کہ وہ موت کے لئے ہمیشہ آمادہ رہے، خواہ ظاہری حالات اس کی زندگی کی کیسی ہی تائید کریں، کیونکہ زندگی میں آنے کا صرف ایک راستہ ہے اور جانے کے ہزاروں راستے ہیں، دنیا کی زندگی موت پر موقوف ہے، دنیا جب تک ہی دنیا ہے کہ ایک مخلوق مرتی ہے اور دوسری اس کی جگہ پیدا کرتی ہے اگر ہم موت سے غافل ہو جائیں تو اس کا مطلب یہ نہیں کہ موت ہمیں بھول گئی۔ ۷

رہ۔ مرگ سے کیوں ڈراتے ہیں لوگ

بہت اس طرف کو جاتے ہیں لوگ

لوگ موت کی یہ شکایت ناحق کرتے ہیں کہ وہ ناگہانی اچانک اور دفعۃً ہمارے پاس آ جاتی ہے، حالانکہ موت سب جگہ موجود ہے وہ ہم کو سب جگہ ملتی ہے، ہر مقام پر ہر بہانے موت موجود ہے وہ تو ہمیشہ اپنے آنے کی خبر دیتی رہتی ہے، ہر شخص جانتا ہے کہ میں مروں گا اور مرنے کا کوئی وقت معین نہیں اگر یہ دونوں باتیں معلوم نہ ہوتیں تو بے شک شکایت بجا ہوتی، ہم روزانہ بلکہ ہر وقت اپنی آنکھوں سے امیر و غریب، بچے، بوڑھے، تندرست اور بیماروں کو مرتے دیکھتے ہیں لیکن پھر بھی غفلت اس قدر اور اعمال ایسے ہیں کہ گویا ہم اس کو بالکل بھول بیٹھے ہیں، قدیم مشرقی بادشاہوں کا مقرر کردہ ایک افسر ہوا کرتا تھا جو ہر ایک صبح کو کسی خاص وقت ان کو موت کی یاد دلایا کرتا تھا، موت کے اکثر یاد رکھنے کا نتیجہ یہ ضرور ہوتا ہے کہ انسان دنیا کے کاموں کی بے جا ہوس نہیں کرتا اور کسی پر ظلم و تعدی اور جور و ستم کرنے سے باز رہتا ہے، جن بادشاہوں نے ساری دنیا کو فتح کرنے کی آرزو کی یا جن عالموں نے دنیا کے کل علوم میں کمال چاہا وہ اگر موت کو یاد رکھتے تو یہ آرزو بے جا نہ کرتے۔

فکر منزل ہو گئی ان کا گزرنا دیکھ کر

زندہ دل میں ہو گیا اوروں کا مرنا دیکھ کر

## حکایت

ایک بیوہ عورت کا اکلوتا لڑکا مر گیا لیکن فرطِ محبت سے وہ بیچاری مامتا کی ماری اس کو زندہ خیال کر کے اس کے علاج کی کوشش میں در بدر پھرتی تھی، ہر چند کہ حکما اس کو سمجھاتے کہ تمہارا لڑکا مر چکا ہے لیکن جوشِ محبت میں اندھی ہونے کے باعث اس کو یقین نہ آتا تھا، آخر کار لوگ اس کو مہاتما بدھ کے پاس

لے گئے کہ شاید وہ اپنے تدبر و دانائی سے اس عورت کو سمجھا سکیں، مہا تما بدھ نے اس سے کہا کہ فی الحقیقت تمہارا لڑکا مر گیا ہے لیکن میں اس کو زندہ ضرور کر سکتا ہوں بشرطیکہ تو مجھے ایسے گھر سے پانی کا کٹورا لا کر دے جس گھر میں کبھی کوئی آدمی مرانہ ہوتا کہ میں اس پانی پر تیرے بیٹے کو زندہ کرنے کا منتر پھونکوں، اس عورت نے پانی حاصل کرنے کے لئے تمام شہر چھان مارا لیکن کوئی گھر ایسا نہ ملا جس میں کوئی نہ مرا ہو، بلکہ بہت سے گھروں میں سے تو یہ جواب ملا کہ مَرے زیادہ ہیں اور زندہ کم ہیں، آخر کار لاچار اور مایوس ہو کر وہ مہا تما بدھ کے پاس واپس آئی اور اپنی اس کوشش میں ناکام رہنے کا ماجرا بیان کیا مہا تما نے اس سے کہا کہ جب تمام شہر میں تجھے ایک گھر بھی ایسا نہیں ملا کہ جس میں کوئی مرانہ ہو تو اپنے مرے ہوئے لڑکے کے زندہ ہونے کی کیا امید کر سکتی ہے، اس بات سے اس عورت کو صبر اور اپنے لڑکے کے مرجانے کا یقین آ گیا اور اس کی تجہیز و تکفین پر رضا مند ہو گئی۔

نہ رنج رفتگاں کر رفتہ رفتہ  
پہنچ جائے گا تو بھی کارِ رواں تک

زرد کسی — شاہ ایران اپنی بے شمار فوج کو دیکھ رہا تھا جب کہ وہ یونانیوں سے لڑنے کے لئے دریائے ہلی پانٹ عبور کر رہی تھی، خوشی سے چہرہ ہشاش بشاش تھا کہ میں لاکھوں آدمیوں پر حکمران ہوں، مگر دفعۃً چہرہ بدل گیا اور بے اختیار اشکبار ہو گیا۔ اس خیال سے کہ چالیس پچاس سال کے اندر اندر ان آدمیوں میں سے کوئی نہ رہے گا۔

چرا بسر نہ رود زود دفتر ایام  
کہ خود بخود ورقِ این کتاب می گردد

ایک سادھو کی منڈلی میں کسی نے کہا کہ والئے جے پور مہاراجہ امر سنگھ تو مر مر کے بچے ہیں، سادھو نے کہا، بچہ بچ بچ کے مرے گا، آخر کب تک بچے گا۔

موتِ مطلق چوں مالِ زندگی ست  
مرگِ موش و مرگِ اسکندر یکے ست

استاذ، لڑکو! اس کہانی سے یہ نتیجہ نکلا کہ اگر بکرا اپنی ماں کا کہنا مانتا اور جنگل کی طرف نہ جاتا تو شیر اس کو کسی طرح سے نہ کھا سکتا تھا۔

ایک لڑکا: ”جناب اگر وہ شیر سے بچ جاتا تو انسان اس کو کھا جاتے“ صحیح نتیجہ تو یہ ہے زندگی ایک مسلسل سفر ہے جس کی آخری منزل موت ہے ع۔ چہ بر تخت مردن چہ بر تختہ پا  
 اسی مفہوم کا ہندی مقولہ ہے ”جب آیا اس دیہہ کا انت جیسے گدھا ویسے سنت“  
 قبر پر کر ایک تعق کی نظر  
 بحر ہستی کی یہیں پر تھاہ ہے  
 ایک شخص نے اپنی اکلوتی بیٹی کے جہیز میں ضروریات زندگی کی تمام اشیاء بہم پہنچائیں، قضائے الہی سے وہ لڑکی شادی کے چند روز بعد ہی فوت ہو گئی، الم رسیدہ باپ نے یہ شعر فرط غم میں موزوں کیا ے  
 یہ آیا یاد اے آرام جاں اس نامرادی میں کفن دینا تمہیں بھولے تھے ہم سامان شادی میں  
 اس گلستاں میں بہت کلیاں مجھے تڑپا گئیں کیوں لگی تھیں شاخ میں کیوں بن کھلے مرجھا گئیں  
 ایک منصف (سب جج) کا جنازہ جارہا تھا، کسی شاعر نے فی البدیہہ شعر پڑھا ے  
 آج دنیا کی کچھری سے سدھارے منصف  
 ملک الموت کی ڈگری ہوئی ہائے منصف

### حکایت

ایک سوداگر نے اپنے دوست سے جو ایک جہاز کا ناخدا تھا، پوچھا تمہارے والد بزرگوار نے کیونکر وفات پائی؟ ناخدا نے کہا آپ میرے والد کی نسبت خاص کر کیا پوچھتے ہیں؟ میرے آباء واجداد سب ڈوب کر مرتے آئے ہیں، اس واسطے کہ صدہا پشت سے جہار رانی کا پیشہ ہمارے خاندان میں ہے، سوداگر نے کہا کیا تم کو ڈر نہیں لگتا کہ تم بھی ایک دن باپ دادا کی طرح ڈوب کر ہی مرو گے؟ ناخدا نے کہا بے شک ڈوبنے کا خوف تو ہے لیکن موت سے گریز کہاں ہو سکتا ہے، بھلا میں آپ سے پوچھتا ہوں کہ آپ کے آباء واجداد کیونکر مرے؟ سوداگر نے جواب دیا کہ گھر میں مرے اور کہاں مرے، ناخدا نے کہا، آپ نہیں ڈرتے کہ اسی گھر میں آپ کو بھی مرنا ہوگا۔ ے

قوی شدیم چہ شدنا تو اں شدیم چہ شد  
 چنیں شدیم چہ شدیا چناں شدیم چہ شد  
 پہنچ گونہ دریں گلستاں قرارے نیست  
 تو بہار شدی چہ شد ما خزاں شدیم چہ شد  
 نتیجہ یہ کہ آدمی خشکی میں رہے یا دریا میں، موت سے کسی جگہ نجات نہیں ہے ے  
 پیام مرگ سے اے دل ترا کیوں دم نکلتا ہے مسافر روز جاتے ہیں یہ رستہ خوب چلتا ہے

مصروف طائران چمن میں کلیل میں صیاد تانت باندھ رہا ہے غلیل میں

## حکایت

ایک دن حضرت سلیمانؑ کے پاس ملک الموت آدمی کی شکل میں ملاقات کے لئے آئے، اس وقت حضرت سلیمانؑ کا وزیر بھی بیٹھا ہوا تھا، ملک الموت نے اس وزیر کی طرف کئی مرتبہ غور کے ساتھ دیکھا، جب ملک الموت چلے گئے تو وزیر نے حضرت سلیمانؑ سے پوچھا یا حضرت! یہ کون شخص تھا؟ حضرت سلیمان نے فرمایا۔ عزرائیل۔ وزیر نے کہا مجھ کو کئی بار عزرائیل نے گھورا، اس سے مجھ کو بڑا خوف پیدا ہوا۔ آپ ہوا کو حکم دیجئے کہ مجھ کو بوماس کے جزیرے میں پہنچا دے، حضرت سلیمان نے ہوا کو حکم دیا اور بات کی بات میں وزیر ہوا کے گھوڑے پر سوار کئی ہزار کوس جزیرہ بوماس میں جا داخل ہوا، جونہی ٹاپو میں قدم رکھا حضرت عزرائیل آ موجود ہوئے اور وزیر کی روح قبض کی، کئی روز بعد پھر عزرائیل حضرت سلیمان کی خدمت میں گئے اور حضرت سلیمان نے اپنے وزیر کا قصہ بیان کیا، عزرائیل نے عرض کیا اس روز جو میں اس شخص کی طرف بار بار دیکھتا تھا اس کی یہی وجہ تھی میں حیران تھا کہ اس کی مدت حیات پوری ہو چکی ہے اور دو گھڑی بعد جزیرہ بوماس میں مجھ کو اس کی روح قبض کرنے کا حکم ہے یہ یہاں کیوں بیٹھا ہے؟ نتیجہ یہ کہ انسان کا خمیر جہاں کا ہے وہیں اس کو مرنا ہے۔

دو چیز آدمی را ستانند بزور یکے آب ودانہ دگر خاک گور  
سیٹھ جی کو فکر تھی اک اک کو دس دس کیجئے آیا ملک الموت بولا جان واپس کیجئے

## حکایت

ایک ہرن کی آنکھ کسی صدمے کی وجہ سے جاتی رہی بے چارہ شکاریوں کے ڈر سے دریا کے کنارے چرا کرتا تھا اور جو آنکھ کہ ضائع ہو چکی تھی دریا کی طرف سے کچھ خطرہ نہ سمجھ کر اس آنکھ کا رخ دریا کی طرف رکھتا اتفاقاً کوئی شکاری کشتی میں سوار چلا جاتا تھا، جونہی وہ ہرن کے برابر آیا گولی ماری اور ہرن کا کام تمام کیا، یاد رکھو زندگی کو ہر طرف سے آفت ہے کسی حالت میں مطمئن نہیں رہنا چاہیے۔

نہ پوچھو میری انتہا موت ہے وہ مجرم ہوں جس کی سزا موت ہے  
قیام زندگی بحر فنا میں غیر ممکن ہے یہ کشتی تیر کی صورت چلی جاتی ہے طوفاں میں

یہ اقامت ہمیں پیغام سفر دیتی ہے زندگی موت کے آنے کی خبر دیتی ہے  
ملکہ الزبتھ اول نے مرتے وقت کہا کہ اگر کوئی ڈاکٹر اب مجھے زندہ رکھے تو میں ایک منٹ کی قیمت  
ایک لاکھ روپے دینے کو تیار ہوں۔

شتر بان صحرا گزیریں گر بمیرد شہنشاہ مسند نشین ہم نماںد  
اگر مرد ناداں بو حشت بمیرد خرد مند باریک بین ہم نماںد  
تحت آرا تھا جو کل وہ آج زیر خاک ہے عالم فانی کا منظر کیسا عبرتناک ہے

حضرت خواجہ حسن بصریؒ جواہرات کی تجارت کیا کرتے تھے ایک مرتبہ آپ روم تشریف لے گئے  
وہاں وزیر سے ملاقات ہوئی، وزیر نے کہا آج ہم ایک جگہ جا رہے ہیں اگر آپ بھی ہمارے ساتھ چلیں تو  
اچھا ہے، آپ بھی راضی ہو گئے اور ان کے ہمراہ جنگل تشریف لے گئے، جنگل میں دیکھا کہ اطلس کا ایک  
قیمتی خیمہ ایستادہ ہے، وزیر کے پہنچتے ہی سب سے پہلے ایک لشکر جرار نے خیمے کا طواف کیا پھر حکیموں اور  
فلاسفروں نے اس خیمے کا طواف کیا۔ اس کے بعد بے شمار حسین عورتیں زرق برق پوشاک پہنے اور زر  
وجواہرات کے طشت لے کر اس خیمے کے گرد طواف کر کے لوٹ آئیں اس کے بعد بادشاہ اور وزیر اس  
خیمہ کے اندر گئے اور کچھ دیر بعد باہر آ گئے۔

یہ نظارہ دیکھ کر آپ بہت دیر تک سوچتے رہے جب کچھ سمجھ میں نہ آیا تو وزیر سے اس امر کے متعلق  
دریافت کیا، وزیر نے کہا کہ قیصر روم کا ایک حسین و جمیل نوجوان اکلوتا فرزند فوت ہو گیا، اس خیمہ کے اندر اس  
کی قبر ہے، ہم لوگ سال بھر کے بعد اسی طرح خیمہ کی زیارت کو آتے ہیں اور اس قسم کا مظاہرہ کرتے ہوئے  
صاحب قبر کو یہ بات بتانا چاہتے ہیں کہ اگر تجھ کو زندہ کرنے میں ہمارا ذرہ بھرا مکان ہوتا تو ہم تمام فوج، حکیم،  
ڈاکٹر، فلاسفر، بزرگ، مال و دولت غرضیکہ ہر طرح کوشش کر کے سب کچھ تجھ پر نثار کر دیتے مگر تیرا معاملہ تو ایسی  
ذات کے ساتھ ہے جس کے مقابلہ میں تیرا باپ تو کیا ساری کائنات کی طاقت بالکل ہیچ ہے۔

عام است حکم میرا جل بر جہانیاں  
ایں حکم من و تو بہ تنہا نمی کند

یہ بات سن کر آپ پر اس قدر اثر ہوا کہ اپنا کاروبار چھوڑ کر بصرہ واپس آ گئے اور تمام بیش قیمت  
جواہرات فی سبیل اللہ غرباء میں تقسیم کر دئے اور ترک دنیا کی قسم کھا کر گوشہ نشین ہو گئے اور ستر سال تک

ایسی عبادت کی کہ اپنے زمانے کے تمام بزرگوں پر سبقت لے گئے۔

جان لیتا جو شبتان فنا کا انجام  
صورت شمع ہر اک بزم میں گریاں ہوتا

ایک شاعر نے اپنے آخری وقت میں حاضرین کو مخاطب کر کے یہ شعر پڑھا جو اس نے اسی وقت  
اپنے حسب حال موزوں کیا تھا۔

السلام اے بعد ما آسندگان رفتی  
بر شما خوش باد ناخوش ہائے دنیائے دنی

(ترجمہ) سلامتی ہو تم پر اے ہمارے بعد آنے والے جانے والو! دنیائے دنی کی ناخوشیاں  
تمہارے لئے مبارک ہوں۔

اہل ہستی کو عدم کا مرحلہ درپیش ہے  
موت کو نزدیک جو سمجھے وہ دُور اندیش ہے

انسان کا کسی وقت بھی موت سے غافل ہو جانا محاصرہ میں اپنی جگہ پر سو جانا ہے لیکن بڑھاپے میں  
اس سے غفلت کرنا حملہ کے وقت سونا ہے۔

بنی آدم کا قدم کسی ایسی جگہ نہیں پڑتا، جہاں کسی مردہ کی ہڈی اس کے پاؤں کے نیچے نہ آئے، خواہ وہ  
شاہ کی ہو یا گدا کی۔

گر کسے خاک مردہ باز کند  
نشاند تو نگر از درویش

قدرت نے افزائش عمر کی ایک حد مقرر کر دی ہے مگر کمی کی کوئی حد نہیں ہے۔

باغ دنیا میں ہیں مرجھاتے یہ پھول  
کچھ کھلے کچھ ادھ کھلے کچھ بن کھلے

حضرت جبرئیل علیہ السلام نے ایک دن حضرت نوح کی خدمت میں عرض کیا کہ آپ کی عمر سب  
پیغمبروں سے زیادہ ہوئی آپ نے دنیا کو کیسا پایا؟ فرمایا ”مجھے ایسا معلوم ہوا کہ ایک مکان کے دو  
دروازے ہیں ایک میں سے اندر گیا اور دوسرے میں سے باہر نکل آیا۔

جہاں چست ہم چوں سرائے دو در ازیں سو بیا وازاں سو گزر

دنیا خوابست و زندگانی در وے خوابست کہ در خواب یہ بنی آں را  
ہو کر ا پرورد گیتی عاقبت خوش بریخت حال آں فرزند چوں باشد کہ خصمش ماوراست  
شیخ سعدی فرماتے ہیں

دنیا پلے ست راگنذر دارِ عاقبت  
صاحب تمیز خانہ نگیرند بر پلے  
یعنی عاقبت کی راگنذر میں دنیا ایک پل کی مانند ہے کوئی عقلمند پل پر اپنا گھر نہیں بناتا۔

پہنچا قبرستان میں اک بادشاہ دیکھا اک درویش اس جا بیٹھا تھا  
پوچھا آبادی میں کیوں آتے نہیں بولا سب آبادی آتی ہے یہیں  
ایک نیک دل بادشاہ نے اپنے محل خاص میں ایک تابوت اس خیال سے رکھ چھوڑا تھا کہ اس کو دیکھ  
دیکھ کر موت کی یاد تازہ رہ سکے۔ ایک روز آئینے میں ایک سفید بال اپنی داڑھی میں نظر آیا، حکم دیا کہ اب  
تابوت اٹھا دیا جائے، موت کو یاد کرنے کے لئے اب اس کی کوئی ضرورت نہیں، جب کہ نشان مرگ یعنی  
سفید بال ہر وقت میرے سامنے موجود ہے۔

حضرت معاویہ کے پاس ایک شخص نجران سے آیا جس کی عمر دوسو برس کی تھی آپ نے اس سے دنیا  
کی حالت پوچھی اس نے کہا ”کچھ برس تو مصیبت میں کئے اور کچھ آرام میں، دن رات یونہی غیر محسوس  
رفتار سے گزرتے جاتے ہیں۔“

عمر کی رفتار ہو محسوس یہ دشوار ہے یہ زمین چلتی ہے تیزی سے مگر ہلتی نہیں  
رفتار عمر قطع رہ اضطراب ہے اس سال کے دنوں کو برق آفتاب ہے  
زندگی کا ساز بھی کیا ساز ہے بچ رہا ہے اور بے آواز ہے  
لحظہ بیش بنود آنچہ ز عمر تو گزشتہ و آنچہ باقی ست بیک لحظہ دیگر گزرد  
ایں ہمہ شوکت و ناموس شہاں آخر کار چند سطریت کہ بر صفحہ دفتر گزرد

پیدا ہونے والے پیدا ہوتے ہیں، مرنے والے مرتے ہیں اگر بچے پیدا نہ ہوں تو مخلوق تباہ  
ہو جائے اور اگر موت نہ ہو تو دنیا میں آبادی کی گنجائش نہ رہے، غرضیکہ یہ سلسلہ اسی غیر متعین رفتار اور بے  
اندازہ مقدار پر جاری ہے ”حضرت معاویہ نے فرمایا کہ جو تیرا دل چاہتا ہے مانگ، اس نے عرض کیا



میری عمر گزشتہ آپ دے سکتے ہیں؟ یا موت، جو آنے والی ہے اس کو آپ روک سکتے ہیں؟ آپ نے فرمایا ”یہ تو دونوں باتیں نہیں ہو سکتیں“ اس نے عرض کیا ”تو پھر مجھ کو آپ سے کچھ حاجت نہیں۔“

کسی کی مرگ پر اے دلے نہ کیجئے چشم تر ہرگز بہت سارویئے ان پر جو اس جینے پہ مرتے ہیں بائبل میں لکھا ہے کہ شہر بابل زمانہ قدیم سے لے کر آج تک آبادی و بربادی میں اپنی نظیر نہیں رکھتا۔ یعنی عاقبت کی رگدڑ میں دنیا ایک پل کی مانند ہے کوئی عقلمند پل پر اپنا گھر نہیں بناتا۔

فنا کا دور جاری ہے مگر مرتے ہیں جینے پر  
کس سے پوچھتا میں گل بلبل کی سرگزشت  
دنيا جسے کہتے ہیں بلاخانہ ہے  
پامال ہے جو عاقل و فرزانہ ہے  
ما بین زمین و آسمان یوں ہیں ہم  
جیسے دو آسیا میں اک دانہ ہے  
حضرت عثمانؓ جب کسی قبر پر جاتے تو اتنا روتے کہ ریش مبارک بھیگ جاتی، کسی نے کہا کہ آپ جنت اور دوزخ کے بیان پر اتنا نہیں روتے جتنا آپ قبروں پر روتے ہیں، آپ نے فرمایا کہ میں نے آنحضرتؐ سے سنا ہے کہ قبر آخرت کی منزلوں میں سے منزل اول ہے اگر اس سے مردہ بچ گیا تو اور منزلیں بھی اس پر آسان ہو جاتی ہیں اگر اس منزل سے نجات نہ پائی تو دوسری منزلیں بھی کڑی ہو جاتی ہیں۔

کہا احباب نے یہ دفن کے وقت کہ ہم کیونکر وہاں کا حال جانیں  
لحد تک آپ کی تعظیم کردی اب آگے آپ کے اعمال جانیں  
حضرت ابو موسیٰ اشعرؓ نے اپنی موت سے پہلے سخت ریاضت شروع کر دی تو لوگوں نے عرض کیا کہ آپ اپنے نفس پر کچھ نرمی کریں، آپ نے فرمایا کہ گھوڑ دوڑ میں جب گھوڑے چھٹ کر حک کے قریب پہنچتے ہیں تو اپنا پورا زور لگا دیتے ہیں۔

عطاء خراسانیؒ کہتے ہیں کہ ایک روز آنحضرت صلی اللہ علیہ وسلم ایسے لوگوں کی طرف سے گزرے تو بہت زور زور سے قہقہے لگا کر ہنس رہے تھے فرمایا کہ ان لوگوں میں لذات کو تلخ کرنے والی کا ذکر بھی شامل کر دو پوچھا وہ کیا ہے؟ فرمایا کہ وہ موت ہے۔

آنحضرت صلی اللہ علیہ وسلم کے سامنے لوگوں نے کسی آدمی کی بہت تعریف کی فرمایا ”وہ شخص موت کی یاد میں کیسا تھا؟“ عرض کیا کہ موت کو یاد کرتے تو ہم نے اس کو سنا نہیں فرمایا ”تو وہ اس درجے کا نہیں



جس پر تم اس کو سمجھتے ہو، اگر حیوانات اپنی موت کو ایسا جانیں جیسا کہ تم جانتے ہو تو کوئی جانور بھی تم کو موٹانہ نظر آئے فرمایا موت سے اپنی لذتوں کو کڑوا کر دتا کہ تمہاری خواہش ان کی طرف سے جاتی رہے اور خدا کی طرف رجوع ہو سکو۔

ہر کام کو ہے ہر وقت نے گھیرا      پر نہیں اے موت وقت مقرر تیرا  
طے ہو رہی ہے منزل چونکہ وقت کم ہے      ملک فنا کی جانب ہر سانس اک قدم ہے  
نوشیرواں کو ایک شخص نے مبارک باد دی کہ تمہارے ایک جانی دشمن کو خدا نے اٹھالیا، نوشیرواں نے  
کہا، کیا تم نے یہ بھی سنا کہ خدا مجھے چھوڑ دے گا۔  
جو شخص کل کو اپنی زندگی کا دن تصور کرتا ہے وہ موت کی ناگہانی آمد اور غیر متوقع گرفت ہی سے  
غافل نہیں بلکہ مستلزم الحیات وجود مرگ کا بھی قائل نہیں۔

غافل نہ کھائیو فریب ہستی  
ہر چند کہیں کہ ہے نہیں ہے

اے اہل دنیا! جان لو کہ تم کو بھی ایک دن مرنا، موت کے بعد اٹھنا اور اپنے نیک و بد اعمال کی جزاء  
اور سزا کو پہنچنا ہے پس دنیا کے چند روز جینے پر مت پھولو اور موت کو کبھی نہ بھولو، دنیا مصیبت کا گھر ہے، فنا  
ہونا اس کا مشہور اور دھوکا دینا اس کا شعار ہے، اس کی ہر ایک چیز کا انجام زوال ہے اور اس کا ہمیشہ کسی  
کے پاس رہنا محال ہے جب آدمی کو اس میں تھوڑا آرام ملتا ہے تو اس کے عوض برسوں کا رنج سامنے آ جاتا  
ہے، موت ہر ایک کے سر پر قائم ہے اور اس کا ذائقہ چکھنا سب کو لازم ہے، خدا تعالیٰ کے بندو! آج  
تمہارا دنیا میں ایسا حال ہے جیسا تم سے پہلے لوگوں کا تھا جو تم سے عمر میں زیادہ طاقت میں قوی آبادی میں  
کثیر اور مکانات میں اعلیٰ تھے مگر زمانہ کے انقلاب سے آج ان کی آواز بھی نہیں نکلتی، ان کے جسم قبروں  
میں سڑ گئے، شہر اڑ گئے اور مکانات گر گئے۔ یا وہ محلات عالیشان کاؤتکے اور مخملی فرش تھے یا اب پتھر اور  
اینٹیں خاک گور اور گوشہ لحد ہے کیا تمہیں کچھ شبہ ہے کہ جیسا ان کا حال ہو اوہی تمہارا حال نہ ہوگا؟ وہی تنہائی  
نہ ہوگی اور وہی خاک میں یہ جسم کیڑوں کی خوراک نہ ہوگا۔

سنورتے تھے کہ اک عالم کی آنکھیں ہم کو دیکھیں گی      خبر کیا تھی ہماری مجلس ماتم کو دیکھیں گی  
ستم ہے جامہ ہستی کا اس تن سے جدا ہونا      لباس تنگ ہے اترے گا آخر دھجیاں ہو کر

جتنی بڑھتی ہے اتنی کھٹتی ہے زندگی آپ ہی آپ کھٹتی ہے  
 رفتن ونا آمدن باید ز آب آموختن خانہ ویرانی بہ عالم از حباب آموختن  
 نظر غور سے جو دنیا کی حالت دیکھی ہم نے برپا یہی ہر روز قیامت دیکھی  
 اے عزیز! جان لے کہ یہ دنیا تھوڑی ہے اور تھوڑی میں سے بھی تھوڑی رہی ہے اور اس کا بھی شبہ  
 ہے کہ تھوڑی بھی ہے یا نہیں، تو اس قلیل المیعا اور کثیر الآلام دنیا میں کس طرح مطمئن بیٹھا ہے، اپنے  
 آپ کو باقی اور باقی سب دنیا کو فانی سمجھتا ہے۔

اسٹیشن فنا کی بھی کیا خوب ریل ہے اس راہ میں ہر ایک پنجر کا میل ہے  
 جو کوئی دن کو چلے شب کو ٹھہر جاتا ہے قاصد عمر رواں آٹھ پہر جاتا ہے  
 منزلیں ملک عدم کی صرف نسیاں ہو گئیں موت ہی آئے گی اب رستہ بتانے کے لئے  
 اے دل یہ کہا کس نے جہاں میں قرار کر اور جان ناز نیں کو اسیر حصار کر  
 تو دیکھ جب سے آیا ہے کتنے ہی چل بے ان رفتگاں میں خود کو بھی اک شمار کر  
 بادشاہوں کی عیش و عشرت، خدم و حشم اور تجل و شوکت کو نہ دیکھنا چاہیے بلکہ دیکھنا چاہیے کہ کیسے  
 چھٹ پٹ چلے جاتے ہیں اور نزع کے وقت جب یہ لوگ دنیا اور دولت دنیا سے بجز علیحدہ کئے جاتے  
 ہیں، اس وقت ان کو کس قدر صدمہ و رنج پہنچتا ہے برخلاف اس کے غریب لوگ موت کو راحت خیال  
 کرتے ہیں کیونکہ دنیا سے جاتے وقت ان کو کسی چیز کی علیحدگی کا رنج و صدمہ نہیں ہوتا۔

موت سے کوئی نہ گھبرائے اگر یہ سمجھے کہ یہ دنیا کے بکھیڑوں سے چھڑا دیتی ہے  
 نیست پر وائے عدم و ہستی را از نفس مرغ بہر جا کہ رود بستان است  
 بیٹھے نہیں زمیں میں خزانوں کو گاڑ کے جب موت آئی چل دے دامن کو جھاڑ کے  
 موت کیا آ کے فقیروں سے تجھے لینا ہے مرنے سے آگے ہی یہ لوگ تو مرجاتے ہیں

اگر موت آئے نہ رنجور ہو جو چھٹی ہو مزدور مسرور ہو  
 بدل جاتے جینے کا دکھ چین سے جو مرجائے سو جائے سکھ چین سے  
 ملا مرنے والوں کو آرام وہ کہ اٹھنے کا لیتے نہیں نام وہ  
 بنی اسرائیل میں سے کسی نے بہت سا مال جمع کیا تھا جب مرنے لگا تو اس نے اپنے بیٹوں سے کہا،

میرا سب قسم کا مال مجھے دکھلاؤ، سب قسم کی قیمتی چیزیں اور زرو جواہرات اس کے سامنے لائے گئے جب اس نے ان چیزوں کو دیکھا تو بہت رویا، ملک الموت نے جو اس کو روتے دیکھا تو کہا، روتا کیوں ہے؟ قسم ہے رب العزت کی کہ میں تیرے جسم سے تیری جان کو نکالے بغیر نہ نکلونگا، اس نے کہا مجھے اتنی مہلت تو دے کہ میں ان چیزوں کو خدا کی راہ میں صدقہ دے دوں۔ ملک الموت نے کہا یہ نہیں ہوگا، اب مہلت کا وقت گیا، اس وقت سے پیشتر جو اتنی مہلت دراز تجھے حاصل تھی اس میں کیوں نہ دے دیا یہ کہہ کر اس کی روح قبض کر لی۔

آسودگی بگوشہ ہستی نہ دیدہ ایم

جاں دادہ ایم وکنج مزارے خریدہ ایم

حضرت نوح علیہ السلام کے زمانے تک لوگ نہایت طویل العمر اور قلیل الامراض ہوتے تھے، لیکن طوالت عمر و قلت امراض کے غرور میں موت کو بھول کر وہ حد سے زیادہ گناہ کرنے لگ گئے جس کے عذاب میں ان پر طوفان بھیج کر سب کو ہلاک کر دیا گیا، خدا نے حضرت نوح علیہ السلام سے وعدہ فرمایا کہ آئندہ دنیا کو طوفان سے نابود نہ کروں گا، اس لئے اس نے آدمیوں کی عمریں کم کر دیں اور امراض بڑھادئے کہ نہ زیادہ عمریں ہوں گی اور نہ گناہوں کا طوفان برپا ہوگا جس کے سبب مجھے پھر ان کو طوفان میں غرق کرنا پڑے۔

حضرت عمر بن عبدالعزیزؒ کا معمول تھا کہ روزانہ رات کو علماء کے مجمع کو بلاتے، جو موت، قیامت، اور آخرت کا ذکر کرتے اور ایسا روتے جیسا کہ جنازہ سامنے رکھا ہو۔

ایک حکیم کا قول ہے کہ دنیا ایک اجڑا ہوا مکان ہے اور اس سے زیادہ تر وہ دل اجاڑ ہے جو دنیا کا پھیلا چاہیے۔

دنیا طلبی میں تیرا اس قدر انہماک اس بات کی روشن دلیل ہے کہ تو موت کو مشتبہ اور زندگی کو یقینی خیال کرتا ہے، مکانات کی مضبوط بنیادیں تیری زندگی کی بنیاد کو مضبوط نہیں کر سکتیں۔ کسی نے خوب کہا ہے۔

ہمارا دل ہے عمارت کے ولولوں کے لئے      زمانہ کہتا ہے یہ سب ہیں زلزلوں کے لئے

یا قصہ حیات کو اتنا نہ طول دے      یا اعتبار ہستی ناپائیدار کر

بادہ حیات کے سرشار موت بہت جلد تیرے سرور زندگی کو مبدل بہ خمار کرنے والی ہے، تیار رہ۔

عبرت طول ال یہ ہے چناں ہوگا چینس ہوگا  
نزع میں پیش نظر ہیں عمر بھر کے واقعات  
اے دل چو آگہی کہ فادر پئے بقا است  
ایک پل میں موت کی ترشی سے ہوش آجایگا  
ہر ذی حیات معجبہ دریا نیستی ست  
عمر عزیز طے شد و غافل نشسته  
کردیا نزع نے واقف کہ ہستی کیا تھی

کوئی بزرگ دنیاوی صحبتوں سے بچنے کے لئے ہمیشہ سفر میں رہا کرتے تھے، اثنائے سفر میں آپ کا گزر ایک شہر کے پاس سے ہوا جہاں کے لوگ ایک جلوس کی شکل میں خوشیاں منا رہے تھے، آپ نے دریافت کیا کہ یہ جشن کیسا ہے؟ لوگوں نے کہا کہ ایک امیر زادہ کی سالگرہ ہے، آپ نے اسی شہر میں اقامت اختیار کر لی کہ یہاں کے لوگ بہت اچھے ہیں جو زندگی کے کم ہونے اور موت کے نزدیک آنے پر خوشیاں منا رہے ہیں۔

آدمی کو موت کے آنے کی ہے لازم خوشی  
زندگی ہی میں بتدریج ہیں مرتے جاتے  
دیکھو تو ثبات عمر فانی کیا ہے  
اے شاہ چہ گوئی چو پیر مسند از تو

موت اس شخص پر اتنی ہی زیادہ بھاری ہوگی جتنا کہ وہ تعلقات دنیوی میں زیادہ الجھا ہوا ہوگا اس لئے جدائی کا وقت آنے سے پہلے ہی مخلوق سے جدا ہو جا، آسانی رہے گی۔

قتل ہو کہ ہم بچے آزار سے  
دنیا نیر زد آنکہ پریشاں کنی وے  
دنیا مثال بحر عمیق است و پرہنگ  
جابر ہے دل مادر میں ہر فرزند کی

حضرت اعمشؒ فرماتے ہیں کہ ہم جنازہ کے ساتھ جاتے تو یہ معلوم نہ ہوتا تھا کہ ماتم پرسی کس شخص

سے کریں اس لئے کہ سب کو غم ہوتا تھا ۔  
 مجلس وعظ رفتت ہوں است  
 مرگ ہمسایہ واعظ تو بس است  
 حصول عبرت اور حقیقت شناسی کے لئے قبرستان سے بہتر کوئی جگہ نہیں ۔  
 بڑھاؤ میل گورستان نشینی  
 ہے گورستان نشینی پیش بینی

حضرت رسول کریمؐ کا فرمان ہے کہ میں نے دونوں آنکھیں کبھی اس طرح نہیں کھولیں جس میں یہ خیال نہ کیا کہ پلکیں بند کرنے سے پہلے میری روح عزرائیلؑ قبض کرے گا اور کوئی نگاہ میں نے اوپر کو ایسی نہیں جس میں یہ خیال نہ کیا کہ نیچے کو نگاہ کرنے تک میں جیتا رہوں گا اور کوئی لقمہ ایسا نہیں کھایا جس میں یہ خیال نہ کیا کہ میں موت سے پہلے اس کو نگل جاؤں گا اگر تم عاقل ہو تو اپنی جانوں کو مردوں میں شمار کرو۔ آنحضرت صلی اللہ علیہ وسلم نے تین لکڑیوں میں سے ایک کو اپنے سامنے گاڑا اور دوسری کو اس کے پاس اور تیسری کو دور گاڑا اور فرمایا ”پاس پاس کی دو لکڑیوں میں سے ایک انسان ہے اور دوسری لکڑی موت اور دور کی لکڑی انسان کی امید ہے کہ آدمی اس سے معاملہ رکھتا ہے اور موت اس تک پہنچنے نہیں دیتی“۔  
 تجھے اے امید فردا دل و جاں سے پیار کرتے گر اپنی زندگی کا ہم اعتبار کرتے  
 ہیں انتھک کوششیں جاری حیات جاودانی کی ذرا دیکھے کوئی نا داناں انسانِ فانی کی  
 ایک بزرگ کا قول ہے کہ اگر بندوں کو اپنی موت معلوم ہوتی نہ کوئی کو تو ال اور پاسبان ہوتا، کھلے دروازے سب آرام سے سوتے اور یاد خدا کرتے یہ سب جھمیلے موت کے بھولنے سے ہوئے ۔  
 غم دستار می خوردم مبادا بر زمیں افتد      ندانستم کہ ایں سر نیز زیر خاک خواہد شد  
 اے خوف مرگ دل میں جو انساں کے تو رہے      پھر کچھ ہوس رہے نہ کوئی آرزو رہے  
 حضرت یحییٰ بن ابی کثیر جب کسی جنازے کے ساتھ جاتے تو واپسی پر لوگ انہیں چار پائی پر لاتے، ان کو چلنے یا سواری کی طاقت نہ رہتی۔ اسی حالت میں کئی دن شدت خوف کی وجہ سے کام تو درکنار کلام بھی نہ کر سکتے۔

روایت ہے کہ ابتداء میں خدا نے انسانوں کو اس خیال سے ہزار ہزار سال کی عمر بخشی تھی کہ وہ اسے

عبادت میں صرف کریں گے لیکن بڑے بے پروا نکلے۔ انہوں نے خیال کیا کہ جب اتنی لمبی عمر ہے تو پھر کیوں نہ زندگی کا لطف اٹھایا جائے، اس لئے کافی عرصہ عیش و عشرت کریں جب بڑھاپا آئے گا تو خدا کو یاد کر لیں گے اس پر انسانی زندگی کی میعاد گھٹا کر ایک سو سال کر دی تاکہ وہ اس حیات چند روزہ کو تو ضرور ذکر عبادت اور فکر عاقبت میں گزاریں لیکن برعکس انسانوں نے کھاؤ پیو اور موج اڑاؤ کل تو فنا ہونا ہی ہے کے مقولے پر عمل کیا۔

اگر یک پردہ غفلت نہ نبودے

زہیم مرگ ہر دم مرگ بودے

اے وہ شخص کہ اپنے زیادہ تندرست رہنے سے دھوکے میں ہے کیا تو نے بیماری کے بغیر کسی کو مرتے نہیں دیکھا؟ یا بیماری آنے میں کچھ دیر لگتی ہے؟ موت سے پہلے اپنے حال پر رحم کھا۔

گھڑے کو کمہار ایک جب گھڑچکا تو اس دم گھڑے سے یہ آئی صدا

نہ جانو کہ سنگ سپہر قضا ترا پہلے توڑے یا میرا گلا

میں جانتا ہوں بلبل جو ہے تیری حقیقت اک مشت استخوان میں دو پر جڑے ہوئے ہیں

معلوم ہے حسینو! اس حسن کی حقیقت ظاہر میں رنگ و بو ہے باطن سڑے ہوئے ہیں

اے غافل ہنستا کیوں ہے؟ شاید کہ تیرا کفن بزاز کی دکان پر آچکا ہو، یہ دنیا رہنے کی جگہ نہیں، اس کے گھر ایسے ہیں کہ اس پر فنا لکھ دی ہے۔ اور ان میں رہنے والوں پر وہاں سے چلا جانا جو اس وقت آباد نظر آتے ہیں وہ چند روز میں اجڑ جاتے ہیں سوچو اس خیال میں نہ رہو کہ جوانی میں موت کا آنا بعید ہے، بہت کم لوگ بڑھاپے تک پہنچتے ہیں کیونکہ بہتوں کو جوانی اور لڑکپن ہی میں موت آ جاتی ہے، موت کے لئے کوئی خاص وقت مقرر نہیں، نہ صبح و شام نہ شب و روز، نہ گرمی سردی، وقت جب آ جاتا ہے، ذرا سی دیر کا بھی پس و پیش نہیں ہوتا۔

گشت چوں رشتہ عمرم کوتاہ معنی سال گرہ فہمیدم

ہر گردش فلک بہ سرائق نام ہے ہر شام عیش صبح الم کا پیام ہے

فانی ہر اک چیز یہاں لا کلام ہے کہتے ہیں جس کو باقی وہ اللہ کا نام ہے

بسل مات ار ستاتالیس وافلاطون بافلیج ولقمان بسر سام و جالینوس مبطناً

مرض سل سے ارسطالیس مرا اور افلاطون فالج سے لقمان سر سام سے اور جالینوس اسہال سے مرا

حالانکہ انہی امراض میں ان حکماء کو ید طولیٰ اور رتبہ کمال حاصل تھا، دھنتر وید کو سانپ پکڑنے میں انتہائی مہارت تھی، اس کو سانپ نے کاٹا اور مر گیا، غرض یہ کہ جو بنا ہے سو فنا ہے، لوٹی کی کوئی بوٹی نہیں۔ پنجابی مثل ہے، بلائیے آپ چڑھائے تاپ، امراض ذریعہ موت ہیں۔ -

دنیا یہ سدا عبرت و اندیشہ کی جا ہے یاں کیسا مقام آٹھ پہر کوچ لگا ہے  
جاتے ہیں چلے مرگ کا دروازہ کھلا ہے رہ جانتے نہ کوئی، یہی آواز درا ہے  
تن میں ہوا جو ہے کوئی دم کی بندھی ہوئی گٹھڑی ہے غافلو یہ بھرم کی بندھی ہوئی

حضرت امام غزالیؒ فرماتے ہیں کہ ”موت کا معاملہ نہایت خطرناک ہے اور لوگ اس سے بہت غافل ہیں اول تو اپنے مشاغل کی وجہ سے اس کا ذکر ہی نہیں کرتے اور اگر کرتے بھی ہیں تب بھی چونکہ دل دوسری طرف مشغول ہوتا ہے، اس لئے محض زبانی تذکرہ مفید نہیں ہے بلکہ ضرورت اس کی ہے کہ دل کو سب طرف سے بالکل فارغ کر کے اس طرح سوچے کہ گویا موت سامنے ہی کھڑی ہے جس کی صورت یہ ہے کہ اپنے عزیز واقارب اور جاننے والے احباب کا حال سوچے کہ کیونکر ان کو چار پائی پر لے جا کر مٹی کے نیچے داب دیا۔ ان کی صورتوں کا ان کے اعلیٰ منصوبوں کا خیال کرے اور یہ غور کرے کہ اب مٹی نے کس طرح ان اچھی صورتوں کو پلٹ دیا ہوگا، ان کے بدن کے ٹکڑے الگ الگ ہو گئے ہوں گے کس طرح بچوں کو یتیم، بیوی کو بیوہ اور عزیز واقارب کو یتیم اور یتیم، ان کے مال، ان کے کپڑے پڑے ہیں کس طرح دنیا کی لذتوں میں مشغول تھے، آج مٹی میں پڑے ہیں، کیسا موت کو بھلا رکھا تھا آج اس کے شکار ہو گئے کس طرح جوانی کے نشے میں مست و مدہوش تھے، آج کوئی پوچھنے والا بھی نہیں ہے، کیسے دنیا کے دھندوں میں ہر وقت مشغول رہتے تھے، آج ہاتھ اور پاؤں الگ الگ پڑے ہیں، زبان کو کیڑے چمٹ رہے ہیں، بدن میں کیڑے پڑ گئے ہوں گے، کیسا کھل کھلا کر ہنستے تھے، آج دانت گرے پڑے ہوں گے، کیسی کیسی تدبیریں سوچتے، حالانکہ موت سر پر تھی، مرنے کا دن قریب تھا مگر انہیں معلوم نہیں تھا کہ آج رات کو میں نہیں ہوں گا، یہی حال میرا ہے، آج میں اتنے انتظامات کر رہا ہوں، کل کی خبر نہیں کیا ہوگا۔“





## حسن خاتمہ

ترتیب: مفتی ناصر الدین مظاہری

حضرت سلمان فارسی رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا کہ مومن کو قبر میں سب سے پہلے جس چیز کی بشارت دی جائیگی وہ یہ ہے کہ اس سے کہا جائیگا کہ تجھ کو اللہ کی رضا اور جنت کی خوش خبری ہے، تیرا آنا بھلائی کو پہنچا اور تحقیق کہ اللہ تعالیٰ نے مغفرت کر دی ان سب کی جنہوں نے تجھے تیری قبر تک پہنچایا اور سچ کہا جس نے تیری گواہی دی اور دعا قبول ہوگئی جس نے تیرے لئے مغفرت طلب کی۔

### ملاقات الأرواح للمیت الخ

حضرت ابویوب انصاریؓ سے مروی ہے کہ رسول اللہ صلی اللہ علیہ وسلم نے فرمایا کہ مومن کی روح جب قبض ہوتی ہے تو اللہ کے بندوں میں سے نیک لوگ اس سے ملاقات کرتے ہیں جیسا کہ اہل دنیا میں سے کچھ بشارت دینے والے کہتے ہیں اور کہتے ہیں کہ اپنے ساتھی کو دیکھو کہ آرام کر رہا ہے کہ دنیاوی زندگی میں بہت سخت تکلیف میں تھا پھر وہ سوال کرتے ہیں کہ اس نے کیا کیا اور فلاں نے شادی کی۔

### علم الموتی بزوارہم

حضرت عائشہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا کہ کوئی شخص ایسا نہیں ہے کہ جب وہ اپنے بھائی سے ملے اور اس کے پاس بیٹھے مگر یہ کہ وہ اس سے مانوس ہو جاتا ہے اور وہ اس کے پاس ہی رہتا ہے حتیٰ کہ دوسرا کھڑا ہو جائے۔

حضرت ابو ہریرہ رضی اللہ عنہ سے مروی ہے کہ جب کوئی شخص کسی ایسی قبر کے پاس سے گزرتا ہے کہ جس کو وہ جانتا ہے تو اس کو سلام کرتا ہے تو وہ اس کا جواب دیتا ہے۔

### مقرا الأرواح

حضرت ابی بن کعب رضی اللہ عنہ سے روایت ہے کہ شہداء ریاض الجنہ کے ایک خاص حصہ میں ہوں گے، ان کے پاس نیل اور مچھلی بھیجی جائے گی..... پھر جب ان کو کسی چیز کی ضرورت پڑتی ہے تو



ان میں سے ایک دوسرے کی چیخیں کاٹ دیتا ہے تو وہ لوگ اس میں سے کھاتے ہیں اور اس میں سے وہ جنت کی ہر چیز کی لذت محسوس کرتے ہیں۔

### قبر میں مومن کا لباس

جب حضرت ابوبکر صدیق رضی اللہ عنہ کی وفات کا وقت آیا تو انہوں نے حضرت عائشہؓ سے فرمایا کہ میرے یہ دونوں کپڑے (جو میں نے پہن رکھے ہیں) دھل دواور مجھے انہیں دو کپڑوں میں کفن دینا، کیوں کہ ابوبکر دو شخصوں میں سے ایک ہے یا تو اس کو بہترین لباس پہنایا جائے گا یا اس کا کفن بھی کھینچ لیا جائے گا۔

### مردوں کا قبروں میں ایک دوسرے کی زیارت کرنا

رسول اللہ صلی اللہ علیہ وسلم کا ارشاد ہے کہ جب تم میں سے کوئی شخص اپنے بھائی کا ولی ہے تو وہ اس کو اچھا کفن دے کیوں کہ مردے اپنی قبروں میں ایک دوسرے کی زیارت کرتے ہیں۔ محمد ابن سیرینؒ فرماتے ہیں کہ مردے اس بات کو پسند کرتے ہیں کہ ان کا کفن لپٹا ہوا اور بندھا ہوا ہو اور انہوں نے فرمایا کہ مردے قبروں میں ایک دوسرے کی زیارت کرتے ہیں۔

ابراہیم بن عبدالصمد سے مروی ہے وہ فرماتے ہیں کہ مجھ سے بیان کیا ان لوگوں نے جو صبح کے وقت قلعہ کے پاس گزر رہے تھے انہوں نے کہا کہ جب ہم جنگل میں ثابت بنانی کی قبر کے پاس سے گزرے تو ہم نے قرآن پڑھنے کی آواز سنی۔

اور ابوالنضر نیشاپوری سے مروی ہے کہ جو گورکن تھے اور نیک صالح متقی تھے وہ فرماتے ہیں کہ میں نے ایک قبر کھودی تو اس قبر میں ایک دوسری قبر نمودار ہوئی، میں نے غور سے دیکھا تو اچانک میں ایک خوبصورت عمدہ لباس پاکیزہ خوشبو والے چار زانو بیٹھے ہوئے نوجوان شخص کے پاس موجود ہوں جس کی بغل میں ایک کتاب ہے جو بہت عمدہ خط میں لکھی ہوئی ہے میں نے ایسا عمدہ خط کبھی نہیں دیکھا وہ نوجوان قرآن پڑھ رہا ہے پھر اس نوجوان نے میری طرف نظر اٹھائی اور کہا کیا قیامت قائم ہوگئی؟ میں نے کہا نہیں تو اس نے کہا کہ میرے اوپر جو مٹی کا ڈھیلا رکھا ہوا تھا تو وہ دوبارہ اس کی جگہ پر رکھ دو، راوی کہتے ہیں کہ میں نے وہ ڈھیلا اس کی جگہ پر لوٹا دیا۔

حضرت یافعیؒ روضۃ الصالحین میں ایک شخص سے نقل کرتے ہیں کہ انہوں نے فرمایا: میں نے ایک شخص کی قبر کھودی اور اس کی لحد بنائی تو جس وقت میں اس لحد کو برابر کر رہا تھا اچانک ایک اینٹ اس کے برابر والی لحد کی گر پڑی، میں جو دیکھا تو یکا یک ایک بوڑھے بزرگ شخص اپنی قبر میں بیٹھے ہوئے ہیں جنہوں نے سفید کپڑے پہن رکھے ہیں اور ان کے کپڑے ہلنے کی وجہ سے بچ رہے ہیں اور ان کی بغل میں سونے کا ایک مصحف ہے جو سونے سے لکھا ہوا ہے وہ اس کو دیکھ کر پڑھ رہے ہیں پھر انہوں نے اپنا سراٹھا کر میری طرف دیکھا اور کہا کیا قیامت قائم ہوگئی؟ تو میں نے کہا نہیں تو انہوں نے کہا کہ وہ اینٹ (جو اپنی جگہ سے گر گئی ہے) اس کی جگہ پر رکھ دو، اللہ تم کو عافیت سے رکھے تو میں نے وہ اینٹ اس کی جگہ پر لوٹا دی۔

### موت کی فضیلت اور وہ زندگی سے زیادہ بہتر ہے

حضرت عبداللہ ابن عمرؓ سے روایت ہے کہ رسول اللہ صلی اللہ علیہ وسلم نے ارشاد فرمایا ”موت“ مومن کا تحفہ ہے۔

حسین بن علیؓ سے روایت ہے کہ رسول اللہ صلی اللہ علیہ وسلم نے ارشاد فرمایا ”موت“ مومن کا گلدستہ ہے۔

حضرت عائشہؓ سے روایت ہے کہ انہوں نے فرمایا کہ رسول اللہ صلی اللہ علیہ وسلم نے ارشاد فرمایا ”موت“ مومن.....۔

حضرت عبداللہ ابن عمرؓ سے روایت ہے کہ انہوں نے فرمایا ”دنیا“ کافر کے لئے جنت ہے اور مومن کے لئے قید خانہ ہے اور جس وقت مومن کی روح نکلتی ہے وہ اس آدمی کی طرح ہے جس طرح کوئی آدمی قید خانہ میں ہو پھر ان کو وہاں سے نکالا گیا ہو چنانچہ وہ دنیا میں گھومتا پھرتا اور تفریح کرتا ہے۔

حضرت عبداللہ ابن عمرؓ نے فرمایا ”دنیا“ مومن کے لئے قید خانہ ہے چنانچہ جب وہ مرجاتا ہے اپنی جماعت سے الگ ہو جاتا ہے (اور) جہاں چاہے تفریح کرتا ہے۔

ابن مسعودؓ نے فرمایا ”موت“ ہر مسلمان کے لئے تحفہ ہے۔

حضرت انس رضی اللہ عنہ سے روایت ہے کہ انہوں نے فرمایا کہ رسول اللہ صلی اللہ علیہ وسلم نے ارشاد فرمایا ”موت“ ہر مسلمان کے لئے کفارہ ہے۔

حضرت ابو مالک ”الاشعری“ سے مروی ہے کہ انہوں نے فرمایا کہ رسول اللہ صلی اللہ علیہ وسلم نے ارشاد فرمایا: اے اللہ ”موت“ کو اس شخص کے لئے محبوب بنا دیجئے جو مجھ کو تیرا رسول جانتا ہو۔

حضرت انسؓ سے مروی ہے کہ رسول اللہ صلی اللہ علیہ وسلم نے ان سے ”انسؓ“ فرمایا: کہ اگر تم میری وصیت کی حفاظت کرو گے تو تم کو موت سے زیادہ کوئی چیز محبوب نہ ہوگی۔

حضرت ابو ہریرہؓ سے مروی ہے کہ نبی کریم صلی اللہ علیہ وسلم نے فرمایا جب مومن کی موت کا وقت قریب آتا ہے تو فرشتے اس کے پاس ریشم کا ایک کپڑا لے کر آتے ہیں جس میں مشک، عنبر اور ریحان ہوتا ہے پھر اس کی روح کو اس طرح نکالتے ہیں جیسے آٹے سے بال نکالا جاتا ہے، اور اس سے کہا جائے گا اے اطمینان والی روح تو اپنے پروردگار کے جوار رحمت اور کرم کی طرف چل اس طرح کے تو اس سے خوش اور وہ تجھ سے خوش جب اس بندے کی روح نکل جاتی ہے تو مشک و ریحان پر اس کو رکھتے ہیں اور ریشم کا کپڑا اس پر لپیٹتے ہیں اور اسے اعلیٰ علیین میں لے جاتے ہیں۔

حضرت ابو ہریرہؓ سے روایت کرتے ہیں کہ رسول اللہ صلی اللہ علیہ وسلم نے فرمایا مومن اپنی قبر میں سرسبز باغ میں ہوتا ہے اور اس کی قبر اس کے لئے ستر ہاتھ کشادہ کر دی جاتی ہے اور اس کی قبر اس کے لئے چودھویں رات کی طرح روشن کر دی جاتی ہے۔

حضرت ابن عباس رضی اللہ عنہ سے روایت ہے کہ وہ فرماتے ہیں کہ کچھ صحابہ ایک قبر پر بیٹھے تھے ان کو یہ خیال نہ تھا کہ یہ قبر ہے تو اچانک اس قبر میں سے ایک شخص کے سورہ ملک پڑھنے کی آواز آنے لگی یہاں تک اس (صاحب قبر) نے سورہ ملک کو ختم کر دیا تو صحابہ نے نبی کریم صلی اللہ علیہ وسلم کے پاس آکر اس بات کی خبر دی رسول اللہ صلی اللہ علیہ وسلم نے فرمایا یہ سورہ ملک آڑ ہے، بچانے والی ہے جو اس کو عذاب قبر سے نجات دلائے گی۔

ابو القاسم سعدی نے کتاب الارواح میں لکھا ہے کہ یہ رسول اللہ صلی اللہ علیہ وسلم کی طرف سے اس بات کی تصدیق کہ رات گزارنے والا اس کو اپنی قبر میں پڑھتا ہے اس لئے کہ عبد اللہ نے رسول اللہ کو اس بات کی خبر دی اور رسول اللہ صلی اللہ علیہ وسلم نے اس کی تصدیق فرمائی۔

حضرت طلحہ بن عبید اللہ سے روایت ہے کہ وہ فرماتے ہیں کہ میں جنگل سے اپنا مال لینے گیا تو رات ہوگی چنانچہ میں عبد الملک بن عمرو بن حرام کی قبر کے پاس آ گیا تو میں نے قبر میں تلاوت قرآن سنی جب

سے اچھی میں نے نہیں سنی، پھر میں رسول اللہ صلی اللہ علیہ وسلم کے پاس آیا اور میں نے اس واقعہ کو آپ سے ذکر کیا آپ نے فرمایا وہ عبد اللہ ہے کیا تمہیں معلوم نہیں کہ اللہ تعالیٰ نے ان کی روحوں کو قبض کر کے زبرد و یا قوت کے قندیلوں میں رکھا ہے پھر ان (قندیلوں) کو جنت کے درمیان لٹکا دیا ہے، جب رات ہوتی ہے تو ان کی روحيں ان کے پاس آتی ہیں اور طلوع فجر تک رہتی ہیں جب فجر طلوع ہوتی ہے تو ان کی روحيں اپنے ٹھکانوں کی طرف لوٹ جاتی ہیں۔

### روحوں کا ٹھکانہ

حضرت ابن مسعود رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: شہداء کی روحيں سبز پرندوں کے پوٹوں میں ہیں جنت میں صبح جہاں چاہتی ہیں نکل جاتی ہیں پھر عرش کے نیچے قندیلوں میں پناہ لیتی ہیں۔

حضرت ابن عباس رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: جب احد میں تمہارے ساتھی شہید ہوئے اللہ تعالیٰ نے ان کی روحوں کو سبز پرندوں کے پوٹوں میں رکھ دیا جو جنت کے نہروں پر آتے ہیں اور اس کے پھلوں کو کھاتے ہیں عرش کے سایہ میں سونے کے لٹکے ہوئے قندیلوں میں پناہ لیتے ہیں۔

حضرت ابن عباس رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: شہداء نہر جنت کے پاس سبز قبہ میں ہوں گے، صبح و شام جنت سے ان کے پاس ان کا رزق پہنچے گا۔

### میت کا اس شخص کو پہچاننا جو اس کو غسل دے کر تیار کرتا ہے

حضرت ابوسعید خدری رضی اللہ عنہ سے مروی ہے کہ نبی کریم صلی اللہ علیہ وسلم نے ارشاد فرمایا کہ مردہ اپنے غسل دینے والے اور اٹھا کر چلنے والے کو پہچانتا ہے اور اس شخص کو بھی پہچانتا ہے جو اس کو کفنانا ہے اور اس کو اس کی قبر میں رکھتا ہے۔

### آسمان وزمین کا مردہ پر رونا ہے

حضرت انس رضی اللہ عنہ سے مروی ہے کہ نبی کریم صلی اللہ علیہ وسلم نے ارشاد فرمایا کہ ہر انسان

کیلئے آسمان میں دو دروازے ہیں ایک دروازہ سے انسان کا عمل اوپر لے جاتا ہے اور دوسرے سے اس کا رزق اتارا جاتا ہے اور اس کا انتقال ہو جاتا ہے تو آسمان وزمین اس کی موت پر گریہ و زاری کرتے ہیں۔ حضرت سعید بن المسیبؓ سے مروی ہے کہ حضرت عائشہ رضی اللہ عنہا نے عرض کیا یا رسول اللہ جب سے آنے منکر نکیر کی آواز اور قبر کی تنگی کے بارے میں مجھ سے بیان فرمایا اس وقت سے کوئی چیز میرے لئے نافع نہیں ہو رہی ہے آپ صلی اللہ علیہ وسلم نے فرمایا کہ اے عائشہ منکر نکیر کی آواز مومنین کے کانوں میں اس طرح پڑے گی جیسے سرواٹھا آنکھ میں ڈال دیا جائے۔ اور قبر مومن پر اس طرح تنگ ہوگی جیسے ایک مہربان ماں سے اس کا لخت جگر دردِ دوسر کی شکایت کرتا ہے تو ماں بڑی نرمی و آہستگی سے اس کا سر دباتی ہے لیکن اے عائشہ! ہلاکت ہے ان لوگوں کے لئے جو اللہ کی ذات میں شک کرتے ہیں ان لوگوں کو قبر میں اس طرح بھیجا جائے گا جیسے پتھر کی چٹان انڈے پر گر کر اس کو کچل دیتی ہے۔

### قبر میں مومن کا استقبال

حضرت ابوسعید خدری رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا کہ جب بندہ مومن قبر میں دفن دیا جاتا ہے تو قبر اُھلا و مرجأ پیش کرتے ہوئے اس سے کہتی ہے کہ میرے اوپر چلنے والے تمام انسانوں میں میرے لئے تو سب سے زیادہ محبوب تھا۔ پس جب آج تجھ کو میرے حوالہ کر دیا گیا تو تو اپنے ساتھ میرا برتاؤ دیکھے گا پھر قبر اس کے لئے منتہائے نظرتک کشادہ ہو جاتی ہے اور جنت کی طرف اس کے لئے ایک دروازہ کھل دیا جاتا ہے راوی کہتے ہیں اور رسول اللہ صلی اللہ علیہ وسلم نے ارشاد فرمایا کہ قبر جنت کے باغوں میں سے ایک باغ ہے یا جہنم کے گڑھوں میں سے ایک گڑھا ہے۔

### وہ بشارت جو بندہ مومن کو منکر نکیر کے سوال کے وقت سنائی جاتی ہے

حضرت انس رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا کہ مومن بندہ کو جب قبر میں رکھ دیا جاتا ہے اور اس کے ساتھی اسے رکھ کر واپس ہوتے ہیں حال یہ ہے کہ وہ ان کے جوتوں کی کھٹکھٹاہٹ سنتا ہے فرمایا دریں اثناء دو فرشتے اس کے پاس آ کر بیٹھ جاتے ہیں اور اس سے

سوال کرتے ہیں کہ تو اس شخص کے بارے میں کیا کہتا تھا تو اگر بندہ مومن ہوتا ہے تو جواب دیتا ہے کہ میں گواہی دیتا ہوں کہ وہ اللہ کے بندے اور اس کے رسول ہیں پھر وہ دونوں فرشتے اس سے کہتے ہیں کہ جہنم میں اپنے ٹھکانہ کی طرف دیکھ کہ اللہ نے اس کی وجہ سے تیرا ٹھکانہ جنت میں تبدیل فرما دیا تو وہ بندہ ان دونوں ٹھکانوں کی طرف دیکھتا ہے۔

حضرت ابو ہریرہؓ سے مروی ہے کہ رسول اللہ صلی اللہ علیہ وسلم نے ارشاد فرمایا قسم ہے اس ذات کی جس کے قبضہ میں میری جان ہے کہ مردہ کو جب قبر میں رکھ دیا جاتا ہے اور لوگ اس کو رکھ کر واپس ہوتے ہیں تو وہ ان کے جوتوں کی آواز سنتا ہے پس وہ مردہ اگر مومن ہوتا ہے تو نماز اس کے سر کی جانب آ جاتی ہے اور زکوٰۃ اس کے دائیں جانب اور روزہ اس کے بائیں جانب اور دیگر افعال خیرات و تطوعات اور لوگوں پر احسانات اس کے پاؤں کی جانب آ جاتے ہیں پس اگر (عذاب) اس کے سر کی جانب سے آتا ہے تو نماز کہتی ہے میری طرف سے داخل ہونے کا کوئی راستہ نہیں پھر اس کی دہنی جانب سے آتا ہے تو زکوٰۃ کہتی ہے میری طرف سے آنے کا کوئی راستہ نہیں ہے۔

پھر اس کی بائیں جانب سے آتا ہے تو روزہ کہتا ہے کہ میری طرف سے داخل ہونے کا کوئی راستہ نہیں، پھر اس کے پیروں کی طرف سے آتا ہے تو اس کے دیگر اعمال صالحہ احسانات وغیرہ کہتے ہیں کہ ہماری طرف سے داخل ہونے کا کوئی راستہ نہیں پھر اس سے کہا جاتا ہے کہ بیٹھ جا وہ بیٹھ جاتا ہے اور سورج اس کے سامنے کر دیا جاتا ہے حال یہ کہ قریب الغروب ہوتا ہے پھر اس سے فرشتے کہتے ہیں کہ ہمارے سوالات کا جواب دیجئے (یہ سن کر) وہ مومن بندہ کہتا ہے کہ مجھے نماز پڑھنے دیجئے فرشتے اس سے کہتے ہیں کہ اس وقت تیرا مشغلہ یہی ہے کہ تو ہمارے سوالات کا جواب دے وہ کہتا ہے تم مجھ سے کیا سوال کرنا چاہتے ہو تو فرشتے پوچھتے ہیں کہ تو اس شخص کے بارے میں کیا کہتا ہے جو تمہاری طرف بھیجا گیا تھا وہ جواب دیتا ہے میں گواہی دیتا ہوں کہ وہ اللہ کے رسول ہیں جو ہمارے پاس ہمارے رب کی طرف سے واضح دلائل لے کر آئے پس ہم نے ان کی تصدیق کی اور ان کی اتباع کی اس سے کہا جائے گا کہ تو نے سچ کہا اسی پر تو زندہ رہا اور اسی پر تیرا خاتمہ ہوا اور اسی پر تو اٹھایا جائے گا ان شاء اللہ تو بے خوف لوگوں میں سے ہوگا، پھر منتہائے نظر تک اس کی قبر کشادہ کر دی جائے گی اور کہا جائے گا کہ اس کے سامنے ایک دروازہ جہنم کی طرف کھول دو پس اس کے سامنے وہ دروازہ کھل دیا جاتا ہے اور اس سے کہا

جاتا ہے کہ اگر تو اللہ کی نافرمانی کرتا تو یہی تیرا ٹھکانہ تھا یہ دیکھ کر وہ بہت خوش ہوتا ہے اور اس کے سامنے ایک دروازہ جنت کی طرف کھولنے کا حکم ہوتا ہے پس وہ کھول دیا جاتا ہے اور اس سے کہا جاتا ہے کہ یہ تیری منزل ہے اور وہ ٹھکانہ ہے جو اللہ نے تیرے لئے تیار کیا ہے یہ دیکھ کر اس کی خوشی دوبالا ہوتی ہے پھر اس کے جسم کو اس کی اصل یعنی میں مٹی میں ملا دیا جاتا ہے اور اس کی روح نسیم طیب (سبز پرندہ) میں ڈال دی جاتی ہے جو جنت کے درخت میں لٹکا ہوا ہے۔

حضرت ابو ہریرہ رضی اللہ عنہ سے مروی ہے کہ جب مردہ قبر میں رکھ دیا جاتا ہے تو اس کے وہ اعمال صالحہ اس کو آکر گھیر لیتے ہیں جو خالص اللہ کی خوشنودی کے لئے ہوتے ہیں پر اگر (عذاب) اس کے سر جانب سے آتا ہے تو قرآن کریم کی تلاوت اس کے سامنے ہو جاتی ہے اور اگر اس کے پاؤں کی جانب سے آتا ہے تو تہجد کی نمازیں سامنے آ جاتی ہیں اور اگر اس کے ہاتھوں کی طرف سے آتا ہے تو ہاتھ اس طرح پھیل کر کہتے ہیں جیسے دعاء و صدقہ کے لئے پھیلائے جاتے ہیں کہ تمہارے لئے اس پر کوئی راہ نہیں اور اگر اس کے چہرہ کی طرف سے آتا ہے تو اس کے اذکار و روزہ سامنے آ جاتے ہیں۔.....

..... اور اس سے اس کے اعمال صالحہ اس طرح الگ ہو جاتے ہیں جیسے انسان اپنے بھائی دوست اور اہل و عیال سے جدا ہوتا ہے اس وقت اس سے کہا جاتا ہے کہ (اب تو) سو جا اللہ تیری خواب گاہ میں برکت فرمائے پس تیری حالت کیا ہی خوب اچھی ہے اور تیرے ساتھی کیا خوب عمدہ ساتھی ہیں۔



### چار چیزیں جو بدن کو قوت دیتی ہیں:

بدن میں چار چیزیں قوت پہنچاتی ہیں (۱) تازہ گوشت (۲) خوشبو سوگھنا (۳) بکثرت غسل (۴) سوتی کپڑا پہننا۔ (حضرت امام شافعی)



## آخری لمحات و پیغامات

جمع و ترتیب: ناصر الدین مظاہری

اللہ تعالیٰ نے اس فانی دنیا کی قسمت اور تقدیر ”فنائیت“ کی روشنائی سے تحریر فرمائی ہے، اللہ تعالیٰ کے علاوہ ہر چیز پر موت طاری ہونی ہے، کسی کو دوام یا استمرار نہیں ہے، انبیاء کرام، صحابہ عظام اور اللہ کے نیک و برگزیدہ بندے سبھی نے موت کے پیالہ کو پیا ہے۔  
موت ایک ایسی سچائی اور اٹل حقیقت ہے جس سے نہ تو راہ فرار اختیار کرنا ممکن ہے نہ ہی ہمیشہ ہمیش کسی کو قرا حاصل ہو سکتا ہے، اسی لئے قرآن کریم میں جگہ جگہ موت کا تذکرہ ہمیں موت کی یاد دلاتا ہے۔

ذیل میں چند اولوالعزم شخصیات کے آخری لمحات میں آخری کلمات کو یکجا و مرتب کر کے شائع کیا جا رہا ہے۔ (ادارہ)

### حضرت ابو بکر صدیق رضی اللہ عنہ

حضرت ابو بکر صدیق رضی اللہ عنہ کی وفات کا وقت قریب آیا تو انہوں نے یہ آیت پاک تلاوت فرمائی: وَجَاءَتْ سَكْرَةُ الْمَوْتِ بِالْحَقِّ ذَلِكَ مَا كُنْتَ مِنْهُ تَحِيدُ۔ پھر اپنی بیٹی حضرت عائشہؓ سے فرمایا: میرے یہ دو کپڑے دیکھو (جو میں نے پہن رکھے ہیں) ان کو دھل کر انہیں دو کپڑوں میں مجھے کفن دیں، کیونکہ زندہ شخص بمقابلہ مردہ کے نئے کپڑے کا زیادہ لائق ہے۔

وفات کے وقت حضرت عمر رضی اللہ عنہ سے فرمایا کہ اگر آپ قبول فرمائیں تو میں آپ کو یہ وصیت کرتا ہوں کہ یقیناً اللہ عز و جل کا رات کا ایک حق ہے جس کو وہ دن میں قبول نہیں فرماتے اور دن کا بھی ایک حق ہے جس کو وہ رات میں قبول نہیں فرماتے اور اللہ تعالیٰ شانہ نفل اس وقت تک قبول نہیں فرماتے جب تک آپ فرض ادا نہ کر لیں اور حقیقت میں ان لوگوں کی میزان بھاری ہے جنہوں نے باوجود دشواری کے دنیا میں حق کی اتباع کی جس کی وجہ سے آخرت میں ان کی میزان بھاری ہو گئی اور میزان کے یہی لائق ہے کہ جب اس میں حق رکھا جائے تو وہ بھاری ہو جائے اور حقیقت میں ان لوگوں کی میزان ہلکی ہے جنہوں نے آسان ہونے کی وجہ سے دنیا میں باطل کی پیروی کی جس کی وجہ سے آخرت میں ان کی میزان ہلکی ہو گئی۔



## حضرت عمر رضی اللہ تعالیٰ عنہ

حضرت عمر رضی اللہ عنہ کو جب نیزہ مارا گیا..... حضرت عبیدہ بن عباسؓ ان کے پاس آئے اور عرض کیا کہ اے امیر المؤمنین آپ نے اسلام قبول کیا جب کہ لوگوں نے کفر کیا اور آپ نے رسول اللہ صلی اللہ علیہ وسلم کے ساتھ مل کر جہاد کیا جب کہ لوگوں نے ان کی مدد چھوڑی اور آپ شہید ہوئے جب کہ آپ کے بارے میں دو شخصوں کا بھی کوئی اختلاف نہیں ہے اور رسول اللہ صلی اللہ علیہ وسلم کی وفات اس حال میں ہوئی تھی کہ وہ آپ سے راضی تھے تو حضرت عمرؓ نے ان سے فرمایا کہ آپ اپنی گفتگو دہراؤ۔ حضرت ابن عباسؓ نے دوبارہ یہی باتیں عرض کر دیں، اس پر حضرت عمر رضی اللہ عنہ نے فرمایا، فریب خوردہ شخص وہ ہے جس کو تم نے فریب دیا خدا کی قسم! اگر مشرق سے مغرب تک (پوری دنیا) میری ملک ہوتی تو میں قیامت کی ہولناکی سے بچنے کے لئے اس کو فدیہ میں دیدیتا۔

حضرت عبداللہ بن عمر رضی اللہ عنہ فرماتے ہیں کہ حضرت عمر رضی اللہ عنہ کا سر مرض الوفا میں میری ران پر رکھا ہوا تھا تو حضرت عمر رضی اللہ عنہ نے فرمایا کہ میرا سر زمین پر رکھ دو، میں نے عرض کیا آپ کو اس سے کیا لینا دینا سر زمین پر ہے یا میری ران پر۔

حضرت عمرؓ نے فرمایا: لا اُم لک (تیری ماں مرے) میرا سر زمین پر رکھ دو۔  
حضرت عبداللہ بن عمرؓ فرماتے ہیں کہ میں نے ان کا سر زمین پر رکھ دیا پھر حضرت عمر رضی اللہ عنہ نے فرمایا، میری اور تیری ماں کی ہلاکت ہے اگر میرا پروردگار عزیز و جلیل مجھ پر رحم نہ فرمائے۔

## حضرت عثمان بن عفان رضی اللہ عنہ

جب حضرت عثمان غنیؓ کو عہد شکنی کرنے والوں نے نیزہ مارا اور خون آپ کی ریش مبارک پر بہہ رہا تھا تو اس وقت انہوں نے یہ کلمات کہے: لَا إِلَهَ إِلَّا أَنْتَ سُبْحَنَكَ إِنِّي كُنْتُ مِنَ الظَّالِمِينَ (سوائے آپ کے کوئی معبود نہیں آپ کی ذات پاک ہے بے شک میں ظالموں میں سے ہوں)۔  
اے اللہ! میں اپنے تمام امور میں آپ سے رہنمائی طلب کرتا ہوں اور آپ ہی سے مدد طلب کرتا ہوں اور میں اپنی مصیبت میں آپ ہی سے صبر مانگتا ہوں، حضرت عثمانؓ کی شہادت کے بعد ان کے خزانوں کی تفتیش کی گئی تو اس میں ایک مقفل صندوق نکلا، اس کو لوگوں نے کھولا تو اس میں ایک ورق تھا

جس پر لکھا ہوا تھا، ہذہ وصیۃ عثمان . (یہ حضرت عثمانؓ کی وصیت ہے)

بسم اللہ الرحمن الرحیم . عثمان بن عفان اشہدان لا الہ الا اللہ وحدہ لا شریک  
لہ وان محمداً عبدہ ورسولہ ، وأن الجنة حق وأن اللہ یبعث من فی القبور لیوم لا ریب  
فیہ . ان اللہ لا یخلف المیعاد علیہا یحیاو علیہا یموت وعلیہا یبعث ان شاء اللہ .

عثمان بن عفانؓ اس بات کی شہادت دیتا ہے کہ اللہ کے علاوہ کوئی معبود نہیں وہ یکتا ہے اس کا کوئی  
شریک نہیں اور محمد صلی اللہ علیہ وسلم اللہ کے بندے اور اس کے رسول ہیں اور جنت حق ہے۔ اور اللہ تبارک و تعالیٰ  
مردوں کو ان کی قبروں سے اس دن اٹھائیں گے کہ جس میں کوئی شک نہیں بے شک اللہ تعالیٰ وعدہ خلافی  
نہیں کرتا، اسی پر وہ زندہ رہے، اسی پر ان کی وفات ہوئی اور ان شاء اللہ اسی پر وہ اٹھائیں جائیں گے۔

### علی بن ابی طالب رضی اللہ عنہ

حضرت علی رضی اللہ عنہ کو جب نیزہ مارا گیا (تو جب ان کو ہوش آیا) انہوں نے فرمایا مجھ کو مارنے  
والے کے ساتھ کیا معاملہ ہوا، لوگوں نے بتایا کہ ہم نے اس کو پکڑ لیا ہے، حضرت علیؓ نے فرمایا اس کو میرا  
کھانا کھلاؤ اور اس کو میرا پانی پلاؤ کیوں کہ اگر میں زندہ رہا تو اس کے بارے میں میری یہی رائے ہے اور  
اگر انتقال ہو جائے تو اس پر صرف ایک وار کرنا اس سے زیادہ نہ کرنا پھر حضرت حسنؓ کو وصیت فرمائی کہ  
ان کو غسل دیں اور فرمایا کہ مجھے بیش قیمت کفن نہ دینا کیونکہ میں نے رسول اللہ صلی اللہ علیہ وسلم کو فرماتے  
ہوئے سنا ہے کہ کفن میں حد سے تجاوز مت کرو کیونکہ وہ جلد کھینچ لیا جائے گا اور وصیت فرمائی کہ مجھ کو  
درمیانی چال لے کر چلنا، نہ زیادہ تیزی سے اور نہ بالکل سست رفتار، کیوں کہ اگر معاملہ خیر ہوگا تو تم مجھے  
جلدی اس تک پہنچا دو گے اور معاملہ اگر شر کا ہوگا تو تم مجھے اپنے کندھوں سے اتار دو گے۔

### حضرت معاذ بن جبل رضی اللہ عنہ

حضرت معاذ بن جبلؓ کی جب انتقال کی گھڑی آئی تو انہوں نے اپنے پروردگار کو یہ کہہ کر پکارا،  
اے میرے پروردگار! بے شک میں آپ سے زندگی میں ڈرتا تھا اور آج میری آپ سے امید وابستہ ہے  
اے اللہ! یقیناً آپ جانتے ہیں کہ مجھے دنیا پسند نہیں تھی، نہروں کا چلنا، درختوں کا لگانا مجھے پسند نہ تھا، مجھے  
تو صرف سخت دوپہر کی پیاس اور گھنٹوں مشقتیں برداشت کرنا اور علم کے ختم کئے جانے کے وقت علماء سے

مزارحت کرنا پسند تھا پھر لا الہ الا اللہ کہا اور ان کی روح پرواز کر گئی۔

امام ترمذیؒ نے روایت کیا ہے کہ رسول اللہ ﷺ نے فرمایا ہے کہ بہترین انسان معاذ بن جبلؓ ہیں اور امام بخاریؒ نے روایت کیا ہے کہ رسول اللہ ﷺ نے فرمایا: کہ لوگوں میں میری امت پر سب سے زیادہ مہربان ابو بکرؓ ہیں پھر آگے اسی حدیث میں فرمایا کہ لوگوں میں حلال و حرام کو سب سے زیادہ جاننے والے معاذ بن جبلؓ ہیں۔

### حضرت بلال ابن رباح رضی اللہ عنہ

جب حضرت بلال رضی اللہ عنہ کی وفات کا وقت آیا تو ان کی بیوی نے واحزنناہ (ہائے غم) کہہ کر پکارا، تو حضرت بلال رضی اللہ عنہ نے موت کی سختی میں مبتلا ہونے کے باوجود اپنے چہرہ پر پردہ ہٹا کر فرمایا ”واحزنناہ“ نہ کہو بلکہ کہو ”وافرحاہ“ (کیا ہی خوشی کا موقع ہے) پھر فرمایا کل (یوم آخرت میں) ہم اپنے احباب محمد صلی اللہ اور آپ کے اصحاب سے ملاقات کریں گے۔

### حضرت ابوذر غفاری رضی اللہ عنہ

حضرت ابوذر غفاری رضی اللہ عنہ کی وفات کا وقت آیا تو ان کی بیوی رونے لگیں، حضرت ابوذرؓ نے فرمایا کیوں رو رہی ہو؟ انہوں نے کہا میں کیوں نہ روؤں جب کہ آپ کی وفات ایک ارض بیاباں میں ہو رہی ہے اور ہمارے پاس اتنا کپڑا بھی نہیں جس میں آپ کو کفن دے سکیں، حضرت ابوذر رضی اللہ عنہ نے فرمایا امتِ رُود اور بشارت سنو اس لئے کہ میں نے نبی کریم صلی اللہ علیہ وسلم کو ایک جماعت سے جن میں سے میں بھی ہوں یہ فرماتے ہوئے سنا کہ تم میں سے ایک شخص زمین کے بیابان حصہ میں وفات پائے گا اور مؤمنین کی ایک جماعت جس میں حاضر ہوگی اور ان لوگوں میں (جن کو مخاطب بنا کر آپ نے یہ فرمایا تھا) سے ہر ایک کی وفات بستی اور جماعت میں ہوئی لہذا میں ہی وہ شخص ہوں جس کی وفات ارض بیابان میں ہو رہی ہے، خدا کی قسم نہ میں جھوٹ بول رہا ہوں اور نہ تو جھوٹ کہہ رہی ہے۔

لہذا راستہ کو دیکھو (کہ وہ جماعت جس کے بارے میں آپ نے پیشین گوئی فرمائی تھی آرہی ہوگی؟) انہوں نے کہا یہاں جماعت کہاں سے آئے گی؟ جب کہ حجاج بھی واپس چلے گئے اور راستہ بھی کٹ گیا، حضرت ابوذرؓ نے فرمایا دیکھو (اس لئے کہ میرے نبی کا فرمان جھوٹا نہیں ہو سکتا) آپ کی بیوی نے فرمایا

کہ اچانک میں نے کچھ لوگوں کو دیکھا اور اپنے کپڑوں کو سمیٹا تو وہ جلد ہی میری طرف بڑھی اور مجھ سے کہا اے اللہ کی بندی تجھے کیا ہو گیا (یہاں بیابان جنگل میں تو کیا کر رہی ہے) انہوں نے کہا مسلمانوں میں سے ایک شخص ہے جس کو تم کفن دو گے۔ اس جماعت نے اس شخص کے بارے میں پوچھا کہ وہ شخص کون ہیں؟ بیوی نے بتایا کہ وہ شخص حضرت ابوذرؓ ہیں، وہ لوگ کہنے لگے (وہ ابوذر) جو صاحب رسول ہیں ہمارے ماں باپ ان پر قربان (یہ کہتے ہوئے) حضرت ابوذر رضی اللہ عنہ کے پاس پہنچے، حضرت ابوذر رضی اللہ عنہ نے ان کو یہ حدیث سنا کر بشارت دی اور فرمایا میں تم کو اللہ کی قسم دیتا ہوں کہ مجھے امیر یا عریف یا قاصد کفن نہ دے ان لوگوں میں ایک نوجوان انصاری کے علاوہ ہر شخص ان تین عہدوں میں سے کسی نہ کسی پر فائز تھا تو (آپ کی وصیت کے مطابق) ان انصاری نوجوان کے دو کپڑوں میں آپ کی تکفین کی، حضرت عبداللہ بن مسعودؓ نے جو اس جماعت میں موجود تھے، حضرت ابوذر کی نماز پڑھائی۔

### حضرت ابوالدرداء رضی اللہ عنہ

حضرت ابوالدرداء رضی اللہ عنہ کی وفات کا وقت آیا تو آپ نے فرمایا، سنو کوئی شخص ہے اس پچھاڑنے والے کی طرح عمل کرنے والا؟ سنو! کوئی ہے میرے اس دن کے مانند عمل کرنے والا؟ سنو! کوئی ہے میرے اس وقت کے مانند عمل کرنے والا؟ اتنا کہہ کر آپ کی روح پرواز کر گئی۔

### حضرت سلمان فارسی رضی اللہ عنہ

اپنی وفات کے وقت حضرت سلمان فارسی رضی اللہ عنہ رونے لگے آپ سے پوچھا گیا کہ آپ کیوں رورہے ہیں، فرمایا اللہ کے رسول صلی اللہ علیہ وسلم نے ہم سے یہ عہد لیا تھا کہ ہمارے خرچ کرنے کی چیزیں سوار (مسافر) کے توشہ کے برابر ہوں (اس سے زائد نہ ہو) اور (آج) میرے ارد گرد یہ بہت سارے توشے ہیں، مروی ہے کہ ان کے پاس اس وقت پانی رکھنے کا صرف ایک ٹب ایک پیالہ جس کے اندر پانی اور کھانا رکھا جاسکے اور ایک لوٹا تھا جس سے پاکی حاصل کی جاسکے۔

### حضرت عبداللہ بن مسعود رضی اللہ عنہ

جب حضرت عبداللہ بن مسعود رضی اللہ عنہ کی وفات کا وقت قریب آیا تو اپنے فرزند کو بلا کر فرمایا میں تجھ کو پانچ عادات حسنہ کی وصیت کرتا ہوں، میرے حوالہ سے ان کو محفوظ کر۔

- (۱) اگر آج کا دن کل گزشتہ سے بہتر کر سکتا ہے تو ضرور کر۔
- (۲) لوگوں کے سامنے ناامیدی کا اظہار کر (یعنی لوگوں سے امید نہ لگا) اس لئے کہ یہ بہترین غنی ہے۔
- (۳) لوگوں سے ضرورت طلبی کو ترک کر دے اس لئے کہ یہ باقی رہنے والا فقر ہے۔
- (۴) جس کام سے معذرت کرنی پڑے اس کو ترک کر دے اور اس پر عمل نہ کر۔
- (۵) جب تو نماز پڑھے تو دنیا کو الوداع کہنے والے کی طرح اس نماز کو ادا کر، گویا اس کے بعد تو دوسری نماز پڑھے گا۔

### حضرت حسن بن علی رضی اللہ عنہ

حضرت حسن بن علی رضی اللہ عنہ نے اپنی وفات کے وقت حکم دیا کہ میرا بستر گھر کے آگن میں لے چلو، چنانچہ آپ کا بستر صحن میں لایا گیا پھر آپ نے فرمایا اے اللہ! میرا گمان ہے کہ میں تیرے پاس جانے والا ہوں کیونکہ اتنی تکلیف (زندگی میں) مجھے کبھی نہیں پہنچی، میں اپنے بارے میں ثواب کی امید رکھتا ہوں۔

### حضرت معاویہ بن ابی سفیان رضی اللہ عنہ

حضرت معاویہؓ نے اپنی وفات کے وقت اپنے ارد گرد بیٹھنے والوں سے فرمایا کہ مجھے بٹھا دیجئے انہوں نے آپ کو بٹھا دیا آپ بیٹھ کر اللہ تعالیٰ کا ذکر کرنے لگے حتیٰ کہ ذکر کرتے کرتے رونے لگے اور فرمایا اے معاویہ! بے بسی اور شکستگی کے بعد اب اللہ کو یاد کرتا ہے؟ پھر اور زیادہ روئے اور فرمایا اے میرے رب! اے میرے رب! سخت دل والے گنہگار بوڑھے پر رحم فرمایا اے اللہ غرضوں کو معاف فرما اور غلطیوں سے درگزر فرما۔ ایسا شخص جو آپ کے سوا کسی سے امید نہیں کرتا اور آپ کے علاوہ کسی پر بھروسہ نہیں کرتا اس پر آپ اپنے حلم سے سخاوت کیجئے، پھر ان کی روح پرواز کر گئی۔

### حضرت عمرو بن العاص رضی اللہ عنہ

حضرت عمرو بن العاصؓ اپنی وفات کے وقت روئے اور اپنا چہرہ دیوار کی طرف پلٹ لیا، یہ دیکھ کر ان کے صاحبزادہ نے عرض کیا اے ابو جان! آپ کیوں رو رہے ہیں؟ کیا آپ کو اللہ کے رسول صلی اللہ علیہ وسلم

نے بشارت نہیں سنائی؟ حضرت عمرو بن العاص نے ان کی طرف متوجہ ہو کر فرمایا وہ بشارتیں جن کو ہم شمار کریں ان میں سب سے زیادہ افضل ”شہادۃ ان لا الہ الا اللہ وأن محمد رسول اللہ“ ہے۔ (اور میری زندگی) تین احوال پر ہے جو قابل ذکر ہے۔

(۱) میں نے اپنے آپ کو اس حال میں دیکھا کہ جب رسول اللہ صلی اللہ علیہ وسلم سے بغض رکھنے والے دشمنوں میں سب سے زیادہ بغض رکھنے والا میں ہی تھا اور اس بات کا سب سے زیادہ خواہاں تھا کہ آپ پر قدرت پا کر آپ کو قتل کر دوں (یہ حالت ایسی تھی کہ) اگر اسی حالت میں، میں دنیا سے چلا جاتا تو میں اہل جہنم میں سے ہوتا، پھر جب اللہ نے میرے دل میں اسلام کو داخل کر دیا تو میں نبی صلی اللہ علیہ وسلم کی خدمت میں حاضر ہوا اور کہا (یا رسول اللہ) اپنا داہنا دست مبارک دراز فرما دیجئے میں آپ سے بیعت کرنے آیا ہوں آپ نے اپنا دست مبارک پھیلا یا، میں نے اپنا ہاتھ کھینچ لیا، نبی کریم ﷺ نے فرمایا عمرو کیا ہوا؟ میں نے کہا کہ میں ایک شرط لگانا چاہتا ہوں، فرمایا بتا! کیا شرط ہے؟ حضرت عمرو بن العاص نے فرمایا کہ شرط یہ ہے کہ آپ مجھے معاف فرما دیجئے، نبی پاک صلی اللہ علیہ وسلم نے فرمایا کہ تجھے معلوم نہیں ہے کہ انسان کے اسلام سے قبل جتنے معاصی اور گناہ ہوتے ہیں (اسلام لانے کے بعد) اسلام ان تمام کو ختم کر دیتا ہے اور ہجرت سے قبل کئے ہوئے گناہوں کو ہجرت ختم کر دیتی ہے ایسے ہی حج سے قبل کئے ہوئے گناہوں کو حج ختم کر دیتا ہے۔؟

رسول اللہ صلی اللہ علیہ وسلم سے زیادہ محبوب مجھے کوئی شخص نہیں ہے اور نہ میری آنکھیں ان سے بھاتیں (ادب و احترام کی وجہ سے نگاہ نیچی رکھنے کی وجہ سے) اور آپ صلی اللہ علیہ وسلم کے ادب و احترام کی وجہ سے میں ان سے اپنی آنکھیں بھر بھی نہیں سکتا، اگر نبی کریم صلی اللہ علیہ وسلم کے اوصاف حمیدہ بیان کرنے کیلئے مجھ سے کہا جائے تو میں آپ کے اوصاف بیان کرنے کی اپنے اندر استطاعت نہیں پاتا اسلئے کہ میں نے اپنی آنکھوں کو آپ سے بھر نہیں (آپ کے ادب و احترام کی وجہ سے) اور اگر میری وفات اسی حالت پر ہو جائے تو اللہ کی ذات سے مجھے امید ہے کہ میرا شمار اہل جنت میں سے ہوگا۔ لہذا جب میری وفات ہو جائے تو نوحہ کرنے والی میرے ساتھ نہ ہو، نہ آگ میرے ساتھ ہو اور جب تم مجھے دفن کر دو تو مٹی کو ہان نما بنا دینا پھر میری قبر کے ارد گرد اتنی دیر کھڑے رہنا جتنے وقت ذبح کرنے والا اونٹنی ذبح کر کے اس کا گوشت تقسیم کرتا ہے۔



## حضرت ابو موسیٰ اشعری رضی اللہ عنہ

ابو موسیٰ اشعری رضی اللہ عنہ وفات کے قریب ہوئے، اپنے نوجوانوں کو بلایا اور ان سے فرمایا: تم سب جاؤ اور میرے لئے گہری قبر کھودو چنانچہ ان نوجوانوں نے ایسا کیا تو ابو موسیٰ اشعری رضی اللہ عنہ نے فرمایا: تم سب میرے پاس بیٹھو، خدا کی قسم جس کے قبضے میں میری جان ہے بے شک یہ (جان) دو منزلوں میں سے کسی ایک کے لئے ہے یا تو میری قبر کشادہ ہو جائے گی یہاں تک کہ ہر کنارہ چالیس گز کا ہوگا اور جنت کے دروازوں میں سے ایک دروازہ میرے لئے کھول دیا جائے گا چنانچہ میں جنت میں اپنی منزل اپنی بیویوں اور جو کچھ اللہ عزوجل نے میرے لئے جنت میں نعمتوں کو تیار کر رکھا ہے دیکھوں گا پھر ہمیں اس دن سے میرے ٹھکانوں پر جنت میں میری منزلوں کو پیش کیا جائے گا تاکہ اس کی آرام اور خوشبو پہنچے یہاں تک کہ دوبارہ پیدا کیا جاؤں۔

دوسری صورت ہے کہ مجھ پر میری قبر تنگ ہو جائے گی تا آنکہ اس سے میری پسلیاں آپس میں مل جائیں گی حتیٰ کہ اس سے بھی زیادہ تنگ ہو جائے گی اور میرے لئے جہنم کے دروازوں میں سے ایک دروازہ کھول دیا جائے گا، اللہ عزوجل نے جہنم میں زنجیریں، طوق، سانپ تیار کر رکھے ہیں دیکھوں گا پھر ہمیں اس دن سے منزل کی طرف جہنم کے ٹھکانے پیش کئے جائیں گے اور مجھ کو جہنم کی گرم ہوا اور کھولتا ہوا پانی پہنچے گا حتیٰ کہ میں دوبارہ پیدا کر دیا جاؤں۔

## حضرت سعد بن ربیع رضی اللہ عنہ

جب غزوہ ”احد“ ختم ہو گیا، رسول اللہ صلی اللہ علیہ وسلم نے فرمایا: کون شخص ہے جو جا کر دیکھے کہ سعد بن ربیع نے کیا کیا؟ ایک صحابی گئے تو سعد بن ربیع کی روح پرواز ہونے سے قبل ان کو دیکھا تو حضرت سعدؓ نے پکارا تم کیا کر رہے ہو؟ صحابی نے فرمایا مجھ کو رسول کریم صلی اللہ علیہ وسلم نے بھیجا تا کہ میں دیکھوں کہ تم نے کیا کیا؟ حضرت سعدؓ نے فرمایا: رسول اللہ صلی اللہ علیہ وسلم سے میرا سلام کہنا اور ان کو خبر دینا کہ میری وفات ہو گئی، مجھے بارہ نیزے لگے اور مجھے چیرتے ہوئے نکل گئے، یقیناً میں ہلاک ہونے والا ہوں، اور میری قوم کو میرا سلام پہنچا دینا اور ان سے کہنا اے قوم تمہیں کوئی گناہ نہیں اگر تم

رسول اللہ صلی اللہ علیہ وسلم کے پاس پہنچے اور تم میں ایک آنکھ ہے جو حرکت کر رہی ہے۔

### حضرت عبادہ بن صامت رضی اللہ عنہ

حضرت عبادہ بن صامت رضی اللہ عنہ کی وفات کا وقت آیا تو فرمایا میرے بستر کو اٹھا کر آنگن میں لے چلو، پھر فرمایا: میرے سامنے میرے غلاموں، خادموں، پڑوسیوں اور میرے پاس آنے والے ہر شخص کو لاؤ، وہ ان کے سامنے اکٹھا ہو گئے تو عبادہ بن صامت رضی اللہ عنہ نے فرمایا، میں اپنے اس دن کو دنیا کا آخری دن اور آخرت کو پہلی رات سمجھتا ہوں اور مجھے پتہ نہیں کہ شاید میں نے اپنے ہاتھ و زبان سے تم پر کچھ ظلم کیا ہو، قسم ہے اس ذات کی جس کے قبضہ میں بندوں کی جان ہے وہ قیامت کے دن بدلہ لینے والا ہے، تم میں سے جو بھی اس کے متعلق اپنے دل میں تنگی محسوس کرے تو وہ میرے جان نکلنے سے پہلے مجھ سے بدلہ لے لے۔

لوگوں نے کہا: بلکہ آپ تو باپ اور مودب کے درجہ میں ہیں۔

عبادہ بن صامت نے فرمایا: کیا تم نے اس کے متعلق ہر چیز کیلئے مجھے معاف کر دیا؟ لوگوں نے کہا: جی ہاں۔ عبادہ بن صامت نے کہا: اے اللہ تو گواہ رہنا۔ اب میری وصیت کو اچھی طرح یاد کر لو۔ تم میں سے اگر کوئی آدمی روئے گا تو مجھے تنگی محسوس ہوگی۔ جب میری موت ہو جائے، تو تم اچھی طرح وضو کرو اور تم میں سے ہر شخص مسجد میں جا کر نماز پڑھے پھر اللہ کے بندوں کے لئے اور خود اپنے لئے دعا و استغفار کرے، اس لئے کہ اللہ تعالیٰ نے فرمایا ہے کہ تم صبر اور نماز کے ذریعہ سے مدد حاصل کرو کیونکہ نماز یقیناً دشوار کن امر ہے مگر متقیوں کے لئے (ان پر کچھ بھی دشوار نہیں) پھر مجھے اپنی قبر کے پاس جلدی لیجانا اور جہنم کی میرے لئے خواہش نہ کرنا۔

### حضرت امام شافعی رضی اللہ عنہ

امام مزنی، امام شافعیؒ کے مرض الوفات میں ان کے پاس حاضر ہوئے۔ امام مزنی رحمۃ اللہ علیہ نے امام شافعی سے فرمایا: اے ابو عبد اللہ آپ کے ساتھ کیا ہوا۔

امام شافعی رحمۃ اللہ علیہ نے فرمایا: کہ میں دنیا سے کوچ کرنے والا ہوں۔ اپنے بھائیوں سے ملنے والا ہوں، اور اللہ کے سامنے میری پیشی ہونے والی ہے، مجھے نہیں پتہ کہ میری روح جنت میں جائے گی کہ میں روح کو مبارک باد دوں یا جہنم میں جائے گی کہ میں اسے ملامت کروں۔ پھر وہ شعر پڑھنے لگے۔



جب میرا دل سخت ہو جاتا ہے اور میرے راستے تنگ ہو جاتے ہیں تو میں اپنی امید کو آپ کے در گذر کے سامنے پیش کر دیتا ہوں۔

جب میرا گناہ بڑا ہو جاتا ہے تو میں اسے (گناہ کو) آپ کے عفو سے ملا دیتا ہوں۔ کیونکہ آپ کا عفو اس گناہ سے بھی زیادہ بڑھا ہوا ہے۔ آپ برابر گناہ کو معاف کرتے رہے اور آپ ہمیشہ سخاوت کرتے رہے، احسان اور مہربانی فرما کر معاف فرماتے رہے۔

### حضرت حسن بصری رضی اللہ عنہ

حضرت حسن بصری کی موت کا وقت آیا تو انہوں نے دونوں ہاتھوں کو ہلایا اور کہا: کہ یہ صبر اور سپردگی کا مرتبہ ہے۔

### حضرت عبداللہ بن المبارک رحمۃ اللہ علیہ

حضرت عبداللہ ابن مبارک کی موت کا جب وقت آیا تو ان پر موت کی سختیاں بڑھ گئیں پھر ان کو افاقہ ہوا اور انہوں نے اپنے چہرے سے کپڑے کو ہٹایا اور مسکراتے ہوئے کہا، اس جیسی چیزوں میں کام کرنے والوں کو کام کرنا چاہیے۔ لا الہ الا اللہ اور ان کی روح پرواز کر گئی۔

### حضرت فضیل بن عیاض رحمۃ اللہ علیہ

حضرت فضیل بن عیاض کی موت کا وقت آیا تو ان پر غشی طاری ہو گئی پھر افاقہ ہوا اور فرمایا: ہائے کتنا لمبا سفر ہے اور ہائے کتنا کم توشہ ہے۔

### حضرت امام محمد بن سیرینؒ

حضرت امام محمد بن سیرین کی موت کا وقت آیا تو وہ رو پڑے۔ ان سے پوچھا گیا: کہ کونسی چیز آپ کو رلا رہی ہے (آپ کیوں رورہے ہو) تو انہوں نے فرمایا کہ پچھلے دنوں میں اپنی زیادتی اور بلند جنت کیلئے کم عمل پر رورہا ہوں اور کیا دہکتی ہوئی آگ سے وہ اعمال مجھے بچا دیں گے (اس پر رورہا ہوں)

### خلیفہ عمر بن عبدالعزیز رضی اللہ عنہ

جب خلیفہ عادل حضرت عمر بن عبدالعزیز کی وفات کا وقت آیا، اپنے بیٹوں سے سلمہ ابن عبدالملک کی موجودگی میں فرمایا: اے بیٹو! میں نے تمہارے لئے بہت بھلائی چھوڑی جب بھی تم کسی مسلمان یا ذمی

کے پاس سے گزرو تو وہ تمہارے بارے میں اچھا خیال کریں۔

اے بیٹے! مجھے دو باتوں میں اختیار دیا گیا ہے یا تو تم مالدار ہو جاؤ اور میں جہنم میں داخل ہو جاؤں یا تم محتاج رہو اور میں جنت میں داخل ہو جاؤں میرا خیال ہے کہ تم اس کے محتاج رہو مجھے یہ زیادہ پسندیدہ ہے۔  
جاؤ اللہ تمہاری حفاظت کرے، جاؤ اللہ تمہیں رزق دے، میرے پاس سے کھڑے ہو جاؤ، میں ایسی مخلوق کو دیکھ رہا ہوں جس کی تعداد بڑھتی جا رہی ہے نہ وہ جنات ہیں نہ انسان۔

سلمہ نے کہا: ہم کھڑے ہوئے ہم نے ان کو چھوڑ دیا اور ہم ان کے پاس سے ہٹ گئے اور ہم نے ایک پکارنے والے کو پکارتے ہوئے سناتے کہ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا وَالْعَاقِبَةُ لِلْمُتَّقِينَ۔ (یہ عالم آخرت ہم انہی لوگوں کیلئے خاص کرتے ہیں جو دنیا میں نہ تکبر کرتے ہیں نہ فساد برپا کرتے ہیں بہترین انجام متقی لوگوں کا ہے)  
پھر آواز پست ہوئی تو ہم کھڑے ہو کر داخل ہوئے تو ہم کیا دیکھتے ہیں کہ وہ کپڑے میں لپٹے ہوئے آنکھیں بند کئے ہوئے ایک میت ہیں۔

### خليفة مامون الرشيد

جس وقت حضرت مامون کی موت کا وقت قریب ہوا، آپ نے فرمایا، مجھ کو تخت سے اتارو تو لوگوں نے ان کو زمین پر اتارا، انہوں نے اپنے رخسار کو مٹی پر رکھا اور فرمایا: اے وہ ذات جس کی بادشاہت لازوال ہے اس شخص پر رحم کیجئے جس کی حکومت زوال پذیر ہو گئی۔

### عبد الملك بن مروان رحمه الله

نقل کیا جاتا ہے کہ عبد الملك بن مروان کو جب موت کا احساس ہوا تو انہوں نے فرمایا: مجھے بلند مقام پر کر دو تو ان کو بلند مقام پر کر دیا گیا، روح پرواز کرنا شروع ہو گئی تو آپ نے فرمایا: اے دنیا تو کتنی سرسبز و شاداب ہے، بے شک تیری درازی بہت تھوڑی ہے بلاشبہ تیری کثرت حقارت ہے، یقیناً ہم تجھ سے دھوکے میں تھے۔

### هشام بن عبد الملك رحمه الله

جب هشام ابن عبد الملك کی موت کا وقت قریب آیا انہوں نے اپنے اہل و عیال کو اپنے ارد گرد

روتے ہوئے دیکھا تو فرمانے لگے: ہشام تمہارے پاس دنیا لے کر آیا اور تم لوگ اس کے لئے آہ و بکا کر رہے ہو، تمہارے لئے اس نے وہ چیز چھوڑ دی جو اس نے جمع کی اور تم نے اس کے لئے وہ چیز چھوڑی جس کا بوجھ اس پر ہے کتنی بڑی مصیبت ہے اگر اللہ اس پر رحم نہ کرے۔

### معتصم رحمہ اللہ

معتصم رحمہ اللہ نے اپنی وفات کے وقت فرمایا کہ اگر مجھے علم ہوتا کہ میری عمر اتنی کم ہوگی تو میں ایسا نہ کرتا۔

### ہارون رشید رحمہ اللہ

جس وقت خلیفہ وقت ہارون رشید رحمہ اللہ بیماری میں مبتلا ہوئے، تمام اطباء آپ کی شفایابی سے مایوس ہو گئے اور آپ کو اپنی وفات کا وقت قریب معلوم ہوا تو آپ نے فرمایا کہ میرے لئے کفن لے کر آؤ چنانچہ آپ کے لئے کفن لایا گیا پھر آپ نے فرمایا کہ میری قبر بھی تیار کرو آپ کے لئے قبر کھود دی گئی تو آپ نے اپنی قبر کو دیکھ کر یہ آیات کریمہ تلاوت فرمائی مَا أَغْنَىٰ عَنِّي مَالِيہِ . هَلَكَ عَنِّي سُلْطَانِيہِ . (میرے مال نے بھی مجھے کچھ نفع نہ دیا، میری سلطنت و بادشاہت بھی برباد ہو گئی۔)

### حضرت محمد مصطفیٰ صلی اللہ علیہ وسلم

تمام تعریفیں اللہ رب العزت کے لئے ہیں جو کتنا ہے اور ہر چیز کا سب سے زیادہ علم رکھنے والا ہے اور سلامتی نازل ہو، نبی کریم ﷺ پر، حمد و صلوٰۃ کے بعد میں نے ان چیزوں کو جمع کیا ہے اولاً اپنے نفس کی تذکیر کے لئے اور اپنے بھائیوں کیلئے تاکہ ہم لوگ ان کے ذریعہ نصیحت حاصل کریں اور اس فانی دنیا کی حقیقت کو خوب سمجھ لیں۔ اور اس پوری جماعت کا خاتمہ بالآخر ہو، خاص طور پر آپ کے بستر مرگ پر آخری لمحات، اللہ تعالیٰ آپ پر سب سے افضل درود اور سب سے پاکیزہ سلام نازل فرمائے۔ اللہ میں ۱۲ ربیع الاول کو پیر کے روز آپ ﷺ کا مرض شدت اختیار کر گیا آپ ﷺ کے مرض کی خبر تمام صحابہ میں پھیل گئی اور اس خبر سے انہیں بڑا صدمہ پہنچا اور جس وقت آپ ﷺ مرض کی وجہ سے نماز میں حاضر ہونے پر قادر نہ رہے تو اس وقت آپ نے حضرت ابوبکر صدیقؓ کو لوگوں کا امام بننے کا حکم فرمایا اور اسی دن فجر کے وقت جب کہ حضرت ابوبکر صدیق رضی اللہ عنہ مسلمانوں کو نماز پڑھا رہے تھے تو اچانک حضور ﷺ نماز ہی کے درمیان تشریف لے آئے

اور آپ ﷺ برابر حضرت عائشہ رضی اللہ عنہا کے کمرے کے پردے کو کھول کر مسلمانوں کو نماز کی صفوں میں دیکھ کر مسکرا رہے تھے تو حضرت ابوبکر صدیق رضی اللہ عنہ کو خیال ہوا کہ شاید حضور ﷺ کا نماز کے لئے نکلنے کا ارادہ ہے اس لئے حضرت ابوبکر صدیق رضی اللہ عنہ پیچھے ہٹنے لگے تاکہ صفوں میں مل جائے اور مسلمانوں کو دوران نماز ہی ابتلاء فتنہ کا خدشہ ہوا، خوشی کی وجہ سے نبی کریم ﷺ کو دیکھ کر۔ تو آپ ﷺ نے جب صحابہ کی جانب ہاتھ سے اشارہ کیا اور حضرت ابوبکر رضی اللہ عنہ کی جانب بھی نماز کے مکمل کرانے کا اشارہ کیا پھر آپ ﷺ نے حضرت ابوبکر رضی اللہ عنہ کی بائیں جانب بیٹھ کر نماز ادا کی، اس کے بعد آپ ﷺ اپنے حجرہ مبارکہ میں تشریف لے آئے اور مسلمانوں کو اس کی وجہ سے بڑی فرحت و مسرت ہوئی اور لوگوں نے خیال کیا کہ آپ ﷺ کو آپ کے مرض سے افاقہ ہو گیا ہے۔

چاشت کے وقت رسول اللہ صلی اللہ علیہ وسلم کی تکلیف دوبارہ عود کر آئی تو آپ ﷺ نے حضرت فاطمہؓ کو بلا کر خفیہ طور سے ان سے فرمایا کہ اسی تکلیف میں میری روح پرواز کر جائے گی، یہ سن کر حضرت فاطمہؓ رونے لگیں پھر آپ ﷺ نے حضرت فاطمہ کو خبر دی کہ میرے بعد میرے اہل میں سے سب سے پہلے تمہیں مجھ سے ملو گی یہ سن کر آپ ہنسنے لگیں۔

پھر آپ ﷺ کی تکلیف نے شدت اختیار کر لی اور اپنی حد و انتہاء کو پہنچ گئی تو حضرت فاطمہ رضی اللہ عنہ نے فرمایا واکر باہ آپ ﷺ نے جواباً کہا لا کرب علی ابیک بعد الیوم (آج کے بعد تیرے باپ پر کوئی تکلیف نہیں ہوگی۔) پھر آپ ﷺ نے بستر مرگ پر مسلمانوں کو بار بار پابندی صلاۃ اور غلام باندیوں کا خیال رکھنے کی وصیت فرمائی۔

اس کے بعد حضرت عبدالرحمن بن ابی بکر رضی اللہ عنہما حضورؐ کی خدمت میں حاضر ہوئے اور وہ اپنے ہاتھ میں مسواک لئے ہوئے تھے آپ ﷺ نے اس کی طرف دیکھا، حضرت عائشہؓ نے دریافت کیا کہ میں اس کو حضور کے لئے لے لوں، آپ نے سر کے اشارے سے فرمایا کہ ہاں (لے لو) پھر آپ کے مرض نے شدت اختیار کر لی، حضرت عائشہ رضی اللہ عنہا نے پھر دوبارہ دریافت کیا کہ میں اس کو آپ کے لئے نرم کر دوں، آپ نے سر کے اشارہ سے فرمایا ہاں، تو حضرت عائشہؓ نے اس کو نرم کر کے (چبا کر) تیار کر دیا۔

پھر آپ ﷺ اپنے ہاتھوں کو پانی کے برتن میں ڈال کر اپنے چہرہ انور کو دھونے لگے اور اس وقت آپ کی زبان مبارک پر یہ الفاظ جاری و ساری تھے لا الہ الا اللہ ان الموت سکرات اور نہایہ میں ہے

کہ ایک شخص نے رسول اللہ ﷺ کو دیکھا جس وقت آپ کے لبوں پر یہ الفاظ و آیت کریمہ جاری تھی، مع الذین انعمت علیہم من النبیین والصدیقین والشهداء والصلحین اللہم اغفر لی وارحمنی اے اللہ! بخشش فرما کر مجھ پر رحم فرما اور ان لوگوں میں شامل فرما جن پر تو نے انعام فرمایا یعنی انبیاء، شہداء، صدیقین اور صالحین میں اور مجھ کو رفیق اعلیٰ کے ساتھ لاحق فرما اے اللہ رفیق اعلیٰ کے ساتھ اے اللہ رفیق اعلیٰ کے ساتھ۔

اللہ کی مخلوق میں سب سے بہترین شخص کی روح پرواز کر گئی، مخلوق میں سب سے زیادہ پاکباز شخص کی روح اس کے رب کے پاس کوچ کر گئی، اس ذات کی روح پرواز کر گئی جس کو اللہ رب العزت نے دونوں عالم کیلئے رحمت بنا کر بھیجا تھا اللہ اس ذات پر درود و سلام نازل فرمائے، آمین



اے موت تو ہی آ! نہ آئیں گے وہ کبھی  
آنکھیں ہیں ایک عرصہ سے وَا انتظار میں  
مرنے کے بعد بھی ہے وہی کشمکش خدا  
میں قبر میں ہوں دل مرا ہے کوئے یار میں

# آہ! حضرت مولانا قاری امیر حسنؒ

مفتی ناصر الدین مظاہری

نامور عالم حضرت مولانا محمد حنیف مظاہری کی وفات، شیخ الحدیث حضرت مولانا خورشید عالم قاسمی کی رحلت کا زخم، مناظر اسلام اور حقیقت کے اہم ستون حضرت مولانا ابوبکر غازی پوریؒ کی جدائی کی کسک اور امام الفرقان حضرت مولانا سید وقار علیؒ کا سانحہ ارتحال یکے بعد دیگرے ان بزرگوں کی جدائی سے پوری ملت اسلامیہ رنجور اور غموں سے چورتھی کہ آج صبح ہی صبح خبر ملی کہ شیخ الاسلام حضرت مولانا سید عبداللطیف پور قاضویؒ کے نامور شاگرد، شیخ الحدیث حضرت مولانا محمد زکریا مہاجر مدنیؒ کے اجل خلیفہ اور محی السنۃ حضرت مولانا ابرار الحق ہردوئیؒ کے دست راست اور مظاہر علوم کے فرزند حضرت مولانا قاری امیر حسنؒ بھی مولائے حقیقی سے جا ملے۔ انا للہ وانا الیہ راجعون۔

حصار شب میں گھرے سویرے، اداسیاں صف بہ صف اندھیرے

وفا کی شمعیں جلاؤ یارو! کہ سب در و بام بجھ گئے ہیں

حضرت مولانا قاری امیر حسنؒ کی رحلت ایک عہد کا خاتمہ ہے، آپ سلوک و تصوف کے بلند مقام پر فائز ایک ایسی شخصیت تھے جن کے سوز ساز زندگی کی چمک اور آہ سحر گاہی کی برکت سے ایک عالم فیضیاب تھا، آپ کا فیض ہندوستان اور ہندوستان سے باہر کئی ملکوں تک پھیلا ہوا تھا، دنیا کے اکثر ملکوں میں آپ کے معتقدین اور متوسلین موجود ہیں، بیسیوں سال سے آپ رمضان المبارک میں اعتکاف کیلئے مدرسہ مفتاح العلوم خضر آباد، میل و شارم (مدراں) تشریف لے جاتے تھے جہاں کی وسیع و عریض مسجد معتکفین سے بھری اور ذکر الہی سے ہری رہتی تھی۔

۱۹۲۶ء (۱۳۴۳ھ) میں چھپرہ ضلع بہار کے ایک گاؤں میں پیدا ہوئے، والد ماجد کا نام نامی مظفر حسین تھا، ابتدائی دینی تعلیم وہیں کے مکاتب میں حاصل کی، پھر ۱۳۵۵ھ میں مظاہر علوم سہارنپور تشریف لائے اور یہاں کئی سال تک درجہ بہ درجہ حصول علم میں مصروف رہنے کے بعد ۱۳۶۰ھ میں فارغ ہوئے۔

فراغت کے بعد ایک سال فنون میں داخلہ لیا اور تجوید و قراءت، فقہ اور حدیث کی کئی کتابیں پڑھیں، کچھ عرصہ آپ نے سہارنپور کے مشہور طبیب اور اس وقت مدرسہ مظاہر علوم کے سرپرست حکیم مولانا محمد ایوبؒ سے طب و حکمت کی بعض کتابیں پڑھیں۔

مظاہر علوم میں بطور خاص شیخ الاسلام حضرت مولانا سید عبداللطیفؒ، مناظر اسلام حضرت مولانا محمد اسعد اللہؒ، شیخ الحدیث حضرت مولانا محمد زکریاؒ، استاذ الکل حضرت مولانا عبدالرحمنؒ کامل پوریؒ، مفتی اعظم حضرت مولانا مفتی سعید احمد اجڑویؒ، حضرت مولانا سید الشکور کیمبل پوریؒ وغیرہ کا شمار آپ کے اہم اساتذہ میں ہوتا ہے۔

حضرت مولانا مفتی محمود حسن گنگوہیؒ جو قاری صاحبؒ کے اہم استاذ اور مشفق مربی تھے، قاری صاحبؒ سے ان کی فراغت کے بعد فرمایا کہ تم ہر دوئی چلے جاؤ جہاں مولانا ابراہیم الحقؒ کام کر رہے ہیں، آپؒ حسب ایماء وہاں تشریف لے گئے اور اخیر وقت تک نہایت سادگی بے نفسی اور محنت و محبت کے ساتھ مدرسہ کی خدمت انجام دیتے رہے، وہاں کے معمولات اور مشاغل دن رات صرف اور صرف درس و تدریس، وعظ و نصیحت، رشد و ہدایت، تنبیہ و تربیت، نگرانی اور عبادت و ریاضت تھا، کبھی کسی ملاقاتی کو نصیحت فرماتے تو کبھی کسی طالب کی کسی ادنیٰ درجہ کی غلطی پر نکیر، کسی استاذ کی اصلاح تو کسی مہمان کی خاطر و مدارات، کبھی وعظ و نصیحت کا مشغلہ تو کبھی اللہ اللہ کی صدائیں، کبھی مدرسہ کی طرف سے متعلقہ کتابوں کی تدریس تو کبھی کسی بھی اہم اصلاحی کتاب کا مطالعہ، کل ملا کر آپ کی شبانہ روز کی زندگی جہد مسلسل سے عبارت تھی جس میں سمع خراشی، وقت کا ضیاع، فضول گوئی، ہنسی مذاق، دل لگی کسی بھی چیز کا گزر نہیں ہوتا تھا طلبہ میں آپ کی شخصیت پر رعب و پر جلال، علماء میں آپ کی ہیبت اور دبدبہ قابل رشک اور عملہ میں آپ کا کردار بلندی کے افق پر نظر آتا تھا۔

محترم مولانا عبدالقوی مظاہری نے حضرت کے چند قیمتی مواعظ کو یکجا شائع کیا ہے اس میں لکھتے ہیں

”ان کا وعظ عبرت انگیز، نصیحت سبق آموز، تنبیہ چشم کشا، مجلسیں دلچسپ، محفلیں علم افزاء اور

سراپا جذب و کشش سے بھرپور اور ایک ایک اداشان محبوبیت سے معمور ہے“

یہ کسی مرید اور ارادت مند کے تاثرات نہیں بلکہ ایک طالب علم اور اہم علمی شخصیت کا اظہار خیال ہے جس میں ذرہ برابر مبالغہ نہیں ہے، قاری صاحبؒ تھے ہی مختلف خوبیوں کے مالک، سب کچھ ہونے



کے باوجود کچھ نہ ہونے کا یقین، سلوک و تصوف کا دریا اپنے اندر لئے ہوئے مگر ہچکچدانی کا پختہ تصور، پوری دنیا میں عزت و عظمت اور وقعت و منزلت سے دیکھے جاتے مگر آپ کی سادگی، آپ کا تواضع، آپ کی کسرت نفسی، آپ کی خاموشی، آپ کی نرمی و شفقت، آپ کی مجاہدہ و مخلصانہ مروت اور پیار و دلا سے لبریز آپ کے گفتار پر قتل ہونے کو جی چاہتا تھا، ادائیں ایسی پیاری، گفتگو ایسی شیریں، چال ایسی سبک اور چہرہ ایسا تر و تازہ کہ دیکھنے والا ایک ٹک دیکھے چلا جائے، وہ علم کے بحر بیکراں، تصوف کے شناور، سلوک کے ناخدا، تربیت کے ماہر اور جذب کی بلندیوں پر فائز عظیم شخص تھے، ان کو ان کی سادگی اور گمنامی میں رہنے کی عادت نے آسمان اور زمین کی وسعتوں میں مقبول کر دیا تھا، انہوں نے اپنے آپ کو جتنا مٹایا اللہ تعالیٰ نے انہیں اتنا ہی ابھارا تھا، تواضع اور فروتنی جس کی تعلیم اور ہدایت نبی کریم صلی اللہ علیہ وسلم نے فرمائی تھی اس کا عکس جیل آپ کی ذات میں جھلکتا تھا، غرور و تکبر کا دور دور تک شائبہ نہ تھا، طلبہ کی اصلاح کے لئے آپ ہر وقت بے چین و بے قرار رہتے تھے جس کا عملی نمونہ مدرسہ کی چہار دیواری میں آپ کی نشست و برخاست اور آپ کے اصلاحی مزاج سے ہوتا تھا۔

آج صنف نازک میں مردوں سے کہیں زیادہ برائیاں پنپ رہی ہیں، ان کا ذہن اور عقل کم ہوتی ہے اسلئے شیطان بھی اپنی رسی بنائے رکھتا ہے جس سے مردوں کو گمراہ کرنے کی راہ شیطان کے لئے آسان ہو جاتی ہے، حضرت قاری صاحب کو اس پہلو پر بھی نہایت درجہ فکر تھا اور اپنے وعظ و نصائح میں بطور خاص عورتوں کو بھی مخاطب بنا کر ان میں پیدا ہونے والی خامیوں، خرابیوں اور ان سے رونما ہونے والے فتنوں اور مفاسد کا تذکرہ کر کے ان سے بچنے کے طریقے اور حکمتیں ارشاد فرماتے تھے۔

آپ کی تقریر عشق الہی اور محبت رسول سے لبریز ہوتی تھی، ایک ایک بات دل پر اثر انداز ہوتی تھی، نہ تو مقفّع اور مسجع عبارات ہوتی تھیں، نہ ہی عمدہ اور اعلیٰ ادبی اسلوب ہوتا تھا، نہ تو ادیبوں اور شاعروں کی سی ادائیں تھیں، نہ ہی پر جوش و اعظین جیسی گھن اور گرج ہوتی تھی نہایت سادگی کے ساتھ آپ اپنی بات کو عمدہ اور اعلیٰ پیرایہ میں کچھ ایسے کہتے تھے کہ سننے والے کو محسوس ہوتا تھا کہ گویا یہ میرے لئے اور میرے دل کی ترجمانی حضرت والا کی زبانی ہو رہی ہے۔

دل سے جو بات نکلتی ہے اثر کرتی ہے  
پر نہیں طاقت پرواز مگر رکھتی ہے

آپ کی خاموشی بھی نصیحت تھی، آپ کی گفتگو بھی نصیحت تھی، آپ کا چلنا پھرنا بھی نصیحت تھا، آپ کا اٹھنا بیٹھنا بھی نصیحت تھا، آپ کا کھانا پینا بھی نصیحت تھا کیونکہ آپ ہر موڑ اور ہر موقع پر اتباع سنت کو حرز جان بنائے ہوئے تھے، ان کی زندگی حدیث نبوی بن گئی تھی اور خود مجنوں کی طرح عشق رسول میں زار و زار ہو گئے تھے، انھیں اللہ کی بنائی ہوئی ہر چیز میں قدرت الہی کا نظارہ، اللہ احکم الحاکمین کی صنای کا دیدار اور اس کا عکس و پرتو نظر آتا تھا، ان کی نظریں جو کچھ دیکھتی تھیں ہمارا ادراک اور ہمارے ذہنوں کی رسائی وہاں تک ممکن نہیں۔

دیکھنا تقریر کی لذت کہ جو اس نے کہا

میں نے یہ جانا کہ گویا یہ بھی میرے دل میں ہے

صفائے قلب اور شفافے قلب، تزکیہ و تجلیہ، ذکر و اذکار اور سنت و عبادت یہی چیزیں موصوف کی خلوت اور جلوت کی ساتھی تھیں، ان ہی چیزوں سے انھیں پیارا اور عشق تھا، ان ہی سے لو لگائے ہوئے تھے، اسی لئے جب کوئی لفظ یا ملفوظ ان کی زبان فیض ترجمان سے نکلتا تھا تو وہ مخاطب پر براہ راست اثر انداز ہوتا تھا، وہ جو کچھ کہتے تھے دل سے کہتے تھے، جو کچھ بولتے تھے دل سے بولتے تھے زبان تو صرف ایک وسیلہ اور ذریعہ ہے نقل مکانی کا، سو حضرت والا نے بھی اس وسیلہ کو اتنا ہی استعمال کیا جتنے کا انھیں حکم تھا، اپنی تقریروں میں مبالغہ آرائی نہیں کی، اپنی تقریر کو خواہ مخواہ طویل کر کے مجمع کو اکتانے کا موقع نہیں دیا، سادہ اسلوب اور صاف گفتگو کر کے سب کو استفادہ کا موقع دیا، الفاظ کی بندش، تراکیب کا استعمال، استعارات کی زبان اور لفاظی کر کے اپنی علمی دھاک بٹھانے کی کوشش نہیں فرمائی، اسی وجہ سے آپ کی تقریر ہر خاص و عام کے لئے نہایت مفید اور فائدہ مند ثابت ہوئی۔

ایک بار پھر مولانا عبدالقوی کا تذکرہ کرنے پر یہ راقم خود کو مجبور پاتا ہے۔

”حضرت مولانا قاری امیر حسن اس دور قحط الرجال میں حق تعالیٰ شانہ کی ایک عظیم اور قابل قدر غنیمت ہیں، اللہ پاک نے آپ کی ذات کے اندر فضائل و شمائل پوری فیاضی کے ساتھ ودیعت فرمائے ہیں، آپ کی بزرگی و پرہیزگاری، اتباع سنت اور استقامت علی الشریعت کے احوال و اقوال اس وقت سے کانوں میں پڑے اور علم میں آئے جس وقت میں ان الفاظ کے ظاہری مفہوم تک سے بھی نابلد تھا“

آپ کی صالحیت اور شرافت نفسی مظاہر علوم میں دواران طالب علمی اساتذہ و عملہ اور طلبہ و علماء سب

پر عیاں ہو چکی تھی، مظاہر علوم کا تصوف فقیہانہ ہے، حضرت مولانا قاری امیر حسنؒ کی صالحیت کو دیکھتے ہوئے قطب العالم حضرت اقدس مولانا محمد زکریا مہاجر مدنیؒ نے ۲۸ رمضان المبارک ۱۳۸۵ھ کو اجازت بیعت و خلافت سے نوازا۔ اس وقت سے زندگی کے اخیر سانس تک اساتذہ و مرشد گرامی کے دئے ہوئے اسباق کو یاد کرنے اور عملی جامہ پہنانے میں گزار دی اور پھر بھی زبان حال سے یہ کہتے رہے۔

جان دی دی ہوئی اسی کی تو تھی

حق تو یہ ہے کہ حق ادا نہ ہوا

محی السنۃ حضرت مولانا ابرار الحقؒ کے دینی، دعوتی، تعلیمی اور اصلاحی امور کو شانہ بشانہ انجام دیتے رہے، پوری زندگی ہر دو حضرات نے شیر و شکر ہو کر گزار دی ورنہ اتنا طویل عرصہ مادہ پرستی کے اس دور میں کون گزار پاتا ہے۔

اذان جس کی طرف آج کے دور میں غفلت انتہا کو پہنچی ہوئی ہے، اذان کیلئے مؤذن کا تقرر اس کی لیاقت اور صلاحیت کے بغیر ہی کر لیا جاتا ہے، حالانکہ اذان اللہ کے نبی صلی اللہ علیہ وسلم کے بتائے ہوئے طریقے کے مطابق دی جانی چاہئے۔ ہمارے حضرت اقدس قاری صاحبؒ اس سلسلہ میں خصوصی طور پر اپنی توجہ مرکوز فرماتے رہے، اذان کی تعلیم اور تربیت آپ کی زندگی کا ایک حصہ بن گیا اور خدا جانے کتنے بندوں کو اپنی اذان سنت نبوی کے مطابق سیکھنے کی توفیق ملی۔

میری ناقص معلومات کے مطابق حضرت قاری صاحبؒ کی کوئی مستقل تصنیف نہیں ہے البتہ آپ کے دو کتابچے نظر سے گزرے ہیں جن میں پہلا کتابچہ ۱۱۸ صفحات پر مشتمل ہے جس کا نام ”کلمات صدق و عدل“ ہے، یہ کتابچہ آپ کے دوا رادت مندوں جناب مولانا احمد علی اور جناب مولانا محمد وسیم نے جمع کیا ہے جس میں آپ کے قیمتی ملفوظات کو سلیقے کے ساتھ یکجا کر دیا گیا ہے۔

دوسرا کتابچہ محترم مولانا عبدالقوی حیدر آبادی مدظلہ کا جمع فرمودہ ہے جو صرف ۲۸ صفحات پر مشتمل ہے، اس کتابچہ میں حضرت کے چند اہم مختصر اور جامع بیانات ہیں جن کو پڑھ کر روح کو تازگی ملتی ہے۔ اول الذکر کتابچہ میل و شارم سے اور موخر الذکر کتابچہ حیدر آباد سے شائع ہوا ہے۔

حضرت قاری صاحبؒ ایک عرصہ سے رمضان المبارک کا اعتکاف مدرسہ مفتاح العلوم میل و شارم کی مسجد میں رکھتے تھے جہاں ایک بڑا مجمع ذکر و فکر کی مجلس میں شامل ہو کر دل کی دنیا روشن کرتا تھا۔ آج صبح

صبح میرے ای میل پر یہ sms موجود تھا۔

Friday, February 24, 2012 Qari Amir Hasan Sahab Encircled by Divine Mercy

Announcing the passing away of Remainder and Reminder of Pious Predecessors Hazrat Qari Amir Hasan Sahab today morning on Friday, February 23, 2012 at Mumbai. Burial is scheduled for after Friday Prayers in Mumbai.

Verily we are for our Lord and unto Him is our return. May Allah(SWT) grant him a place in Jannat-ul-Firdaus, honourable patience to the grieved family and all those who were associated with him and a replacement of him for the Ummah

یعنی sms کرنے والے نے بڑے سادے لفظوں میں یہ اطلاع دی کہ آج ۲۳ فروری ۲۰۱۲ء کو مشہور و معروف بزرگ عالم دین حضرت مولانا قاری امیر حسن بمبئی میں انتقال فرما گئے۔ انا للہ وانا الیہ راجعون۔ نماز جنازہ آج بعد نماز ظہر ہوگی اور بمبئی ہی میں تدفین ہوگی۔

موصوف نہایت متقی، پرہیزگار، ملنسار اور خدا رسیدہ بزرگ تھے، اللہ تعالیٰ ان کا نعم البدل عطا فرمائے اور ان کے پسماندگان کو صبر جمیل کی توفیق عطا فرمائے۔

یہ خبر میرے لئے کلفت اثر تھی کیونکہ حضرت والا مظاہر علوم کے قابل فخر سپوت تھے جن کے تقدس اور تقویٰ کی عالم میں شہرت اور مقبولیت تھی، خدا جانے ملت اسلامیہ کو کتنے زخم مقدر ہیں اور کتنی عظیم شخصیات کی جدائی پر ان آنکھوں کو آنسو بہانا لکھا ہوا ہے۔

اللہ تعالیٰ حضرت قاری صاحب کو جنت الفردس میں اعلیٰ و بالا مقام عطا فرمائے، ان کے پسماندگان کو صبر جمیل عطا فرمائے، ان کے دعوتی مشن، اصلاحی تحریک، تعلیمی کارواں اور روحانی سلسلہ کو جاری و ساری فرمائے۔ مظاہر علوم میں حضرت والا کے انتقال کی خبر کلفت اثر جیسے ہی ملی رنج و غم کا ماحول ہو گیا، ناظم مدرسہ حضرت مولانا محمد سعیدی مدظلہ العالی نے فوری طور پر تمام مکاتب میں ایصال ثواب اور دعاء مغفرت کا حکم صادر فرمایا اور کہا کہ حضرت قاری صاحب اپنے اوصاف و کمالات اور اپنی پاک و پاکیزہ صفات کی وجہ سے ان شاء اللہ ہمیشہ یاد رکھے جائیں گے۔



# مولانا صفی اللہ: جلال آباد سے جنت آباد تک

ناصر الدین مظاہری

قید حیات و بند غم، اصل میں دونوں ایک ہیں

موت سے پہلے آدمی غم سے نجات پائے کیوں

لیجئے! جس چیز کا دھڑکا اور اندیشہ تھا، قسام ازل نے دست اجل کو ایک اور عالم و صالح بزرگ کی رحلت کا پروانہ تھما دیا اور سعید اب سعید، جانشین مسیح الامت، مدرسہ مفتاح العلوم جلال آباد کے روح رواں اور سیکڑوں علماء و صلحاء کے پیر طریقت محترم مولانا صفی اللہ خانؒ (بھائی جان) نے کل من علیہا فان کی صداقت اور سچائی کیلئے خود کو بطور دلیل پیش کر دیا، طویل عرصہ تک موت وزیست کے درمیان جی جی کر مرنے اور مرنے کے بعد بالآخر فتح کا پرچم موت کے ہاتھوں میں نظر آیا۔ اِنَّا لِلّٰہِ وَاِنَّا اِلَیْہِ رَاجِعُونَ۔

گردش دوراں نے حالات کے کتنے نشیب و فراز دیکھے ہیں، موت کے پنجوں نے کتنی ہی شخصیات کو گلے لگایا ہے، انبیاء اور صحابہ کرام بھی کل نفس ذالذلت الموت پر مہر تصدیق ثبت کر چکے، اب کسی بھی دلیل کی ضرورت باقی نہیں رہی، جو نیک اور اچھے لوگ تھے وہ اس جان جہاں سے ٹوٹی ہوئی تسبیح کے دانوں کے مانند گرتے اور موسم خزاں میں پتوں کے مانند جھڑتے جا رہے ہیں۔

ضرورت جتنی جتنی بڑھ رہی ہے صبح روشن کی

اندھیرا اور گہرا اور گہرا ہوتا جاتا ہے

غالباً ۱۹۹۵ء کی کوئی تاریخ تھی، میں محترم مولانا محمد یعقوب بلند شہری کی معیت میں پہلی بار قصہ جلال آباد پہنچا، مدرسہ کے سامنے سے گاڑی گزری تو خواہش ہوئی کہ اس عظیم الشان مدرسہ کا دیدار کرتا چلوں جو کسی زمانہ میں دنیا کے مختلف ملکوں کے شیدائیان علم و فن کا گہوارہ رہا ہے، جس کے فکر کی خوشبو سے آج بھی افریقہ کے جنگلات میں کہکشاؤں کی جھلکیاں اور علم روحانیت کی قوس و قزح کی رنگینیاں دلوں کو موہ رہی ہیں، اس مدرسہ کو دیکھ کر میں اپنی نظروں کو روشن کروں جہاں سے سیکڑوں بندگان خداوند کو بصیرت ایمانی اور فراست ایتانی

حاصل ہوئی ہے، لیکن گاڑی آگے بڑھ گئی، اندازہ ہوا کہ شاید کہیں اور جانیکا ارادہ ہے لیکن ایک منٹ کے بعد گاڑی ایک وسیع و عریض، خوشنما عمارت کے سامنے پہنچ گئی، عمارت کیا تھی دلوں کو اپنی طرف کھینچ رہی تھی، عمارت کی تراش و خراش، اس کا محل وقوع اور اس کی کشادگی، اس کے مکینوں کی وسعت قلبی کی گواہی دے رہی تھی، ہم لوگ گاڑی سے اتر کر اندر پہنچے تو معلوم ہوا کہ یہ کسی سیاسی سپاہی کی حویلی نہیں مسیح الامت حضرت مولانا شاہ محمد مسیح اللہ خان جلال آبادی کا دولت خانہ، ہزاروں عقیدت مندوں کی عقیدتوں کا مرکز و محور، اللہ اللہ کی صدائیں لگانے والے مخلص بندوں کی خانقاہ اور دور و نزدیک سے آنے والے سادہ لوح مسلمانوں کی محبتوں کا سرچشمہ ہے، جہاں لوگ دعائیں بھی لینے آتے ہیں اور روحانی بیماریوں کا شافی علاج بھی کرانے آتے ہیں، یہ ایک سرانے بھی ہے جہاں کا وسیع و عریض دسترخوان امیر و غریب، شاہ و گدا کے فرق و امتیاز کو بالائے طاق رکھ کر ضیافت و مہمان نوازی کے فرائض پوری بشاشت اور بذالت کے ساتھ سرانجام پاتے ہیں۔

اس حویلی کے ایک گوشہ میں کافی بھیڑ بھاڑ نظر آئی، اندازہ ہوا کہ شاید یہاں بھی فقیہ الاسلام حضرت مولانا مفتی مظفر حسینؒ کی طرح کوئی برگزیدہ ولی ہیں جن کی مجلس و محفل سے استفادہ کے لئے لوگ یہاں حاضری کو اپنی سعادت تصور کرتے ہیں، اندر پہنچے تو ایک بڑے میاں نظر آئے سرخ و سفید چہرہ، سر پر تھانوی ٹوپی، سادہ اور سفید لباس زیب تن کئے ہوئے پورے وقار و سکون کے ساتھ مجمع عام کے جلو میں بیٹھے ہوئے ہیں، معلوم ہوا کہ یہ بھائی جان ہیں، میری تجسسانہ نظریں ابھی کچھ اور پوچھنے اور جاننے کی منتظر تھیں لیکن بتانے والوں نے سادگی کے ساتھ صرف ”بھائی جان“ کہہ کر طلب اور جستجو کو فزوں تر کر دیا، میں نے مولانا محمد یعقوب صاحب سے پوچھا کہ یہ بزرگ کون ہیں؟ انہوں نے آہستگی کے ساتھ بتلایا کہ حضرت جلال آبادی کے صاحب زادے اور اس مدرسہ کے ناظم و مہتمم ہیں۔

وہ بڑھاپے میں بھی حسن و جمال کا پیکر و نواز تھے اسی سے ان کی جوانی کا اندازہ کیا جاسکتا ہے، ظاہری جمال کی خوبصورتی اور رعنائی کے ساتھ ان کا باطنی جمال بھی نہایت صاف و شفاف تھا، وہ صورت کے بھی جمیل تھے سیرت کے بھی جمیل، ان کا کردار بھی جمیل تھا ان کی گفتار بھی جمیل، ان کا بچپن بھی جمال سے عبارت تھا، ان کی جوانی بھی جمال سے مالا مال، ان کا بڑھاپا بھی پر جمال ان کی مسکراہٹ بھی دلنواز تھی۔

ہم لوگ آپ کی خدمت میں پہنچے یکے بعد دیگرے مصافحہ کی سعادت حاصل ہوئی، موصوف ایک ایک سے مزاج و تعارف حاصل کرتے رہے، ایک کمی جو میرے اندر ہے اور جس کا برملا اظہار و اعتراف



کرنے میں مجھے کوئی تردد نہیں ہے کہ میں الحمد للہ کسی سے جلدی مرعوب نہیں ہوتا، یہاں بھی معاملہ ایسا ہی تھا، حضرت بھائی جان سے میں نے خود اپنا تعارف کرایا، میرے لہجہ کی بے ساختگی، گفتگو کی بے باکی اور حداد کا پاس و لحاظ رکھتے ہوئے تعارف سن کر مسرور ہوئے، مسرت آمیز انداز میں فرمایا کہ آپ بتا رہے ہیں کہ پہلی ملاقات ہے لیکن محسوس نہیں ہوتا، میں نے عرض کیا کہ آپ سے بالمشافہ ملاقات تو آج ہو رہی ہے لیکن فقیہ الاسلام حضرت مولانا مفتی مظفر حسین مدظلہ العالی کی مجلسوں میں آپ کا، مدرسہ کا، خاص طور پر حضرت جلال آبادیؒ کا ذکر خیر اتنی کثرت کے ساتھ سن چکا ہوں کہ یہاں کے درودیوار کا نقشہ، آپ حضرات کے مزاج و مذاق سے واقفیت، یہاں کے روحانی و عرفانی کمالات کی تصویر ذہن میں نقش ہو چکی ہے، پھر عرض کیا کہ حضرت فقیہ الاسلام کی خدمت میں رہنے کی وجہ سے سلسلہ کے تمام بزرگوں سے عقیدت و محبت تو ضرور ہے لیکن ان کی ذات سے خوف بالکل نہیں، پھر مسکرا کر فرمایا کہ تمہارے سر پر جو ٹوپی ہے یہ تمہاری خوبصورت شکل و صورت پر زیب نہیں دیتی اگر تھانوی ٹوپی استعمال کرو تو خوبصورتی میں اضافہ ہوگا، میں نے عرض کیا کہ حضرت! تھانوی کی ٹوپی پہن کر میں دھوکہ دینا نہیں چاہتا البتہ میرے باطن کے سدھار کی دعا فرمائیں تو ٹوپی بھی بدل جائے گی۔

بہر حال ان کی شخصیت مثالی تھی، دوران گفتگو علمیت تو نہیں البتہ اصلاحی باتیں سننے میں ضرور آتی تھیں، وہ طلبہ کے لئے بہت شفیق، علماء کے لئے مہربان اور عملہ کے لئے رفق و نرمی کا پیکر مجسم تھے، قرب و جوار کے اسفار، دور و نزدیک کے اجلاس و اجتماعات میں شرکت وغیرہ کے سلسلہ میں دلچسپی نہیں تھی، بس خلوت، خانقاہ نشینی اور مدرسہ کے نظام سے ہٹ کر کوئی مشغلہ نہیں تھا، ملی سیاست میں کبھی دلچسپی نہیں لی، ملی مسائل و معاملات میں بھی وہ عموماً خاموش رہنا ہی بہتر سمجھتے، اخباری بیانات و اشتہارات سے دور رہتے، شاہانہ زندگی تھی، شیروانی خانوادہ کے چشم و چراغ اور اس کی روایات کے امین تھے، حضرت مولانا مسیح اللہ خانؒ تو ہمہ جہت شخصیت تھے لیکن بھائی جانؒ خانقاہی حدود سے باہر نہیں نکلے اور چند حضرات سے زیادہ کو اپنا خلیفہ نہیں بنایا، ان کے مدرسہ کی وسعت، نظام تعلیم کی عمدگی، طلبہ کی کثرت، اساتذہ و عملہ کی معتد بہ تعداد اور ان سب کو اپنے اخلاق و کردار سے خوش رکھنا بھائی جان کی کرامت ہی ہے، اتنے بڑے جامعہ کو خلوت نشین، گوشہ نشین، صوفی منش شخص اس خوبی سے چلا پائے گا ممکن نہیں معلوم ہوتا لیکن بھائی جان نے اس ناممکن کو ممکن بنا کر دکھا دیا، طلبہ بھی ان کے گن گاتے نظر آئے، اساتذہ بھی ان کی شفقتوں سے



زیر بار تھے، عملہ بھی ان کے اخلاق کریمانہ سے ممنون تھا، واردین و صار دین بھی عقیدت و محبت سے نام لیتے تھے، علماء و صلحاء بھی حاضر خدمت ہوتے رہتے تھے اور طرفہ یہ کہ بھائی جان یکسو مزاج تھے۔

حضرت بھائی جان کا بچپن شہزادوں کے مانند گزرا ہے، نوجوانی میں گھوڑ سواری کا شوق تھا، کاشتکاری سے بھی انھیں دلچسپی تھی، اپنے والد ماجد حضرت مسیح الامتؑ کے لخت جگر تھے اور حضرت کی حیات مبارک میں ہی جامعہ مفتاح العلوم کے نائب ناظم منتخب ہو گئے تھے، پھر آہستہ آہستہ جوں جوں تجربات میں اضافہ ہوتا گیا نظام مدرسہ پر آپ کی گرفت مضبوط ہوتی گئی اور اس طرح گویا اپنے والد ماجد کے مدد و معاون بن گئے۔

مزاج کی عادت شروع سے تھی، بات بات میں مزاج کا رنگ جھلکتا تھا، چنانچہ حضرت مولانا شاہ محمد مسیح اللہ خانؒ فرمایا کرتے تھے کہ ”وصی اللہ جس دن ہنسنا چھوڑ دے گا مر جائے گا“۔ حضرت بھائی جان عموماً جلسوں میں نہیں جاتے تھے اور اگر کہیں جاتے تھے تو کرایہ وغیرہ نہیں لیتے تھے بلکہ مجھے معتبر لوگوں نے بتایا ہے کہ حضرت بھائی جان مدارس کے اجتماعات میں تشریف لے جاتے تو اپنی جیب سے کچھ نہ کچھ امداد بھی فرمایا کرتے تھے۔

مدرسہ مظاہر علوم وقف سہارنپور چونکہ بھائی جان کے والد محترم کا معتمد ادارہ تھا اور یہاں کے اکابر و اسلاف سے قدیم زمانہ سے بے لوث تعلقات استوار تھے اس لئے یہاں کے بعض اہم پروگراموں میں بطور خاص تشریف لاتے اور فقیہ الاسلام حضرت مولانا مفتی مظفر حسینؒ سے ملاقات کرتے تھے۔ فقیہ الاسلام حضرت مولانا مفتی مظفر حسینؒ کا جو تعلق حضرت مولانا مسیح اللہ خانؒ سے تھا، بھائی جان نے تادم آخر اس تعلق کو بحسن و خوبی نبھایا، چنانچہ مفتی صاحبؒ کا جب دہلی میں انتقال ہوا اور جنازہ بذریعہ ایسبولینس سہارنپور کے لئے روانہ ہوا تو بھائی جان گھنٹوں پہلے جلال آباد شاہراہ عام پر موجود رہے تاکہ آخری زیارت کی جاسکے، پھر جنازہ میں شرکت کے لئے مدرسہ سے بہت سے حضرات تشریف لائے۔

حضرت فقیہ الاسلام کے بعد بھی جانشین فقیہ الاسلام حضرت مولانا محمد سعیدی مدظلہ سے وہی تعلقات استوار رکھے اور آپ کی معرفت کبھی کبھی مدرسہ کو خطیر قوم موصول ہوتی رہیں چنانچہ بطور شکریہ حضرت مولانا محمد سعیدی مدظلہ نے تشکر و امتنان سے لبریز خطوط بھی ارسال فرمائے، ذیل میں بطور نمونہ ایک خط پیش خدمت ہے۔

بسم اللہ الرحمن الرحیم

مکرم و محترم جناب مولانا صفی اللہ صاحب صاحب جعلکم اللہ صفیاً نقیاً

السلام علیکم ورحمۃ اللہ وبرکاتہ

امید کہ بخیر ہوں گے!

آنجناب کے توسط سے مظاہر علوم (وقف) سہارنپور کا جو گرانقدر تعاون ہوا ہے اس کے لئے ہم بصمیم قلب ممنون اور شکر گزار ہیں اور امید رکھتے ہیں کہ مظاہر علوم آئندہ بھی آپ کی توجہات سامیہ سے مالا مال ہوتا رہے گا۔

حماک اللہ عن شر النوائب

جزاک اللہ فی الدارین خیرا

اللہ تعالیٰ آپ کو بہتر سے بہتر جزائے خیر عطا فرمائے اور بزرگوں کے دور سے چلی آرہی محبت اور ہمدردی کو قائم و دائم رکھے۔  
دعوات صالحہ میں فراموش نہ فرمائیں۔

بھائی جان کی بھانجی کو کسی شریک نے گولی مار دی تو جانشین فقیہ الاسلام حضرت مولانا محمد سعیدی مدظلہ نے اپنے کرب و قلق کا اظہار بایں الفاظ فرمایا:

مکرم و محترم جناب مولانا صفی اللہ صاحب زید مجدکم

السلام علیکم ورحمۃ اللہ وبرکاتہ

خدا کرے مزاج سامی بعافیت ہوں!

ابھی ابھی یہ المناک اطلاع ملی کہ کسی شریک نے آپ کی بھانجی کو گولی مار دی ہے۔

اس خبر کلفت اثر سے نہایت رنج و قلق اور افسوس ہوا اللہ تعالیٰ متاثرہ کو صحت و سلامتی اور شفائے

کاملہ عاجلہ عطا فرمائے۔

بھائی جان کی رحلت پر حضرت مولانا محمد سعیدی مدظلہ نے جو تعزیتی مکتوب صاحب زادہ محترم عزیزی

مولوی حسی اللہ سلمہ کے نام تحریر فرمایا ہے وہ پڑھنے سے تعلق رکھتا ہے، حضرت ناظم صاحب مدظلہ لکھتے ہیں

”والد ماجد کی جدائی اور رحلت کے المناک دور سے میں بھی گزر چکا ہوں، ایسے موقع پر دامن

صبر سنبھال رکھنا بہت مشکل ہوتا ہے تاہم یہ سوچ کر دل کو تسکین حاصل ہو جاتی ہے کہ اللہ کے محبوب

صلی اللہ علیہ وسلم کو والدین میں سے کسی کی خدمت کا موقع نہ مل سکا جب کہ ہمیں الحمد للہ والدین کا سایہ عطوفت بھی ملا، ان کی ذات سے فیض یاب ہونے کی توفیق بھی نصیب ہوئی، ان کی مستجاب دعائیں بھی حاصل ہوئیں اور ان کی خدمت کا بابرکت موقع بھی عطا ہوا۔“

اسی مکتوب میں بھائی جان کی صفات، خصوصیات اور ان کی مرنجاً مرنج شخصیت پر حضرت ناظم صاحب مدظلہ نے تحریر فرمایا کہ

”محترم بھائی جان: اپنی شفقت و مروت، خوش خلقی و خوش مزاجی، حسن گفتار و کردار، یکسوئی و عزت گزینی، مہمان نوازی اور تواضع و للہیت کے باعث خورد و کلاں کے محبوب اور چہیتے تھے، حضرت مولانا مسیح اللہ خان کا اکابر مظاہر علوم سے جو مستحکم رشتہ اور قلبی تعلق تھا محترم بھائی جان نے اس تعلق اور رشتہ کو بخوبی نبھایا اور اکابر مظاہر بالخصوص فقیہ الاسلام حضرت مولانا مفتی مظفر حسین سے عقیدت مندانہ تعلق اور آمد و رفت کا سلسلہ جاری رکھا۔“

میں نے سنا ہے کہ طلبہ کے لئے ان کا دل ہمیشہ مثل بریشم نرم و نازک رہا ہے، چنانچہ مدرسہ کے قریب کسی آراضی پر عصر کے بعد مدرسہ کے طلبہ کی شہر کے بچوں سے تکرار اور کہاسنی ہوگئی، معاملہ حضرت بھائی جان کی خدمت میں پہنچا، تو بھائی جان نے اس آراضی کو خرید لیا اور طلبہ سے فرمایا کہ اب تمہیں کوئی پریشان نہیں کرے گا، پڑھنے کے وقت پڑھو، کھیل کے وقت کھیلو۔

اس قسم کے واقعات سن کر ان کی عظمت دل میں بیٹھ جاتی ہے، ان کے ذہن کی وسعت کا اندازہ، ان کی شفقت و مروت کا پتہ، ان کے حسن انتظام اور حسن معاملات کا احساس اور ان کی بصیرت کا ادراک ہوتا ہے۔

بڑی خوبیاں تھیں اس رجل رشید میں، بڑے کمالات تھے اس فرد فرید میں، ہر کسی کے ساتھ ان کا حسن اخلاق، حسن کردار، حسن گفتار اور حسن معاملہ تھا، ان شاء اللہ احکم الحاکمین کے دربار عالی میں بھی ان کے ساتھ ایسا ہی معاملہ کیا جائے گا۔

آپ کی ایک دعا جو بہت مشہور ہے وہ قبول ہوئی، آپ ہمیشہ دعا کرتے تھے کہ جمعہ کے دن موت آئے، اللہ تعالیٰ نے ان کی اس خواہش کی تکمیل حسب منشاء فرمائی، حدیث نبوی ہے مامن مسلم یموت یوم الجمعة اولیلة الجمعة الاوقاه اللہ فتنۃ القبر (ترمذی)

خدا بخشے بڑی ہی خوبیاں تھیں مرنے والے میں

# بھائی جانؒ

مفتی محمد نعیم الہ آبادی

راقم الحروف جب مظاہر علوم (وقف) سہارنپور میں افتاء کا طالب علم تھا اسی دوران اپنے ایک ذاتی کام سے دوبار جلال آباد حاضری کا اتفاق ہوا، دوسری بار میں ”حضرت بھائی جان“ کی پہلی زیارت نصیب ہوئی، مغرب کے بعد کا وقت تھا، بھائی جان اپنے کمرے ہی میں ہلکی سی لائٹ جلائے بیٹھے تھے پنج کلی ٹوپی لگائے، پان کھائے اپنی نشست پر نیم دراز تھے، ملاقات کے بعد دریافت کیا ”کہئے کیسے آنا ہوا؟“ میں نے حاضری کی وجہ بتائی تو بہت خوش ہوئے اور دعائیں دیں۔

افتاء سے فراغت کے بعد چند ماہ اعظم گڑھ اور پھر مدرسہ جامعہ فارقیہ اُتراؤں الہ آباد، میں درس و تدریس کا مشغلہ اختیار کیا، اسی دوران سہارنپور جانا ہوا، وہاں استاذ گرامی جناب حضرت مولانا مفتی مجد القدوس خیب رومی مدظلہ العالی نے خیر خیریت کے بعد مشغولیت دریافت کی.... حضرت مفتی صاحب نے فرمایا کہ سال پورا کر لو آئندہ سال کے لئے بھائی جان نے ایک محرر اور ایک مبلغ کے لئے مجھ سے کہا ہے، میں بات اور پکی کر لیتا ہوں تو تم آئندہ سال جلال آباد ہی آ جاؤ۔۔۔ بقول فارسی شاعر ے

دوشئے را کشد آدمی زور زور  
یکے آب و دانہ یکے خاک گور

چنانچہ ۱۷ شوال المکرم ۱۴۲۱ھ کو حضرت مفتی صاحب ہمیں جلال آباد لے گئے، اور بھائی جان کے سپرد کرتے ہوئے فرمایا: ”یہ ہیں آپ کے مطلوبہ مبلغ صاحب.....“ مبلغ کے عہدے پر میرا تقرر مدرسہ مفتاح العلوم جلال آباد میں ہو گیا، جس روز سے تقرر ہوا اُسی دن سے پہلے تو عصر بعد پھر دوپہر چھٹی سے قبل قریب ہر روز ہی حضرت بھائی جان کے پاس بیٹھنا ہوتا تھا، میں ذرا بے تکلف قسم کا شخص ہوں، بزرگوں کی خدمت اور ان کی مجالس میں شرکت کو اپنی سعادت تصور کرتا ہوں لیکن غیر ضروری ادب جس

میں تصنع اور بناوٹ کا شبہ ہو اس کا میں قائل نہیں ہوں، ہمارے بھائی جان بھی اسی قسم کے تھے وہ اپنے چھوٹوں سے پیار و شفقت بھی فرماتے تھے اور ان سے شرعی حدود کی رعایت رکھتے ہوئے مزاح بھی فرمالیا کرتے تھے، مجھ سے بھی حسب عادت یہی معاملہ رکھا، حضرت کی شفقت اور محبت نے ادب سے ناز و خروش تک پہنچا دیا، بے تکلف جو بھی بات دل میں ہوتی عرض کر دیتا۔

حقیقت یہ ہے کہ اس بے تکلفی اور ناز کے دور میں ارقم الحروف نے حضرت بھائی جان کی مجلسوں، گفتگوؤں اور اخلاقی و اصلاحی باتوں سے بہت کچھ فائدہ اٹھایا، نہ معلوم کتنی ایسے تجربے کی باتیں تھیں جو آپ زر سے لکھنے اور حرز جان بنانے کے قابل ہیں۔

احقر نے جو خاص وصف حضرت بھائی جان کے اندر محسوس کیا، اُن میں سے ایک اپنے فیصلے پر مضبوطی سے قائم رہنے کی دیکھی، یعنی جسے قرآن پاک میں فاذا عزمتم فتوکل علی اللہ کے الفاظ سے تعبیر کیا گیا ہے، یہ وصف ان کے اندر بہت نمایاں طور پر ظاہر و باہر تھا۔

بھائی جان کا اصل نام محمد صفی اللہ تھا، مگر لوگ اصل نام سے کم اور بھائی جان کے لقب سے زیادہ جانتے تھے ہر چھوٹا بڑا بھائی جان ہی کہتا تھا، اُن کے پوتے بھی بھائی جان کہتے اور جن کے وہ خود پوتے لگتے وہ بھی ان کو بھائی جان کے نام سے پکارتے، خود اُن کے والد محترم حضرت مولانا مسیح اللہ خان صاحبؒ بھی انھیں بھائی جان ہی کہہ کر بلاتے یا بلواتے تھے، یہاں تک کہ ان کی اہلیہ بھی بھائی جان کہتی تھیں، ایک دن بھائی جان مجھ سے کہنے لگے، مولیٰ صاب! مولیٰ صاب!! میری گھر والی مجھے بھائی جان کہتی ہے اگر میں بھی کسی دن بہن جان کہہ دوں تو.....؟ پھر خوب ہنسنے اور کافی دیر تک ہنستے رہے، الغرض بھائی جان بڑے پر مزاح اور بذلہ سنج تھے۔

مشہور ہے اور حقیقت بھی یہی ہے کہ جب کسی کا آب و دانہ کہیں سے اٹھ جاتا ہے تو کوئی بھی طاقت اُسے روک نہیں سکتی، اسی طرح کا معاملہ راقم کے ساتھ بھی پیش آیا، کہ جب مدرسہ مفتاح العلوم سے احقر کا آب و دانہ اٹھ گیا تو اس ناچیز کا وہاں رہنا ناممکن ہو گیا، چنانچہ ۲۴ صفر المظفر ۱۴۳۰ھ کو احقر نے حضرت بھائی جان کو اپنا تحریری استعفیٰ پیش کیا اور اپنے استعفیٰ نامہ میں بطور خاص لکھا:

”یہ سچ ہے کہ آپ جیسا حلیم المزاج اور وسیع الظرف مہتمم اور مفتاح العلوم جیسی شان کا مدرسہ ملنا بہت مشکل ہے، مگر کیا کہئے ہماری قسمت کا کہ ایک تو اس علاقے کی فضاء مرطوب ہونے کی وجہ سے

مستقل نزلہ کا عارضہ ہے، اور دوسرے احقر کچھ گھریلو پریشانیوں کی وجہ سے اب اپنے وطن ہی میں خدمت دین کرنا چاہتا ہے، اس لئے (گودرمیان سال میں استغنیٰ دینا نہایت بے اصولی اور نازیبا ہے مگر گھریلو تقاضا اتنا شدید ہے کہ درمیان سال ہی میں یہ فیصلہ لینا پڑا) احقر مجبوراً مدرسہ ہذا سے مستغنی ہونا چاہتا ہے، اُمید کہ احقر کا استغنیٰ منظور فرما کر ممنون و مشکور فرمائیں۔“

استغنیٰ نامہ میں احقر نے بھائی جان کی تعریف میں یہ جملے بغیر سوچے سمجھے یونہی نہیں لکھے تھے بلکہ اپنی آٹھ سالہ ملازمت کے دوران تجربات کی روشنی میں تحریر کئے تھے، اور تادم تحریر اپنی اسی رائے پر قائم بھی ہوں۔ چونکہ میری گھریلو مجبوریاں کچھ اس طرح تھیں کہ حضرت بھائی جان کی کوششوں کے باوجود بھی میں وہاں نہ رہ سکا، جن میں سب سے اہم مجبوری جلال آباد کو وطن بنانے یہ نہ بنانے کی تھی، میں اگر مجرّد ہوتا تو کوئی بات نہ تھی، جلال آباد کو اپنا مستقر بنا کر اپنی ٹوٹی پھوٹی جھونپڑی بھی وہیں بنالیتا اور الہ آباد کو خیر آباد کہہ دیتا، جیسا کہ بھائی جان بھی بار بار اسی بات کو کہتے، کہ جلال آباد ہی کو اپنا وطن بنا لو اور یہیں رہ جاؤ، لیکن مسئلہ صرف میرا ہی نہیں گھر والی کا بھی تھا، ظاہر ہے کہ آدھا جلال آباد میں رہوں اور آدھا الہ آباد میں یہ ناممکن تھا، وطنیت کے بارے میں طبیعت یکسو کرنی تھی، جیسی مکان وغیرہ بنانا ممکن بھی تھا، بغیر طبیعت یکسو کئے بات بن نہیں پارہی تھی، یہ وہ کلیدی مجبوری تھی جس نے جلال آباد چھوڑنے پر مجبور کیا، بہر حال! درمیان سال میں تو نہیں جاسکا چونکہ کتابیں بھی پوری کرانی تھیں۔

گھر جانے کے بعد کئی ماہ بے روزگار بیٹھا رہا، پھر سلطان پور ایک مدرسہ میں گیا اور وہاں بمشکل تمام سولہ دن رہ کر سترہویں دن میں نے خود استغنیٰ دیدیا اور پھر آکر گھر بیٹھا، اس دوران بسلسلہ روزگار کافی پریشان تھا، میں نے اپنی ہزار خامیوں کے باوجود ایک بات پر ہمیشہ خود کو قابو میں رکھا کہ طبیعت پر جبر کر کے تعلقات کسی سے خراب نہیں کئے جس کا فائدہ مجھے یہ ملا کہ وہ مدرسہ جہاں سے ایک رات کے بعد بیرنگ واپس کر دیا گیا تھا پھر انھیں کے دوسرے مدرسہ میں رکھ لیا گیا اور مکتب کے بچوں کو الف، ب، ت اور ہندی کا، کھا، گا پڑھانے لگا اس کے علاوہ اتوار کو وہیں ایک مسجد میں درس قرآن کیا کرتا تھا، اس مدرسہ میں ابھی تین ماہ بھی نہیں گزرے تھے کہ نہ معلوم ہم سے کیا بھول ہو گئی اور میرے گناہوں کی سزا یہ ملی کہ مجھے اس مکتب نما مدرسہ سے بھی چلے جانے کا زبانی نوٹس دیدیا گیا، اس کے بعد کچھ دنوں کے لئے ایک اور مسجد میں امامت کی پھر وہاں سے حیدر آباد گیا وغیرہ وغیرہ۔ (اس دوران بھائی جان کا اخلاق، مروت، ان



کی رواداری، شفقتیں سب کچھ ایک ایک کرے یاد آتی رہیں اور سوچتا رہا کہ یہ بھائی جان ہی کا ظرف اور انہی کا قلب و جگر تھا کہ مجھ جیسے سیاہ کار و گناہگار کو ایک دو ماہ نہیں قریب آٹھ سال نباہ گئے، اس آٹھ سالہ مدت ملازمت میں کیا کچھ کمیاں نہ ہوئی ہوں گی، مگر واہ رے! حلم و بردباری کے پہاڑ! مجھے نبھاتے ہی رہے اور استغفیٰ دینے کے بعد بھی برابر کوشش کرتے رہے کہ میں یہیں رہوں مگر چونکہ قدرت کی طرف سے وہاں سے میرا آب و دانہ اٹھ چکا تھا اب میں وہاں کیا رہتا، بہر حال یکے بعد دیگرے مدرسہ پر مدرسہ چھوٹنے کے بعد جب تلخ سے تلخ تجربات ہوئے تو حضرت بھائی جان کی قدر و قیمت مزید بڑھتی ہی گئی، جب بھی فون کرتا، بات ہوتی تو فرماتے ”یاڑی! آجاتیرے لئے ہر وقت دروازہ کھلا ہے“

زوالِ نعمت کے بعد نعمت کی اصل قدر دانی ہوتی ہے، خودراقمِ آثم کو بھی خوب خوب اس کا تجربہ ہوا، خیر! یہ سب جو کچھ ہوا سو ہوا ہی اب اس کا کیا ذکر۔

بھائی جان وسیع القلب، وسیع النظر، شریف الطبع، نیک طبیعت، اعلیٰ اخلاق کے پیکر اور عظیم الشان کردار کے مالک تھے۔ عموماً جب کوئی مدرس یا ملازم استغفیٰ دیتا ہے تو وہاں کے منتظم حضرات اپنی انا کا مسئلہ بنا لیتے ہیں، مخرج شخص کی توہین و تذلیل میں کوئی کسر اٹھا نہیں رکھتے، ایسے ہی بعض نمک حرام قسم کے افراد ایسے بھی ہوتے ہیں جو اپنے سابقہ ادارہ کی توہین تک شروع کر دیتے ہیں اور نوبت الزام تراشیوں تک پہنچ جاتی ہے مگر اس اللہ کے ولی نے میرے بارے میں کوئی حرف شکایت اپنی زبان تک لانا گوارا نہ کیا بلکہ مجھے جب بعض افواہیں اور جھوٹی خبریں ملنے لگیں اور لوگ میرے وہاں سے ہٹنے پر چہ می گوئی کرنے لگے تو حضرت بھائی جان نے میری طلب پر جو تحریر گرامی عنایت فرمائی اس میں میرے عہدے و مناصب کا ذکر خیر میری ابتدا سے انتہاء تک خدمات کا تذکرہ اور میرے حالات و سیرت پر اطمینان کا اظہار فرمایا تھا وہ تحریر میرے پاس محفوظ ہے۔

”تصدیق کی جاتی ہے کہ محمد نعیم بن عبدالحق ساکن چندوہاں، ڈاکخانہ عمری ضلع الہ آباد یوپی نے جامعہ ہذا

میں محرم الحرام (۱) ۱۴۲۳ھ مطابق اپریل ۲۰۰۲ء سے شعبان المعظم ۱۴۳۰ھ مطابق اگست ۲۰۰۹ء

تک مبلغ، مدرس، اور مدیر (ماہنامہ مفتاح الخیر) کے مناصب پر خدمات انجام دی ہے، دورانِ ملازمت

موصوف کے اخلاقی حالات قابل اطمینان رہے ہیں۔“

حضرت بھائی جان کی اعلیٰ ظرفی اور علو ہمتی انتہا کو پہنچی ہوئی تھی، کچھ باتیں حضرت بھائی جان کی



ایسی تھیں، جو اپنی مثال آپ تھیں مثلاً کوئی کیسا ہی غمزدہ و پریشان حال آتا تو وہ اپنی باتوں سے ہنس ہنسا کر اسے ایسا خوش کر دیتے کہ وہ اپنا غم وہیں چھوڑ جاتا، اور خوش و خرم اُن کے دربار سے روانہ ہوتا، وہ خود بھی ہنستے اور دوسروں کو بھی ہنساتے چنانچہ اسی طرح خود ہنستے ہوئے اور ایک بہت بڑی تعداد کو روتا بلکتا چھوڑ کر مالک حقیقی سے جا ملے۔ انا للہ وانا الیہ راجعون۔

حضرت بھائی جان کے اکثر و بیشتر ملفوظات اپنے والد محترم حضرت مسیح الامت ہی کے ہوا کرتے تھے، جو ملفوظات مسیح الامت کے نام سے طبع ہو چکے ہیں، جس کے مطالعہ سے پتہ چلتا ہے کہ حضرت مسیح الامت کی باتیں کس قدر پتے کی ہوا کرتی تھیں، ایک ایک جملے سے موتی جھڑتے، تجربات و معلومات کے عطر اور حالات کے مطابق دین و دنیا کی فلاح کے ضامن ہوتیں، جب وہ فرماتے تو یوں لگتا کہ ع۔ وہ کہیں اور سنا کرے کوئی ان کی شرافت نفسی کے بہت سے واقعات ذہن میں محفوظ ہیں، وہ اعلیٰ درجہ کے منتظم، حالات اور ماحول کو سمجھے ہوئے، پختہ کار و تجربہ کار اور زبردست مصلح و مربی تھے۔ مثال کے طور پر اپنا ایک واقعہ پیش کرتا ہوں۔

صبح کو میری عادت سونے کی تھی اور اکثر بعد نماز فجر سو جایا کرتا تھا، ایک دن صبح قریب نو بجے دفتر اہتمام کے سامنے سے گزر کر دفتر مفتاح الخیر میں جا رہا تھا کوشش کی کہ بھائی جان سے نظر بچا کر نکل جاؤں، مگر انھوں نے جب یہ حرکت دیکھی تو خود سلام میں پہل کی اور کہنے لگے کہ ”ایسی بھی کیا بے رخی کہ سلام تک بھی نہ پہونچے“ میں شرما گیا اور کچھ نہ بولتے ہوئے بیٹھ گیا، کچھ دیر بعد جب تنہائی ہو گئی، تو بڑی محبت اور اپنائیت سے کہنے لگے کہ آپ کو فجر بعد سونا تو رہتا ہی ہے بجائے کمرے میں سونے کے دفتر ہی میں دروازہ کھول کر سو جایا کریں، اسلئے کہ دیر سے دفتر کھلنے پر لوگ اعتراض کرتے ہیں، ان کی اس شفقت پر میں حیران رہ گیا، کہ یہ بات مجھے حکماً بھی تو کہہ سکتے تھے، اس قدر لجاجت کی کیا ضرورت تھی، چنانچہ ان کے اس طرز عمل کا مجھ پر ایسا اثر ہوا کہ مجھ سے متعلق جو سبق دوسرے گھنٹے میں تھا (اور یہ غالباً میرے سونے کی رعایت میں تھا) پہلے گھنٹے میں کروالیا اور صبح نہ سونے کی ٹھان لی مگر.....

بھائی جان کو احقر نے لایس خدع و لایس خدع پر پورا عمل پیرا پایا، چنانچہ وہ نہ تو کسی کو دھوکہ دیتے تھے اور نہ کسی سے دھوکہ کھاتے تھے، ان کی اسی ہوشمندی کی بنا پر مدرسہ مفتاح العلوم کا نظام نہایت پر امن ہے، وہاں نہ اساتذہ کے دستخط کا رجسٹر ہے اور نہ بہت زیادہ اصول و ضوابط کا جھمیل، البتہ وہ خود اپنی ڈیوٹی کے نہایت پابند تھے، سخت سے سخت بیماری کی حالت میں بھی وقت مقررہ پر دفتر میں موجود ملتے، دوا، علاج، یا کسی اور ضرورت سے دو چار روز کے لئے اگر کہیں جانا ہوتا، تو ایک دو روز پہلے ہی دفتر میں (چائے کی نشست میں) تمام اساتذہ کے سامنے کہہ دیتے کہ فلاح تاریخ سے فلاں تاریخ تک میری چھٹی رہے گی،

فلاں ضرورت سے فلاں جگہ جا رہا ہوں، یہ ان کی اعلیٰ ظرفی کی بات تھی، ورنہ انھیں چھٹی لینے کی کیا ضرورت! ان کا تو چوبیس گھنٹوں کا ہر لمحہ مدرسہ ہی کے لئے وقف رہتا تھا۔۔۔ مدرسہ میں اساتذہ سب حاضر ہیں یا نہیں، اس کے لئے بس اتنا انتظام کر رکھا تھا کہ دوپہر چھٹی کے فوراً بعد دفتر اہتمام میں ایک چائے کی نشست ہوا کرتی تھی، میرے مجلس حضرت بھائی جان ہی ہوا کرتے تھے، اس نشست میں اکثر تفریحی باتیں ہوتیں، اور اسی میں مدرسہ کے معاملات و مفادات کی باتیں بھی ہو جایا کرتی تھیں، اور ساتھ ہی ساتھ نہایت خوش اسلوبی سے اساتذہ کی حاضری بھی ہو جایا کرتی تھی، مدرسہ مفتاح العلوم کی ایک کھلی خوبی میں نے یہ دیکھی کہ جب بھائی جان بیمار پڑ جاتے یا مدرسہ میں نہ رہتے تو قریب قریب سارے ہی اساتذہ و ملازمین اپنے اپنے کاموں پر بھائی جان کی موجودگی سے کہیں زیادہ عدم موجودگی میں مستعد رہتے، بعض وہ اساتذہ جو اکثر گھنٹوں میں دس پندرہ منٹ تاخیر سے آیا کرتے تھے وہ بھی بھائی جان کی عدم موجودگی میں تاخیر نہ کرتے، جیسے ہی گھنٹہ بجا سارے اساتذہ اپنی اپنی درسگاہوں میں موجود ملتے۔ حضرت بھائی جان کی دوراندیشی، للہیت اور ملی ہمدردی کا ایک اور واقعہ یاد آیا:

راقم مدرسہ مفتاح العلوم میں اصلاً مبلغ تھا لیکن ماہنامہ مفتاح الخیر کی ادارت اور دو ایک کتابیں بھی متعلق تھیں ان میں ایک گھنٹہ سراجی کا تھا، میں پابندی سے روزانہ اسباق بھی سنا کرتا تھا، وہ بچے جن کا جی پڑھنے میں نہیں لگتا اور وہ محض حاضری کے خوف سے درسگاہ میں آ جایا کرتے تھے، مہتمی طلباء کے اسباق اس قدر پابندی سے سننا، یہ میری ناتجربہ کاری تھی جس کا نتیجہ یہ ہوا کہ کچھ طالب علموں نے ایک روز میری کتاب میں ایک پرچہ لکھ کر رکھ دیا، جس میں تحریر تھا کہ ”مفتی صاحب اگر سبق پڑھانا ہے تو سیدھے سے پڑھا لو، روزانہ سبق سننا چھوڑ دو ورنہ.....“ پھر اس کے بعد دھمکیاں لکھ رکھی تھیں میں نے جیسے ہی کتاب کھولی وہ پرچہ سامنے آیا اور پڑھ کر اندر ہی اندر کچھ ہنسی آئی اور کچھ تلملاہٹ بھی ہوئی، صبح بھائی جان کی خدمت میں وہ پرچہ پیش کر دیا، یہ واقعہ صرف اس لئے نقل کر رہا ہوں کہ اس پر بھائی جان نے جو کچھ فرمایا اسے عرض کرنا ہے، بھائی جان نے پہلے تو ڈرامائی انداز میں میری تسلی کے لئے اس حرکت پر مصنوعی انداز میں بچوں پر بہت خفا ہوئے اور فرمایا:

”قصود اڑکوں کا پتہ لگایا جائے گا جنھوں نے یہ شرارت کی اور ان کو اس حرکت پر سخت سزا دی جائے گی“

پھر دو چار روز بعد مجھے سے کہنے لگے، مفتی صاحب! میرا مقصد تو یہ ہے کہ ان بچوں میں اذان دینے والے، نماز جنازہ پڑھانے والے، پنج وقتہ امامت کرنے والے اور عوام کو نماز، روزہ کے موٹے موٹے

مسائل بتانے والے بن جائیں، یہ بچے ایسے علاقوں سے آئے ہیں کہ اگر ان کا اخراج کر دیا جائے، تو یہ اور بھی خراب ہو جائیں گے، کم از کم رسمی طور سے فراغت کے بعد کھلم کھلا داڑھی تو نہ منڈائیں گے، سند یافتہ ہونے کی وجہ سے دین کا کچھ تو پاس و خیال رکھیں گے۔

اس کے بعد حضرت گنگوہی کے زمانے کا وہ واقعہ سنایا جو ایک بنگالی طالب علم سے متعلق پیش آیا تھا، وہ یہ کہ ایک بنگالی طالب علم کی سند میں نام کے ساتھ اس کی وطنیت بنگالی کی جگہ بنگالی لکھ دی گئی (عربی میں گاف کی جگہ جیم لکھا جاتا ہے) وہ طالب علم اتنا بھی نہ سمجھ سکا کہ بنگالی کو عربی میں بنگالی لکھا جاتا ہے، مزید کسی نے مزالینے کے لئے بنگالی کی تشریح یہ کر دی کہ دیکھو یہ تمہارے نام کے ساتھ بنگالی لکھا گیا ہے جس کا مطلب یہ ہے کہ تم بن (جنگل) میں جاؤ اور جالی بنو، وہ طالب علم بڑا خفا ہوا اور حضرت گنگوہی کے پاس آیا اور کہنے لگا کہ میرے نام کے ساتھ بنگالی لکھ دیا گیا ہے، حضرت گنگوہی نے اسے سمجھایا اور مطمئن کیا۔ بھائی جان یہ واقعہ سنا کر ہنستے اور کہتے کہ بتاؤ! جب حضرت گنگوہی کے زمانے میں ایسے ایسے طالب علموں سے سابقہ پڑا تو ہمہ شما کا کیا شمار؟

بھائی جان زندہ رہے تو ٹھاٹھ کی زندگی گذاری، اور جب انتقال فرمانا ہوا تو منہ مانگی موت پائی، اپنے انتقال کے بارے میں اکثر یہ کہتے کہ ”میں نے اپنی موت کے لئے جمعہ کا دن مانگ رکھا ہے، کبھی کبھی طالب علموں کی سرزنش کرتے ہوئے بھی فرماتے کہ میاں آج تو فلاں دن ہے ہم نے تو جمعہ مانگ رکھا ہے، ایک دن طبیعت بہت ہی زیادہ خراب تھی، کراہ رہے تھے، اور اسی میں یہ بھی کہے جا رہے تھے یا اللہ! آج تو منگل ہے میں نے تو جمعہ مانگ رکھا ہے، گویا اپنی دعاء پر اتنا بھروسہ تھا کہ غیر جمعہ کو میرا انتقال نہ ہوگا، اور کبھی کبھی حدیث شریف کے حوالے سے یہ بھی کہتے، کہ حدیث شریف میں آیا ہے کہ جمعہ کے دن جس شخص کا انتقال ہوتا ہے، اُس سے عذابِ قبر اٹھالیا جاتا ہے۔

بھائی جان کا گمان اس سلسلے میں بہت قوی تھا، اور اللہ تعالیٰ کا وعدہ ہے کہ میں اپنے بندوں کے گمان کے ساتھ ہوں، جو جیسا گمان کرے گا مجھے ویسا ہی پائے گا، اس لئے بھائی جان کا جمعہ کے روز انتقال فرمانے اور نماز جنازہ میں جم غفیر کے ہونے، نیز مخلوق خدا کا دل خوش کرنے کی وجہ سے میرا دل کہتا ہے کہ حضرت بھائی جان اللہ کے دربار میں اپنی دیگر خامیوں کے باوجود (جن سے کوئی بشر خالی نہیں) بڑا مقام پایا ہوگا، کیونکہ یہ ایسے اسباب و عوامل ہیں کہ ان کی ذریعہ بھی اللہ رب العزت اپنے بندوں کو زیادہ سے زیادہ جنت میں داخل فرمائے گا۔ اللہ رب العزت ان کو جنت الفردوس میں اعلیٰ مقام عطا فرمائے۔

## مولانا امیر احمد مظاہریؒ

ناصر الدین مظاہری

آسمانِ علم و فن سے ستاروں کے ٹوٹنے کا سلسلہ جاری ہے یعنی محرومیوں کے گھنگھور بادلِ شباب پر ہیں، سسکتی کراہتی اور آنسو بہاتی انسانیت کو ابھی کچھ اور آنسو بہانے مقدر ہیں، کل نفس ذائقۃ الموت جو ایک اٹل صداقت اور سچائی ہے مگر نیک لوگ اس سچائی کے اثبات میں خود ہی دلیل بن کر گمراہوں کو راہِ راست پر آنے کا ایک موقع اور دے گئے۔

کیا بتایا جائے کہ اس وقت ملت ظلم و تعدی کی کس چکی میں پس رہی ہے، امتِ اخلاقی پستی کے کس غار میں لڑھک چکی ہے اور ہمارا اسوادِ عظیم ہے کہ ہم سے رخ موڑ کر اور ہم سے اپنا رشتہ توڑ کر جانِ جہاں سے گزرنے میں عافیت محسوس کرتا ہے، عجیب بات ہے بستیاں اجڑتی جا رہی ہیں، قبرستان آباد ہوتے جا رہے ہیں، بستیوں میں ویرانیوں کی حکمرانی نظر آتی ہے جب کہ قبرستانوں میں طمانینتِ قلبی کا احساس ہوتا ہے، فلک بوس عمارتوں کے سایہ میں نحوست ٹپکتی ہے اور قبرستان کے درختوں کی چھاؤں راحت بخشی ہے، شہروں کی مٹی آلودہ ہے تو وہاں کی مٹی صاف و شفاف فالودہ، انسانوں کی بستیوں سے انسانیت عنقا ہوتی جا رہی ہے، حیوانوں نے انسانوں کی جگہ لے لی ہے، حیوانوں کی زندگی کو انسانوں نے اپنا لیا ہے جی بھی تو پے در پے ایسے صدمات و حادثات کے باوجود جس کو ہوش کے ناخن لینے چاہئیں وہ اپنی حماقتوں کے مظاہرے کرتا اور ان ہی کو اپنی دانائی تصور کرتا ہے، زخم پر چوٹ لگ جائے تو مریض چیخ پڑتا ہے لیکن یہ کیا بے حسی ہے کہ ہمارے درمیان سے ہمارے بڑے یکے بعد دیگرے رخصت پذیر ہوتے جا رہے ہیں اور ہم ہیں کہ ان کی پاک و پاکیزہ زندگیوں سے سبق حاصل کرنے کے بجائے اپنی پرانی چال کو کافی اور وافی سمجھے ہوئے ہیں۔ یہ سال مظاہرِ علوم اور تمام ابناءِ قدیم کے لئے محرومیوں کا سال سمجھا جائے گا کیونکہ اس سال مظاہرِ علوم کی عبقری شخصیات، قابلِ فخر سپوت اور ہونہار فرزندان نے ہمیشہ کے لئے آنکھیں موند لی ہیں۔

چنانچہ اساتذہ مظاہرِ علوم میں

حضرت مولانا علامہ محمد عثمان غنیؒ شیخ الحدیث مظاہرِ علوم وقف سہارنپور

حضرت مولانا رئیس الدین مظاہری نائب الحدیث مظاہرِ علوم وقف سہارنپور

حضرت مولانا سید وقار علی ناظم تعلیمات و استاذ فرائض مظاہر علوم وقف سہارنپور  
فضلاً مظاہر علوم میں بطور خاص

حضرت مولانا محمد حنیف مظاہری مہتمم مدرسہ باغوں والی ضلع مظفرنگر

حضرت مولانا قاری امیر حسن مظاہری استاذ مدرسہ اشرف المدارس ہردوئی

حضرت مولانا امیر احمد مظاہری للیانوی مہتمم مدرسہ مظہر العلوم شونت ضلع میرٹھ

اسی طرح چند عبقری علماء میں

حضرت مولانا مفتی خورشید عالم قاسمی شیخ الحدیث دارالعلوم وقف دیوبند

حضرت مولانا محمد ابوبکر غازی پوری مدیر ماہنامہ زمزم غازی پور یوپی

حضرت مولانا الحاج صفی اللہ خان شیروانی مہتمم مدرسہ مفتاح العلوم جلال آباد ضلع مظفرنگر

حضرت مولانا محمد مصطفیٰ بھیسانوی

ان بزرگوں کی یکے بعد دیگرے رحلت نے عجب ماحول پیدا کر دیا ہے، ہر سنجیدہ انسان کے چہرے سے بشارت غائب ہو گئی ہے، زیاں کا احساس مزید پختہ ہو گیا ہے، محرومیوں کے عفریت نے اپنے پر مزید اکر دئے ہیں، ان پرانے چراغوں کی مدھم روشنی میں ہم اپنی زندگیاں پرسکون طریقہ سے گزار رہے تھے، نئے چراغوں کی روشنی بے روح اور بے کیف ہے، اب صرف رسم اذان باقی ہے، روح بلالی نہیں رہی، یہ جانے والے لوگ ہر موقع پر اپنے چھوٹوں کے لئے ہدایت اور نصیحت کا جذبہ رکھتے تھے، ان کی زبان اور ان کا دل ہم رنگ و ہم آہنگ تھا، دل جو کہتا تھا بات ان کو لفظی جامہ پہنا کر مخاطب کے کانوں میں انڈیل دیتی تھی مگر ان کے بعد والے لوگ دوزبانیں رکھتے ہیں، دوکان رکھتے ہیں، دو آنکھیں رکھتے ہیں، ان کے دل کا تعلق ان کی زبانوں سے قطعی نہیں ہے، یہ کئی کئی گھنٹہ منبر و محراب سے صدائیں لگاتے ہیں مگر کسی کی آنکھیں آنسوؤں سے تر نہیں ہوتیں، کسی کے دامن نہیں بھیکتے، کسی کے لب نہیں پھڑکتے، کسی کے ہونٹ نہیں کپکپاتے، کسی کا دل نہیں مچلتا، کسی کے روئیں نہیں کھڑے ہوتے، کسی کے بدن پر لرزش نہیں طاری ہوتی جب کہ وہ چند منٹوں میں سادہ لفظوں اور سادہ اسلوب میں کچھ ایسی باتیں کہہ جاتے تھے کہ دل پھوٹ پھوٹ کر رونے کو چاہتا تھا۔ افسوس کہ اب ایسی ہستیاں ہمارے درمیان سے رفتہ رفتہ آہستہ آہستہ برف کے مانند کم ہوتی جا رہی ہیں۔

آج ۱۱ ربیع الثانی ۱۴۳۳ھ پیر کا دن ہے ابھی حضرت مولانا صفی اللہ خان شیروائی کے انتقال کو چوتھا دن ہے، ابھی تو ان کو دفن کرنے والے لوگوں کے ہاتھوں میں شاید قبر کی مٹی کی خوشبو بھی باقی ہوگی کہ آج چوتھے دن حکیم الامت حضرت مولانا اشرف علی تھانویؒ کے صحبت یافتہ، فیض یافتہ اور تربیت یافتہ نامور عالم و فاضل، مظاہر علوم کے ہونہار اور لائق فخر سپوت، کئی کتابوں کے مصنف، پختہ علم و پختہ صاحب قلم، مدرسہ مظہر العلوم شوندت ضلع میرٹھ کے بافیض بزرگ و مہتمم حضرت مولانا امیر احمد مظاہریؒ للیانوی بھی طویل علالت کے بعد ایک سو سات سال کی عمر میں مولائے حقیقی سے جا ملے۔ انا للہ وانا الیہ راجعون

جہاں میں اہل ایمان صورت خورشید جیتے ہیں

ادھر ڈوبے ادھر نکلے ادھر ڈوبے ادھر نکلے

زندگی کی امنگیں، زندہ رہنے کی آرزوئیں، مسرتوں کی گلکاریاں، ہنسی کا موسم، شادمانی کا سماں یہ چیزیں اس بچے کے لئے بے کار ہیں جو کسی مجمع یا کسی میلے میں اپنوں سے کچھڑ جائے، راستہ بھٹک کر انجان راہوں پر چل پڑے، ایسے وقت میں دلا سے کام دیتے ہیں نہ یقین دہانیوں پر یقین ہوتا ہے، ملت اسلامیہ کچھ ایسے ہی حالات سے دوچار ہے، اس ملت کے ناخدا، امت کے راہنما، پوری قوم مسلم کے سچے اور اچھے راہبر سبھی ایک ایک کر کے یوں چلے جا رہے ہیں جیسے انھیں شدت سے اسی کا انتظار تھا اور اپنے پیچھے آس اور یاس کا کچھ ایسا ماحول چھوڑ جاتے ہیں جن پر چل کر انسان منزل تو پاسکتا ہے لیکن اُن جیسا نہیں بن پاتا۔

کچھ ایسے بھی اٹھ جائیں گے دنیا سے کہ جن کو

تم ڈھونڈنے نکلو گے مگر پا نہ سکو گے

حضرت مولانا امیر احمد للیانویؒ علم و عمل کے افق پر جگمگاتا ایک ایسا تارہ تھے جن کے دم قدم سے ملت اسلامیہ کو اپنے بڑوں کی یاد آتی تھی، ان کے دامن میں کچھ ایسی خوشبو آتی تھی جیسی خوشبو اکابر سے محسوس ہوتی تھی، ان کی خلوت حضرت تھانویؒ کی خلوت نہیں تھی لیکن انسان سوچنے پر مجبور ہو جاتا تھا کہ چھوٹے میاں کا یہ حال ہے تو بڑے میاں کا کیا حال رہا ہوگا، ان کے گفتار سے علم کا سیلاب بہتا تھا، ان کے کردار سے نیکیوں کی فصل بہا ر اگتی تھی، ان کے فکر سے ایمان و یقین کو تقویت ملتی تھی، ان کے قلم سے اخلاص کے چشمے اہلتے تھے، ان کے درس سے عرفان کی وادیاں مہکتی تھیں، ان کی مجلس میں دلوں کی کاپاپٹ ہوتی تھی، ان کی خلوت سے ان کی جلوت کا حال معلوم ہوتا تھا، ان کے رنگ و آہنگ، ان کی امیدوں اور آرزوؤں میں ملت اسلامیہ کی ترقی اور اخروی سر بلندی کی صدا ئیں بلند ہوتی تھیں، ان کے



پاس اپنا کچھ نہیں تھا لیکن ان کے اپنوں کے پاس جو کچھ تھا وہ سب آپ کا تھا، وہ دنیا کی طرف کبھی نہیں بھاگے نتیجہ یہ نکلا کہ دنیا ان کے قدموں میں ذلیل ہوتی رہی، انہوں نے اپنی آبرو کا کبھی سودا نہیں کیا اسی لئے ہر طبقہ میں انھیں عظمتوں کے ساتھ یاد کیا گیا، ان کے گلشن حیات کا ہر پھول تروتازہ، ان کے دماغ کی ہر نس عرفان الہی سے سیراب اور ان کے احساسات کی دنیا قرآنی علوم و معارف سے مالا مال تھی۔ وہ کم بولتے تھے، مگر جب کچھ بولتے تھے وہ ملفوظ بن جاتا تھا، وہ کسی کی بیساکھیوں پر چلنے کو ہنر نہیں مرض تصور فرماتے تھے، وہ اپنی دنیا آپ بنانے کے خوگر اور عادی تھے۔

حضرت مولانا امیر احمد لیلیانوی کے والد ماجد کا نام نامی محمد مستقیم تھا جو اپنے علاقہ کے زمینداروں میں شمار ہوتے تھے، اسی گھرانہ میں آپ تقریباً ۱۹۰۴ھ مطابق ۱۳۲۵ھ میں پیدا ہوئے۔ ابتدائی دینی تعلیم علاقہ کے بعض مدارس میں حاصل کر کے درس نظامی کی تعلیم حاصل کرنی شروع کی اور ابتدائی درجات کی تعلیم کے حصول کے بعد ۱۳۵۰ھ میں مظاہر علوم میں داخلہ لیا اور اصول الشاشی، تلخیص المفتاح، بحث فعل اور کنز الدقائق سے تعلیمی شروعات کی پھر درجہ بدرجہ تعلیم حاصل کر کے ۱۳۵۵ھ میں دورہ حدیث شریف پڑھ کر فارغ ہوئے، آپ کے اساتذہ دورہ میں شیخ الحدیث حضرت مولانا عبداللطیف پور قاضوی، شیخ الحدیث مولانا محمد زکریا کاندھلوی، استاذ الکل حضرت مولانا عبدالرحمن کامل پوری، حضرت اقدس مولانا منظور احمد خان سہارنپوری اور مناظر اسلام حضرت مولانا محمد اسعد اللہ رام پوری خصوصیت کے ساتھ لائق ذکر ہیں۔ آپ کے دورہ حدیث کے خاص رفقاء میں حضرت مولانا عبدالرحمن اعظمی، حضرت مولانا محمد شعیب بارہ بنگوی اور مولانا مسعود میرٹھی لائق ذکر ہیں۔

۱۳۵۵ھ میں دورہ حدیث شریف سے فارغ ہونے کے بعد مدرسہ عربیہ شامی میں تدریسی خدمات انجام دینے لگے مگر بعض عوارض کے باعث یہاں زیادہ مدت تک قیام نہ کر سکے اور دارالعلوم تانبوے رنگون (برما) میں تدریسی خدمات کے لئے تشریف لے گئے، یہاں بڑی کامیابی کے ساتھ کئی سال تک قابل رشک خدمات انجام دیں اور مدرسہ کے ماہانہ ترجمان ماہنامہ المحمود کی ادارتی ذمہ داریاں بھی آپ کے سپرد ہیں، مولانا کا اہلب قلم کچھ تو پہلے سے پختہ اور شاندار تھا لیکن ماہنامہ کی ذمہ داریوں نے اس کے اسلوب نگارش میں چارچاند لگا دئے اور اس عہد کے اچھے نثر نگاروں میں آپ کا شمار ہونے لگا۔

برما میں حالات اور ملکی قوانین کی وجہ سے بد دل ہو کر واپس ہندوستان تشریف لے آئے یہاں حکیم الامت مجدد الممت حضرت مولانا اشرف علی تھانوی کے ایماء اور حکم پر مدرسہ امداد العلوم تھانہ بھون میں تعلیمی



و تدریسی خدمات اور مدرسہ کی مسجد میں امامت کے فرائض انجام دینے شروع کئے، حقیقت یہ ہے کہ مولانا کی زندگی کے یہی چند سال ان کی زندگی کی تاریخ کا ایک ایسا حصہ بن گئے جس کی وجہ سے دور دور تک مولانا کا شہرہ بلند ہوا، اکابر اہل اللہ کے منظور نظر بن گئے، ملت اسلامیہ اور علماء اسلام کے معتمد خاص شیخ سعدی کی زبان میں اس شعر کا مصداق بن گئے۔

گلے خوشبوئے در حمام بودے رسید از دست محبوبے بدستم  
ترجمہ: ایک دن حمام میں ایک خوشبودار مٹی، میرے ہاتھ میں ایک محبوب کے ہاتھ سے آئی  
بگفتم کہ مشکى يا عبرى کہ از بوئے دلاویز تو مستم  
ترجمہ: میں نے اس سے کہا کہ تو مشک ہے یا عبری ہے، کہ میں تیری دلکش خوشبو سے مست ہوں  
بگفتا من گلے ناچیز بودم وليکن مدتم بہ گل نشستم  
ترجمہ: اس نے کہا کہ میں ایک ناچیز مٹی تھی، لیکن ایک زمانے تک میں پھول کے ساتھ رہی  
جمال ہمنشین در من اثر کرد و گر نہ من ہاں خاکم کہ ہستم  
ترجمہ: ہمنشین کے حسن نے مجھ میں اثر کر دیا، ورنہ میں تو وہی مٹی کی مٹی ہوں

خانقاہ تھانہ بھون کی کیا تعریف کی جائے، کیا گن گائے جائیں اور میرا قلم اس لائق بھی نہیں کہ میں اس کی کما حقہ تعریف کر سکوں، بس شیخ سعدی کا ایک شعر اس خانقاہ کے شایان شان ہے جو درج کرتا ہوں۔

خاک شیراز ہمیشہ گل خوشبوئے دہد  
لاجرم بلبل خوش گوئی دگر باز آمد

خانقاہ تھانہ بھون میں رہ کر کئی سال تک استفادہ و استفاضہ کے بعد میرٹھ کے مدرسہ امداد الاسلام میں تعلیم دینی شروع کی اور چند سال کے بعد مدرسہ مظہر العلوم شونت ضلع میرٹھ تشریف لے گئے جہاں اخیر وقت تک مدرسہ کے بال و پر کوسنوارنے میں گزار دئے۔

آپ کی دو کتابوں کا احقر کو علم ہے جن میں سے ایک دفع البلیات فی اصلاح النیات ہے اور دوسری کتاب کا نام رونق محفل ہے۔ اول الذکر اصلاح نیت کے موضوع پر نہایت علمی کتاب ہے دوسری مکالموں کا گلدستہ ہے۔



# حضرت مولانا حکیم محمد عرفان الحسینیؒ

ناصر الدین مظاہری

آل انڈیا مسلم پرسنل لاء بورڈ کی مجلس عاملہ کے رکن، مختلف دینی تحریکات کے محرک، اسلامی جماعتوں اور متعدد دینی مدارس کے سرپرست، دارالعلوم دیوبند کے فرزند اور مشہور عالم دین حضرت مولانا حکیم محمد زماں حسینیؒ کے صاحبزادے حضرت مولانا حکیم محمد عرفان حسینیؒ بھی ۱۶ اپریل ۲۰۱۲ء کو مولائے حقیقی سے جا ملے۔ انا للہ وانا الیہ راجعون۔

مولانا موصوف مغربی بنگال ہی نہیں پورے ہندوستان میں اپنی علمی عظمتوں اور والد بزرگوار کی عظیم نسبتوں کے باعث شہرتوں کی منزلوں پر فائز تھے، آپ الولد سرلابیہ کا حقیقی مصداق تھے، مغربی بنگال کی راجدھانی کلکتہ کی مشہور ناخدا مسجد اور محلہ کولوٹولہ کے قریب میں آپ کا مطب تھا اور اسی کو آپ نے ذریعہ معاش بنایا لیکن کسی شاعر نے کہا ہے

باپ کا علم اگر بیٹے کو نہ ازبر ہو  
پھر پس لائق میراث پدر کیونکر ہو

آپ اپنے عظیم والد ماجد کے لائق، فائق اور صالح فرزند و جانشین تھے، کلکتہ جو ہندوستان کا ایک اہم تجارتی، اقتصادی، معاشی اور تاریخی شہر ہے، جہاں کوئی بھی انسان گم ہو سکتا ہے، بھیڑ بھاڑ، اژدحام اور ہجوم کی وجہ سے حضرت مولانا عبد الماجد دریابادیؒ اس شہر کو یا جوج و ماجوج کا شہر کہتے تھے، حضرت مولانا حکیم محمد عرفان الحسینیؒ نے نہایت نیک نامی کے ساتھ ملک و ملت کی رہبری کے فرائض بھی انجام دئے، ہندوستان کے ساحلی شہر میں رہنے کے باوجود یہاں کے اکثر علماء، صلحاء، تنظیموں اور تعلیمی اداروں سے اپنا تعلق استوار رکھا، انہوں نے خود تو جیسے تیسے زندگی گزاری لیکن دوسروں کو شاندار زندگی جینے کا ہنر سکھایا، انہوں نے چٹائیوں پر بیٹھ کر کتنے ہی امراء و رؤساء کو ترقیات کی بلندیوں پر پہنچا کر خوشی محسوس

کی، ان کی زندگی کا ایک ایک وقفہ ملک و ملت کے لئے وقف تھا، کبھی مسلم پرسنل لاء کے پروگراموں میں شرکت کے لئے ملک کے مختلف حصوں کا دورہ کر رہے ہیں تو کبھی اپنے شہر میں ہندوستان کے پایہ کے علماء کو مدعو کر کے تقریر و خطابت کا نظم کر رہے ہیں، کبھی مغربی بنگال کی اسلام دشمن سرکار پر برستے دیکھا گیا تو کبھی اسلام سے تعصب اور سوتیلے سلوک روار کھنے والوں پر گرجتے نظر آئے، کبھی دیوبند، سہارنپور، دہلی، ندوہ اور ملک کے دیگر ممتاز و موثر اداروں میں طلبہ و علماء کو خطاب کرتے نظر آئے تو کبھی سرکاری پروگراموں میں اسلام کی صحیح اور سچی نمائندگی کے لئے داعی کی حیثیت سے چمکے، کبھی امارت شرعیہ کے قیام و استحکام اور اس کے حلقہ اثر کی تقویت کے لئے فکر مند اور امارت کے کار و مقاصد کو کامیابی کی منزلوں سے ہمکنار کرنے کیلئے بے چین و بے قرار، ملت اسلامیہ کی خوشی میں خوش اور ملت اسلامیہ کے غم میں غمگین، سچائی یہ ہے کہ انہوں نے ایک طرف تو ”خودی نہ بیچ غریبوں میں نام پیدا کر“ کے اصول پر عمل کیا تو دوسری طرف یہ کہا کہ ”مرا طریق امیری نہیں فقیری ہے“ شاید ان کی اسی خواہش، اسی صفت اور اسی عادت نے ایک بڑے طبقہ کو آپ سے چڑنے اور دوری بنائے رکھنے کا مزاج بنا دیا تھا، حکیم صاحب کلمہ حق کہنے میں کسی ملامت گر کی ملامتوں کی پرواہ نہیں کرتے تھے، وہاں مصلحت اندیشی کا گزر تھا نہ تملق و چاپلوسی، ریاکاری کا شائبہ تھا نہ بناوٹ اور غیر ضروری تکلف و تصنع، جو بات حق اور سچ سمجھتے بغیر تردد کے کہہ گزرتے، جس بات کو ناحق سمجھتے اس سے کنارہ کشی اختیار فرمالیتے، یہی وجہ ہے کہ انہوں نے مظاہر علوم کے خلفشار کے موقع پر فقیہ الاسلام حضرت مولانا مفتی مظفر حسین کاڈٹ کر ساتھ دیا، کلکتہ کی سرزمین پر پیش آنے والی سفراء کی دشواریوں کو دور کرانے میں دن رات ایک کر دیا، معاونین و بہرہ بردار جن کو بعض مفاد پرستوں اور ناعاقبت اندیشوں نے بہرہ دیا تھا، حضرت حکیم صاحب وہاں جا جا کر، معاونین کے دامن کو پکڑ پکڑ کر ہر طرح سے سمجھانے اور غلط فہمیاں دور کرنے کا ایک ایسا کارنامہ انجام دیا کہ ان شاء اللہ اس کا اجر اللہ جل شانہ اپنی رحمت خاص سے نوازیں گے۔

مسلم پرسنل لاء بورڈ جس کا پہلا اجلاس ۲۸ دسمبر ۱۹۷۲ء کو ممبئی میں منعقد ہوا تھا حکیم صاحب اس میں اپنے والد بزرگوار کے ساتھ شریک تھے، پھر چند ماہ بعد ۷ اپریل ۱۹۷۳ء کو حیدرآباد میں باقاعدہ اس کی تشکیل ہوئی اور یہ پروکار ادارہ وجود میں آیا تب بھی حکیم صاحب اپنے والد بزرگوار کے ہمراہ شریک ہوئے، یہی وجہ ہے کہ آپ کی بے داغ شخصیت، ہندوستان میں آپ کی عزت و عظمت، سماجی، معاشرتی

اور اسلامی خدمات کے شاندار نقش و نقوش کو دیکھ کر بعد میں آپ کو مجلس عاملہ کا باقاعدہ ممبر بنایا گیا اور تاحیات اس ادارہ کے ممبر رہے۔

حکیم الاسلام حضرت مولانا قاری محمد طیبؒ مہتمم دارالعلوم دیوبند اور فقیہ الاسلام حضرت مولانا مفتی مظفر حسینؒ کے بہت گرویدہ تھے، پہلے خط و کتابت پھر فون اور بعد میں بکثرت آمد و رفت سے ان حضرات کے درمیان ایک ایسا مضبوط تعلق قائم ہو گیا تھا جس کو حب فی اللہ کا نام دیا جاسکتا ہے۔

۱۹۹۹ء میں ایک بار راقم الحروف کو ملکتہ جانے کا اتفاق ہوا، حکیم صاحب کے پاس حاضری ہوئی، ملاقات کا شرف حاصل ہوا، تعارف ہوا تو خوشی کا اظہار فرمایا اور بعض قیمتی نصائح ارشاد فرمائے۔ مفتی مظفر حسینؒ کا بار بار تذکرہ کرتے رہے، ان کیلئے دعاء خیر کرتے رہے، مفتی صاحب بھی حکیم صاحبؒ کا بہت لحاظ اور خیال فرماتے تھے، یہاں سے جو حضرات بھی ملکتہ جاتے بطور خاص حکیم صاحب کے لئے سلام کہلواتے اور دستی مکتوب بھی ارسال فرماتے جس میں سابقہ محبتوں اور خدمات کا تذکرہ ہوتا، یہاں آمد کی اپیل ہوتی اور مدرسہ کے حالات ہوتے تھے۔ چنانچہ حضرت فقیہ الاسلامؒ کے جانشین محترم مولانا محمد سعیدی ناظم مظاہر علوم وقف سہارنپور کے زمانے میں بھی وہی تعلق برقرار رہا، مولانا سعیدی نے اپنے ایک مکتوب میں یہ کلمات تحریر فرمائے۔

”آجناب چونکہ ”الولد سر لایہ“ کا مصداق ہیں، حضرت اقدس مولانا حکیم محمد زماں حبیبیؒ کو جس طرح اس ادارہ سے اور یہاں کی برگزیدہ شخصیات سے تعلق تھا الحمد للہ آپ نے بھی اس قدیم روایت کو برقرار رکھا ہے اور مظاہر علوم کی ہر آواز پر جناب نے لبیک کہی ہے۔ اللہ تعالیٰ شایان شان بدلہ عطا فرمائے اور اس تعلق کو قائم و دائم رکھے۔“

حضرت مولانا سعیدی کے خطوط کا اچھا خاصا ذخیرہ ریکارڈ میں محفوظ ہے، ایک اور خط میں تقریباً یہی مضمون ہے لیکن خط کو پڑھ کر اندازہ کیجئے کہ حکیم صاحب کی کیا وقعت و منزلت علماء کی نظروں میں تھی۔

”جناب والا کی عافیت و احوال و مصروفیات کا علم ہوتا رہتا ہے۔ اللہ تعالیٰ آپ کو اپنی شایان شان جزا عطا فرمائے، بہتر ہوگا کہ جناب کی تشریف آوری مدرسہ میں ہو جائے اس کے لئے کوئی وقت عنایت فرمادیں ہم سب کے لئے آپ کی زیارت نعمت غیر مترقبہ ہوگی، مدرسہ کے حالات بجز اللہ قابل اطمینان ہیں، مزید جناب والا کی توجہات مطلوب ہیں، امید ہے کہ دعوات صالحہ میں ضرور حصہ

فرما کر ممنون فرمائیں گے، بشرط سہولت احباب و شناساؤں کی خدمت میں سلام مسنون عرض ہے۔  
یوں تو حکیم صاحب متعدد بار مظاہر علوم تشریف لائے اور اپنے پر مغز خطاب سے طلبہ کو علم و عرفان سے سیراب کیا چنانچہ ایک بار آپ کی تشریف آوری اور یہاں ہونے والے پر مغز خطاب کا تذکرہ مولانا سعیدی کے قلم سے آپ بھی پڑھئے جو انہوں نے بطور تشکر و امتنان حکیم صاحب کے نام اپنے مکتوب میں لکھا تھا۔  
”آپ کی مدرسہ تشریف آوری کے اثرات ہنوز قلب پر ثبت ہیں۔ آپ کا اخبارات کو جاری کردہ بیان اہل مدرسہ کے لئے لائق شکر ہے، آپ حضرات کی مدرسہ سے وابستگی، ربط اور ہمدردانہ جذبہ مدرسہ کیلئے عوام کے حق میں اعتماد کی ضمانت ہے، اللہ رب العزت اس کا بہترین صلہ عنایت فرمائے، دعوات صالحہ میں ضرور حصہ فرمائیں“  
اللہ تعالیٰ حضرت حکیم صاحب کو جنت الفردوس میں اعلیٰ مقام عطا فرمائے اور ان کے پسماندگان کو صبر جمیل کی توفیق ارزانی فرمائے۔ آمین



## تمکیل تعلیم کے باوجود اساتذہ سے ملاقات

وہ بڑے محدث تھے، حلوانی سے مشہور تھے، بخارا سے کسی اور جگہ چلے گئے، وہیں پران کی ملاقات اپنے سابق استاذ امام زرنوجی سے ہوئی، تو حسرت سے عرض کیا کہ میں معافی چاہتا ہوں، میں اپنی والدہ ماجدہ کی خدمت کے باعث آپ سے ملاقات کے لئے حاضر خدمت نہ ہو سکا؟ امام عالی مقام اور استاذ ذی احترام نے فرمایا: تمہیں عمر تو نصیب ہوگی مگر درس نصیب نہ ہوگا“ اور ایسا ہی ہوا۔  
جان لو! کہ والدین کی خدمت از یاد عمر کا باعث ہوتی ہے جب کہ اساتذہ کی خدمت از یاد علم کا ذریعہ بنتی ہے۔ عمر سے انسان کو کچھ حاصل نہیں ہوتا جب کہ علم سے انسان خدا کو پالیتا ہے۔  
(افکار ناصر سے انتخاب)

# مولانا محمد مصطفیٰ بھیسائی نوی

ناصر الدین مظاہری

ہمہ وقت رنج و ملال کیا، جو گزر گیا سو گزر گیا

اسے یاد کر نہ دل دکھا جو گزر گیا سو گزر گیا

نہ گلہ کیا نہ خفا ہوئے یوں ہی راستے میں جدا ہوئے

نہ توبہ و فغانہ میں بے وفا، جو گزر گیا سو گزر گیا

کیا بتاؤں اور کیا لکھوں؟ قلم کی روشنائی خشک ہونے والی ہے، جفت اقلیم کی تعبیر نظروں کے سامنے ہے، موت کے پے در پے واقعات اور حادثات تیزی کے ساتھ رونما ہو رہے ہیں، جانے والا ہر فرد اپنی ذات و صفات کے لحاظ سے ایک انجمن ہوتا ہے، وہ خود تو چلا جاتا ہے لیکن اپنی یادوں، اپنی باتوں، اپنی خدمات، اپنی محنتوں، اپنی اولوالعزمیوں، اپنی محبتوں، اپنی خوبیوں اور کمالات کے اتنے تحفے دے جاتا ہے کہ ہر تحفہ بعد میں کرب و قلق پیدا کرتا ہے، ہر خدمت سے ان کی آہ سحرگاہی ہو پیدا ہوتی ہے لیکن معاً ان کا فراق اور فرقت، ان کی جدائی اور محرومی سوچ سوچ کر نظروں کے سامنے تاریکیاں پیدا کر دیتی ہے، سوچتا ہوں تو قلم جواب دینے لگتا ہے، ان جیالوں کی جدائی پر قلم اٹھانا چاہتا ہوں تو دماغ میں ان کی ترتیب گڈمڈ ہونے لگتی ہے، موت کیا چیز ہے، ہنستا ہنستا انسان چشم زدن میں اپنے چاہنے والوں کو روتا بلکتا چھوڑ جاتا ہے، خود تو جنت الفردوس کی ابدی و سرمدی نعمتوں میں مست ہو جاتا ہے اور بعد والوں کو آہوں، کراہوں، سسکیوں، ہچکیوں، آنسوؤں، بے قرار یوں، بے چینیوں، کلفتوں، حسرتوں، محرومیوں اور یاس و آس کی ایک نہ ختم ہونے والی لڑی میں پرو دیتا ہے، قرطاس و قلم کہاں تک لکھے، ذہن و دماغ کہاں تک سوچے، الفاظ و استعارات کہاں تک ساتھ دیں، تعبیرات و ترکیبات کب تک وارد ہوں، نظم و نثر کہاں سے آئیں؟ ایک ہوک سی اٹھتی ہے، ایک درد سا ہوتا ہے، سینہ میں جلن سی محسوس ہوتی ہے، آنکھیں اپنا کام کرتی رہتی ہیں کیونکہ اس کو رونے کے سوا اور کرنا ہی کیا پڑتا ہے، دل خون کے آنسو روتا ہے جب ملت کی اس حرماں نصیبی پر غور و فکر کرتا ہوں، دماغ میں سنسناہٹ گونج رہی ہے کہ کیسے

لکھوں کہ ملت اسلامیہ اب محرومیت کے دہانے پر کھڑی ہے، یہ سوچ سوچ سینہ چھلنی اور دھوکنی ہو رہا ہے کہ اب تک جانے والے لوگ جس کثرت اور سرعت کے ساتھ گئے ہیں آنے والے دنوں میں ویسی شخصیات نہیں آسکیں گی، وقت کی برکتیں ان ہی اکابر کے ساتھ رخصت ہو گئیں، سودوزیاں کے احساس کے لئے ہم لوگ رہ گئے، جو کام کرنا تھا وہ ہو چکا اب ہم لوگ صرف ان کاموں میں رنگ آمیزی کے لئے رہ گئے ہیں، وہ مکان بنانے والے مکین چلے گئے ہم لوگ تو صرف اس کی دیکھ رکھ کے لئے بچ گئے ہیں۔

یا اللہ! تیری شان کتنی نرالی ہے، تیرا نظام کتنا مضبوط ہے، جس میں حجبہ برابر کی ہو سکتی ہے نہ زیادتی ہو سکتی ہے، شمع برابر فرق آ سکتا ہے نہ سرمو انحراف ہو سکتا ہے، یہی تو ایک چیز ہے جس نے نوع انسانی کو ”انسانیت“ کے جامے میں کر دیا ہے، فرعونیت کا لبادہ اتار دیا ہے، اپنی کمزوری کا احساس دلادیا ہے اور اللہ احکم الحاکمین کی حاکمیت کا یقین دلادیا ہے، قرآن کریم نے کہا اذا جاء اجلهم لا يستاخرون ساعة ولا يستقدمون۔ اللہ کے حبیب نے کہا: اذکروا ذکرہا ذم اللذات، حضرت ابو بکر صدیقؓ نے پڑھا: وجاءت سكرت الموت بالحق ذلك ما كنت منه تحيد، حضرت عمر فاروقؓ نے مرض الوفا میں اپنے سرکوزمین پر گر گئے ہوئے فرمایا: ویلی ویلی وویل امی ان لم یرحمنی ربی عزوجل، حضرت عثمان غنیؓ نے اپنے وصیت نامہ میں تحریر فرمایا: عثمان بن عفان یشہدان لا الہ الا اللہ وحده لا شریک له وان محمداً عبده ورسوله وان الجنة حق: وان اللہ یبعث من فی القبور لیوم لا ریب فیہ ان اللہ لا یخلف المیعاد، علیہا حی وعلیہا موت وعلیہا یبعث ان شاء اللہ، حضرت علیؓ نے اپنے وصیت نامہ میں تحریر فرمایا: امشوا بی بین المشیتین ولا تسرعوا بی، وان کان شر القیتونی عن اکتافکم۔

یہ نسخہ ہائے معتبر ہماری زندگیوں کیلئے مشعل راہ ہیں، اس زمین پر اللہ تعالیٰ کے سب سے پیارے نبی حضرت محمد مصطفیٰ صلی اللہ علیہ وسلم بھی اپنی حیات مبارکہ مکمل کرنے کے بعد اس دنیا سے تشریف لے گئے اور یہ پیغام بھی دے گئے اذا اصیب احدکم المصیبة فلیذکر مصیبة بی، فانہا اعظم المصائب۔ پھر آپ صلی اللہ علیہ وسلم کے پیاروں نے یکے بعد دیگرے اس دنیا کو خیر باد کہا اور اب تو جانے والوں کے اس سلسلہ میں اتنی تیزی اور سرعت آچکی ہے کہ نبی کریم صلی اللہ علیہ وسلم کا ارشاد بار بار ذہن و دماغ میں گردش کرنے لگتا ہے۔ ان تتخذ المساجد طرقاً وان یتظہر موت الفجاءة۔ بعد نماز ظہر میرے دوست مفتی محمد راشد ندوی مظاہری نے فون پر یہ المناک خبر سنائی کہ حضرت



مولانا علامہ محمد رفیق بھیسانویؒ کے جگر گوشہ جناب مولانا محمد مصطفیٰؒ ایک سڑک حادثہ میں انتقال فرما گئے۔ انا للہ وانا الیہ راجعون۔

ملا تو حادثہ کچھ ایسا دل خراش ہوا  
میں ٹوٹ ٹوٹ کے بکھرا وہ پاش پاش ہوا  
محو حیرت ہوں کہ کس طرح اپنے تاثرات کا اظہار کروں:

اونچے سروں میں ایک غزل گارہا ہوں میں  
گو درد کی کسک سے مرادل ہے بے قرار  
یوں ہی ڈبو کے درد کو گیتوں کے شور میں  
ناخوشگوار کو میں بناتا ہوں خوشگوار

مولانا محمد مصطفیٰؒ کی اچانک موت سے قرب وجوار میں غم والہم کا ایک ماحول چھا گیا، کرب و قلق کی وہ ٹیسیں جو حضرت مولانا حکیم محمد عرفان الحسینیؒ کی جدائی سے پیدا ہوئی تھیں ابھی صحیح طور پر ختم نہیں ہوئی تھیں، آہ اور کراہ کا وہ منظر ابھی تازہ ہی تھا، بوڑھے شجر کی جدائی پر رنج و غم کے سایے ابھی لہرا ہی رہے تھے کہ جوانوں نے بھی پرانوں کی راہ لینی شروع کر دی، مولانا محمد مصطفیٰؒ بوڑھے نہیں تھے، زندگی کی انگلیں ابھی ان کی تقریروں سے جھلکتی تھیں، حالات اور معاشرہ کی اصلاح کیلئے اب ان کا سینہ صحیح طور پر کھل پایا تھا، وعظ و تقریر کے میدان میں مقبولیت اور عوام و خواص کے درمیان مولانا کی محبوبیت اب شروع ہوئی تھی لیکن آہ!

کسی نے کاٹ دیا اک درخت جنگل سے  
پھر اُس کے بعد بہت دیر تک ہوا نہ چلی

وہ وعظ و خطابت کے معاملہ میں اچھا ذوق رکھتے تھے، کسی بھی موضوع پر اطمینان بخش تقریر کر دینا ان کی خوبی تھی، علاقہ کے اکثر اجلاس اور پروگراموں میں ان کی شرکت یقینی تھی، سفر سے سفر کا نظام طے کر لیتے تھے، مغربی یوپی کے اکثر بڑے مدارس میں ان کی عزت اور عظمت تسلیم کی جاتی تھی کیونکہ وہ جس عظیم شخصیت کے بیٹے تھے وہ مستغنی عن التعارف ہیں، حضرت مولانا علامہ رفیق احمد مدرسہ مفتاح العلوم جلال آباد، دارالعلوم (وقف) دیوبند اور مظاہر علوم وقف سہارنپور کے استاذ حدیث تھے، وہ جہاں جہاں پہنچے اپنی علمیت اور عظمت کا سکہ جمادیا، جس میدان میں پہنچے فتح کر لیا، جس شخص سے ملے دل موہ لیا، دشمنوں نے ان کی

عظمتوں کی قسمیں کھائیں، اپنوں نے ان کی راہوں میں پلکیں سجائیں، عوام نے انھیں اپنا سمجھا، خواص نے اپنی صف میں اونچے مقام پر بٹھایا، درس و تدریس کے باب میں لاثانی، وعظ و تقریر کے فن میں طاق، کردار و گفتار میں اپنی مثال آپ، اخلاق و مروت میں بے مثال اور گونا گوں صفات سے مرصع و مزین ان کی ذات گرامی کے گن آج بھی گائے جاتے ہیں، حضرت مولانا محمد مصطفیٰ ان ہی کے صاحب زادے تھے، انھیں باپ کا علم ازبر تھا، باپ کا نقش قدم ہی ان کی ترقیات کی معراج تھا، سادگی و ملنساری، طبیعت کا بانگن، اخلاص و مروت، ہمدردی و غمگساری ان کی نمایاں صفات تھیں، وہ ت خلیقو ابا خلاق اللہ کا پیکر و نواز تھے، وہ المؤمن غر کریم کی عملی تصویر تھے، وہ اپنے بعد صدقہ جاریہ کے اتنے سامان فراہم کر گئے ہیں اور مساجد و مدارس، اصلاح و تربیت، وعظ و تذکیر کے علاوہ فرمان نبوی اذامات الانسان انقطع عمله الا من ثلاث: صدقہ جاریہ، او علم ینتفع به، او ولد صالح یدعولہ کے مطابق اپنے بعد جاری صدقوں، علم دین کے قلعوں اور نیک و صالح اولادوں کی شکل میں خاصا ذخیرہ چھوڑا ہے انہوں نے مدرسہ رفیقیہ مصباح العلوم اور دیگر دینی ورفاہی ادارے اور مساجد اور پانچ بیٹے تین بیٹیاں الحمد للہ یادگار چھوڑی ہیں۔

وہ وعظ و تقریر کے لئے ہمہ دم اور ہمہ وقت تیار بلکہ پابہ رکاب رہتے تھے، معاشرہ کی اصلاح کا فکر اور مسلمانوں میں غیر شرعی رسوم و رواج پر ان کا جی کڑھتا تھا، فرصت کے اوقات میں وہ عموماً اسی موضوع پر گفتگو کرتے تھے، نیک باتوں کا حکم کرنا اور بری باتوں سے منع کرنا ہی ان کا اوڑھنا بچھونا تھا گویا ولتکن منکم امة یدعون الی الخیر و یامرون بالمعروف و ینہون عن المنکر پر عمل پیرا ہو کر انہوں نے اس فرض کی ادائیگی میں قابل تقلید و انقیاد عملی نمونہ چھوڑا ہے۔ اپنے ماتحتوں کا خیال رکھتے، ان کی ضرورتوں کی کفالت اپنا اخلاقی فرض تصور کرتے، رحم دلی، جذبہ خیر سگالی، مروت اور غمگساری میں کبھی پیچھے نہ رہتے، سچائی تو یہ ہے کہ وہ اکسوہم کما تلبسون اطعموہم کما تطمعون کے اصول پر کار بند رہنے کے لئے کوشاں اور پابندی عہد کے باب میں عدۃ المؤمن دین وعدۃ المؤمن کا لآخذ بالید کو مدنظر رکھتے تھے۔

وعظ و تذکیر کے تعلق سے آپ کو بعض ناگزیر دشوار راستوں، تنگ و تاریک گلیوں، پیادہ پا اور پر مشقت صعوبتوں سے بھی گزرنا پڑتا۔ منتظمین اجلاس کی خلاف مزاج باتوں پر صبر و تحمل کا مظاہرہ کرتے اور الصبر من الایمان بمنزلۃ الروح من الجسد کو اپنے دھیان و گیان میں بسائے سجائے اور

جمائے رکھتے تھے۔ طلبہ کی بعض تکلیف دہ حرکتوں اور اساتذہ و ملازمین کی بعض کوتاہیوں پر بھی وہ حدود سے تجاوز نہ فرماتے، غصہ کو ضبط فرماتے، قوانین کی پاسداری، شرعی گنجائش اور اخلاقی و اصلاحی امور کو پیش نظر رکھ کر ان اللہ یحب الرفق فی الامر کلمہ پر عمل پیرا ہوتے۔

ایک عالم دین کو کن صفات سے مرصع اور کن خوبیوں سے مالا مال رہنا چاہیے، مولانا اس سے بھی واقف بھی تھے اور ان صفات کو اپنی ذات کے اندر سمونے کی کوشش بھی کرتے تھے، اپنے والد کے حلقہ عصر میں مولانا نے ہمیشہ خود کو چھوٹا بنا کر پیش کیا، تواضع اور فروتنی، سادگی و شرافت، بڑوں کا احترام، چھوٹوں کے ساتھ شفقت و محبت اور ہم عمر حضرات کے ساتھ انس و تعلق کا معاملہ رکھتے تھے وہ البذاذہ من الایمان سے بھی واقف تھے اور فاذا اتاک اللہ مالا فلیراثر نعمۃ اللہ علیک و کرامتہ پر عمل پیرا بھی۔

الغرض جب تک ان کے والد حیات رہے، مولانا خود کو بچہ تصور کرتے رہے، والد کے ملنے والے ان کے دوستوں اور ساتھیوں کے ساتھ بھی غایت ادب و احترام سے پیش آتے، دارالعلوم وقف دیوبند میں حکیم الاسلام حضرت مولانا قاری محمد طیب اور صاحبزادگان محترم میرٹھ میں اپنے استاذ گرامی حضرت مولانا مفتی محمد فاروق صاحب مدظلہ، جلال آباد میں حضرت مولانا صنفی اللہ خان اور مظاہر علوم (وقف) میں فقیہ الاسلام حضرت مفتی مظفر حسین وغیرہ کا احترام کچھ ایسے کرتے تھے کہ چھوٹوں کو ان کے قابل تقلید کردار سے بہت کچھ سیکھنے کو ملتا تھا لیکن ان بڑے اور بزرگوں کے بعد مولانا خود ہی بڑے ہو گئے، بڑوں کی جوتیاں سیدھی کرنا ہی ان کی ترقی کا ذریعہ بن گیا۔ کبرنی موت الکبراء کی مجسم تصویر بن گئے، مسجد مدرسہ، وعظ و تذکیر، تقریر و بیان، اصلاح معاشرہ، اصلاح منکرات ان چیزوں سے مولانا نے خود کو کچھ اس طرح الجھالیا تھا کہ یہی چیزیں ان کی زندگی کا اوڑھنا بچھونا بن چکی تھیں، شب و روز کا مشغلہ اور صبح و شام کی مصروفیات، دین حق کی ترویج و اشاعت رہ گیا تھا، شاید ہی وجہ ہے کہ انہوں نے سرکار دو عالم صلی اللہ علیہ وسلم کے اس ارشاد کو اپنی زندگی کا نمونہ بنالیا تھا جو آپ نے حضرت ابوذر غفاریؓ کے متعلق ارشاد فرمایا تھا رحمہ اللہ اباذر یمشی وحده و یموت وحده و یبعث وحده۔

جیسا کہ گذشتہ سطور میں لکھ چکا ہوں کہ مولانا بکثرت اسفار کرتے تھے وہ سفر سے دوسرے سفر کا نظام تیار کر لیتے تھے، جلسہ کے دوران دوسرے جلسہ کی تاریخ دے دیا کرتے تھے، نکاح و تقریر، سنتوں کا احیاء، امر بالمعروف، نہی عن المنکر ان چیزوں کے لئے مولانا نے اپنے آپ کو قربان کر دیا اور نوبت

یہاں تک پہنچ گئی کہ ان کی صبح کہاں ہوگی پتہ نہیں، شام کہاں ہوگی معلوم نہیں، دوپہر کا کھانا ملے گا یا نہیں، رات کا کھانا کھا سکیں گے یا نہیں، ناشتہ میسر ہو سکتا ہے یا نہیں، کچھ نہیں کہا جاسکتا تھا، کبھی کبھی دونوں کھانوں کو جمع کر لیتے تھے تو کبھی ان کے دوپہر کا کھانا ایسے وقت ہوتا تھا کہ خالی الذہن شخص رات پر محمول کرنے لگے اور رات کا کھانا کبھی ایسے وقت ملتا تھا کہ صبح ناشتہ کی ضرورت ہی ختم ہو جاتی تھی۔

کس کس کی نظر کو ہم دیکھیں ہم سب کی نظر میں رہتے ہیں

قسمت ہی کچھ ایسی پائی ہے ہر وقت سفر میں رہتے ہیں

سفر ہی اُن کی منزل تھی، گاڑی ان کا گھر تھی، کم وقت میں زیادہ کام کرنے کا ذوق انھیں بے چین کئے رکھتا تھا، اپنے والد ماجد کی طرح امت کا درد ان کے سینہ میں موج زن تھا، آرام، راحت، چین، سکون، فرصت ان چیزوں کا وہاں گزر نہیں تھا، وقت کے ضیاع کا تصور ہی فضول تھا، حضر میں ہوتے تو مدرسہ ان کی نظروں کے سامنے رہتا، سفر میں ہوتے تو عوام ان کی نظروں کے سامنے ہوتے، طلبہ کی تربیت اور عوام کی اصلاح کیلئے سود و زیاں کا احساس ختم کر چکے تھے ان کی اسی عادت اور طبیعت کے اسی بانگین نے انھیں بہت جلد عوام و خواص میں مشہور و متعارف کر دیا تھا۔

آپ علاقہ کے ایک گاؤں میں نکاح کی تقریب میں شرکت کے لئے پہنچے، وہاں سے فرصت پائی تو کسی جلسہ میں جانے کا پروگرام تھا، اپنی گاڑی تھی سوچ رہے تھے کہ جلد ہی منزل پر پہنچ جائیں گے لیکن ان کی منزل اللہ تعالیٰ نے کہیں اور کی طے کر رکھی تھی، مشہور کہاوت ہے ”حیلہ روزی بہانے موت“ موت کو تو حیلہ چاہئے، سو وقت موعود آ پہنچا، معتبر لوگوں کے بیانات کے مطابق راستے کی خرابی ہی مولانا کی گاڑی کے ایکسیڈنٹ کا باعث بن گئی، گاڑی اچانک گڈھے میں گری، ڈرائیور سے گاڑی سنبھل نہ سکی، ایک تناور درخت سے ٹکرائی اور پھر کئی قلابازیوں کے بعد گہرے گڑھے میں جا گری اور مولانا اسی وقت انتقال کر گئے۔ انا للہ وانا الیہ راجعون۔

اپنی مرضی سے کہاں اپنے سفر کے ہم ہیں

رخ ہواؤں کا جدھر کا ہے ادھر کے ہم ہیں

انتقال کی یہ خبر سن کر سکتہ سا طاری ہو گیا اور سوچنے لگا کہ اللہ تعالیٰ کتنے کریم ہیں اپنے بندوں پر، بندوں کی کون سی ادا اللہ کو پسند آجائے اور بیڑہ پار ہو جائے کچھ نہیں کہا جاسکتا، حضرت مولانا محمد مصطفیٰؐ بھیا نوئیؒ کا کون سا عمل اللہ تعالیٰ کو پسند آیا ہوگا نہیں معلوم، البتہ سرکارِ دو عالم صلی اللہ علیہ وسلم نے شہادت

دی ہے ایسے لوگوں کے متعلق ”شہید“ ہونے کی، لیجئے پوری روایت آپ بھی پڑھئے اور اس مرد مومن کی اخروی سعادتوں کا نیک فال خود نکالئے:

الشهداء خمسة: المطعون والمبطون والغرق وصاحب الهدم والشهيد في سبيل الله۔  
طاعون، پیٹ کی بیماری، پانی میں ڈوبنا، کسی چیز کے نیچے دب کر مرنا اور اللہ کے راستہ میں شہید ہونے والوں کو اللہ کے حبیب صلی اللہ علیہ وسلم نے خوش خبری سنا دی ہے کہ ایسے لوگ اللہ کے رجسٹر میں ”شہید“ لکھے جاتے ہیں۔

بکھر رہے ہیں مری زندگی کے تمام ورق  
نہ جانے کب کوئی آندھی اڑا کے لے جائے  
حضرت مولانا محمد مصطفیٰ کا معاملہ کچھ ایسا ہی تھا، وہ اللہ کے نبی کی سنت (نکاح) کو زندہ کرنے کیلئے نکلے تھے، نکاح کے بعد امر بالمعروف، نہی عن المنکر جیسے فرض کی ادائیگی (وعظ و تقریر) کے لئے جارہے تھے، وہ اللہ کے راستہ میں نکلے ہوئے تھے اس لئے ان کی اس موت کو انشاء اللہ ”شہیدوں“ کے زمرہ میں شامل کر کے شہداء و صدیقین اور صالحین جیسا معاملہ کیا جائے گا۔

میں کسی وطن کی تلاش میں یوں چلا تھا گھر سے  
کہ اپنے گھر میں بھی اجنبی ہو گیا ہوں آ کر  
محبت سے فتح کر لیتے ہیں لوگوں کے دلوں کو  
ہم ایسے سکندر ہیں جو لشکر نہیں رکھتے  
حضرت مولانا محمد سعیدی مدظلہ ناظم و متولی مظاہر علوم وقف سہارنپور نے اس حادثہ پر اپنے گہرے رنج و غم کا اظہار کیا اور فوری طور پر مولانا کے پسماندگان کے نام تعزیتی مکتوب لکھا، جس میں صبر و ضبط کے ساتھ اس غم کو جھیلنے کی تلقین و نصیحت تحریر فرمائی، مولانا کے اخلاق و اخلاص کا تذکرہ کیا، ان کی زندگی جو جہد مسلسل سے عبارت تھی اس کا اعتراف کیا اور پھر نماز جنازہ میں شرکت کا نظام طے کیا، حضرت ناظم صاحب مدظلہ کے ہمراہ راقم الحروف کے علاوہ جناب مولانا محمد راشد ندوی، جناب مولانا احمد سعید مظاہری وغیرہ رات ۹ بجے کے بعد مولانا کے وطن بھیسانی پہنچے، کیا بتاؤں اور کیا لکھوں کہ مجمع کی کیا حالت تھی، ہر آنکھ اشکبار، ہر قلب دلفگار، ہر شخص رنج و الم کی تصویر حیرت اور ہر فرد مجسمہ حزن و غم نظر آیا۔

یہ اداس اداس سے بام و دریا جاڑا جاڑی رہ گزر

چلو ہم نہیں نہ سہی مگر سر کوئے یار کوئی تو ہو

چہار سو انسانی مجمع، مسجد و مدرسہ، کشادہ سڑک، عید گاہ ہر جگہ انسانی سر ہی سر نظر آتے تھے، میں سوچ رہا تھا کہ مولانا: تم کتنے خوش نصیب ہو کہ تمہارے جنازے میں اتنی خلقت اٹھ آئی ہے، سرکارِ دو عالم ﷺ نے ایسے شخص کی مغفرت کی بشارت دی ہے جس کی نماز جنازہ میں چالیس یا سو یا تین صفوں پر مشتمل نمازی شریک جنازہ ہو جائیں، یہاں تو ہزاروں کا مجمع ہے، جس میں اللہ کے خدا معلوم کتنے ولی اور برگزیدہ افراد موجود ہوں گے، کس کی دعا اپنا کام کر جائے گی، کس کے آنسو اللہ کے دربار میں مقبول ہو جائیں گے، کس کی آپس اور کس کا سوز سازگار آمد ہو جائے۔

دعائیں یاد کرادی گئی تھیں بچپن میں

سو زخم کھاتے رہے اور دعا دے گئے

حضرت مولانا محمد اسلم قاسمی مدظلہ (صاحب زادہ حضرت مولانا قاری محمد طیبؒ) نے نماز جنازہ پڑھائی اور مدرسہ سے قریب مولانا موصوف کو ان کی ذاتی آراضی میں سپرد خاک کر دیا۔

بس اتنی سی حقیقت ہے فریب خواب ہستی کی

کہ آنکھیں بند ہوں اور آدمی افسانہ ہو جائے

انتقال کے بعد اگلے ہی دن راقم الحروف نے مولانا کو خواب میں دیکھا بمشکل تمام ۳۰ اور ۳۵ سال کے درمیان نظر آئے، ہنستا اور کھلکھلاتا ہوا چہرہ، چہرے پر ذرا ذرا سی ڈاڑھی: میں سوچ میں پڑ گیا کہ ان کی نماز جنازہ تو کل ہی پڑھی تھی پھر یہ زندہ کیسے ہیں، صبح کو بیدار ہوا تو وہ خواب ذہن میں گردش کر رہا تھا، ہاتھ غیبی نے یاوری کی اور تعبیر خود بخود ذہن میں آگئی:

رسول اللہ صلی اللہ علیہ وسلم کا ارشاد ہے: جنتی لوگوں کی عمر ۳۳ سال ہوگی اور ان کی شکل و صورت حضرت آدم علیہ السلام جیسی ہوگی۔

یا اللہ! تو مولانا کے ساتھ کرم کا معاملہ فرما! انھیں جنت الفردوس میں قرب خاص عطا فرما اور ان کے پسماندگان کی صبر جمیل کی توفیق عطا فرما۔





آہ! والد ماجدؒ

# قلم کچھ اور لکھنا چاہتا ہے

ناصر الدین مظاہری

اللہ تعالیٰ کے فضل و کرم سے آئینہ مظاہر علوم کے ان صفحات میں راقم سطور کو سیٹروں اکابر علماء و اعیان امت کے شذرات سپرد قلم کرنے کی توفیق ملی ہے لیکن آج میں اپنی نمناک آنکھوں، لرزتے، کپکپاتے ہاتھوں اور غمناک دل کے ساتھ ایک ایسی ہستی کے بارے میں اپنی ایڑی ترچھی لکیروں کے ذریعہ کچھ ایسی یادیں لکھنے کی کوشش کر رہا ہوں جن میں میرے بچپن کی معصوم یادیں بھی ہوں گی، میرے دور طالب علمی کی جھلکیاں بھی ہوں گی، میری پرورش و پرداخت اور میری تعلیم و تربیت پر مشتمل اُس عظیم شخصیت کی دعاء نیم شبی اور آہ سحرگاہی بھی ہوگی، میری دینی اور دنیوی ترقیات کی آرزوئیں اور امیدیں اپنی پلکوں پر سجائے دست بہ دعا بھی: وہ ذات گرامی، جس کی بابت آج یہ سطور قلم بند کر رہا ہوں لکھتے ہوئے میرا کلیجہ منہ کو آتا ہے، میری آنکھوں سے آنسو نکلنے کیلئے بے تاب و بے قرار ہیں، جی چاہتا ہے کہ اپنی اس حرماں نصیبی اور اپنے اس زیاں اور نقصان پر پھوٹ پھوٹ کر روؤں لیکن نبی کریم صلی اللہ علیہ وسلم کے پاک ارشادات اور نوحہ و ماتم پر شدید ممانعت مانع ہے۔

کسی کی یاد میں آنسو بہائے تھے نہ کبھی

میں آج کیوں مرے پروردگار روتا ہوں

رسول اللہ صلی اللہ علیہ وسلم نے اپنے صاحبزادے حضرت ابراہیم کی موت پر ارشاد فرمایا تھا ان العین تدمع والقلب يحزن ولا نقول الا ما يرضى ربنا وانا بفراقك يا ابراهيم لمحزونون آنکھیں رو رہی ہیں دل پریشان ہے اور ہم وہ باتیں کریں گے جن سے اللہ راضی ہو اے ابراہیم! تری فرقت سے ہم غمزدہ ہیں۔

اے جوش الم کب تک گریہ! دل آج یہ ڈوبا جاتا ہے



موجیں ہیں کہ بڑھتی جاتی ہیں، طوفان ہے کہ اٹھ آتا ہے  
 مشیت ایزدی کے آگے ہر کسی کو جھکنا ہے، موت کی لذت ہر کسی کو چکھنا ہے، زیر زمین سبھی کو جانا  
 ہے، دنیا اور عزیز واقارب سے منہ سبھی کو مقررہ وقت پر موڑ کر جانا ہے، یہ الہی قانون ہے جس سے  
 سرمو انحراف ناممکن ہے، اس دنیا میں کوئی شخص نہ تو اپنی مرضی سے آیا ہے اور نہ اپنی مرضی سے  
 جاتا ہے، کل نفس ذائقة الموت ایک سچائی اور کل من علیہا فان ایک حقیقت ہے، الموت  
 جسریو صل الحبیب الی الحبیب ارشاد نبوی ہے اور ان للہ ما اخذ ولہ ما اعطى وکل شیء  
 عنده لاجل مسمى فلتصبر ولتحتسب ہمارے لئے تلقین و ہدایت ہے۔

جس صفحہ پر ذائقہ لکھامری تقدیر نے

اس صفحہ پر موت کا بھی ذائقہ مہیا ہے

میری نگارشات، میری کاوشیں، میرے قلم، میرے طائر فکر اور میرے عزم و ارادوں میں خاموش  
 مہمیز لگانے والی ایک ذات گرامی، جس نے انگلی پکڑ کر چلنا سکھایا، جس نے بولنے کا سلیقہ دیا، جس نے  
 میرے مستقبل کو روشن اور تابناک بنانے میں اپنا خون اور پسینہ بہا کر خوشی محسوس کی، جس نے میری  
 زندگی کے ہر موڑ اور موقع پر دعاؤں سے نوازا، جس نے میری خوشی کو اپنی خوشی اور میرے غم کو اپنا غم سمجھ کر  
 ڈھارس بندھائی، جس نے میرے شعور کو دینی تعلیمی اور روحانی ڈگر کا خوگر بنانے میں عدیم الظہیر کا رنامہ  
 انجام دیا، وہ ہیں میرے مشفق و مربی حضرت والد ماجد جنہوں نے میری تمام معیاری و غیر معیاری  
 نگارشات پر کھل کر حوصلہ افزائی فرمائی، جنہوں نے میرے مضامین کو مشفق باپ اور کریم استاذ کی طرح  
 بار بار پڑھ کر داد و تحسین کے ایسے بلند و بالا الفاظ اپنی زبان مبارک سے ادا فرمائے جن کو دہرانے سے  
 میرا قلم عاجز اور میرا ضمیر مانع ہے۔

افسوس! کہ ۸ جنوری ۲۰۱۲ء کی صبح تقریباً آٹھ بجے کم وبیش دو ماہ علالت کے بعد کلمہ طیبہ پڑھتے  
 ہوئے مولائے حقیقی سے جا ملے۔ انا للہ وانا الیہ راجعون

میرے والد ماجد کا نام نامی نظام الدین تھا، آپ نے بدعت زدہ علاقہ لکھنیم پور کھیری کے ظلمت کدہ  
 ”مرزا پور“ میں تقریباً ۸۰ سال پہلے آنکھیں کھولیں، اس وقت پورا علاقہ کفر و ضلالت اور بدعت و گمراہی  
 کی لپیٹ میں تھا، خود آپ کے آباء و اجداد بدعت کے ہر موقع پر نام و نمود کا فخر یہ اظہار اور تعزیر داری

کا مکمل اہتمام کرتے تھے، ماحول کے اثرات سے آپ بھی محفوظ نہ رہے اور آپ نے بھی اپنی نوجوانی میں ان بدعات و رسومات میں خوب خوب حصہ لیا..... اسی زمانہ میں علاقہ میں مولوی محمد رضانا می ایک بزرگ کو اللہ تعالیٰ نے علماء دیوبند کی صحبت میں بیٹھنے سے دینی فہم عطا کیا اور انہوں نے بدعت و ضلالت کے اس ظلمت کدہ کو رشد و ہدایت کے آفتاب عالم تاب سے روشن کرنے کی کوششیں شروع کیں۔

دھیرے دھیرے بدعت کے بادل چھٹنے لگے اور سب سے پہلے اللہ تعالیٰ نے جس خاندان کو ان بدعات سے تائب ہونے کی توفیق بخشی اس میں میرے والد ماجد کا خانوادہ بھی تھا۔

آپ کے زمانہ میں سیکڑوں کلومیٹر تک کہیں بھی کوئی دینی مدرسہ نہ تھا اور نہ ہی آج کل کی طرح پختہ سڑکیں تھیں، نہ ہی نقل و حمل کے اسباب و ذرائع تھے اور نہ ہی آمد و رفت کی سہولتیں مہیا تھیں، نہ تو طلبہ تھے اور نہ ہی اساتذہ، نہ ہی کتابیں، ایسے وقت میں مولوی محمد رضا صاحب نے اللہ فی اللہ جن نوجوانوں کو دینی تعلیم کی طرف راغب کیا ان میں میرے والد ماجد کا نام نامی اسم گرامی بھی شامل ہے۔

مولوی محمد رضا اپنے وقت کے ولی اور علاقہ کے پہلے ہرلعزیز بزرگ تھے، اور اپنی گھوڑی پر بیٹھ کر قرب و جوار میں جا جا کر مسلمانوں کو راہ راست پر لانے کی کوشش کرتے تھے، اس کی پاداش میں انھیں زد و کوب بھی کیا گیا، لہو لہان بھی ہوئے اور ہر طرح کی سختیاں بھی برداشت کیں اور پھر چشم فلک نے دیکھا کہ ان ہی کی محنتوں کا ثمرہ اور نتیجہ ہے کہ آج خود ان کے گاؤں میں پچاس سے زائد علما اور حفاظ دین اسلام کا نام روشن کر رہے ہیں۔

میرے والد ماجد زیادہ پڑھے لکھے نہیں تھے البتہ علماء کی صحبتوں میں بیٹھنے کی برکت تھی کہ انھیں سیکڑوں آیات اور مسنون دعائیں یاد تھیں، کس موقع پر کون سی آیت اور دعا پڑھی جائے گی اس کا ملکہ حاصل تھا، شاعر نہیں تھے لیکن شعر سن کر بتا دیتے تھے کہ یہ شعر صحیح ہے یا غلط، حالانکہ خود اس کی تصحیح پر قادر نہیں تھے، آپ کی اردو دانہ بھی بالکل ابتدائی تھی اسی لئے بارہا مجھے تاکید فرمایا کرتے کہ تمہاری تحریروں میں مشکل الفاظ میری سمجھ سے بالاتر ہوتے ہیں۔

صرف صغیر اور صرف کبیر کی گردانیں احقر نے والد صاحب ہی سے سن سن کر اس وقت یاد کر لی تھیں جب ناظرہ پڑھنا شروع کیا تھا، والد صاحب کو دینی تعلیم سے نہایت دلچسپی تھی اور انگریزی تعلیم سے شاید میرا اسی وجہ سے اپنی کسی بھی اولاد کو نہ تو انگریزی پڑھنے کی طرف راغب کیا اور نہ ہی کبھی اسکولوں

میں داخل کرانے کی کوشش کی۔

چندہ دینے اور خیر کے کاموں میں ہمیشہ پیش پیش رہتے تھے، کبھی بھی کسی مدرسہ کے سفیر کو مایوس نہیں کیا اور ہمیشہ چندہ دے کر خوشی کا اظہار فرماتے تھے اور کبھی کبھی فرط مسرت میں فرماتے کہ چندہ کے نام سے جو بھی رقم یا غلہ دیا جاتا ہے وہی اصل ذخیرہ ہے۔

مساجد کے سنگ بنیاد کے موقع پر قبلہ کا رخ اور صحیح سمت کیا ہوگی؟ اس کا بھی ملکہ تھا اور قرب و جوار میں متعدد مساجد کے سنگ بنیاد کے موقع پر تشریف لے جاتے تھے۔

تاحیات گاؤں کی مسجد کے متولی رہے لیکن کبھی بھی کسی کو شکوہ کا موقع نہ دیا، آپ کی امانت داری علاقہ میں مشہور تھی، متعدد لوگوں کی امانتیں آپ کے پاس اتنی رازداری کے ساتھ جمع رہتی تھیں کہ گھر والوں کو بھی پتہ نہ چلتا تھا۔

آپ کا کاروبار زراعت تھا اور اس فن میں بھی اللہ تعالیٰ نے بڑی مہارت عطا فرمائی تھی، پورے گاؤں کے لوگ بلا تفریق مذہب و ملت آپ کا ادب و احترام کرتے اور آپ کے مفید مشوروں سے فائدہ اٹھاتے تھے، مشورہ دینے میں بھی والد صاحب بے مثال تھے، خود میں نے دیکھا کہ آپ کے حاسدین اور معاندین بھی بوقت ضرورت آپ کے پاس پہنچتے اور مشورہ کے خواہاں ہوتے اور والد صاحب المستشار مؤتمن کے مد نظر صحیح اور بہتر مشورہ سے نوازتے۔

اختلاف کرنے کی عادت نہیں تھی، جب اور جہاں مناسب سمجھتے مشورہ دیدیتے، آگے اپنی رائے کے تسلیم کر لینے پر اصرار کبھی نہیں کرتے تھے۔

آپ کی زندگی کا سب سے اہم پہلو آپ کا اخلاق حسنہ تھا، چھوٹا ہو یا بڑا، ہر شخص سے آپ غایت شفقت سے گفتگو فرماتے تھے، بات کو طول دینا یا خود رائی کا شکار ہونا معیوب تصور فرماتے تھے اسی لئے آپ کو عجب اور گھمنڈ والے لوگ پسند نہیں تھے، سلام میں پہل آپ کی عادت تھی، ملنساری اور تواضع آپ کی فطرت تھی، خندہ پیشانی کے ساتھ گفتگو کرنا آپ کی طبیعت ثانیہ اور جھگڑے کی جگہوں سے دور رہنا آپ کی نصیحت تھی، پوری زندگی میں کبھی کسی کو سخت اور سست نہیں کہا، دشمنوں کی ہدایت کی دعا کرتے اور ہم لوگوں کو ہمیشہ ایک نصیحت فرماتے کہ

”دشمنوں سے مقابلہ مت کرو، اگر تمہارا دشمن کوئی بھی ناجائز کام کر رہا ہے تو اس کو پہلے تو سمجھاؤ

اور بعد میں پورا معاملہ اللہ کے سپرد کر دو، صبر سے کام لو کیونکہ میں نے صبر سے زیادہ آج کسی چیز میں نہیں دیکھی، مجھے اللہ تعالیٰ نے جو عزت بخشی ہے اس میں بھی اسی صبر کو دخل ہے کیونکہ میں نے کبھی بھی پیامہ صبر کو لبریز نہیں ہونے دیا ہے جس کا نتیجہ تم لوگ دیکھ رہے ہو۔

کبھی بھی کسی سے ہاتھ پائی کی نوبت نہیں آئی اور نہ ہی اس مزاج کے لوگوں کو پسند کیا، ہمیشہ ایسے جھگڑالو لوگوں سے دور رہنے کی نصیحت فرماتے اور کہتے کہ جھگڑالو لوگ بہت جلد معاشرہ میں اپنا وقار کھو دیتے ہیں۔

والد ماجد قرب و جوار میں فیصلوں اور میٹنگوں میں بھی بلائے جاتے اور آپ کی رائے ہی حرف آخر اور آپ کا قول ہی قول فیصل ہوتا۔

آپ حکیم تو نہیں تھے لیکن جڑی بوٹیوں اور ان کے خواص کا اچھا خاصا علم رکھتے تھے، کس مرض میں کون سی جڑی بوٹی مفید رہے گی اس کا علم رکھتے تھے، یہی وجہ سے کہ قرب و جوار کے ہندو اور مسلمان سبھی اس سلسلہ میں بھی مشورہ کے لئے آتے رہتے تھے۔

آپ اپنی تمام اولاد کو زیور علم سے آراستہ کرنے کا خواب دیکھتے رہے اور اس سلسلہ میں ممکنہ کوششیں بھی فرمائیں لیکن باضابطہ اور باقاعدہ فراغت اور فضیلت کے مقام تک پہنچنے کی سعادت راقم الحروف کے حصہ میں آئی، میرے والد صاحب نے بڑی عسرت اور تنگدستی میں مجھے تعلیم دلوائی، کبھی کبھی سہارنپور آتے وقت اگر نقد رقم نہ ہوتی تو فوراً غلہ فروخت کر کے روپوں کا نظم فرماتے۔

۱۹۸۹ء میں مدرسہ امداد العلوم زید پور میں میرا داخلہ کروانے کے لئے بہ نفس نفیس تشریف لے گئے، اس وقت احقر صرف گیارہ سال کا تھا، والد صاحب جب واپس گھر جانے لگے تو میں رو پڑا، والد صاحب نے اپنے چہرے پر بے ہوشی طاری کر کے میری ہمت بندھائی اور فرمایا کہ دو ماہ کی بات ہے قربانی میں تعطیل ہوگی تو گھر آ جاؤ گے، یہ کہتے کہتے خود والد صاحب کی آنکھوں سے آنسو چھلک پڑے۔

کیا بتاؤں اور کیسے بتاؤں کہ اس وقت میرے والد صاحب نے کتنی مشقتیں میری تعلیم کی خاطر برداشت کیں، میرے گاؤں سے تقریباً ۱۵ کلومیٹر کے فاصلہ پر ’سیاچورہا‘ نامی ایک جگہ ہے جہاں سے بسیں ملتی تھیں، والد صاحب مجھے اپنی سائیکل کے اگلے حصے پر بٹھالیتے اور سائیکل کے پچھلے حصہ پر میرا صندوق رکھ لیتے (اس وقت اچھا بیگ یا معیاری سوٹ کیس کا خریدنا میرے تصور سے بالاتر تھا)

اور اس طرح والد صاحب ہر بار ۱۵ کلومیٹر کا یہ سفر سائیکل سے طے فرماتے۔

آپ صوم و صلوٰۃ اور اوراد و وظائف کے تو پابند تھے ہی فجر کے بعد تلاوت قرآن کا معمول میں نے زندگی بھر دیکھا اور اس معمول میں کوئی بھی خانگی یا خارجی پروگرام کبھی بھی حائل نہ ہوا، اسی طرح حضرت شیخ الہند کا ترجمہ اور حضرت علامہ شبیر احمد عثمانی کی تفسیر کا معمول بعد نماز عصر تا مغرب کم و بیش بیس سال سے تھا، آپ کے ہم عمر اور حضرت مولوی محمد رضا کے صاحب زادے محترم مولوی ضیاء اللہ صاحب مدظلہ ایک دن بعد نماز ظہر مسجد ہی میں والد صاحب کا تذکرہ کرتے ہوئے رونے لگے اور پھر فرمایا کہ میری بینائی کمزور ہے اس لئے تمہارے والد صاحب عصر کے بعد پہلے تو قرآن کریم کی آیت پڑھتے پھر ترجمہ شیخ الہند پڑھ کر سناتے اور پھر اس کی تفسیر اور تشریح جو اس کے حاشیہ میں ہے سناتے، اس طرح ہم دونوں نے مکمل قرآن اس کے ترجمہ اور تفسیر کے ساتھ بالاستیعاب تین بار ختم کیا ہے۔

میں جب بھی وطن سے مظاہر علوم آتا تو والد صاحب خندہ پیشانی سے الوداع کہتے، والدہ سے بھی کہہ رکھا تھا کہ جاتے وقت اپنی آنکھوں میں آنسو مت آنے دینا، اسی طرح میرے سفر کے دوران مسلسل دعا فرماتے کہ سفر بخیر و خوبی مکمل ہو، تاکید بھی فرماتے کہ پہنچتے ہی فون پر مطلع کرنا۔

سادگی کا یہ عالم تھا کہ تقریباً ۱۵ سال سے گھر میں فون ہونے کے باوجود کبھی بھی از خود فون نمبر نہیں ملا پاتے تھے۔ آپ کا لباس، بود و باش اور کھانا پینا سب کچھ سادگی سے عبارت تھا۔

ایک نصیحت خاص کر مجھے فرماتے تھے کہ

”کوشش یہ کرنا کہ مدرسہ تمہیں اپنے لئے بار محسوس نہ کرے اور تم مدرسہ کی جو بھی خدمت کرو اس کا صلہ دنیا میں پانے کی کوشش مت کرنا، مدرسہ کے مال کو مال غنیمت مت سمجھنا اور ذاتی ضروریات کے لئے مدرسہ کو کبھی بھی زیر بار مت کرنا اور کوئی بھی کام جس سے مدرسہ کے وقار پر حرف آتا ہو مت کرنا۔“

آپ بڑے دوران دلش تھے، فراست ایمانی سے مالا مال تھے، انسان کا چہرہ دیکھ کر محسوس کر لیتے تھے کہ یہ شخص طبیعت کا کیسا ہوگا، بہت جلد بات کی تہہ تک پہنچ جاتے تھے، معاملات کو سلجھانا جانتے تھے، ہمیشہ کوشش فرماتے کہ نزاعی کیفیت رونما نہ ہو۔

آپ کی ایک عادت دوسروں کے کام آنے کی تھی، اس صفت نے آپ کو مقبول کر دیا تھا لیکن ایک دفعہ

ایک ایسا واقعہ ہوا کہ کسی کے کام آنے کا مزاج ذرا سابدلنا پڑا، ہوا یہ کہ میرے ہی گاؤں میں کچھ لوگوں کا کاروبار کسی دوسرے گاؤں کے لوگوں سے تھا، آپس میں بات بگڑ گئی تو صلح و مصالحت کے لئے والد صاحب کو بلایا گیا، معاملہ ۱۱ ہزار روپے پر طے ہو گیا کہ میرے گاؤں والے لوگ ۱۱ ہزار روپے دوسرے گاؤں کے لوگوں کو دیں تو معاملہ صاف ہو سکتا ہے، ان لوگوں نے یہ رقم دینے کے لئے مہلت مانگی، طے ہوا کہ اگر کوئی ضمانت لے لے تو مہلت دی جاسکتی ہے، میرے والد صاحب دیندار اور سادہ انسان تھے، خود ہی ضامن ہو گئے، جن لوگوں کی ضمانت لی تھی ان لوگوں نے رقم دینے سے منع کر دیا، دوسری پارٹی نے میرے بڑے بھائی کو رینال بنالیا، اور نوبت یہاں تک پہنچی کہ والد صاحب نے اپنی جیب سے گیارہ ہزار روپے دے تب معاملہ ختم ہوا۔ اس واقعہ کے بعد والد صاحب کبھی کسی کی ضمانت نہیں لیتے تھے اور اپنی مجلسوں میں دوسروں کو منع بھی کرتے تھے۔

شکار کھیلنا آپ کا خصوصی ذوق تھا چاہے مچھلیوں کا شکار ہو یا چڑیوں کا، چاہے نیل گائے کا شکار ہو یا ہرن کا اس سلسلہ میں جب بھی شکار کی نوبت آتی تو بڑھاپے کے باوجود جوانوں کا سا عزم اور جوش نظر آتا۔  
 ”خفقان قلب“ جو ایک مرض ہے شروع ہی سے آپ اس کا شکار رہے، انتقال سے تقریباً دو ماہ پہلے کمزوری بڑھ گئی اور پھر چلنے پھرنے سے ہی معذور ہو گئے لیکن آپ کا دل، آپ کی زبان، آپ کا دماغ اور آپ کی آنکھیں اخیر لمحہ تک پورے طور پر کام کرتی رہیں۔

کبھی اپنے پوتے حافظ محمد لائق سلمہ کو بلاتے اور حکم دیتے کہ یسین شریف پڑھ کر سناؤ، کبھی اپنی پوتیوں کو بلاتے اور یسین شریف پڑھنے کا حکم دیتے، فارغ وقت میں خود ہی ہمہ وقت کلمہ طیبہ اور عاؤں کا ورد رکھتے، اخیر عمر میں کوئی بیماری نہیں تھی، نہ ہی کوئی تکلیف تھی محض کمزوری تھی، آپ کی آخری تمنا جو پوری نہ ہو سکی یہ تھی کہ میں کچھ دن اور مسجد میں جانے کے لائق ہو جاؤں!

انتقال سے تقریباً تین ہفتہ پہلے غنودگی کے عالم میں آپ نیکچھہرے بھرے خوبصورت لہلہاتے ہوتے باغات دیکھے جس میں طرح طرح کے پھل اور پھول نظر آرہے تھے پھر آنکھ کھل گئی، میری بہن آپ کے سر ہانے بیٹھی ہوئی تھیں، والد صاحب انھیں دیکھ کر رونے لگے، بہن بھی اباجی کو روتا دیکھ کر رونے لگی، تو فرمایا کہ ابھی ابھی میں نے خواب میں خوبصورت باغات دیکھے ہیں جس میں طرح طرح کے پھل اور پھول ہیں، اور میرے سامنے جو دیوار ہے اس پر خوبصورت نقش و نگار بنے ہوئے ہیں، اس سے اندازہ



ہوتا ہے کہ اب زیادہ دن کی زندگی نہیں ہے۔

کلمہ طیبہ کا ورد تو مستقل تھا لیکن جوں جوں وقت موعود قریب آتا جا رہا تھا، اس میں اور کثرت ہوتی جا رہی تھی، آپ بلا کسی کی تلقین و ہدایت کے خود ہی کلمہ طیبہ پڑھتے رہے اور دعا کرتے رہے کہ یا اللہ! میری اولاد کو ظالموں کے ظلم سے محفوظ رکھنا، انھیں رزق حلال عطا فرما!

انتقال سے چند ساعت قبل پانی پیش کیا گیا تو پینے سے منع فرما دیا لیکن جب بہن نے بتلایا کہ یہ زمزم کا پانی ہے تو فوراً پانی پینے کے لئے تیار ہو گئے اور منہ کھول دیا، پانی پلایا جانے لگا، ایک صاحب سرہانے سورہ یسین شریف پڑھنے لگے، ادھر پانی کا سلسلہ ختم ہوا، ادھر سورہ یسین مکمل ہوئی اور والد صاحب نے پھر کلمہ پڑھا اور صبح آٹھ بجے کے بعد روح مبارک قفس عنصری سے پرواز کر گئی۔ اناللہ وانا الیہ راجعون۔

نفس نفس خوشی خوشی گذارتے چلے گئے

ترے مریض غم تجھے پکارتے چلے گئے

انتقال کی خبر ملتے ہی احقر سہارنپور سے گھر کے لئے روانہ ہوا لیکن سردیوں میں ہندوستانی گاڑیوں کی غیر معمولی تاخیر کو دیکھتے ہوئے احقر نے فون پر اطلاع کر دی کی نماز جنازہ میں تاخیر نہ کی جائے چنانچہ بعد نماز ظہر میرے استاذ حضرت مولانا حفظ الرحمن مفتاحی مدظلہ نے نماز جنازہ پڑھائی اور گاؤں ہی کے قبرستان میں تدفین عمل میں آئی۔

جی چاہتا ہے خاک سے پوچھوں کہ اے لنیم

تو نے وہ گنج ہائے گرانمایہ کیا کئے؟

رحلت کی اطلاع ملتے ہی موقر و معتبر علماء، علاقہ کی بعض معزز سیاسی و سماجی شخصیات اور ہمدردان نماز جنازہ میں شرکت کیلئے پہنچنے لگے، عینی شاہدین کے مطابق اُس علاقہ میں اتنا کثیر مجمع کسی اور کے جنازہ میں نظر نہیں آیا۔

موت اس کی ہے کرے جس پہ زمانہ افسوس

یوں تو دنیا میں سبھی آئے ہیں مرنے کے لئے

مجلس احرار اسلام لدھیانہ کو کسی ذرائع سے اس حادثہ کی اطلاع مل گئی اور انہوں نے انٹرنیٹ کے ذریعہ اپنے ہزاروں متعلقین کو چشم زدن میں اطلاع دیدی اور پھر پورے ہندستان سے فون پر تعزیت



کا سلسلہ شروع ہو گیا، سب سے پہلے میرے مشفق و کرم فرما حضرت مولانا محمد سعیدی مدظلہ نے فون پر تعزیت مسنونہ پیش فرمائی پھر راقم الحروف کے غریب خانہ تعزیتی مکتوب بھی ارسال فرمایا۔

جمعیت علماء ہند کے صدر محترم مولانا قاری محمد عثمان منصور پوری مدظلہ، مرکزی جمعیت علماء ہند کے جنرل سکریٹری مولانا محمد عزیز قاسمی مدظلہ، مدرسہ اشرف العلوم گنگوہ کے مہتمم مولانا مفتی محمد خالد سیف اللہ قاسمی، جمعیت شاہ ولی اللہ پھلت، دارالعلوم دیوبند، دارالعلوم (وقف) دیوبند، جامعہ امام محمد انور دیوبند، الجامعۃ الانور دیوبند، دارالکتاب دیوبند وغیرہ کے ذمہ داران نیز دہلی، مراد آباد، پانی پت، لدھیانہ، بمبئی، حیدر آباد، بہار، بنگال، ہریانہ، ادھم سنگھ نگر، رامپور، سہارنپور، میرٹھ، لکھنؤ، سیتاپور، ہریدوار، دہرہ دون، گنگوہ، شمالی مظفرنگر، بارہ بنکی، بیگوسرائے وغیرہ سیکڑوں شہروں سے میرے متعلقین اور کرم فرماؤں نے فون پر تعزیت کی۔

بعض اخبارات بالخصوص، روزنامہ ”راشٹریہ سہارا“ دہلی، بمبئی، لکھنؤ، پٹنہ، حیدر آباد، بنگلور، روزنامہ ”ہندوستان ایکسپریس“ دہلی، روزنامہ ”ہمارا سماج“ دہلی، روزنامہ صحافت دہلی، روزنامہ اعلان رام پور، روزنامہ انقلاب بمبئی و میرٹھ، اخبار مشرق دہلی و کلکتہ وغیرہ نے اس حادثہ کی خبریں شائع کیں جس کی وجہ سے سیکڑوں دینی مدارس میں ایصال ثواب اور دعاء مغفرت کا اہتمام ہوا جس کی اطلاعات اب تک مل رہی ہیں۔ اسی طرح بعض اہم سیاسی، سماجی اور سرکردہ شخصیات نے تعزیت مسنونہ پیش کی۔ اللہ تعالیٰ تمام حضرات کو جزائے خیر عطا فرمائے۔ قارئین کرام سے التجا ہے کہ والد صاحب کیلئے ایصال ثواب اور ترقی درجات کی دعا فرمائیں۔



قلم کچھ اور لکھنا چاہتا ہے  
مگر کاغذ ہی بھیجا جا رہا ہے

# حضرت مولانا ابوبکر غازی پوریؒ

مولانا محمد اعجاز صاحب اعظمی

ولادت: ۱۷ شوال ۱۳۶۴ھ مطابق ۱۵ مارچ ۱۹۴۵ء

وفات: ۱۵ ربیع الآخر ۱۴۳۳ھ مطابق ۸ فروری ۲۰۱۲ء

شوال ۱۳۹۱ھ کی آخری تاریخیں تھیں، ایک طالب علم جو مدرسوں کی اصطلاحی طالب علمی سے ابھی ایک سال قبل فارغ ہوا تھا، تدریس و ملازمت کی گرانبار ذمہ داریوں کے ساتھ کارزار زندگی میں پہلا قدم رکھنے کیلئے اپنے ایک استاذ کا مکتوب لے کر مدرسہ دینیہ غازی پور کی مختصر سی چار دیواری میں داخل ہو رہا تھا، وہاں اس کی ملاقات ایک چھوٹے سے کمرے میں ایک نوجوان مختصر قامت کے مدرس سے ہوئی، باہم تعارف ہوا، دونوں ایک دوسرے کے نام سے آشنا نکلے، بڑی محبت سے ملے، ایک طرف سے نیاز مندی اور خوردانہ سعادت مندی کی پیش کش تھی دوسری طرف سے بزرگانہ اور سرپرستانہ شفقت اور مہربانی۔

آنے والا ان سطور کا راقم تھا اور جن کی خدمت میں وہ نیاز مندی کا نذرانہ پیش کر رہا تھا وہ اس سے چار سال پیشتر کے دارالعلوم دیوبند سے سند فراغت حاصل کر کے اب معلّیٰ و مدرّسی کی مسند پر مولانا محمد ابوبکر غازی پوری تھے۔ (رحمہ اللہ رحمۃً واسعۃً)۔

اس وقت مقدر نہ تھا کہ میں مدرسہ دینیہ میں تدریس کے عمل میں شریک ہوتا لیکن مولانا محمد ابوبکر صاحب سے تعلقات کی بنیاد پڑ گئی، میں نے ابتدائی تعلیم متوسطات تک جامعہ عربیہ اہیاء العلوم مبارک پور میں حاصل کی ہے، میں جب وہاں حاضر ہوا تو مولانا تعلیم کی تکمیل کے لئے دارالعلوم دیوبند جا چکے تھے، مگر

وہاں کے پرانے طلبہ کی زبانوں پر ابو بکر غازی پوری کی ذکاوت و ذہانت اور ان کی محنت و جہاں سوزی کا تذکرہ تھا، بعض اساتذہ کی زبان سے بھی ان کا ذکر سنا تھا، طالب علموں کے ہجوم میں کسی طالب علم کے ذکر کا اس کے بعد باقی رہ جانا، اس طالب علم کی نمایاں استعداد و صلاحیت کا نشان ہے، مدرسہ دینیہ میں پہلی ملاقات ہوئی تو احياء العلوم کا وہ گوشہ ماحول میں نگاہوں میں آ گیا، دیر تک ان سے باتیں ہوتی رہیں اور باتیں تو اب یاد نہیں مگر اتنا یاد ہے کہ وہ مجھ سے مضامین کی تحریر و تصنیف کے بارے میں پوچھ رہے تھے اور میں اس موضوع پر اپنے صفر ہونے کی خبر دے رہا تھا اور اسے مشکل کام سمجھ رہا تھا تو وہ ترغیب دے رہے تھے، اس کی افادیت بتا رہے تھے، اسے آسان قرار دے رہے تھے، پھر اس کا طریقہ سمجھا رہے تھے مگر میں اس وقت کسی اور حال میں گم تھا، اتنا سمجھ سکا کہ تصنیف و تالیف اور مضمون نگاری کا جو ہر مولانا کے اندر بخوبی موجود ہے۔

پھر ایک عرصہ تک مولانا سے ملاقات نہیں ہوئی، تین سال کے بعد جب مدرسہ دینیہ میں باضابطہ مدرس ہوا تو مولانا وہاں سے ہندوستان کی ایک بڑی اور قدیم درس گاہ جامعہ اسلامیہ تعلیم الدین ڈابھیل جا چکے تھے اور وہاں کے ممتاز اساتذہ میں شمار ہوتے تھے، خصوصاً عربی زبان میں تحریر و تقریر اور اس کی مشق و تمرین میں انہیں نمایاں مقام حاصل تھا، تعطیلات میں غازی پور تشریف لاتے تو ملاقاتیں ہوتیں۔

مولانا ابو بکر صاحب کے والد محترم مولوی مولیٰ بخش انصاری علیہ الرحمہ مدرسہ دینیہ کے بنیادی ارکان میں تھے، صرف رکن ہی نہیں بلکہ وہ مدرسہ کے لئے فنا تھے مدرسہ کے لئے، اس کے ہر کام کے لئے وہ ہمہ وقت تیار رہتے تھے وہ روزانہ مدرسہ میں تشریف لاتے، مدرسہ کے ہر چھوٹے بڑے انتظام میں دلچسپی لیتے، مشورے دیتے، ضروریات پر متعلق حضرات کو متوجہ کرتے، وہ تھے تو بوڑھے مگر ہمت و حوصلہ، چستی و نشاط میں جوانوں سے بڑھ کر تھے، مولانا ابو بکر صاحب کا ذکر ان سے اکثر سنتا وہ ڈابھیل تو ضرور چلے گئے تھے مگر مدرسہ سے ان کی دلچسپی میں کمی نہ تھی، تعلق برقرار تھا۔

مولانا ابو بکر صاحب نے ابتدائی تعلیم مدرسہ دینیہ میں ہی حاصل کی، حفظ قرآن کی دولت انہوں نے اسی مدرسہ میں حاصل کی، ان کے استاذ حافظ محمد الیاس صاحب مدظلہ غازی پور کے جید اساتذہ میں شمار ہوتے ہیں، عرصہ دراز تک انہوں نے مدرسہ دینیہ میں تحفیظ قرآن کریم کی خدمت انجام دی ہے۔

مولانا ابو بکر صاحب نے ابتدائی تعلیم مدرسہ دینیہ میں ہی حاصل کی، حفظ قرآن کی دولت انہوں

نے اسی مدرسے میں حاصل کی، ان کے استاذ حافظ محمد الیاس صاحب مدظلہ کے جید اساتذہ میں شمار ہوتے ہیں، عرصہ دراز تک انہوں نے مدرسہ دینیہ میں تحفیز قرآن کریم کی خدمت انجام دی ہے۔

حفظ قرآن سے فارغ ہوئے تو عربی کی تعلیم کے لئے ان کے والد گرامی انہیں ضلع اعظم گڑھ کے قصبہ مبارک پور جامعہ عربیہ احياء العلوم میں لے گئے جو اس وقت علم و تربیت کی عہدگی میں دور نزدیک خاص شہرت رکھتا تھا، وہ دور مولانا ابوبکر صاحب کے گھرانے میں غربت اور تنگدستی کا تھا لیکن والد گرامی کی عزیمت تھی اور مولانا کا شوق علم تھا کہ گھر سے دور مبارک پور میں انہیں پہنچا دیا تھا مولانا کبھی کبھی تذکرہ کرتے تھے کہ والد صاحب زمانہ تعلیم میں انہیں مدرسہ سے گھر آنے کی اجازت نہ دیتے بلکہ جب کبھی ضرورت ہوتی تو بیٹے کی تعلیم کا خرچ نہ ہو اس اہتمام میں وہ اپنا خرچ کر کے مبارک پور چلے جاتے، اس وقت سوار یوں کی وہ سہولت نہ تھی جو آج حاصل ہے، غازی پور سے منو جانا ہوتا، منو سے سواری کا نظم سٹھیاؤں تک تھا، سٹھیاؤں ریلوے اسٹیشن ہے، جس سے مبارک پور کا فاصلہ ۵ کلومیٹر ہے اور یہ راستہ پیدل کا تھا یا سواری زیادہ سے سائیکل یا تانگے کی تھی جسے ہمارے یہاں ”اگہ“ کہا جاتا ہے، اس وقت کرایہ بھی بہت کم تھا، منو سے مبارک پور صرف ۷۵ پیسے کا خرچ تھا اور تقریباً اتنا ہی غازی پور سے منو کا بھی کرایہ تھا مگر غربت کی یہ کیفیت تھی کہ یہ صرفہ بھی بارگراں تھا، والد گرامی کی عزیمت کا حال یہ تھا کہ منو تک تو کسی سواری سے آجاتے تھے مگر وہاں مبارک پور جانے کے لئے کوئی سائیکل حاصل کر لیتے یا گھر ہی سے بس پر سائیکل لا کر لاتے اور اسی سائیکل سے چالیس کلومیٹر کا فاصلہ طے کر کے مبارک پور پہنچتے اور جو پیسے اس طریق عمل سے بچتے وہ بیٹے کی ضروریات میں کام آتے۔

احیاء العلوم کے بعد ایک سال مولانا نے جامعہ مفتاح العلوم منو میں تعلیم حاصل کی، وہیں سے وہ دارالعلوم دیوبند تشریف لے گئے۔ ۱۳۸۶ھ مطابق ۱۹۶۶ء میں حضرت مولانا سید فخر الدین صاحب نور اللہ مرقدہ سے بخاری شریف پڑھ کر فراغت حاصل کی۔ اس وقت دارالعلوم میں عربی انشاء و تہرین کیلئے مولانا وحید الزماں کیرانوی نے دارالعلوم دیوبند میں ایک نیارنگ پیدا کر رکھا تھا، ذہین و ذکی طلبہ ان کی خدمت میں رہ کر بے تکلف عربی بولنے اور لکھنے کی مشق کر رہے تھے اور دارالعلوم میں عربی تحریر و تقریر کے ایک جدید دور کا آغاز ہو رہا تھا، دورہ حدیث سے فراغت کے بعد مولانا ابوبکر صاحب یکسوئی سے نہایت ذوق و شوق کے ساتھ مولانا کے حلقہ تلمذ میں شامل ہوئے اور بڑی برق رفتاری سے ترقی کی منزلیں طے

کرنے لگے، ایک سال میں انہیں مادری زبان کی طرح عربی بولنے اور لکھنے کی قدرت ہو گئی، جن طلبہ نے دارالعلوم دیوبند کے بڑے ماحول میں اور خصوصاً اپنے استاذ مولانا وحید الزماں صاحب کی نگاہ میں خاص وقعت حاصل کی، ان میں مولانا ابوبکر صاحب نمایاں ترین تھے۔

دارالعلوم سے سند فضیلت حاصل کرنے اور تکمیل ادب کر لینے کے بعد مولانا نے کچھ دنوں بیت العلوم مالیکاؤں میں تدریسی خدمات انجام دیں، پھر اپنی مادر علمی مدرسہ دینیہ غازی پور تشریف لائے، یہاں بھی قیام کا وقفہ کم ہی رہا پھر ان کے اساتذہ نے انہیں ملک کی مشہور و معروف درسگاہ جامعہ اسلامیہ تعلیم الدین ڈابھیل گجرات میں مامور فرمایا۔ وہاں مولانا کی کارکردگی کے جوہر کھلے، عربی و انشاء سے خصوصی مناسبت تھی اس مضمون میں مدرسہ کے ماحول میں ایک نئی روح دوڑادی، جن دنوں وہ ڈابھیل میں استاذ تھے، جامع ازہر مصر کے شیخ اکبر ڈاکٹر عبدالحلیم محمود ہندوستان تشریف لائے تھے، ڈابھیل کی دعوت پر وہاں بھی تشریف لے گئے، ان کی ترجمانی اور ان سے عربی میں گفتگو کی خدمت مولانا ابوبکر صاحب نے انجام دی تھی اور شیخ الازہر ان کی بے تکلف عربی زبان پر قدرت سے بہت متاثر ہوئے تھے۔

ڈابھیل کے دوران قیام مولانا نے عربی ادب کے ابتدائی طلبہ کیلئے نصاب کی ایک کتاب ”مرقاۃ الأدب“ کے نام سے تصنیف کی تھی جو بہت عرصے تک وہاں داخل نصاب رہی۔

ڈابھیل، مولانا کے وطن سے بہت دور ہے، والد بوڑھے ہو چکے تھے، انہیں خیال ہوتا تھا کہ قریب آجاتے تو بہتر ہوتا، چنانچہ قریبی شہر بنارس جامعہ مظہر العلوم میں تشریف لے گئے اور یہاں عرصہ تک نصاب فضیلت کی انتہائی کتابیں پڑھاتے رہے۔

پھر حالات نے مجبور کیا اور اپنے وطن غازی پور میں آ گئے، یہاں ایک کتب خانہ ”مکتبہ اثریہ“ اور عربی کی ایک درسگاہ ”معهد اثری“ قائم کی مگر غازی پور کی سرزمین درسگاہوں کے حق میں سازگار نہیں ہے، کچھ دنوں یہ کشتی وہ خشکی میں چلاتے رہے پھر حیدرآباد جامعہ سبیل السلام سے دعوت تدریس آئی اور مولانا حیدرآباد چلے گئے، کئی سال تک وہاں قیام فرما رہے، مگر والد کا ضعف اور بڑھاپا اتنی دور رہنے سے مانع بنتا رہا، بالآخر وہ یکسو ہو کر دوبارہ گھر آ گئے، اس کے بعد کہیں نہیں گئے، غالباً جامعۃ الرشاد اعظم گڑھ میں کچھ دنوں خدمت کی مگر بہت عارضی قیام تھا۔

اب وہ گھر پر یکسوئی سے بیٹھ گئے، مدرسہ بنانے کا خیال دل سے نکال دیا، ان کی فعال اور سراپا عمل

طبیعت نے عمل کی ایک دوسری راہ ڈھونڈ لی، وہ اپنے مکتبہ کی تعمیر و ترقی میں منہمک ہو گئے، اب انہیں موقع ملا کہ قلم کے ذریعہ اپنے علوم و معارف کا اظہار کریں، انہوں نے ابتدائی دورِ مدرسی میں مجھے ترغیب دی تھی کہ لکھتے رہنا چاہیے مگر درس و تدریس کے مشاغل نے انہیں اتنی مہلت نہیں دی تھی کہ وہ اپنے حوصلہ و ہمت کے مطابق قلم کی خدمت انجام دیتے، گھر پر رہ کر یکسوئی حاصل ہوئی تو اولاً عربی کا ایک سہ ماہی مجلہ ”صوت الاسلام“ کے نام سے جاری کیا، ہندوستان میں مذہبی اور دینی رسالے اردو ہی میں مشکل سے نکل پاتے ہیں، عربی پڑھنے والے کتنے ملتے؟ اس رسالہ کی اشاعت کی تگ و دو نے انہیں سرزمین عرب میں پہنچایا، عربی پر انہیں مادری زبان کی طرح قدرت تھی، بے تکلف بولتے تھے اور بے تکان لکھتے تھے، وہ دیار عرب میں جاتے رہے، آتے رہے، اپنے رسالے کا تعارف کراتے رہے، تقریباً پورا رسالہ ان کے قلم کا مرہون منت ہوتا، عرب ممالک میں اس کا ایک حلقہ بن گیا اور مولانا پوری تندہی سے اس کیلئے لکھنے اور شائع کرنے کی جدوجہد میں لگ گئے، ایران کے شیعی انقلاب نے اس دور میں مسلمانوں کے ایک خاص طبقے کو غلو کی حد تک متاثر کر دیا تھا، مولانا ابوبکر صاحب نے اس رجحان کے خلاف مضامین لکھے، اور اہل عرب میں بڑی مقبولیت حاصل کی۔

عرب ممالک کی آمد و رفت پر ان فرقہ غیر مقلدین کی جارحیت، ان کی عصبیت، فروعی مسائل میں ان کے بیجا تشدد نیز تقلید اور بالخصوص احناف کے حق میں ان کی ناروا مخالفت و عناد کا انکشاف ہوا، انہوں نے محسوس کیا کہ عربوں کی بے تحاشا دولت پر نگاہِ حرص و طمع جمانے والا یہ فرقہ حق و صداقت کے خلاف بہت دور نکل چکا ہے، اس نے ہندوستان کے علماء حق یعنی علماء دیوبند کے خلاف ایک وسیع و عریض محاذ کھول رکھا ہے، دیوبند کی سند فضیلت رکھنے والے، ان اسلامی ممالک میں پہنچتے ہیں تو ان کی راہ بند کرنے کی ہر ممکن کوشش اس فرقہ کے افراد کرتے ہیں اور کسی بھی تہمت اور بہتان ان پر چسپاں کرنے سے خواہ کتنے ہی شرمناک اور غلط ہوں، گریز نہیں کرتے، انہیں دنوں پاکستانی غیر مقلد کے نام سے عرب ممالک میں ایک کتاب ”الديوبندية“ نامی خاص طور سے پھیلائی جا رہی تھی اور یہ ثابت کرنے کی کوشش کی جا رہی تھی کہ علماء دیوبند ایمان و اسلام کے سپاہی اور محافظ نہیں بلکہ شرک و بدعت اور خرافاتی اعتقادات کے بانی اور داعی ہیں، یہ اس صدی کا بدترین جھوٹ تھا جو بڑے منظم طریقے سے اہل عرب میں پھیلا جا رہا تھا، دیوبند کی نسبت رکھنے والے اصحاب پر سرزمین عرب تنگ ہو رہی تھی اور یہ ساری کاوش



اس لئے ہورہی تھی کہ عربوں کی دولت کا بہاؤ علماء حق یعنی علماء دیوبند کی طرف نہ ہونے لگے، چنانچہ اس فرقہ نے اس راہ سے بہت کچھ دولت سمیٹی لیکن حق حق ہے اور باطل، باطل ہے، حق کے چہرے سے باطل کا اڑایا گرد و غبار چھٹتا ہے، تو اس کی نورانیت اور باطل کی سیاہی واضح ہو جاتی ہے۔

مولانا ابوبکر صاحب بڑے جذبے کے انسان تھے، کسی سے مرعوب ہونا اور ڈرنا جانتے ہی نہ تھے، حق بات کو برملا کہہ دیتے تھے، چاہے کسی کی پیشانی شکن آلود ہو، ایک مرتبہ دلی میں تنظیم ابنائے قدیم کی جانب سے بانی دارالعلوم دیوبند حضرت مولانا محمد قاسم صاحب نانوتویؒ کے موضوع پر سیمینار ہورہا تھا، اس میں وقت کی مشہور گمراہ شخصیت وحید الدین خاں کو بھی مدعو کیا گیا تھا، سیمینار میں مقالہ پڑھنے کے لئے جب ان کے نام کا اعلان ہوا تو مولانا ابوبکر صاحب سے رہا نہ گیا، وہ مجمع سے نکل کر ڈاؤن پر بے تابانہ آگئے اور فرمایا مولانا نانوتویؒ کی زندگی پر سیمینار ہورہا ہے، اس میں خاں صاحب جیسے لوگوں کا کیا کام؟ کیا اس کے بعد سلمان رشدی اور تسلیمہ نسرین کو بھی دعوت کلام دی جائے گی؟ اس اعلان حق کے بعد کیا ممکن تھا کہ وحید الدین خاں ڈاؤن پر آتے۔

مولانا ابوبکر صاحب دارالعلوم دیوبند کے فاضل تھے، ان کی رگ حمیت، حق و صداقت کے اظہار کے لئے پھڑکی، انہیں پہلے غیر مقلدین کے موضوع سے کوئی خاص دلچسپی نہ تھی..... غیر مقلدیت کا مطالعہ شروع کیا، ان کے سامنے اس فرقہ کا مکروہ چہرہ کھلا، تو ان کی طبیعت اور ان کے قلم کا رخ غیر مقلدوں کی طرف چل پڑا، انہوں نے ”وقفہ مع السلا مذهبیہ“ کے نام سے عربی میں ایک بڑی طاقتور اور مدلل کتاب لکھی، جس سے کتاب ”الادیوبندیہ“ کا منہ توڑ جواب بھی ہوا اور فرقہ غیر مقلدین کی اصل شکل و صورت بھی واضح ہو گئی، اس کتاب نے غیر مقلدین میں کھلبلی پیدا کر دی۔

علماء دیوبند نے انہیں ایک خوشگوار حیرت سے دیکھا کہ ان کی صلح پسند صف سے ایک ایسا مرد آہن نکل آیا، جس نے غیر مقلدین کو حواس باختہ کر دیا، ورنہ اس سے پہلے اس فرقہ کے مولوی اپنی دھن میں حقیقت کو موقع بے موقع نشتر لگایا کرتے تھے اور ہمارے جو علماء ان کا جواب دیتے تھے ان کا لب و لہجہ بہت کم کہیں ترکی بہ ترکی جارحانہ ہوتا تھا، علمی اعتبار سے علماء دیوبند کی پوزیشن مضبوط تھی مگر اس کے پیش کرنے کا انداز اتنا متواضع اور متوازن ہوتا کہ اس فرقہ کو اس کی اہمیت کا احساس ہی نہ ہوتا۔ مولانا ابوبکر صاحب کے قلم نے نرم و نازک انداز چھوڑ کر جواب ترکی بہ ترکی کے طور پر مسلسل اقدامی حملے کرنے شروع کئے تو



اس فرقہ کو اندازہ ہوا کہ نشتر کا گھاؤ کیسا ہوتا ہے؟

”وقفۃ مع الاملذہبیۃ“ کے معاً بعد ان کی دوسری کتاب ”مسائل غیر مقلدین“ کے نام سے اردو منظر عام پر آئی، جس کی وجہ سے اس فرقہ میں صف ماتم بچھ گئی، ابھی اس فرقہ کے مولوی ان دونوں کتابوں کے لگائے ہوئے زخموں پر مرہم رکھنا ہی چاہ رہے تھے کہ مسلسل اس موضوع پر ان کی اور کتابیں یکے بعد دیگرے آنے لگیں، غیر مقلدین کی ڈائری، غیر مقلدین کیلئے لمحہ فکریہ، کچھ دیر غیر مقلدیت کے ساتھ، سبیل الرسول پر ایک نظر، صلوٰۃ الرسول پر ایک نظر، اردو میں اور وقفۃ مع معارضی شیخ الاسلام محمد بن عبد الوہاب ”صور تنطق“ ”هل الشیخ ابن تیمیۃ من اهل السنة والجماعة“ عربی میں۔

ان کتابوں کے دلائل نے اور جرأت مندانہ لب ولجہ نے غیر مقلدیت کو احساس شکست میں مبتلا کر دیا پھر اتنے ہی پر بس نہیں، مولانا نے ”زمزم“ کے نام سے دوماہی رسالہ جاری کیا، جو از اول تا آخر مولانا ہی کی تحریروں اور ان کے مضامین سے لبریز ہوتا، غیر مقلدیت کی چوٹ کھائے ہوئے لوگ مولانا سے سوال کرتے، غیر مقلدین کے اٹھائے معقول و نامعقول اعتراضات کا جواب پوچھتے اور مولانا کا قلم مخورام ہوتا اور میدان صاف ہوتا چلا جاتا وہ تمام مسائل جن پر غیر مقلدین گردوغبار اڑایا کرتے تھے اور چیخ دیتے رہے تھے، مولانا نے ایک ایک سوال کا تشفی بخش جواب دیا اور ایسا دلچسپ اور مدلل کہ ہر پڑھنے والا احسنت و آفریں پکارا اٹھتا۔

مولانا تو فکر و عمل کے پیکر تھے، زمزم میں لکھے ہوئے مضامین کو انہوں نے از سر نو مرتب کیا اور ”ارمغان حق“ کے نام سے تین جلدوں میں ان کا مجموعہ شائع کیا، یہ تینوں حصے اگر کسی کے پاس ہوں تو غیر مقلدیت کے ہر اعتراض کا جواب اس کے پاس موجود ہے۔

واقعہ یہ ہے کہ عام اہل اسلام کو بالخصوص ان لوگوں کو جن کا دینی علم کم ہے..... آج کل دینی علم کی ہر جگہ ہی کمی ہے..... غیر مقلدین نے بہت پریشان کر رکھا ہے، خود تو کسی کو دین کی طرف لاتے نہیں، لیکن اگر کسی کی کوشش سے کچھ لوگ نماز روزہ اور دینی امور کی جانب متوجہ ہوتے ہیں تو یہ حدیث قوی اور ضعیف کا جھگڑا لے کر احناف کی نماز کو خلاف سنت اور ان کے عقائد کو بدعت بتا کر تنگ کرتے ہیں اور انتشار پیدا کرتے ہیں اور اس طرح یہ دین ہی سے برگشتہ کر دیتے ہیں، حالانکہ حدیث کے قوی و ضعیف

ہونے کا مسئلہ عوام کا نہیں، علمائے راسخین کا ہے وہ اس کی نزاکتوں اور باریکیوں کو سمجھتے ہیں مگر اللہ کے یہ بندے درسگاہوں کے مباحث کو بازار میں لا کر علم کی دنیا پر ظلم کرتے ہیں اور اسے رسوا کرتے ہیں۔

میرے پاس مسلم یونیورسٹی علی گڑھ کا ایک طالب علم جو M.B.B.S. کا طالب علم تھا اور وہ حافظ قرآن ہے اور دیندار ہے، اس نے اپنے ماحول میں ایک دیندارانہ ماحول بنالیا تھا، رمضان شریف میں وہ ہاسٹل میں اپنے ساتھیوں کو لے کر تراویح پڑھاتا تھا، ایک دن میرے پاس آیا کہ چند دنوں سے کچھ اہل حدیث ہم لوگوں کے درمیان آتے ہیں اور تراویح، رفع یدین، آمین بالجہر اور دوسرے مسائل میں طرح طرح کی الجھنیں پیدا کرتے ہیں، ہم لوگوں کا سکون غارت کر دیا ہے، ہمہ وقت یلغار کرتے رہتے ہیں، کیا وہ لوگ حق پر ہیں؟ میں نے کہا یہ فرقہ غلو کا شکار ہے، اس کی حقیقت جاننی ہو تو مولانا ابوبکر صاحب کی کتابیں پڑھو بلکہ غازی پور جا کر ان سے مل لو۔ وہ زخمی طالب علم تھا، غازی پور پہنچ گیا، مولانا کی باتوں سے وہ مطمئن ہوا، ان کی کتابیں ساتھ میں لے آیا، اس نے وہ سب کتابیں پڑھ ڈالیں، ذہانت کا تو وہ پتلا ہے ہی! اب جو غیر مقلدین اس کے پاس آئے اور اس نے انہیں جواب دئے اور ان سے سوالات کئے تو ان کے قدم اکھڑ گئے، وہ طالب علم بعد میں مجھے بتا رہا تھا کہ اب شرفتنہ سے نجات ہو گئی۔

اور یہ ایک واقعہ نہیں ہے، ملک کے طول و عرض میں بلکہ اسلامی ممالک میں مولانا کی کتابوں اور ان کے لب و لہجہ نے اہل حق کو بہت حوصلہ بخشا اور غیر مقلدیت کو سمیٹنے پر مجبور کیا۔

مولانا مرحوم دینی افکار و نظریات میں نہایت پختہ تھے اور علم میں رسوخ کا درجہ رکھتے تھے اور ساتھ ہی ساتھ حق کے اظہار اور غلطیوں کے انکار میں بہت جری اور صاحب عزیمت تھے، انہوں نے حق و صداقت کے اظہار میں کہیں مداہنت نہیں برتی۔ ان کی تصنیفی زندگی میں بعض ایسے مراحل آئے جہاں جاننے والوں کو حیرانی ہوئی، اب مولانا کا طرز عمل کیا ہوتا ہے؟ لیکن یہ دیکھا گیا کہ مولانا کی عزیمت کو کہیں شرمندہ نہیں ہونا پڑا، ہر جگہ انہوں نے دین و دیانت اور حق و صداقت کا تقاضا پورا کیا۔

مجلہ ”صوت الاسلام“ کا حلقہ انہوں نے اہل عرب میں بنایا تھا اور وہاں سے اسے خاصا مالی تعاون حاصل ہوتا تھا اور معلوم ہے کہ سعودی عرب کے علماء ایک خاص نظریہ کے حامل ہیں، انہیں علماء دیوبند سے نہ کوئی خاص واقفیت ہے اور نہ مناسبت ہے، واقفیت تو اس لئے نہیں کہ یہ حضرات مسلک احناف کے پابند اور مشرب صوفیہ پر کار بند ہیں اور سعودی علماء کو ان دنوں سے بعد بلکہ شاید عناد ہے، پھر اس

جلتی پر ہندوستان کے غیر مقلدین کی ہنرات و خرافات نے تیل کا کام کیا۔ خادم الحرمین ملک فہد کے قرآنی پریس نے حضرت شیخ الہند کا ترجمہ اور مولانا شبیر احمد عثمانی کی تفسیر کو شائع کیا تو سینہ غیر مقلدیت پر سانپ لوٹ گیا اور انہوں نے ایڑی چوٹی کا زور لگا کر اس کی طباعت و اشاعت بند کرادی اور اس کے خلاف بہت غوغا مچایا۔ اس وقت آزمائش کی گھڑی تھی کہ مولانا ابوبکر صاحب کا طرز عمل کیا ہوتا ہے؟ ان کی دینی غیرت اس جگہ حرکت میں آتی ہے یا رسالہ کی مصلحت قلم کو اپنی گرفت میں لے لیتی ہے اگر مولانا غیر مقلدین کی اس کارستانی کی خبر لیتے ہیں تو اس کی زد میں سعودی علماء بالخصوص شیخ عبدالعزیز باز بھی آئیں گے اور شیخ بن باز کی جو حیثیت اور ان کا جو وزن سعودیہ عربیہ میں ہے اسے سب جانتے ہیں کہ وہ وہاں کے ”باپ“ کہلاتے ہیں اور رسالہ پر بجلی گرے گی اور مالی تعاون کے راستے میں مشکلات آجائیں گی۔ اور اگر خاموشی اختیار کرتے ہیں تو مالی خسارہ سے بچ جائیں گے مگر یہ ان کے مزاج و طبیعت کے خلاف ہوگا، پھر رسالہ ”صوت الاسلام“ آیا تو ان کی غیرت دینی کا جلوہ کچھ اس طرح روشن تھا کہ جاننے والے سب حیرت میں رہ گئے، بڑے طاقتور اسلوب میں نہایت صفائی اور وضاحت کے ساتھ انہوں نے غیر مقلدین اور سعودی علماء کے طرز عمل اور طرز فکر کا احتساب کیا تھا، اس موضوع پر بغیر کسی خوف لومۃ لائم کے ایک طویل مضمون لکھا، اس کا جو اثر ہونا تھا وہ ہوا، اور حکومت سعودیہ کی طرف سے جو تعاون مل رہا تھا وہ بند ہو گیا، کسی تقریب سے وہ سعودی سفارت خانے میں ایک بار تشریف لے گئے، سعودی سفیر نے دوران گفتگو انہیں ٹوکا کہ آپ نے یہ سب کیا لکھ دیا ہے، آپ کا تعاون بالکل بند ہو جائے گا، انہوں نے برجستہ فرمایا کہ سعودیہ رزاق نہیں ہے، حق بات ضرور کہی جائے گی۔

پھر شاید دو سال کے بعد ایسا ہوا کہ سعودی گورنمنٹ نے سب اگلا پچھلا بقایا ادا کر دیا اور حق و شجاعت کا غلبہ ظاہر ہو کر رہا۔ مولانا نے حق و صداقت کے باب میں کبھی کسی مداخلت اور ضعف ہمت کا راستہ نہیں اختیار کیا، اس باب میں وہ کسی جانب داری کو روانہ رکھتے تھے، اگر انہیں اپنی جماعت کے لوگوں میں، اپنے ہم مسلک و ہم مشرب افراد میں کہیں ناہمواری نظر آتی اور دین و دیانت کے تقاضے کے خلاف کوئی طرز عمل محسوس ہوتا، انہیں شرح صدر ہو جاتا کہ یہ رویہ مناسب نہیں ہے یا درست نہیں ہے، تو وہ بے تکلف اور بغیر کسی مصلحت کے دباؤ کے ٹوک دیتے۔ دارالعلوم دیوبند کے مسلک سے، اس ادارے سے، ادارے کے ذمہ دار، اساتذہ و کارکنان سے انہیں عشق کی حد تک تعلق تھا مگر بعض بڑے اساتذہ کے افکار

اور تحریرات و مضامین میں انہیں ناہمواری محسوس ہوئی تو برملا اس کا اظہار کر دیا۔

ایسے ہی ایک بڑے ادارہ کے بڑے استاذ کا رویہ انہیں نامناسب محسوس ہوا تو اس پر انہیں ٹوک دیا، مولانا غیرت دینی کے پیکر تھے، جہاں بھی انہیں دینی و مذہبی اعتبار سے کجی یا انحراف محسوس ہوتا وہ تڑپ اٹھتے اور اس کا مؤثر احتساب کرتے۔

مولانا کے اندر عالمانہ جاہ و جلال کے ساتھ عارفانہ حسن و جمال کا پرتو بھی تھا، گواہ اول الذکر حال کا ایسا غلبہ تھا کہ جمال عارفانہ پر نگاہ ذرا کم ہی پڑتی تھی، میں یہ تو نہیں جانتا کہ کسی صاحب نسبت بزرگ سے بیعت تھے یا نہیں؟ مگر اتنا جانتا ہوں کہ بزرگوں سے والہانہ تعلق انہیں تھا، اور تمام بزرگی کا سرچشمہ جو ذات والا صفات تھی، یعنی رسول اللہ صلی اللہ علیہ وسلم، ان سے محبت و شیفتگی کا جو رنگ تھا اس کا اظہار عملاً تو تھا ہی، کبھی قول و حال سے بھی یہ رنگ چھلکتا تھا، یہ عشق نبوی ہی کا اثر تھا کہ صحابہ کرام رضی اللہ عنہم کے سلسلے میں ان کا قلب بہت حساس تھا، بعض فرقوں نے اور بعض افراد نے صحابہ کرام کی حیثیت پر اعتراض کئے ہیں، اس قسم کے مواقع پر مولانا کا جلال دیکھنے کے لائق ہوتا پھر ان کے قلم کی روانی ہر خس و خاشاک کو ہٹاتی اور صاف کرتی چلی جاتی، صحابہ پر زبان طعن کھولنے والے سے مصالحت کا کوئی خانہ ان کے یہاں نہیں تھا، اس موضوع کی جھلک تقریباً ان کی تمام تصنیفات میں ملتی ہے لیکن اس عنوان پر مستقل کتاب ”مقام صحابہ کتاب و سنت کی روشنی میں اور مودودی صاحب“ کے نام سے تحریر کی۔

بزرگوں کی محبت و عقیدت ان کے قلب میں بہت تھی، جن دنوں وہ جامعہ مظہر العلوم بنارس میں پڑھا رہے تھے، ایک بار الہ آباد حضرت مولانا محمد احمد صاحب پر تاپ گدھی کی خدمت میں حاضر ہوئے تھے، وہاں سے واپس آ کر اپنا جو حال بیان فرما رہے تھے، ان سے ان کی قلبی صلاحیت کا اندازہ ہو رہا تھا، فرما رہے تھے کہ مولانا محمد احمد صاحب بہت قوی النسبت ہیں، جتنی دیر ان کے پاس بیٹھا رہا، میرا دل اللہ کرتا رہا اور اتنی دیر تک ہر وسوسہ اور خیال سے دل خالی رہا۔

اس قلبی صلاحیت کا فیض تھا کہ مولانا کو قرآن کریم کی تلاوت کا خاص ذوق تھا، نماز تہجد کے پابند تھے، بہت سویرے اٹھنے کا دائمی معمول تھا، اسی وقت غسل کرتے، خواہ کوئی موسم ہو، خواہ کتنے ہی کڑا کے کی سردی پڑ رہی ہو پھر تہجد پڑھتے، تہجد میں قرآن کریم کی تلاوت کرتے، تہجد سے فارغ ہو کر خود ہی چائے بناتے اور مسلسل زبانی تلاوت کرتے رہتے، لکھنے کا کام بھی زیادہ تر اسی وقت کرتے۔ مولانا

جن دنوں سبیل السلام حیدر آباد میں مدرس تھے، میں کسی مناسبت سے حیدر آباد گیا تھا اور تین چار روز مدرسہ سبیل السلام میں ان کے ساتھ رہا، ہر روز ان کا یہی معمول دیکھا، جید حافظ قرآن تھے، اس لئے زبانی پڑھتے رہتے، میں ان کے اس معمول سے بہت متاثر ہوا تھا۔

معلوم ہوا کہ جس رات کی صبح میں انتقال ہوا ہے، اس وقت بھی اس معمول میں کوئی فرق نہیں آیا تھا، بھوپال کسی پروگرام میں گئے تھے، وہاں سے واپسی میں دلی جمعیت علماء ہند کے دفتر میں ٹھہرے تھے، دوسرے روز دیوبند جانے کا ارادہ تھا، معمول کے مطابق صبح سویرے اٹھے، غسل کیا، تہجد پڑھی، دل میں کچھ درد محسوس ہوا لیکن اپنے معمول ذکر و تلاوت میں مشغول رہے، اس وقت دفتر کے ذمہ داروں کو اپنی حالت بتائی، ان لوگوں نے گاڑی کا انتظام کیا، مولانا خود چل کر نیچے گاڑی تک آئے، گاڑی میں لیٹ گئے، مسلسل اللہ اللہ کہتے رہے، گاڑی ڈاکٹر کی طرف جارہی تھی اور مولانا کی روح رب السموات والارض کی حاضری کے لئے تیار تھی، آواز آہستہ آہستہ مدہم ہوتی گئی، ساتھ والوں نے سمجھا کہ آرام ہو گیا ہے، شاید نیند آگئی ہے مگر جب ڈاکٹر نے معائنہ کیا تو بتایا کہ مولانا اللہ کے حضور پہنچ چکے ہیں۔ انا للہ وانا الیہ راجعون

یہ ۸ فروری ۲۰۱۲ء کی تاریخ تھی، نعش ایسبولینس کے ذریعہ دلی سے غازی پور لائی گئی، دوسرے روز ۹ فروری کو غازی پور میں ایک جم غفیر نے جس میں علماء کی بڑی تعداد موجود تھی، نماز جنازہ پڑھی، مولانا کے خاص معتمد مولانا انس حبیب غازی پوری نے نماز جنازہ پڑھائی، حق تعالیٰ مغفرت فرمائے، مولانا کے جانے سے علم اور حقانیت کی دنیا میں ایک بڑا خلا پیدا ہو گیا، اللہ تعالیٰ امت مسلمہ پر رحم فرمائے، علماء کا اٹھ جانا ایک حادثہ کبریٰ ہے لیکن مولانا کی تصانیف ان شاء اللہ روشنی پھیلاتی رہیں گی۔

مولانا کے دو صاحبزادے ہیں، بڑے صاحبزادے عبدالرحمن سلمہ، ایک ہلکی پھلکی دوکان کرتے ہیں، چھوٹے فرزند مولوی عبید الرحمن سلمہ اس وقت دارالعلوم میں دورہ حدیث شریف میں زیر تعلیم ہیں۔ اللہ تعالیٰ انہیں والد گرامی کا وارث علمی بھی بنائے۔ (آمین)





## شیخ الحدیث

# حضرت مولانا خورشید عالم دیوبندی

مولانا ندیم الواجدی

### ربانی علماء کی وفات:

حدیث شریف میں سرکارِ دو عالم صلی اللہ علیہ وسلم کا یہ ارشاد مبارک نقل کیا گیا ہے کہ ”اللہ تعالیٰ اپنے بندوں سے علم کا سرمایہ اس طرح نہیں چھینتا ہے جس طرح کسی سے کوئی چیز اچانک چھین لی جاتی ہے، بلکہ علم اس طرح واپس لیتا ہے کہ اہل علم کو اپنے پاس بلا لیتا ہے“

(صحیح بخاری: ۱/۱۷۶، رقم الحدیث: ۹۸-صحیح مسلم: ۱۳/۱۶۰، رقم الحدیث: ۲۸۲۸)

دیکھا جائے تو علم کے پھیلاؤ میں کوئی کمی نہیں ہے، لیکن حقیقی علم کہیں نظر نہیں آتا، وہ اہل علم جو مرجعیت کی شان رکھتے ہوں انگلیوں پر گنے جاسکتے ہیں، دیوبند کا حال تو یہ ہو گیا ہے کہ اکثر قدآور علماء ایک ایک کر کے رخصت ہو چکے ہیں، جو باقی رہ گئے ہیں وہ بھی رخت سفر باندھے تیار بیٹھے ہیں، افسوس اس کا ہے کہ جو لوگ جارہے ہیں ان کی جگہ لینے والا کوئی نظر نہیں آتا، ویسے بھی کسی کے جانے سے جو خلاء واقع ہوتا ہے وہ کوئی دوسرا پُر نہیں کرتا، کم سے کم اہل علم کے متعلق یہ مقولہ بالکل حقیقت پر مبنی ہے، ایک حدیث سے بھی اس مضمون کی تائید ہوتی ہے، علامہ سخاویؒ نے ”المقاصد الحسنہ“ میں ایک روایت نقل کی ہے ”اذا مات العالم انشلم فی الاسلام ثلثة ولا یسدھا شیء الی یوم القیامة“ ”جب (کوئی) عالم وفات پاتا ہے تو اسلام میں ایک ایسا خلاء پیدا ہو جاتا ہے جو قیامت تک پُر نہیں ہوتا“۔

اس حدیث کو نقل کرنے کے بعد علامہ سخاویؒ نے لکھا ہے کہ اگرچہ یہ حدیث ضعیف ہے، لیکن اس مضمون کی دوسری احادیث بھی موجود ہیں، مثلاً ابوبکر بن لالؒ نے حضرت جابرؓ سے یہ مرفوع روایت نقل فرمائی ہے کہ ”عالم کی موت ایک ایسا خلاء ہے جسے رات دن کی گردش بھی بھر نہیں سکتی“۔



طبرانی میں حضرت ابوالدرداءؓ کی روایت ہے ”عالم کی موت ایک ایسا غم ہے جس کا ازالہ نہیں ہو سکتا، ایک ایسی کمی ہے جس کی تلافی نہیں ہو سکتی، ایک عالم کی موت کے مقابلے میں کسی پورے قبیلے کا فنا ہو جانا معمولی درجے کی مصیبت ہے۔“

مسند دہلیمی میں حضرت عبداللہ ابن عمرؓ کی روایت ہے کہ جب کسی عالم کی وفات ہوتی ہے تو ایک ایسا خلاء پیدا ہو جاتا ہے جو کبھی پُر نہیں ہو پاتا، مستدرک حاکم میں حضرت عبداللہ ابن عباسؓ کا یہ اثر نقل کیا گیا ہے کہ آیت کریمہ **أَوَلَمْ يَرَوْا أَنَّا نَأْتِي الْأَرْضَ نَقْصُهَا مِنْ أَطْرَافِهَا** (الرعد: ۴۱) ”کیا وہ نہیں دیکھتے کہ ہم زمین کو اس کے کناروں سے گھٹاتے رہتے ہیں۔“

میں نقص اطراف سے مراد علماء کی موت کے واقعات اور ان سے مرتب ہونے والے اثرات ہیں۔

(المقاصد الحسنہ للعلامة السخاوی: ۴۵)

### حضرت مولانا خورشید عالم دیوبندیؒ:

یوں تو ہر عالم کی اپنی ایک امتیازی شان ہوتی ہے، لیکن بعض علماء کچھ زیادہ ہی ممتاز ہوتے ہیں، حضرت مولانا خورشید عالم صاحب دیوبندیؒ اپنی گونا گوں خصوصیات اور کمالات کی بنا پر طبقہ علماء کے ایک ایسے گوہر آب دار تھے جس کی چمک دمک سے نگاہیں خیرہ رہا کرتی ہیں، بہ ظاہر یک سوا اور کم آمیز مگر نہایت متحرک، خلیق، متواضع، مہربان اور مشفق، ان اوصاف نے مولانا خورشید عالم کو ہمیشہ ممتاز و منفرد رکھا، اور کسی بھی دور میں ان کی مقبولیت کی سطح گرنے نہیں پائی۔

### نصب العین:

غیر منقسم دارالعلوم میں بھی وہ طلبہ کے لیے نہایت قابل احترام اور قابل فخر استاذ تھے، اور تقسیم دارالعلوم کے نتیجے میں پیدا ہونے والے ادارے دارالعلوم وقف میں بھی ان کے احترام و وقار میں کوئی کمی نہیں آئی، بلکہ وقت کے ساتھ ساتھ اس میں اضافہ ہی ہوتا رہا، اس کی وجہ یہ ہے کہ ان کی زندگی کا نصب العین علم دین کی خدمت تھا، اخلاص کی تمام تر صداقتوں کے ساتھ وہ آخری سانس تک اس خدمت میں لگے رہے، آج ان کے شاگردوں کی تعداد ہزاروں سے متجاوز ہے، اور ہر شاگرد ان کے اس امتیازی وصف کا معترف و مداح نظر آتا ہے، تقسیم دارالعلوم کے نتیجے میں بہت سی شخصیتوں پر تنقید اور تنقیص کے تیر بر سے، مگر مولانا

ان لوگوں میں شامل رہے جنہوں نے اگرچہ نئے حالات میں بھی سرگرم رول ادا کیا مگر کسی کو اپنی ذات پر زبان طعن دراز کرنے کا موقع نہیں دیا، مولانا کی وفات دارالعلوم دیوبند کے لیے تو ایک زبردست حادثہ ہے، یہی سرزمین دیوبند کے لیے بھی کچھ کم سانحہ نہیں ہے، اگر ہم سرزمین دیوبند اور دارالعلوم دیوبند کو الگ الگ کر کے دیکھیں تو محسوس ہوتا ہے کہ اہل دیوبند نے اپنا ایک گہر نایاب اور ایک لعل شب تاب کھو دیا ہے، یہ سرزمین یوں بھی نامور اور بلند قامت شخصیتوں سے محروم ہوتی جا رہی ہے، ایسے میں مولانا کی دائمی رخصتی کا واقعہ بڑا دل گداز سانحہ ہے، اہل دیوبند تو اس کی کسک محسوس کریں گے۔

### خانوادہ عثمانی:

مولانا کا تعلق دیوبند کے ایک عثمانی خانوادے سے تھا، جس میں کئی نسلوں سے علم دین کی شمع روشن رہی ہے، برصغیر کے ممتاز عالم دین حضرت مولانا مفتی تقی عثمانی اور حضرت مولانا خورشید عالم صاحب ایک ہی نسبی سلسلے کی دو شاخیں ہیں، ان میں سے ایک شاخ نے پاکستان میں برگ و بار دئے اور آج سارا عالم اس سے فیض حاصل کر رہا ہے، دوسری شاخ نے ہندوستان کو فیض پہنچایا، مولانا کے والد محترم حضرت مولانا ظہور احمد صاحبؒ بھی ایک جید عالم تھے، دارالعلوم دیوبند کے ممتاز اساتذہ میں ان کا شمار ہوتا تھا، ان کے والد حضرت مولانا منظور احمدؒ بھی دارالعلوم دیوبند کے درجہ فارسی اور ریاضی میں استاذ تھے، اس طرح کئی نسلوں سے یہ خاندان دارالعلوم میں علم دین کی خدمت کر رہا تھا۔

### تعلیم و تربیت:

ایسے ہی بانیض گھرانے میں مولانا خورشید عالم نے آنکھیں کھولیں، اور خاندانی روایات کے مطابق پہلے ناظرہ کلام پاک، پھر حفظ اور اس کے بعد درس نظامی کی تکمیل کی، دارالعلوم دیوبند کے متعدد نامی گرامی اساتذہ کے زیر سایہ رہ کر آپ نے علوم عالیہ اور علوم عالیہ کی تحصیل و تکمیل کی، لیکن ان کی تعلیمی شخصیت کی تشکیل و تعمیر میں شیخ الادب حضرت مولانا اعجاز علی صاحبؒ کی توجہ کا بڑا دخل ہے، مولانا چاہتے تھے کہ کسی طرح جلد از جلد عربی کے اعلا درجات میں داخلہ لے کر درس نظامی کی تکمیل کر لی جائے، والد محترم اس سے متفق نہ تھے، طے ہوا کہ حضرت شیخ الادبؒ سے مشورہ کر لیا جائے اور اسی کے

مطابق عمل کیا جائے، حضرت شیخ الادبؒ نے والد صاحب کی رائے کی موافقت تو کی، مگر ساتھ ہی یہ حل بھی تجویز کیا کہ میں خود ابتدائی درجات کی کتابیں پڑھا دیتا ہوں، جو لوگ حضرت شیخ الادبؒ کی تعلیمی صلاحیتوں سے واقف ہیں اور طلبہ کے ساتھ ان کی غیر معمولی شفقتوں کا ادراک رکھتے ہیں وہ یہ بات اچھی طرح جانتے ہیں کہ حضرت شیخ الادبؒ کا کسی طالب علم کو پڑھا دینا ہی اس بات کی علامت تھا کہ اب یہ طالب علم، علم کی بھٹی میں تپ کر کندن بن جائے گا، ایسے کتنے ہی علماء ہیں جنہوں نے حضرت شیخ الادبؒ کی خصوصی توجہ کا فیض اٹھایا اور وہ آسمانِ علم پر آفتابِ ماہتاب بن کر چمکے۔

حضرت مولانا خورشید عالم صاحبؒ نے حضرت شیخ الادبؒ سے نہ صرف کی کتابیں پڑھی ہیں، حضرت شیخ الادبؒ کا انداز تدریس مثالی تھا، وہ کتاب خود نہیں پڑھاتے تھے، بلکہ طالب علم سے حل کراتے تھے، طالب علم شیخ الادبؒ کے سامنے کتاب کھول کر بیٹھ جاتا، اور خود ہی مشکلات حل کرتا، اس کے لیے پیشگی مطالعے کی بھی ضرورت پڑتی ہے، اور دورانِ تدریس توجہ، یکسوئی اور انہماک بھی درکار ہوتا ہے، اس طرح جو اسباق پڑھے جائیں گے وہ یاد بھی رہیں گے، بس چند کتابیں پڑھتے ہی طبیعت چل نکلی استعداد خود بہ خود بنتی اور بڑھتی چلی گئی، اس پر مستزاد یہ کہ والد صاحب کی بھی بھرپور توجہ رہی، بعض ابتدائی کتابیں انہوں نے از خود پڑھائیں، بلکہ ہر فن کی بنیادی کتاب مولانا کو اس طرح پڑھائی کہ دارالعلوم کے شعبہ تعلیمات سے وہ کتاب اپنے نام لکھوالی، ان دونوں حضرات کی حسن توجہ سے مولانا کی لیاقت میں اور علمی صلاحیتوں میں بڑا نکھار پیدا ہوا، آئندہ چل کر مولانا نے ایک جید الاستعداد مدرس کی حیثیت سے جو شہرت حاصل کی ہے اس میں ان دونوں بزرگوں کی محنت کا نمایاں اثر ہے، دارالعلوم دیوبند سے فراغت حاصل کی، شیخ الاسلام حضرت مولانا حسین احمد مدنیؒ سے بخاری اور ترمذی پڑھی۔

### فراغت کے بعد:

دارالعلوم دیوبند سے فراغت کے بعد تقریباً چار سال پاکستان میں بہ سلسلہ درس و تدریس مقیم رہے، دارالعلوم میں تقرر ہوا تو پہلے ہی مرحلے میں شرح عقائد نسفی، ملاحسن، سلم العلوم اور شرح وقایہ جیسی اہم کتابیں سپرد کی گئیں، جنہیں مولانا نے کامل یکسوئی اور مہارت سے پڑھایا، اور بہت جلد دارالعلوم دیوبند کے مایہ ناز اور مقبول عام اساتذہ کی صف میں شامل ہو گئے، دارالعلوم دیوبند میں مکمل اٹھارہ برس تک آپ نے

تدریس کے فرائض انجام دئے، اس دوران درس نظامی کی بیشتر کتابیں پڑھانے کا موقع ملا، کبھی نہیں سنا کہ مولانا نے کسی کتاب کی تدریس سے معذرت کی ہو، یا کسی کتاب کے سلسلے میں کسی طالب علم کو کوئی شکایت پیدا ہوئی ہے، یہ دارالعلوم ہے یہاں اچھے اچھوں کو چھٹکے چھوٹ جاتے ہیں، مولانا کا انداز تدریس تھا ہی اتنا دلچسپ، مؤثر، مرتب، مسلسل اور جامع کہ کہیں انگلی رکھنے کی ضرورت ہی نہیں پڑتی تھی، یہ شاید صرف مولانا ہی کی درسگاہ تھی جہاں پوری توجہ کتاب پر رہتی تھی، مکمل درس حشو و زوائد سے بالکل پاک ہوتا تھا، نہ قصے، نہ لطیفے، نہ شعر و شاعری، نہ داستان سرائی، گھنٹہ بجاتے ہی درسگاہ میں داخل ہو جانا، اور گھنٹے کا اختتام تک مسلسل ایک ہی رفتار کے ساتھ پڑھانا، ایسا لگتا تھا جیسے ٹیپ چلا دیا گیا ہو، نہ کوئی لفظ کم نہ زائد، اگر مصنف کتاب خود بھی اپنی عبارت کی تشریح و توضیح کرتے تو شاید اس سے زائد نہ کرتے جتنی مولانا کرتے تھے، یوں کرنے کو تو لمبی چوڑی تقریریں بھی کی جاسکتی ہیں لیکن اصل مقصود تو عبارت کا حل، اور مقصد کتاب کی تفہیم ہے، اس کیلئے مختصر، جامع اور مرتب کلام کی ضرورت ہے، ایسی تقریر بے فیض ہی رہتی ہے جو سر سے گزر جائے، یا محض وقتی طور پر لذت بخش ہو، ہر طالب علم مولانا کے اس انداز درس کا دیوانہ تھا، راقم کو تین کتابیں مولانا سے پڑھنے کی سعادت حاصل ہوئی ہے، مختصر المعانی، تلخیص المفتاح اور شرح عقائد نسفی، ان کے درس کی ایک خصوصیت یہ بھی تھی کہ دوران درس دل بہت لگتا تھا۔

مولانا وقت کے بھی بہت پابند تھے، گھنٹہ بجا نہیں کہ مولانا اندرونی صدر گیٹ سے اپنی درسگاہ کی طرف بڑھتے ہوئے نظر آجاتے جو احاطہ موسسری میں دائیں جانب بیچوں بیچ واقع تھی، اگر کسی دن پانچ منٹ بھی زیادہ گزر جاتے تو ہم سمجھ لیتے کہ آج چھٹی رہے گی، وقت کی یہ پابندی بھی شاید حضرت شیخ الادب ہی کا فیضان تھا، ان کے متعلق تو اتر کے ساتھ یہ بات بیان کی جاتی ہے کہ وہ وقت کے بہت پابند تھے، ان کے آنے جانے کے اوقات سے لوگ گھڑیاں ملایا کرتے تھے، حضرت شیخ الادب گو ہم نے نہیں دیکھا لیکن اپنے بڑوں سے ان کے متعلق اتنا سنا ہے اور کتابوں میں اتنا پڑھا ہے کہ ان کا نام آتے ہی ان کی شخصیت کا باوقار پیکر نگاہوں میں گھومنے لگتا ہے، سنا ہے کہ ان کا بڑا رعب تھا، طلبہ، اساتذہ، ملازمین سب پر ان کی شخصیت کی گہری چھاپ تھی، بہت سے لوگ دارالعلوم میں ان کے داخل ہوتے ہی ادھر ادھر چھپتے پھرتے تھے، مولانا کی شخصیت میں اس قدر رعب اور دبدبہ تو نہ تھا، مگر وقار ان میں بھی بہت تھا، طلبہ ان سے مانوس بھی بہت رہتے تھے اور ان کا احترام بھی بہت کرتے تھے اگر یہ کہا جائے تو غلط نہ ہوگا کہ مولانا کا شمار اس وقت کے مقبول ترین استاذوں میں ہوتا تھا۔

## تدریسی و انتظامی صلاحیتیں:

غیر منقسم دارالعلوم میں بنیادی طور پر آپ شعبہ تدریس ہی سے وابستہ رہے، اور درس و تدریس ہی آپ کا اوڑھنا بچھونا رہا، مگر اللہ نے آپ کو نظم و انتظام کی بہترین صلاحیتوں سے بھی نوازا تھا، یہ صلاحیتیں جب اس وقت کے مہتمم حکیم الاسلام حضرت مولانا قاری محمد طیب صاحبؒ کے علم میں آئیں تو ان سے بھی استفادہ کیا گیا، آپ سے جس شعبے میں بھی کام لیا گیا آپ نے اپنی صلاحیتوں سے اس شعبے کو جلا بخشی، میرے خیال سے تو شاید ہی کوئی انتظامی شعبہ ایسا رہا ہو جس سے آپ متعلق نہ ہوئے ہوں، دارالاقامہ کے ناظم بھی رہے، دارالاقامہ کا تعلق طلبہ کی رہائش اور ان کی ہمہ وقت نگرانی سے ہے، اس لحاظ سے یہ بڑی ذمہ داری کا شعبہ ہے، اس زمانے میں بڑے اساتذہ کو دارالاقامہ کی ذمہ داریاں سپرد کی جاتی تھیں، آج بڑے اساتذہ دامن بچاتے ہیں، مولانا نے کئی سال تک نظامت کے فرائض انجام دئے، عام طور پر طلبہ کو دارالاقامہ کے ذمہ داروں سے شکایات ہو جاتی ہیں، لیکن مولانا نے یہ ذمہ داری انتہائی خوش اسلوبی کیساتھ نبھائی، انتظامیہ بھی خوش رہی، طلبہ بھی مطمئن رہے، مطبخ کمیٹی، افتاء کمیٹی، دارالقضاء کمیٹی، تعلیمی کمیٹی اور اہتمام کمیٹی کے رکن کی حیثیت سے بھی آپ کی کارکردگی بڑی عمدہ رہی ہے، اسی وجہ سے حکیم الاسلام حضرت مولانا قاری محمد طیب صاحبؒ آپ پر بڑا اعتماد کرتے تھے، بعض ہنگامی حالات میں بھی آپ کی صلاحیتوں سے فائدہ اٹھایا جاتا تھا، کئی مرتبہ آپ کو قائم مقام مہتمم بھی بنایا گیا، جس وقت حضرت مولانا میاں اصغر حسینؒ ناظم تعلیمات تھے، اس وقت آپ کو نائب ناظم تعلیمات بھی مقرر کیا گیا، حضرت میاں صاحبؒ تو ضعف اور کبرسنی کی وجہ سے برائے نام ہی ناظم تھے، اصل ذمہ داری تعلیمات کی مولانا ہی کے سپرد تھی، ہم اس زمانے میں حضرت مولانا کو بغلوں میں فائل دبائے ہوئے آتے جاتے دیکھا کرتے تھے، شعبہ تعلیمات دارالعلوم دیوبند کا سب سے اہم ادارہ ہے، اس کا تعلق طلبہ اور اساتذہ دونوں ہی سے ہوتا ہے، اس ادارے کے نظم و انصرام کے لیے بڑے بردبار، متحمل مزاج اور اصول پسند شخص کی ضرورت ہوتی ہے، مولانا ان اوصاف کے جامع تھے، طلبہ کی بات بڑی توجہ سے سنا کرتے تھے، ہم بھی بہت سے معاملات لے کر ان کی خدمت میں پہنچ جاتے تھے، ہماری جرأت بجا اتنی بڑھی ہوئی تھی کہ دفتر تعلیمات کے بجائے ہم عصر یا مغرب کے بعد اور کبھی دوپہر ہی میں گھر پر جا کر کنڈی بجا دیتے تھے، عموماً خود ہی باہر نکل کر آتے، کبھی ان کو ناراض

ہوتے ہوئے نہیں دیکھا، اگر کام ضابطے کے مطابق ہوا تو اس سے انکار بھی نہیں کیا۔ مولانا کے جو ہر اجلاس صد سالہ (منعقدہ ۱۹۸۰ء) کی تیاریوں کے دوران زیادہ گھلے، بہت سے کام آپ کے ذمہ تھے، کئی کمیٹیوں کے رکن تھے، اصل کام جوان کے سپرد تھا وہ عید گاہ سے لے کر قاسم پورہ تک خیموں کا شہر بسانے کا تھا، اسی شہر میں ایک وسیع وعریض پنڈال بھی بنانا تھا، جس کی وسعت کا تصور نہیں کیا جاسکتا، بلا مبالغہ اس کے ایک سرے پر کھڑا ہونے والا شخص دوسرے سرے پر کھڑے ہوئے شخص تک اپنی آواز یا نگاہ کی رسائی سے محروم تھا، پھر اس کے اطراف میں رہائشی خیموں کا ایک بڑا شہر آباد تھا، یہ سب کام ایک دن کے نہیں تھے، مہینوں پہلے اس کی تیاری شروع ہوئی، کاشت کاروں سے زمینیں کرائے پر حاصل کی گئیں، ان کو معاوضے ادا کئے گئے، پورا میدان ہموار کیا گیا، خیموں کے اس شہر میں راستے بنائے گئے، عارضی بیت الخلاء، وضو خانے، جماعت خانے بنائے گئے، پانی کی فراہمی مسلسل باقی رکھنے کیلئے ہزاروں کی تعداد میں ہینڈ پمپ لگائے گئے، غرضیکہ ایک پورا شہر آباد کیا گیا، یہ کارنامہ حضرت مولانا خورشید عالم کا تھا، کیوں کہ وہ ہی اس کمیٹی کے ذمہ دار تھے، اگرچہ دوسرے لوگ بھی بہ طور معاون ان کے ساتھ تھے، مگر اصل دماغ مولانا ہی کا تھا، اور اصل محنت بھی مولانا ہی کرتے نظر آتے تھے۔

### گہن یا نظر بد:

اجلاس صد سالہ تو کامیابی کے ساتھ اختتام پذیر ہو گیا، اور ساری دنیا میں وہ دھوم مچی کہ دارالعلوم کی شہرت ایک دم ساتویں آسمان پہ پہنچ گئی، بس یہی وہ لمحہ تھا جب اس چمکتے دکتے سورج کو گہن لگا، دیکھتے ہی دیکھتے اختلافات شروع ہو گئے، تعلیمی مقاطعہ، جلسے جلوس، ہنگامے، پوسٹر بازی، نتیجہ وہی ہوا جو ہونا تھا، دارالعلوم دولخت ہو گیا، جو لوگ قاری محمد طیب صاحب کے ساتھ تھے، مدرسین، ملازمین، طلبہ وہ سب جامع مسجد میں جمع ہو گئے، دارالعلوم وقف نام رکھا گیا، میں کہا کرتا ہوں کہ اگر قاری طیب صاحب کے ساتھ آنے والے لوگوں میں مولانا خورشید عالم صاحب جیسے مدبر، منتظم، متحرک، فعال، مخلص، محنتی اور جفاکش انسان نہ ہوتے تو شاید یہ ادارہ پہلے دن ہی دم توڑ دیتا، بڑے سخت حالات تھے، لٹے پٹے، مایوس، غم زدہ، پریشان حال اور مشتعل لوگوں کا ایک گروہ، جگہ کی کمی، سرمائے کی قلت، کام کرنیوالے افراد کا فقدان، پورا نظام درہم برہم، دارالعلوم وقف کسی ایک جگہ نہیں تھا، مختلف جگہوں پر بکھرا



ہوا تھا، کہیں حفظ کی تعلیم، کہیں ابتدائی درجات کی پڑھائی، کسی جگہ عربی کے اعلا درجات کی تدریس، کسی جگہ مطبخ، کئی مختلف مکانوں میں قیام گاہیں، تنخواہوں کا رونا، مصارف کی تنگی، بعض ہمدردوں کی غیر ضروری مداخلت اور دباؤ، ان حالات سے بردآزما گر کوئی ہوتا تھا تو یہ مولانا خورشید عالم تھے، پورا دارالعلوم وقف ان کے گرد گھومتا نظر آتا تھا، اور یہ ان ہی کی ہمت تھی کہ وہ ان متفرق اور منتشر ٹکڑوں کو ایک جگہ مربوط رکھے ہوئے تھے، بعد میں آہستہ آہستہ حالات درست ہوتے گئے، مگر خود مولانا کے قوی جواب دے گئے، کئی بیماریاں حملہ آور ہو گئیں، کچھ حالات بھی سازگار نہ رہے، آہستہ آہستہ انہوں نے خود کو انتظامی امور سے الگ تھلگ کر کے تدریس تک محدود کر لیا اور اخیر عمر تک تدریس سے ہی وابستہ رہے، اس میں شک نہیں کہ دارالعلوم وقف کو بنانے سنوارنے میں ان کا بڑا عمل دخل ہے، ان کی قربانیاں ایسی نہیں ہیں جو آسانی کے ساتھ فراموش کر دی جائیں، قربانیاں تو کسی کی بھی فراموش نہیں کی جاسکتیں خواہ وہ معمولی ہی کیوں نہ ہوں، پھر یہاں تو تیس بتیس سال کی طویل جدوجہد کا معاملہ ہے۔

### مقبولیت و محبوبیت:

دارالعلوم وقف کے قیام میں اس قدر سرگرمی کے ساتھ حصہ لینے کے باوجود ان کی شخصیت کسی دور میں متنازعہ نہیں بنی، بلکہ ان کو دارالعلوم کے حلقوں میں اعتدال پسند سمجھا جاتا رہا، راقم السطور کو اچھی طرح یاد ہے کہ اس قضیہ نامرضیہ کے بعد جب دیوبند میں پہلی عید کی آمد آمد ہوئی تو دیوبند کے چند جو شیلے نوجوانوں نے طے کیا کہ وہ عید گاہ میں اپنی پسند کا امام کھڑا کریں گے، اس کے لیے پنجاب کے ایک صاحب کو بلایا گیا جو دیوبند ہی کے تھے، اور دیوبند کی عید گاہ کی امامت و خطابت موروثی طور پر ان کے خاندان میں چلی آرہی تھی، دوسرا گروپ فطری طور پر اس سے مضطرب ہوا، اعلیٰ سطحی مٹینگیں ہوئیں اور یہ طے کیا گیا کہ اس اقدام کی مخالفت کی جائے، دیوبند کا ماحول کشیدہ تو تھا ہی، اس طرح کے فیصلوں سے اور کشیدہ ہو گیا، اس وقت یہ درمیانی راستہ نکالا گیا کہ مولانا خورشید عالم صاحب سے نماز پڑھوائی جائے، ان کے نام پر جانین میں اتفاق رائے ہو گیا، اور انہوں نے ہی نماز ادا کرائی، اس طرح ایک بہت بڑے ٹکڑاؤ سے دیوبند محفوظ ہو گیا، ایک وقت ایسا بھی آیا کہ دارالعلوم دیوبند کی انتظامیہ نے دوبارہ مولانا کی تدریسی خدمات حاصل کرنے کا ارادہ کیا، اس کے لیے دیوبند کے ایک صاحب کو درمیان میں ڈالا گیا، انہوں نے مولانا تک یہ بات پہنچائی، اور خود بھی زور لگائے، مگر مولانا اس سے مس نہ ہوئے، اب اسے اصول پسندی



کہہ لیجئے یادار العلوم وقف سے محبت کا نام دے لیجئے، یا قناعت پسندی اور گوشہ عافیت میں رہنے کی خواہش قرار دے لیجئے، کچھ بھی کہہ لیجئے ہزار کوششوں کے باوجود مولانا کی ناں، ہاں میں نہیں بدلی۔

### اصابت رائے:

حضرت مولانا کی اصول پسندی، دور اندیشی، معاملہ فہمی اور اصابت رائے کا بار بار ذکر کیا جاتا ہے، اس میں شک نہیں کہ وہ نہایت معاملہ فہم انسان تھے، حالات پر ان کی گہری نظر رکھتی تھی، دو ٹوک بات کرنے کے عادی تھے، کسی لاگ لپٹ کے بغیر بات کہتے، کوئی مانے یا نہ مانے، لیکن جہاں معاملہ ان کے دائرہ اختیار کا ہوتا وہاں ان کی رائے اور ان کا فیصلہ حرف آخر ہوتا، گھریلو معاملات میں بھی ان کی رائے قطعی اور آخری سمجھی جاتی تھی، یہ بات واقعی حیرت انگیز ہے کہ ان کی نظر اپنی گھریلو زندگی کی معمولی معمولی پہلوؤں تک کو محیط تھی، اس معاملے میں نہ وہ کسی کے مشورے کے محتاج تھے اور نہ کسی کی رہنمائی کے، کثیر العیال تھے، سب کی شادیاں کیں، تمام اولاد صاحب اولاد ہو گئی، مگر اب تک سب کی خبر گیری رکھتے تھے، پابندی کے ساتھ سب گھروں میں جانا اور ان کی ضرورتوں سے آگاہ رہنا ان کی اضافی خصوصیت تھی، محلے کی مسجد کا انتظام و انصرام بھی ان کے ہاتھ میں تھا، یہ نظام بھی خوش اسلوبی کے ساتھ چلایا کرتے تھے، ان کی ایک بہن نوعمری میں بیوہ ہو گئیں تھیں، بچے چھوٹے تھے، بہ ظاہر گذر اوقات کا کوئی ذریعہ نہیں تھا، انہوں نے گھر پر رہ کر ہی کپڑوں کی تجارت شروع کی، اس تجارت میں مولانا کی بڑی مدد رہا کرتی تھی، سالہا سال تک مولانا جمعہ کے دن سہارن پور جاتے، اور اپنی بہن کے لیے کپڑا خرید کر لاتے، اس تجارت کا پورا حساب کتاب رکھنا بھی مولانا ہی کے ذمے تھا، صلہ رحمی کی یہ ایک اعلیٰ مثال ہے، ان کا اپنے تمام رشتہ داروں کے ساتھ کچھ اسی طرح کا معاملہ تھا؛ بلکہ وہ اہل محلہ کے بھی بڑے ہمدرد و غم گسار تھے۔

### تواضع:

ہم نے کتابوں میں اپنے بزرگوں کے بہت سے واقعات پڑھے ہیں، ان میں کچھ واقعات ایسے بھی ہیں جہاں کچھ لمحوں کے لیے آدمی ٹھہر کر سوچنے لگتا ہے کہ کیا واقعی اس طرح کے بے نفس اور متواضع انسان بھی دنیا میں موجود رہے ہیں، جو ایک طرف علم و فضل اور زہد و تقویٰ میں یگانہ تھے تو دوسری طرف ان کا دل جذبات اخوت و مودت سے بھی لبریز تھا، مثال کے طور پر دارالعلوم دیوبند میں ایک بڑے

عالم، نہایت متقی اور پرہیزگار شخص گزرے ہیں، حضرت مولانا مفتی عزیز الرحمن عثمانی دیوبندی، نہایت پائے کے عالم، بڑے عابد و زاہد، دارالعلوم دیوبند کے شعبہ افتاء کے صدر تھے، بلا مبالغہ لاکھوں فتاویٰ ان کے قلم سے لکھے گئے، ان کے فتاویٰ کی لگ بھگ سولہ سترہ جلدیں چھپ چکی ہیں، خدا جانے اور کتنی جلدیں چھپیں گی، ہم تصور کر سکتے ہیں کہ مفتی صاحب کی زندگی کتنی مصروف رہی ہوگی، شاید ہی کوئی لمحہ فرصت کا ملتا ہو، مگر ان کا حال یہ تھا جیسا کہ حضرت مولانا مفتی محمد شفیع عثمانی نے اور دوسرے بزرگوں نے لکھا ہے کہ وہ صبح سویرے دارالعلوم جانے سے پہلے محلے کے گھروں پر دستک دے کر معلوم کیا کرتے تھے کہ تمہیں بازار سے کچھ منگوانا تو نہیں ہے، میں بازار جا رہا ہوں، گھروں کی عورتیں اپنے تھیلے مفتی صاحب کو پکڑا دیتیں، کوئی گوشت ترکاری لانے کے لیے کہتی، کوئی کپڑا لانے کی فرمائش کرتی، کوئی کچھ منگوانی، کوئی کچھ، مفتی صاحب بے چارے سب کی مطلوبہ سامان کی فہرست ذہن میں تیار کرتے یا کاغذ پر لکھتے خدا معلوم کیا کرتے ہوں گے، بہر حال محلے کی عورتوں کا سامان لینے چل دیتے، اور لدے پھندے واپس آتے، بعض عورتیں سامان دیکھ کر سر پیٹ لیتیں اور کہتیں مفتی صاحب آپ تو سامان ہی صحیح نہیں لائے، گوشت خراب ہے، سبزی گلی ہوئی ہے، یا میں نے فلاں چیز اتنی کہی تھی آپ اتنی لے آئے، میں نے فلاں رنگ کا کپڑا لانے بھیجا تھا آپ یہ اٹھالائے، مفتی صاحب خاموشی کے ساتھ یہ شکایتیں سنتے، واپس جاتے اور دوبارہ سامان لا کر دے دیتے، اللہ اللہ یہ بے نفسی، کبھی کبھی دل میں یہ خیال آتا ہے کہ سوانح نگاروں یا واقعہ نویسوں نے اپنے مدوح کی تعریف و توصیف میں مبالغے سے تو کام نہیں لیا، بھلا اتنا بڑا عالم، صدر مفتی، اپنے وقت کا مصروف ترین انسان اس طرح بازار سے سامان لا کر دے گا، لیکن مولانا خورشید عالم کی زندگی کی مصروفیات دیکھ کر یہ یقین ہو جاتا تھا کہ واقعی اُس وقت تو بالیقین ایسے لوگ رہے ہوں گے جب اس خود غرضی کے دور میں موجود ہیں۔

محلہ بڑے بھائی ان کے قاری رفعت قاسمی نے راقم السطور سے خود بتلایا کہ جب ہم چھوٹے تھے تو ان کی والدہ ہم سے کہتیں جاؤ ماموں خورشید کو بلا کر لاؤ، ان سے کوئی عزیز داری نہ تھی، بس محلے داری تھی، ہم بلا کر لے آتے، ہماری والدہ ان کو بازار کے کئی کام بتلا دیتیں، اور مولانا خورشید عالم صاحب جا کر مطلوبہ سامان لے آتے، خرید و فروخت کرنا کوئی معیوب بھی نہیں، یہ تو نبی علیہ السلام کی سنت ہے، بشرطیکہ بازار میں بس اسی مقصد کے لیے جایا جائے، مولانا خورشید عالم بازار میں بہت نظر آتے تھے، قصاب کی دکان پر بھی بیٹھے ہوئے دکھائی دیا کرتے تھے، آخری دن بھی اپنے گھر کا گوشت لے کر آئے، مگر بازار میں

چلتے پھرتے جن لوگوں نے بھی انہیں دیکھا ہے ہمیشہ ان کی زبان کو تلاوت کلام اللہ میں مشغول دیکھا ہے، واقعی وہ بعض خصوصیات میں نمونہ اسلاف تھے۔ ع: ہر گلے رارنگ و بوئے دیگر است:

بنیادی طور پر مولانا صرف مدرس تھے، انتظامی صلاحیت ان کی اضافی صفت تھی، وعظ و تقریر تصنیف و تالیف کا نہ انہیں ذوق تھا نہ فرصت تھی، اور نہ وہ ان چیزوں میں لگنے کی ضرورت محسوس کرتے تھے، اس زمانے کے اکثر مدرسین کا یہی حال تھا، حضرت مولانا معراج الحق دیوبندی، حضرت مولانا حسین احمد بہاری، حضرت مولانا محمد نعیم دیوبندی، حضرت مولانا شریف حسن دیوبندی، حضرت مولانا عبدالاحد دیوبندی، حضرت مولانا نصیر احمد خاں صاحب، حضرت مولانا زبیر احمد دیوبندی وغیرہ رحمہم اللہ تعالیٰ حضرات اسی قبیلے کے افراد تھے جن کا کام صرف پڑھنا پڑھانا تھا، میرے علم میں حضرت مولانا خورشید عالم صاحب کی کوئی تصنیف نہیں ہے، البتہ انہوں نے حضرت مولانا ابوالحسنات محمد عبدالحی لکھنوی کے مجموعہ فتاویٰ کی ترتیب نوکا کام انجام دیا ہے، دیوبند کے کسی ناشر نے اُن سے فرمائش کی تھی کہ اس مجموعے میں شامل عربی اور فارسی فتاویٰ کا ترجمہ کر دیں، مولانا نے بڑی دیدہ بینی اور عرق ریزی کے ساتھ یہ کام انجام دیا، جو فتاویٰ پہلے سے اُردو میں تھے ان کو علیٰ حالہ باقی رکھا، باقی کو اُردو کے قالب میں ڈھالا، قرآن و حدیث سے جس قدر دلائل پیش کئے گئے ہیں ان کا ترجمہ بھی تحریر فرمایا، بعض مواقع پر فقہی عبارتوں کا بھی ترجمہ کر دیا، ہر مسئلے کا عنوان قائم کر کے اصل مسئلے سے پہلے لکھ دیا، پھر فقہی کتابوں کی ترتیب پر یہ تمام مسائل مدون اور مرتب بھی کر دئے، اس طرح یہ مجموعہ فتاویٰ طالبین افتاء کے لیے لائق استفادہ ہو گیا، لگ بھگ ساڑھے پانچ سو صفحات پر مشتمل یہ مجموعہ ہندو پاک کے تجارتی کتب خانوں سے لگا تار چھپ رہا ہے، پاکستان کے بعض اداروں نے صحاح ستہ کے اُردو ترجمے شائع کئے ہیں، ان میں سے بعض ترجموں پر مولانا نے نظر ثانی بھی کی ہے، یہ ترجمہ بھی مولانا کی نظر ثانی کی صراحت کے ساتھ پاکستان اور ہندوستان دونوں جگہ سے چھپ چکے ہیں، بہ قول مہتمم دارالعلوم دیوبند حضرت مولانا ابوالقاسم نعمانی ”ان کی تصانیف ان کے ہزاروں شاگردوں کی شکل میں موجود ہیں“ واقعی یہ بات درست ہے، جب تک لیل و نہار کی گردش رہے گی اور مدارس اسلامیہ کا وجود باقی رہے گا ان بزرگوں کا فیض اسی طرح پھیلتا رہے گا۔ بہ قول شاعر

قد مات قوم ومماتت مکارمهم

وعاش قوم وهم فی الناس اموات

# مولانا محمد حنیف مظاہریؒ

مولانا محمد احکام قاسمی

مولانا محمد حنیف مظاہری سابق مہتمم مدرسہ خادم العلوم باغونوالی دھیرڑی نے طویل علالت کے بعد بدھ کی شب تقریباً ساڑھے دس بجے ۱۸ جنوری ۲۰۱۲ء میں داعی اجل کو لبیک کہا، ان کی رحلت سے بزم علم و تحقیق سنسان ہو کر رہ گئی، موصوف جامعہ مظاہر علوم کے فاضل قدیم، شیخ الحدیث حضرت مولانا محمد زکریاؒ کے تلمیذ رشید اپنی سادگی، سادہ مزاجی اور سادہ دلی کے لحاظ سے بڑی عظمتوں کے حامل تھے، درس و تدریس اور مدرسہ کے منصب اہتمام پر فائز ہونے کے باوجود علم حاضر تھا، تفسیر و حدیث پر گہری دسترس رکھتے تھے، موصوف اس وقت اپنے باکمال اسلاف کی یادگار تھے۔

## ولادت اور تعلیم

مولانا مرحوم کا اس جہان رنگ و بو میں ورود مسعود ۱۹۲۲ء کو ہوا۔ پانچ برس کی عمر میں آپ کے تعلیمی سفر کا آغاز ہوا، گاؤں کے مکتب میں قاعدہ بغدادی اور قرآن کریم ناظرہ کی تعلیم مکمل کی پھر آپ نے حفظ قرآن سے لے کر شرح جامی تک جامعہ اسلامیہ ریڑھی تاجپورہ میں حاصل کی۔

حفظ کے دوران اپنی کند ذہنی کے باعث کبیدہ ہو کر تعلیم چھوڑ دی اور اپنے گاؤں پہنچ کر آبائی پیشہ کاشتکاری میں مصروف ہو گئے، حضرت مولانا محمد حشمت سابق مہتمم جامعہ اسلامیہ کو اس کی اطلاع ملی تو گاؤں پہنچ کر کھیت سے واپس مدرسہ لے آئے اور دعاء دی، اس دعاء کی برکت سے آپ کی کند ذہنی رفع ہو گئی۔

## فارسی و عربی کی تعلیم

جب آپ حفظ قرآن کریم سے فارغ ہو گئے تو آپ نے فارسی و عربی میں داخلہ لیا، گلستاں بوستاں

سعدی وغیرہ فارسی کی بہت ساری کتابیں پڑھیں، چنانچہ فارسی زبان میں تو آپ کو اتنی بصیرت و مہارت ہو گئی تھی کہ فارسی کے شاعر بن گئے تھے، شرح جامی تک کی تعلیم آپ نے جامعہ ریڑھی تاجپورہ میں ہی حاصل کی۔

پھر اپنی علمی تشنگی کو بجھانے کے لئے دارالعلوم دیوبند میں داخلہ لیا، اس دارالعلوم کا منصب اہتمام حضرت حکیم الاسلام قاری محمد طیب صاحبؒ کے ہاتھوں میں تھا یہ وہ زمانہ تھا جس میں بڑی بڑی نابغہ روز گار ہستیاں اپنے علوم و عرفان سے طالبانِ علوم کے دلوں کو بجلی و مصفی کر رہی تھیں دو سال تک آپ یہاں کے علوم ظاہرہ و باطنہ سے سیراب ہوئے اور مختصر المعانی تک اپنے تعلیمی مرحلہ کی تکمیل کی۔

پھر بعض ناگزیر حالات کی وجہ سے مرحوم نے دارالعلوم دیوبند کو چھوڑ دیا اور ۱۹۴۶ء کو ایشیاء کی دوسری عظیم دینی درسگاہ مدرسہ مظاہر علوم سہارنپور میں داخلہ لیا اور تعلیم کے آخری منازل طے کرتے ہوئے آپ نے مظاہر علوم سے ۱۳۶۵ھ مطابق اگست ۱۹۴۷ء میں دورہ حدیث شریف سے فراغت حاصل کی، مظاہر علوم میں جن اساتذہ کے علوم و فنون سے آپ فیضیاب ہوئے ان کے نام نامی یہ ہیں، جلالین شریف کا نصف حصہ حضرت مولانا مفتی جمیل احمد صاحب تھانویؒ سے اور نصف حصہ مولانا امیر احمد صاحب سے مشکوٰۃ شریف ہدایہ اولین مولانا الحاج قاری مفتی سعید احمد صاحب اجراڑوی سے سے پڑھی۔

دورہ حدیث شریف میں بخاری شریف جلد اول و ابوداؤد شریف کامل حضرت شیخ الحدیث مولانا محمد زکریاؒ سے، بخاری شریف جلد ثانی حضرت ناظم جناب مولانا عبداللطیف صاحبؒ، مسلم شریف جناب مولانا منظور احمد خان صاحبؒ سے، ترمذی شریف و طحاوی شریف مولانا عبدالرحمن صاحب کامل پوری سے نسائی شریف وابن ماجہ حضرت مولانا الحاج الشاہ اسعد اللہ نائب ناظم سے۔

### رفقاء مظاہر علوم

مظاہر علوم میں جن رفقاء و احباب کے ساتھ آپ کی نشست و برخاست رہی، ان میں مولانا شریف احمد سہارنپوری، مولانا صدر الدین عامر (پسر مولانا حکیم محمد طیب صاحب) رام پوری، مولانا عبدالماک (سابق نائب مہتمم مالیات مدرسہ مظاہر علوم) سہارنپوری، مولانا محمد ذاکر باغونوالی، مولانا قمر احمد (پسر حضرت مولانا ظفر احمد تھانویؒ) ہیں۔

## درس و تدریس

مدرسہ مظاہر علوم وقف سہارنپور سے فارغ ہوتے ہی آپ کے استاذ محترم جناب مولانا حشمت علی صاحبؒ نے فوراً آپ کو اپنے مدرسہ ریڑھی بلا لیا، تدریس کے لئے آپ کا تقرر عمل میں آیا، ویسے تو فارسی کی اکثر کتابیں آپ کے زیر درس رہیں تاہم ان میں گلستاں بوستاں و مثنوی مولانا رومؒ کو اولیت حاصل ہے، اس طرح آپ ایک عرصہ تک فارسی میں گل کھلاتے رہے۔

## مدرسہ خادم العلوم

آپ کے مشفق استاذ حضرت مولانا حشمت علیؒ نے آپ کو یکم جنوری ۱۹۵۵ء ۱۳۷۴ھ میں ۶۰ روپے مشاہرہ پر مدرسہ خادم العلوم کا مہتمم بنا کر بھیج دیا، آپ وہاں جانے کے لئے تیار نہ ہوئے کیونکہ مدرسہ خادم العلوم اس وقت ایسے پر آشوب اور پرفتن حالات سے گزر رہا تھا کہ وقت کے بڑے بڑے علماء حضرات بھی اس وادی پر خار میں قدم رکھتے ہوئے گھبراتے تھے حتیٰ کہ جو بھی اس وقت مدرسہ کا ذمہ دار بنا کر لایا جاتا، چند ماہ گزار کر ہی راہ فرار اختیار کرتا، مگر استاذ نے ان کو تسلی دی اور کہا کہ اگر طبیعت نہ لگی تو چھوڑ کر چلے آنا، مرحوم نے جوں ہی وہاں پر قدم رکھا تو ان کے قدم اس سنگلاخ وادی میں بڑے عزم و استقامت کے ساتھ جمے ہوئے نظر آئے اور آپ نے یہاں کی خدمت کو اوڑھنا بچھونا بنا لیا، آپ کی بے پایاں جدوجہد کے اثرات چند ہی دنوں میں نظر آنے لگے۔

## مدرسہ خادم العلوم بام عروج پر

جس وقت سے آپ نے خادم العلوم باغونوالی میں قدم رکھا اس وقت سے تا دم حیات آپ مدرسہ خادم العلوم سے بحیثیت مہتمم و شیخ الحدیث منسلک رہے۔

## شہرت پسندی سے اعراض

حضرت مرحوم شہرت پسندی، جاہ طلبی، پارٹی بازی عہد حاضر کی گندگی آمیز سیاست ذاتی منافع اور شخصی اغراض کے پیش نظر ضمیر فروشی اور مصلحت کی چادر میں لپٹنے سے دور اور کوسوں دور تھے..... اس مرد مجاہد نے باغونوالی کو بام عروج تک پہنچانے میں تمام تر صعوبتیں برداشت کیں اور ہزاروں تلخ گھونٹوں کو



آب حیات کی طرح پیا۔ چنانچہ آپ کی بوڑھی ہڈیوں نے تادم حیات ہر طرح کی مشقت برداشت کی، دوڑ و دھوپ کے چکر بھی کھائے، اغیار سے نہیں بلکہ احباب سے گالیاں بھی سنیں، یوں تو آپ نے اپنی خلوص ولہیت اور جفاکشی سے ایک مکتب کو جامعہ تک پہنچا دیا اور دورہ حدیث اور تخصص فی الادب اور وقیع دار الحدیث کا قیام آپ کی خدمات کا سنہر ا باب ہے۔

### مولانا حنیف کی وفات ایک بڑا حادثہ

اس بلبل ہزار داستان زندگی کا جو ایک قصہ گلہائے رنگارنگ کی صورت میں ناچیز نے ناظرین کے سامنے پیش کیا، حقیقت یہ ہے کہ ان کی زندگی کا ایک صفحہ بھی نہیں ہے بلکہ ان کے فیضان علم و عمل کے سیلاب تلاطم خیز کا ایک قطرہ ہے، ہم نے ان کے دور اہتمام کی خصوصیات، نیز ان کے تلامذہ ان کے دوسرے بے پایاں کارناموں کو یکسر نظر انداز کر دیا ہے۔

ایک زمانہ تک علم و عمل کا یہ ابر کرم صرف باغونوالی ہی پر بلکہ تمام قوم پر برستار ہا، بالآخر ۱۸ جنوری ۲۰۱۲ء بدھ کی شب تقریباً ساڑھے دس بجے یہ آفتاب منور ہمیشہ کے لئے غروب ہو گیا، آپ کی رحلت اس کارگاہ حوادث کا ایک واقعہ نہیں بلکہ آپ کی موت علم و ادب فضل و کمال تحقیق و تدبر کی موت ہے، ایک دبستان علم و فکر کا ختم ہو جانا ہے اور ایک زبردست مربی، مخلص بزرگ اور محبت و شفقت کے پیکر کا اٹھ جانا ہے۔

آپ کی نماز جنازہ آپ کے جانشین جناب حضرت مولانا حامد حسن صاحب مدظلہ مہتمم خادم العلوم نے پڑھائی، مرحوم کے لئے آخری آرام گاہ گاؤں کے ایک مخلص نے اپنے باغ میں طے کر کے اپنی پوری والہانہ محبت کا اظہار کیا، یقیناً آپ کی وفات سے ایک بڑا خلا پیدا ہوا ہے، یوں بھی موت العالم موت العالم ہے، بظاہر اسباب ملت کا بڑا نقصان ہے جس کی تلافی مشکل ہے۔

آتش اندر آشیاں بے رحم صیاداں  
در گلستاں شستے خارے داشتند نہ گزارند

جانے والے پر خدا کی رحمت سایہ فگن ہو اور اس نجیب و کریم پر بے پایاں کرم و التفات کی ضیا پاشیاں ہیں۔

آسماں تیری لحد پر شبنم افشانی کرے  
سبزہ نورستہ اس گھر کی نگہبانی کرے

☆☆☆



# حضرت مولانا حکیم عبدالحمید بستویؒ

ناصر الدین مظاہری

موت اور زیست کی جنگ میں ایک بار پھر موت کی جیت ہو گئی اور ۶۵ سال تک زندگی کے سر دو گرم موسم کو جھیلنے کے بعد نامور حکیم اور عالم دین حضرت مولانا عبدالحمید بستویؒ بھی حرکت قلب بند ہو جانے کے باعث انتقال فرما گئے۔

اندھیرا چھا گیا، سورج چھپا مغرب کی ظلمت میں  
تھکا ہارا، مسافر سو گیا مغرب کی ظلمت میں

متوسط القامت، گندمی رنگ، سر پر دو پلی ٹوپی، ہنستا مسکراتا چہرہ، سوچ میں ڈوبی ہوئی آنکھیں، کم گو، پرگو، وقار و متانت چہرے بشرے سے ہویدا، علمی و دینی میدان میں معتبر نام، طبی میدان میں عزت و عظمت کی بلندیوں پر فائز اور مختلف خوبیوں اور کمالات سے متصف حکیم عبدالحمید ضلع بستی کے رہنے والے تھے۔

ضلع بستی قدیم ترین ضلع ہے جو جنگلوں اور بیابانوں پر مشتمل علاقہ تھا، اس کا اصل نام ایک غیر مسلم رشی بابا کے نام پر ویش ناتھ نام تھا پھر مدت بعد ۱۶ ویں صدی میں کاغذات میں اندراج ہوا اور ۱۸۶۵ء میں موجودہ شہر بستی کو ضلع کا ہیڈ کوارٹر (مرکز) منتخب کیا گیا۔

اس ضلع کے ایک طرف سدھارتھ نگر، دوسری طرف امبیڈکر گر، ایک طرف سنت کبیر نگر اور دوسری گونڈہ نامی اضلاع واقع ہیں۔

آپ دارالعلوم دیوبند ہی کے فارغ التحصیل تھے، فراغت کے بعد طب و حکمت کی تعلیم حاصل کی اور دارالعلوم دیوبند کے طبیہ کالج میں تدریسی خدمات کے ساتھ علاج و معالجہ کی ذمہ داریاں بحسن و خوبی انجام دیں۔ کچھ مدت بعد دارالعلوم دیوبند کے عظیم الشان کتب خانہ کی ذمہ داریاں متعلق کی گئیں اور حکیم صاحب اپنی فراست، دورانہی، یادداشت کی پختگی اور سلیقہ و ہوشمندی کے باعث بہت جلد حسن انتظام مشہور و متعارف ہو گئے، اتنے بڑے کتب خانہ کی ذمہ داریاں آپ نے اس طرح نبھائیں کہ اپنے پرانے سبھی حکیم صاحب کی تعریف کرنے پر مجبور ہو گئے۔

دراصل آپ علمی لائن کے آدمی تھے، کتابوں سے شغف آپ کی طبیعت ثانیہ تھی، مزاج بھی علمی تھا، درس و تدریس میں اچھا خاصا وقت بھی لگا چکے تھے، اس لئے تدریس سے ہٹ کر جب انتظامی تفویض کی گئیں تو دل کے ہاتھوں مجبور اور مصلحتی تقاضوں کے باعث خاموش رہے، اسی خاموشی کو آپ نے زندگی بھر دل و جان سے لگائے، کبھی بھی حرف شکایت زبان پر نہیں لائے اور بقول شاعر

میں کس کے ہاتھ پہ اپنا لہو تلاش کروں

تمام شہر نے پہنے ہوئے ہیں دستانے

حالات کی نزاکتوں اور ماحول کی کشافوں کا آپ کو بخوبی احساس تھا اس لئے آپ نے اس سلسلہ میں کوئی پیش رفت نہیں کی، نہ ہی کسی کے سامنے کاسہ گدائی لے کر حاضر ہوئے، نہ ہی بے جاسفارش اور دباؤ کا سہارا لیا اور ”خودی نہ بیچ غریبوں میں نام پیدا کر“ کو گلے سے لگا کر خاموشی اور سادگی کے ساتھ کتب خانہ کی ذمہ داریاں نبھاتے رہے، آپ بہترین عالم تھے لیکن حکیم سے زیادہ مشہور ہو گئے۔

غالباً ۱۹۹۶ء کی بات ہے، میرے استاذ شیخ الادب حضرت مولانا اطہر حسینؒ نے ادیب الہند حضرت مولانا فیض الحسن سہارنپوریؒ کے حالات اور کارناموں کو یکجا کرنے اور مضمون کی شکل میں شائع کرنے کا حکم دیا تو تحقیق و جستجو کے سلسلہ میں سب سے پہلی بار دارالعلوم دیوبند کے کتب خانہ میں حاضری کا موقع ملا، اس سے پہلے کسی کام سے کبھی جانا نہ ہوا تھا، دارالعلوم کے دفاتر میں ایک بات جو کم از کم میں نے نوٹ کی ہے وہ یہ کہ وہاں کے اساتذہ تو ماشاء اللہ بہت ہی بارعب، مشرع، مہذب اور بااخلاق ہیں لیکن وہاں کے دفاتر کا معاملہ بالکل برعکس ہے، سب سے پہلی بات جو میں نے دیکھی کہ وہاں دفاتر میں بیٹھے حضرات مولوی کم نشی زیادہ محسوس ہوتے ہیں، نہ تو ان کا حلیہ ہی شرعی ہوتا ہے نہ ہی وضع قطع صحیح ہوتی ہے، چہروں پر برائے نام ڈاڑھی، ٹخنوں سے نیچے پاجامہ اور تنگ و چست لباس کو دیکھ کر نہیں لگتا کہ میں ایک عظیم الشان تعلیم گاہ میں بیٹھا ہوا ہوں۔

کتب خانہ میں داخل ہونے کے بعد میری نظر حکیم صاحب پر پڑی تو سوچا کہ یہ صاحب تو مشرع، خوش اخلاق اور منسار ہیں اس کا مطلب یہ ہے کہ یہ صاحب ”حافظ جی“ ہوں گے، مگر جب میں نے اپنے آنے کی غرض بتائی اور یہ بھی بتایا کہ میں مظاہر علوم وقف سہارنپور سے حاضر ہوا ہوں تو برجستہ فرمایا کہ پھر تو شاید آپ کو اپنا مطلوب یہاں نہ مل سکے، میں نے وجہ پوچھی تو کہنے لگے کہ مظاہر علوم (وقف) کا کتب خانہ کتابوں کے لحاظ سے یہاں سے زیادہ بڑا ہے اور حضرت مولانا فیض الحسنؒ کا یہاں سے تعلق بھی نہیں رہا ہے، میں نے عرض کیا کہ ٹھیک

ہے لیکن مولانا فیض الحسنؒ کا دوستانہ تعلق حضرت مولانا محمد قاسم نانوتویؒ سے بہت زیادہ تھا جس کے کئی قصے ارواحِ ثلاثہ میں لکھے ہوئے ہیں تو حکیم صاحب خاموش ہو گئے اور فرمایا کہ مجھ سے جو ہو سکے گا تعاون کروں گا، میں نے جن کتابوں کی فرمائش کی ان میں سے کچھ عنایت فرمادیں اور کچھ کے بارے میں صاف فرمادیا کہ یہاں نہیں ہیں، شفاء الصدور جو ہندوستان کا سب سے پہلا عربی ماہنامہ ہے جس کو حضرت مولانا فیض الحسنؒ نے جاری فرمایا تھا، اس کے شمارے تصور سے بہت ہی کم وہاں مل سکے، میں نے عرض کیا کہ ماہنامہ دارالعلوم کے پرانے شمارے تو مل ہی جائیں گے فرمایا کہ فلاں حلقہ میں خود ہی دیکھ لو میں نے تلاش بسیار کے بعد ایک شمارہ حاصل کر ہی لیا جس میں حضرت مولانا فیض الحسنؒ کے بارے میں مولانا مصطفیٰ حسن علویؒ کا ایک مضمون شائع ہوا تھا، حکیم صاحب کو دکھلایا تو بہت خوش ہوئے اور فرمایا کہ جب اتنی لگن سے تلاش کر سکتے ہو تو ضرور کامیاب ہو گے، بعد میں یہ مضمون ماہنامہ آئینہ مظاہر علوم میں سات قسطوں میں ۱۴۰۶ء سے زائد صفحات پر بالاقساط شائع ہوا۔

اس کے بعد جب کبھی دیوبند جانا ہوا تو حکیم صاحب سے ضرور ملاقات کی، بوقت ملاقات بشاشت، خندہ پیشانی، خندہ چینی اور انشراح کے ساتھ ملتے، چائے وغیرہ ضرور پلاتے تھے۔

اس تعلق میں روز بروز استحکام آتا گیا اور پھر بے تکلف کتابوں یا اس کی تربیت کے بارے میں عرض کرتا تو توجہ کے ساتھ سنتے تھے، بہت سی کتابیں وہاں بھی متعلقہ فن کے بجائے دوسرے فنون میں درج ہیں بعض کی نشاندہی کی تو فرمایا کہ اس طرح تو وہاں سے ہٹا کر دوسری جگہ رکھنا کئی قسم کے کاموں کا متقاضی ہوگا مثلاً متعلقہ تمام رجسٹروں سے نام کاٹا جائے اس کی وہاں وضاحت کی جائے پھر نئے رجسٹروں میں اندراج ہو اور یہاں بھی سابقہ رجسٹر کا حوالہ لکھا جائے اس سے آپ یقیناً سمجھ گئے ہوں گے بہت مشکل پیش آئے گی۔

دارالعلوم کے مخطوطات کے حصہ کی کیفیت مزید ناگفتہ بہ ہے، بار بار آمد و رفت کے دوران میں نے ایک منظر ایسا بھی دیکھا جس کا لکھنا دارالعلوم کے مفاد کی خاطر بہت ضروری ہے، ہوا یہ کہ ایک صاحب جن کی شناسائی بعض ذمہ داران کتب خانہ کے ساتھ تھی، حاضر ہوئے پانی کا مطالبہ کیا، پانی پیش کیا گیا، انہوں نے نصف گلاس پانی پیا، باقی نصف اسی حصہ مخطوطات کے ٹاٹ پر بے توجہی کے ساتھ پھینک دیا، یہ دیکھ کر میرا تو موڈ خراب ہو گیا، غصہ میں وہاں سے باہری حصہ میں آیا جہاں حکیم صاحب بیٹھے ہوئے تھے ان سے پوری کیفیت بتلائی تو حکیم صاحب بھی خاموش ہی رہے۔

ایسے ہی دورانِ گفتگو میں نے عرض کیا کہ حکیم صاحب! یہاں پر مخطوطات کا جو رجسٹر ہے اس میں

جو تعداد درج ہے، مؤثق ذرائع سے مجھے معلوم ہوا ہے کچھ مخطوطات غائب ہیں، سرد آہ بھر کر فرمایا

برباد گلستاں کرنے کو بس ایک ہی اُلُو کافی تھا

ہر شاخ پہ اُلُو بیٹھا ہے انجام گلستاں کیا ہوگا

پھر فرمایا کہ مولوی صاحب! دارالعلوم دیوبند نے ماشاء اللہ کتب خانہ کے لئے مستقل ایک لائبریری کی تعمیر کا کام شروع کر دیا ہے، ان شاء اللہ دو چار سال میں وہ عمارت مکمل ہو جائے گی لیکن میں بتلا دوں کہ جب یہ کتابیں نئی عمارت میں منتقل ہوں گی اس وقت خدا جانے کتنی کتابیں غائب ہو جائیں گی۔

آپ کا مزاج علمی تھا اس لئے فرصت کے اوقات میں مطالعہ کتب آپ کا معمول تھا، گفتگو کے دوران کبھی کبھی ایسی نادرونیاب باتیں کہہ دیتے تھے، جن کو تلاش کرنے کے لئے اچھا خاصا وقت درکار ہوتا، علمی مویشگافیاں، باریکیاں، نکتہ سنجیاں، سخن فہمیاں، احساس و ادراک، سنجیدگی و متانت، ٹھہر ٹھہر کر گفتگو کا پیارا انداز سب ایک ایک کر کے یاد آ رہی ہیں لیکن بقول شاعر:

سن وقت کی آواز آتی ہے وہ دورہ غفلت ختم ہوا

ساغر کو الٹ، بربط کو اٹھا، ہنگامہ عشرت ختم ہوا

حکیم صاحب کی ظرافت میں سنجیدگی تھی، گفتگو میں شیرینی اور حلاوت تھی، آپ کتب خانہ میں جب اپنی مسند پر بیٹھتے تو وقار و متانت دیدنی ہوتا، کبھی کبھی ایسا منظر دیکھا کہ آپ کتابوں کے درمیان گھرے ہوئے ہیں، میں نے ادھر ادھر نظر اٹھا کر دیکھا کہ کوئی طالب علم یا عملہ کا کوئی فرد تو نہیں ہے پھر حکیم صاحب سے کہا کہ حکیم صاحب! علامہ جاحظ کتابوں میں دب کر مرا تھا، مسکرا کر فرمایا کہ وہ مطالعہ کی لگن میں مرا تھا لیکن یہاں تو خدمت کی لگن ہے۔

میرے دوست مفتی محمد نعیم مظاہری الہ آبادی سے ایک دن حکیم صاحب نے پوچھا کہ: مسلمان کو احتیاطاً ہر روز تجدید ایمان اور ہر مہینہ تجدید نکاح کرنا چاہیے، یہ مسئلہ کہاں ہے، میں نے حضرت مولانا مفتی محمود حسن گنگوہیؒ سے پوچھا تھا تو انہوں نے لاعلمی کا اظہار فرمادیا تھا، مفتی محمد نعیم نے فقیہ الاسلام حضرت مولانا مفتی مظفر حسین سے معلوم کیا تو حضرت نے شامی جلد اول منکوائی اور اندازہ کے مطابق ایک جگہ کھول کر ایک آدھ صفحہ ادھر ادھر پلٹنے کے بعد عبارت پر انگلی رکھی اور فرمایا کہ یہ ہے وہ جزئیہ، عبارت یہ تھی والا احتیاط ان یجدد الجاہل ایمانہ کل یوم ویجدد نکاح امرأته عند

شاہدین فی کل شہر مرة او مرتین -

بہر حال مقصد اس واقعہ سے یہ ہے کہ حکیم صاحب کو علمی ابحاث، فقہی جزئیات اور اہم و ناگزیر موضوعات سے مناسبت تھی لیکن انہیں اس کا بھی قلق تھا۔

گھر سے تو چلے آئے ہیں بازار کی جانب

بازار میں یہ سوچتے پھرتے ہیں کہ کیا لیں

ایک دن راقم الحروف کو فون کیا کہ لکھنؤ جانا ہے، چار باغ کے پاس مسلم مسافر خانہ ہے، میرے تعلقات ہیں نہ ہی معلومات، اس لئے فون کر کے ایک کمرہ بک کروادو، میں نے بکنگ کی اطلاع دی تو بہت خوش ہوئے اور فون پر ہی خوب خوب دعائیں دیتے رہے۔

جو پیکر وفا تھے سراپا خلوص تھے

وہ لوگ کیا ہوئے وہ زمانہ کدھر گیا

طبیہ کالج میں تدریس کے دوران ان کے سامنے زانوائے تلمذ تہہ کرنے والوں کی اچھی خاصی تعداد ہے، طب یونانی میں ان کے مستفیدین بھی بے شمار ہیں لیکن کتب خانہ میں آنے کے بعد ان کی خوش اخلاقی اور ملنساری کی وجہ سے ان کے مداحوں، خیر خواہوں اور دوستوں کی تعداد میں خاطر خواہ اضافہ ہو گیا تھا۔

افسوس کہ زندگی کی ۶۵ بہاریں جو وہ اللہ تعالیٰ سے مستعار لے کر آئے تھے، انہیں مکمل کر کے پھر وہیں پہنچ گئے۔

کبھی تیرے در، کبھی در بہ بدر، کبھی عرش پر کبھی فرش پر

غم عاشقی تیرا شکریہ، میں کہاں کہاں سے گزر گیا

اب جب کہ حکیم صاحب ہمارے درمیان نہیں رہے تو اشک افشانی فضول ہے اور یہ باتیں نامور حکیم تھے، طبیب حاذق تھے، ماہر نبض شناس تھے اور یہ کہ ان کی رحلت سے طب یونانی میں ایک بڑا خلا پیدا ہو گیا ہے، اس طرح کی باتیں اخبارات میں پڑھنے کو مل رہی ہیں۔ اب یہ خوبیاں بتانے اور یاد کرنے کا کوئی فائدہ نہیں ان کی زندگی میں اگر اس طرح کا فائدہ حاصل کیا جاتا، یونانی کالجوں میں لیکچر کے لئے مدعو کیا جاتا، یونانی دوا ساز کمپنیاں ان کے لئے سہولیات فراہم کرتیں اور حکیم صاحب سے فائدہ اٹھا کر قیامت تک کے لئے ان کی خدمات کو جاودا بناتیں تب تو کوئی بات تھی لیکن افسوس ایسا نہیں ہوا اور محرومیوں اور حرماں نصیبی کے سائے مزیدار ہو گئے۔

بیا بیا کہ زہر گل خمار می خیزد

خزاں برفت، صبا مشک بار می خیزد

# حضرت مولانا محمد اسلم مظاہریؒ

ناصر الدین مظاہری

زندگی اور موت کی جنگ میں بالآخر جیت اور فتح ہمیشہ موت کو ہوتی ہے، یہی الہی نظام ہے اور عقلی نقطہ نظر سے بھی فتح موت ہی کو ہونی چاہیے۔ موت جس قدر سچائی لئے ہوئے ہے افسوس کہ بنی نوع انسان اس سے اسی قدر غفلت برتتا ہے، حالانکہ ہر صبح و شام ہم اخبارات، ٹیلی موصلات، انٹرنیٹ اور دیگر ذرائع سے جو خبریں سنتے ہیں ان میں موت کے تعلق سے اچھی خاصی خبروں کا ذخیرہ ہوتا ہے لیکن پھر بھی یہ سچائی نہ تو ہمیں نظر آتی ہے نہ ہی ہم اس کی حقیقت میں پہنچنے کی کوشش کرتے ہیں، نہ ہی اپنے سے پہلے والوں کی حیات و خدمات ہمارے سامنے ہوتی ہے اور قرآنی آیات بار بار ہمیں موت کی خبر دیتی ہیں مگر موت سے غفلت ہنوز برقرار رہتی ہے، احادیث میں کافی ذخیرہ صرف موت سے متعلق ہے لیکن ہم ان احادیث کو یاد کر کے احادیث دانی کا ثبوت پیش کر کے پھر غافل ہو جاتے ہیں کہ ہمیں ایک دن مرنا بھی ہے ہمیں بھی کسی کے کاندھوں پر قبرستان تک کا سفر کرنا ہے ہمیں بھی قبر کی گہرائی میں اترنا اور نکیرین کے سوالوں کا جواب دینا ہے ہمیں بھی برزخ پہنچنا ہے اور اپنے اچھے یا برے اعمال کے ساتھ اللہ احکم الحاکمین کے سامنے حاضر ہوتا ہے، وائے رے انسان! جانوروں کو عقل آ جاتی ہے ذرا سی ٹھوکر پر، فرشتوں کو سبق یاد آ جاتا ہے ذرا سی تنبیہ پر، حشرات الارض بھی کانپ کانپ جاتے ہیں، اللہ کے سامنے حاضر ہونے کے تصور پر لیکن وہ مخلوق جس کو سب سے زیادہ اور سب سے ازبر سبق یاد ہونا چاہیے وہ ہی سب سے پیچھے ہے اسی لئے اللہ تعالیٰ نے اپنی کتاب ہدایت میں بالفاظ صریح فرمادیا إِنَّ الْإِنْسَانَ لَفِي خُسْرٍ بیشک انسان خسارے میں ہے۔

موت کیا ہے؟ اس پر ایک اور دلیل پیش کر دی گئی، ایک اور عالم جلیل ہمارے درمیان سے رخصت



ہو کر ہمیں بھی اپنے بعد آنے کی دعوت دے گیا، ہمیں اپنا بھولا ہوا سبق یاد کرانے کی آخری کوشش کر گیا اور اپنے کردار و عمل سے یہ بتا گیا کہ تمہیں بھی بہت جلد ہمارے پاس آنا ہے، تم بہت جلد اپنے بنے بنائے پر تکلف مکان اور عالیشان محل سے نکل کر تنہائیوں کے گھر پہنچنے والے ہو، تم اپنے اہل و عیال کو چھوڑ کر، اپنے عزیز و اقارب سے رشتہ توڑ کر، اپنی دولت و ثروت سے رخ موڑ کر دو گرز زمین کے نیچے پہنچنے والے ہو۔

عقل والے ان پے در پے حادثات سے عبرت پکڑ لیتے ہیں، ہوشیار اور ہوشمند لوگ توبہ و استغفار کے ذریعہ اپنی کوتاہیوں اور خامیوں پر چار چار آنسو بہا کر اللہ تعالیٰ کو راضی و خوش کر لینے کی کوشش کرنے لگتے ہیں لیکن جن لوگوں پر شیطان کا غلبہ ہو، جو لوگ شیطان کے بندے ہوں، جن کے ذہن و دماغ میں فرعونیت رچی بسی ہوئی ہو وہ لوگ ان پیہم حادثات و سانحات پر بھی ہوش کے ناخن نہیں لیتے، ان کی عقل اور بصیرت حقیقت میں مہر زدہ ہوتی ہے اور ایسے ہی لوگوں کے لئے سخت اور دردناک عذاب کی پیش گوئی کی گئی ہے۔

خدا جانے خزاؤں کا کون سا موسم چل رہا ہے، حرماں نصیبی اور بد نصیبی کی کون سی ہوائیں چل رہی ہیں، زیاں اور نقصان کا یہ سلسلہ خدا جانے کہاں تھمے گا، ایک تو نیک علماء کی پیداوار ہی نہیں ہوتی اور جو رہے سہے علماء موجود ہیں وہ بھی یکے بعد دیگرے تیزی کے ساتھ ہمارے درمیان سے رخصت ہوتے جا رہے ہیں، اب تو جانے والے اکابر کے اسماء گرامی کا یاد رکھنا بھی مشکل معلوم ہوتا ہے، ان کی ترتیب بھی ذہنوں میں گڈ مڈ ہونے لگی ہے، یہ حقیقت ہے کہ روئے زمین کبھی بھی اللہ والوں سے خالی نہیں رہی لیکن یہ بھی حقیقت ہے کہ بڑی برق رفتاری اور تیزی کے ساتھ علماء کرام ہمارے درمیان سے رخصت ہوئے ہیں اور ہم جتنی تیزی سے اپنے اکابر سے محروم ہو رہے ہیں وہ صرف اور صرف قیامت کی علامت ہی کہا جاسکتا ہے۔

چنانچہ حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا۔

ان من أشراط الساعة ان يرفع العلم ويكشر الجهل (بلاشبہ قیامت کی علامتوں میں سے یہ ہے کہ علم اٹھالیا جائے گا۔ یعنی حقیقی عالم اس دنیا سے اٹھ جائیں گے یا یہ کہ علماء کی قدر و منزلت اٹھ جائے گی) جہالت کی زیادتی ہو جائے گی (ہر طرف جاہلوں، نااہلوں، نادانوں کی بھیڑ نظر آئے گی جو اگرچہ علم و دانش کا دعویٰ کریں گے مگر حقیقت میں علم و دانش سے کوسوں دور ہوں گے)



حضرت مولانا محمد حنیف مظاہریؒ، حضرت مولانا خورشید عالم دیوبندیؒ، حضرت مولانا ابوبکر غازی پوریؒ، حضرت مولانا صفی اللہ خاں جلال آبادیؒ، حضرت مولانا امیر احمد میرٹھیؒ، حضرت مولانا قاری امیر حسن ہردوئیؒ، حضرت مولانا سید وقار علی بجنوری مظاہریؒ یہ وہ چند اکابر علماء ہیں جن کے فیض اور جن کی خدمات کے جلی نقوش سے عالم اسلام فیضیاب ہو رہا تھا لیکن سب ہی حضرات اس دنیا فانی سے عالم جاودانی کی طرف یکے بعد دیگرے کوچ کر گئے۔

ان للہ ما أخذ وله اعطی وکل شیء عندہ باجل مسمیٰ فلتصبر ولتحتسب۔  
اللہ کی دی ہوئی جو چیز تھی اس کو اللہ نے لے لیا اور ہر چیز اللہ تعالیٰ کے یہاں مقررہ وقت پر پہنچ کر رہے گی، لہذا صبر کرنا چاہیے اور ثواب کی امید رکھو۔

کچھ یاس سے تسکین دل مضطر کو ہوئی تھی  
پھر چھیڑ دیا زخم جگر ہائے تمنا

۹ جمادی الاولیٰ ۱۴۳۳ھ کی صبح ایک ایسی خبر کلفت اثر پردہ سماعت سے ٹکرائی جس نے قلب و روح کو جھنجھوڑ کر رکھ دیا، سماعتوں کو یقین نہیں آ رہا تھا کہ حضرت مولانا محمد اسلم مظاہری اتنی جلد ہمارے درمیان سے یوں رخصت ہو جائیں گے، ابھی تو شاید خود ان کی آنکھوں سے ان کے پیرومرشد کی جدائی کی نمی ختم نہیں ہوئی تھی، ابھی تو بار نظامت و خلافت نے بال و پر نکالنے شروع کئے تھے۔ ابھی تو ان کی زندگی کا سورج نصف النہار تک بھی نہ پہنچا تھا، ابھی تو ان کی حیات مبارکہ کا شجر پورے طور پر سایہ دار بھی نہ ہوا تھا، ابھی تو ان کا جامعہ ان کی جدائی کا رنج برداشت کرنے کی حالت میں نہیں تھا، ابھی تو ان کا عملہ ذہنی طور پر قطعاً اس دکھ کو جھیلنے کی پوزیشن میں نہیں تھا، ابھی تو ان کے صاحب زادگان بچپن کی دہلیز سے جوانی کی منزلوں پر پورے طور پر پہنچ بھی نہ پائے تھے، ابھی تو ان کے مریدین و مسترشدین کو جی بھر کر استفادہ کی توفیق بھی نہ ملی تھی لیکن آہ:

تب پتہ چلتا ہے خوشبو کی وفاداری کا  
پھول جس وقت گلستاں سے جدا ہوتا ہے

مولانا بھی ہمارے درمیان نہیں رہے، مولانا کی چال میں بڑی سبک رفتاری تھی، ان کے کلام میں بھی تیز رفتاری تھی، ان کی تقریر میں بھی جولانی تھی، ان کی گفتگو میں بھی نہ تھکنے اور نہ رکنے کا فن تھا، ان کی

تمام اداؤں پر ایک ادا کو فوقیت حاصل تھی یعنی جو کام کرنا ہے اس کو کل کے لئے یا بعد کے لئے ٹال کر رکھنا ان کی خو کے خلاف تھا شاید یہی وجہ ہے کہ وہ اسی برق رفتاری کے ساتھ دنیا فانی سے کوچ کرنے میں جلدی کر گئے۔

حیراں ہوں دل کو روؤں یا پیٹوں جگر کو میں

مقدور ہو تو ساتھ رکھوں نوحہ گر کو میں

مظاہر علوم (وقف) سے مولانا کا تعلق نسلی تھا، ان کے بڑوں کا تعلق بھی یہاں کے بڑوں سے برابر رہا، مولانا کے والد ماجد حضرت مولانا عبد المجید بھی مظاہر تھے، جامعہ کاشف العلوم کے بانی مبنی میں چند نام بے تکلف لکھے جاسکتے ہیں جن میں حضرت مولانا شاہ عبدالقادر رائے پوری، حضرت حاجی محمد عمر، حضرت مولانا شریف احمد یہ سبھی حضرات مظاہر علوم کے اکابر سے مربوط تھے، حضرت حاجی محمد عمر، حضرت مولانا محمد اسعد اللہ کے مسترشد، حضرت مولانا شریف احمد بھی مظاہر علوم کے تعلیم یافتہ اور سند یافتہ عالم دین تھے تو بعض دیگر حضرات (حضرت ناکوئی، حاجی دود علی رئیس کیلاش پور) بھی بلا واسطہ یا بالواسطہ مظاہر علوم کے فیض یافتہ تھے۔

حضرت مولانا محمد اسلم مظاہر نے ابتدائی دینیات اور حفظ کلام کی تعلیم مدرسہ فیضان رحیمی مرزا پور میں اور عربی فارسی کی تعلیم جامعہ کاشف العلوم چھٹل پور میں حاصل کی۔

ابتدائی دینی تعلیم کے حصول کے بعد ۱۰ شوال المکرم ۱۳۷۸ھ مطابق ۱۹ اپریل ۱۹۹۶ء کو اٹھارہ سال کی عمر میں مظاہر علوم (وقف) سہارنپور میں داخلہ لینے کی غرض سے حاضر ہوئے، یہاں حضرت مولانا علامہ سید صدیق احمد کشمیری کے پاس امتحان داخلہ تجویز ہوا۔ حضرت علامہ صاحب نے بحث فعل، مختصر القدوری، شرح تہذیب، اصول الشاشی وغیرہ کتب کا امتحان لیا اور مظاہر علوم میں داخلہ لینے کے بعد بحث اسم، قطبی، کنز الدقائق، نور الانوار، میر قطبی، تعلیم المستعلم وغیرہ کتب سے تعلیم کا آغاز کیا، پھر ۱۳۷۹ھ، ۱۳۸۰ھ میں مختلف درجات کی تعلیم کے حصول کے بعد ۱۳۸۲ھ میں دورہ حدیث شریف پڑھنے کا شرف حاصل کیا۔ دورہ حدیث شریف میں آپ کے خصوصی اساتذہ میں شیخ الحدیث حضرت مولانا محمد زکریا مہاجر مدنی، حضرت مولانا منظور احمد خان سہارنپوری اور دیگر کبار اساتذہ شامل ہیں۔

آپ کے دورہ حدیث شریف کے چند اہم رفقاء میں جناب مولانا محمد اسلام الحق اسعدی ناظم

مدرسہ دارالعلوم شاہ بہلول سہارنپور، مولانا عبداللہ طارق طارق دہلوی ناظم ادارہ امور مساجد دہلی، مولانا سعید احمد مرزا پوری، مولانا قطب الدین گیاوی سابق استاذ مظاہر علوم (وقف) مولانا مجیب اللہ بستوی اور مولانا نجل حسین گیاوی قابل ذکر ہیں۔

فراغت کے بعد آپ نے درس و تدریس کو مشغلہ بنایا اور بہت جلد درسی میدان میں مقبولیت حاصل ہو گئی، مدرسہ کاشف العلوم چٹھمل پور جو ۱۵ محرم الحرام ۱۳۶۵ھ کو قائم ہوا تھا اور جس کے نوک و پلک کو سنوارنے میں حضرت مولانا شریف احمد صاحب دن رات لگے ہوئے تھے انہوں نے مولانا محمد اسلم کی ذہنی صلاحیتوں کے پیش نظر اپنے پاس بلا لیا، مولانا شریف احمد کو آپ جیسا ساتھی ملنا تھا کہ مدرسہ کی ترقیات کے دروازے کھل گئے، طلبہ کی تعداد میں حیرت انگیز ترقی ہوئی، تعلیمی نظام میں نہ صرف سدھار آیا بلکہ حیرت انگیز طور پر مختلف درجات وجود میں آئے، معیار تعلیم کا بلند ہونا تھا کہ قرب وجوار کے ہمدردان نے اپنے نونہالوں کو دیگر مدارس سے نکال کر یہاں داخل کرانا شروع کر دیا، دور دراز سے بھی طلبہ کی کافی تعداد جمع ہو گئی تو اقامتی نظام قائم کر دیا، مطبخ جو پہلے نہیں تھا، وجود میں آیا، پہلے صرف دو ایک عمارتیں تھیں اب چاروں جانب عمارتوں کا شہر نظر آتا ہے، دور دور تک مدرسہ کی عمارات کا لانا ہی سلسلہ مولانا کے عزم و عزیمت کی گواہی دیتا، صبر و ثبات کی چغلی کھاتا، جہد مسلسل کی کہانی بیان کرتا اور ان کے طبع مستقیم پر اشارہ کرتا ہے۔

جیسے ہی انتقال کی خبر ملی تو حضرت مولانا محمد سعیدی مدظلہ ناظم و متولی مظاہر علوم وقف سہارنپور نے تمام اساتذہ و عملہ کو دفتر اہتمام میں طلب فرمایا، فوری طور پر تعزیتی نشست منعقد ہوئی، حضرات اساتذہ نے اس سانحہ پر اپنے رنج و غم کا اظہار کیا اور متفقہ طور پر ایک تعزیتی تجویز اور مکتوب تعزیت مولانا کے صاحب زادگان کے نام مرتب کر کے جنازہ میں شرکت کا نظام طے کیا گیا۔

یہ پہلا موقع ہے جب کسی کے جنازے میں مظاہر علوم کے اساتذہ و ذمہ داران اتنی کثیر تعداد میں پہنچے ہیں، حضرت ناظم صاحب دامت برکاتہم کی معیت میں مدرسہ سے کئی گاڑیاں چھٹمل پور کے لئے روانہ ہوئیں، ہم لوگ تقریباً ۱۲ بجے جامعہ کاشف العلوم پہنچے جہاں دور دور تک مجمع تھا، جامعہ کے اندر و باہر ہر طرف غم کا ماحول تھا، قرب وجوار کی دوکانیں بھی بند تھیں، جامعہ کے سامنے کی قومی شاہراہ بھی وقتی طور پر روک دی گئی تھی، حضرت مولانا محمد سعیدی مدظلہ دفتر اہتمام پہنچے، مولانا محمد اسلم صاحب کے

صاحبزادگان اور اساتذہ کو اطلاع ہوئی تو فوراً دفتر اہتمام پہنچے، مولانا کے صاحبزادے مولوی محمد آصف صاحب بغل گیر ہوتے وقت خود پر قابو نہ رکھ سکے اور بلک بلک کر رونے لگے، حضرت ناظم صاحب مدظلہ صبر و حوصلہ کی تلقین فرماتے رہے، مولانا محمد آصف جس وقت بے اختیار رو رہے تھے، ٹھیک اسی وقت راقم الحروف سوچ رہا تھا کہ مولوی آصف! تم رو رہے ہو حالانکہ تمہیں ان لوگوں کو حوصلہ دینا چاہئے جن کے ہاتھوں سے ان کا سب کچھ چھن چکا ہے، مولانا محمد اسلم کا جانا ان کا تنہا جانا نہیں ہے، خدا جانے کتنے لوگوں کی دنیا اجڑ گئی ہے کتنے ہی بچوں کے سروں سے گھنا سائیہ گزر گیا ہے، کتنے ہی طلبہ اپنے کفیل سے محروم ہو گئے ہیں، کتنے ہی گھروں سے خوشیاں چھن چکی ہیں، کتنے ہی لوگ اپنے روحانی مربی کی جدائی پر گریہ کننا ہیں، مولانا کی جدائی سے کتنے ہی چولہے متاثر ہو گئے ہیں، مولوی آصف! تم آنکھوں سے آنسو بہا رہے ہو لیکن اسی مجمع میں کتنے ہی ایسے لوگ ہیں جو دل سے رو رہے ہیں جو تمہیں ڈھارس بندھانے کے بجائے خود سوچ رہے ہیں کہ کاش کوئی انہیں تسلی کے دو بول بول دے۔

آج روٹھے ہوئے ساون کو بہت یاد کیا

اپنے اجڑے ہوئے گلشن کو بہت یاد کیا

حضرت مولانا محمد اسلم مظاہری فقیہ الاسلام حضرت مولانا مفتی مظفر حسینؒ کے اہم خلفاء میں تھے۔ حضرت فقیہ الاسلامؒ کو مولانا کی ذات پر بڑا اعتبار و اعتماد تھا یا یوں کہتے کہ مفتی صاحبؒ کے معتمد ترین افراد میں ایک نام مولانا محمد اسلم صاحبؒ کا بھی تھا تو شاید مبالغہ نہ ہوگا۔

تقریباً ۱۵ سال سے راقم الحروف مولانا موصوف کو جانتا ہے، حضرت مفتی صاحبؒ کی خدمت میں مولانا بکثرت تشریف لاتے تھے اسی لئے رفتہ رفتہ مولانا سے تعارف ہوا اور یہ تعارف آپسی تعلق و محبت میں کب تبدیل ہوا معلوم نہیں، یہاں مظاہر علوم میں ہونے والے بعض اہم پروگراموں میں مولانا ضرور تشریف لاتے تھے، بخاری شریف کا پروگرام جو یہاں کے اہم ترین پروگراموں میں سے ایک ہے اس میں مولانا کی شرکت (اگر بیرونی سفر پر نہ ہوئے تو) یقینی تھی، بعض دفعہ مولانا کو اظہار خیال کی دعوت دی جاتی تو مولانا موصوف اپنی مادر علمی کے احساس اور پیرومرشد گرامی کی موجودگی کے باعث مختصراً خطاب فرماتے لیکن دیگر جگہوں پر مولانا کا خطاب سننے کی توفیق ملی تو اندازہ ہوا کہ مولانا تو مجھے ہوئے مشاق مقرر اور خطیب ہیں ان کی خطابت جوش و جذبہ اور علم و معرفت سے لبریز ہوتی تھی، میں نے ایک

دفعہ فقیہ الاسلام حضرت مولانا مفتی مظفر حسین کو مجلس میں فرماتے ہوئے سنا کہ ”مولوی اسلم کو اللہ تعالیٰ نے تقریر کا اچھا ذوق عطا فرمایا ہے ان کے خطبات کا مجموعہ بہت مفید ہے اور طلبہ کیلئے خاصے کی چیز ہے“

مولانا بہت سی خوبیوں کے مالک تھے، درس و تدریس، وعظ و تقریر اور اصلاح و تربیت کے باب میں مولانا کی خدمات کے جلی نقوش ہیں جنہیں یکجا کیا جائے تو سوانح بن سکتی ہے۔

مولانا موصوف اخلاق کی بندیوں پر فائز تھے میں نے کبھی بھی رنجیدہ یا کبیدہ نہیں دیکھا، ہر کسی سے بشاشت اور مسکراہٹ کے ساتھ ملتے، کوئی بھی مہمان پہنچ جائے، اس کی خاطر مدارات میں کوئی کسر نہ اٹھا رکھتے اور اگر کوئی مظاہر علوم (وقف) سے پہنچ جائے تو مولانا کی خوشی بھی دیدنی ہوتی اور ان کا دسترخوان بھی دیدنی ہوتا، مولانا کا دسترخوان ان کے اخلاق کے مطابق وسیع تھا، یہی وجہ ہے کہ ان کا حلقہ بھی کافی وسیع تھا ان کے جاننے اور ماننے والے صرف میدانی لوگ ہی نہیں تھے دامن کوہ میں رہنے کی وجہ سے پہاڑی لوگ بھی ان کے دامن فیض سے وابستہ تھے، ملک و بیرون ملک ان کے جاننے، ماننے اور چاہنے والے بہت ہیں۔

آپ نے ۱۹۸۰ء میں پہلا حج، اس کے بعد تقریباً ۹ بار مزید حج بیت اللہ کی سعادت حاصل ہوئی، یوں تو آپ کے مریدین اور مسترشدین کی کافی تعداد ہے لیکن آپ کے ہاتھوں پر باقاعدہ ۹ یا دس حضرات کو اجازت بیعت و خلافت حاصل ہوئی۔

آپ اخیر تک فعال و متحرک رہے، سستی پر چستی غالب رہی، بول چال اور تقریر کے دوران ضعف کا احساس نہیں ہوتا تھا یہی وجہ ہے کہ آپ نے اندرون ملک کے علاوہ دبئی، سعودی عرب، بلشیا، سنگاپور، افریقہ، انگلینڈ، بنگلہ دیش، وغیرہ کے دعوتی اسفار بھی کئے تھے۔

دعوت و تبلیغ سے شروع ہی سے وابستہ رہے، دعوتی پروگراموں میں بالخصوص شرکت فرماتے تھے، اسی طرح علاقہ میں بھی تبلیغ کے ماہانہ پروگراموں میں خاص طور پر شرکت فرماتے تھے اور اگر کبھی سفر میں ہوتے تو اپنے معتمد حضرات کو نمائندگی کے لئے بھیجتے تھے۔

راقم الحروف وقتاً فوقتاً مولانا کی خدمت میں جاتا رہتا تھا، خاص طور پر وہاں عربی فارسی درجات کے بچوں کا امتحان لینے کی غرض سے حاضری ہوتی تھی، جب بھی حاضر ہوا، خندہ پیشانی اور فرحت و مسرت کا اظہار فرمایا، ضیافت اور تواضع میں تکلف کی حد تک نظم ہوتا، خود ہی مختلف چیزیں اٹھا اٹھا کر

دیتے اور کھلا کر خوش ہوتے، ہم لوگ چونکہ حضرت فقیہ الاسلامؒ کے غلاموں میں سے تھے اس لئے مولانا کی توجہ اپنے پیرومرشد کی وجہ سے بطور خاص زیادہ رہتی تھی، چلتے وقت کبھی لفافہ، کبھی مٹھائی، کبھی کھجور و زمزم اور کبھی کتابیں عنایت فرماتے تھے، عرض کرتا کہ حضرت! آپ ہدیہ دیتے ہیں تو شرمندگی محسوس ہوتی ہے فرماتے کہ نہیں، ہدیہ دینا اور لینا سنت ہے اس میں شرمندگی کیسی؟

وہ جو تھی بزم صحبت احباب  
اب اسے مجلس عزاء کہتے

کافی دن تک حضرت فقیہ الاسلامؒ کی عصر بعد والی مجلس میں روزانہ حاضری کا معمول رہا حالانکہ سہارنپور سے آپ کے کاشف العلوم تک ۲۲ کلومیٹر کا فاصلہ ہے۔

فقیہ الاسلام حضرت مفتی مظفر حسینؒ کے انتقال کے بعد جب پہلی بار یہاں تشریف لائے تو سابقہ یادوں کے باعث کچھ دیر کے لئے گم صم بیٹھے رہے، اپنے مرشد کی سابقہ یادوں، شفقتوں، عنایتوں اور مہربانیوں کو یاد کرتے رہے اور بالآخر پیمانہ صبر چھلک پڑا، آنکھوں سے آنسو جاری ہو گئے، جب خاموش و پرسکون ہوئے تو فرمایا کہ دل نہیں مانتا کہ حضرت انتقال فرما گئے ہیں لگتا ہے کہ ابھی تشریف لے آئیں گے۔

اخیر عمر میں مولانا کچھ بیمار رہنے لگے تھے، لیکن اندازہ نہیں تھا کہ یہ بیماری ہی ان کی رحلت کا باعث بن جائے گی، بیماری بھی ایک بہانہ ہوتی ہے ورنہ حقیقت یہ ہے کہ انسان کو اپنی مقررہ ساعتوں کو گزار کر بالآخر مرضی مولیٰ از ہمہ اولیٰ پر کار بند ہونا ہی پڑتا ہے۔

بے عبث ہے علت و مرض کا بیاں  
ہاں فقط مرضی خدا کہیے  
بڑی خوبیوں کے مالک، اعلیٰ اخلاق، ملنسار طبیعت رکھنے والے فرد تھے۔

پاک دل پاک طبع نیک نہاد  
مخزن مہر اور وفا کہیے

بہر حال موت تو آنی ہی تھی سو وہ آگئی اور مولانا مرحوم اس دنیائے دنیا سے ملاء اعلیٰ کی طرف کوچ فرما گئے۔

شغل یہی صبح و شام ہوتا ہے  
قید ہوتا ہے کوئی کوئی رہا ہوتا ہے

اللہ تعالیٰ انہیں ان کی شاندار خدمات کا اجر عظیم عطا فرمائے اور اپنی رضا اور اپنے حبیب کا قرب

نصیب فرمائے۔ آمین

## بیاد

شیخ الحدیث حضرت مولانا شیخ محمد یونس جوہنپوریؒ

اور

شیخ الحدیث حضرت مولانا مفتی سعید احمد پالن پوری مدظلہ  
 کے استاذ گرامی، مدرسہ مظاہر علوم (وقف) سہارنپور کے امام الفرائض،  
 سراجی کے نامور استاذ اور علم میراث کے زبردست ماہر: امام الفرائض  
 حضرت اقدس مولانا الحاج

سید وقار علی بجنوریؒ

کے اہم حالات اور لائق رشک خدمات کا اجمالی تذکرہ



# حضرت مولانا سید وقار علی صاحب<sup>رحمہ</sup>

مولانا محمد اعجاز عرفی قاسمی

رمضان کا مہینہ عام مدارس دینیہ کے لیے حصول چندہ کا موسم ہوتا ہے۔ چھوٹے مدارس کیا، دارالعلوم، مظاہر علوم اور ندوۃ العلماء جیسے بڑے اور مرکزی مدارس بھی اس موقع سے دور افتادہ دیہات اور شہروں میں اپنے محصلین اور سفیروں کو بھیجا کرتے ہیں، تاکہ ماہ رمضان کے مقدس موقع سے زکاۃ و صدقات اور خیرات و عطیات کی شکل میں مدارس کے لیے مالیات کی فراہمی کا مسئلہ حل کر سکیں۔ اب تو مدارس کے لیے مالیات کی فراہمی کوئی خاص مسئلہ نہیں رہ گیا ہے، حصول پیسہ کے دوسرے ترقی یافتہ ذرائع کے علاوہ، مسلمانوں کے پاس بھی مال و زر کی کمی نہیں رہ گئی ہے، لیکن ذرا ماضی کے درپچے میں جھانکیے اور آج سے چالیس پچاس سال قبل کے زمانے کا تصور کیجیے، تو پتہ چلے گا کہ چندے کی وصولیابی فرہاد کی کوہ کنی اور جوئے شیر لانے سے کم نہ تھی۔ نہ تو رسل و رسائل کی سہولت میسر تھی نہ ہی سواری کا مسئلہ اتنا آسان تھا کہ چند ساعتوں میں میلوں کا سفر طے کر لیا جائے۔

رمضان کے مہینے میں عموماً مدارس میں تعطیل رہتی ہے۔ ۱۹۷۲ء کے رمضان میں، راقم الحروف اپنے آبائی وطن کٹی بردوان میں ہی مقیم تھا۔ ہمارے گاؤں میں سفراء اور محصلین ایک ایک کر کے آرہے تھے۔ انھی میں ایک شخصیت مولانا سید وقار علی صاحب کی بھی تھی۔ سر پر سفید ٹوپی، سفید لمبا کرتا اور ٹخنوں سے اوپر شرعی پانجامہ، دیکھنے میں انتہائی سادہ، متواضع، ملاقات ہوئی تو میں نے اپنے وطن اور اطراف کے دیہات کے مخیر حضرات سے ان کی ملاقات کرادی اور موقع کو غنیمت جانتے ہوئے میں نے لگے ہاتھوں دعوت کردی، مولانا نے عشائیہ میرے گھر پر ہی تناول فرمایا۔ طالب علمانہ شکل و شبہت دیکھ کر انھیں یہ سمجھنے میں دیر نہ لگی کہ میں ابتدائی درجات کا طالب علم ہوں۔ پوچھنے لگے، کیوں مولوی صاحب! آگے کہاں پڑھنے کا ارادہ ہے؟ اور خود ہی جواب اور مشورہ بھی دیا کہ میاں سہارن پور چلے جاؤ اور وہیں سے علمیت اور فضیلت کی تکمیل کرو۔ مولانا نے ازراہ عنایت دو تین سطروں پر مشتمل ایک سفارشی خط بھی مظاہر علوم کے ناظم حضرت مولانا اسعد اللہ

رام پوری کے نام مجھے مرحمت فرمایا۔ میں ٹھہرا چودہ سال کا طفل مکتب، نہ مجھے سہارن پور کے مظاہر علوم کی اہمیت کا علم اور نہ اس کی شناخت بس بڑوں کی زبانی دیوبند اور سہارن پور کا نام سن رکھا تھا، ان دونوں اداروں کے مابہ امتیاز اوصاف و خصوصیات کا مجھے قطعی شعور نہ تھا۔ نوعمری میں اتنا کس کا شعور بالیدہ ہوتا ہے کہ وہ دیوبند اور مظاہر علوم کو ان کے تعلیمی اور تربیتی سیاق سباق کے ساتھ پہچان سکے۔ حقیقت یہ ہے کہ مظاہر میں طلبہ کو ظاہری علوم کے ساتھ باطنی علوم یعنی تصوف و طریقت کی راہیں بھی بھائی جاتی ہیں۔ آخر کچھ توجہ رہی ہوگی کہ ہمارے عہد کے قاری صدیق صاحب باندوئی، شاہ ابرار الحق ہردوئی نے علم و عرفان کی منزلیں مظاہر علوم کی گود میں ہی طے کیں۔ جب کہ دیوبند کا سارا زور علم و عمل پر ہوتا ہے۔ یہ کوئی موازنہ اور مقابلہ نہیں، بس دیوبند اور مظاہر میں بہنے والی علم و معرفت کی دو دھاراؤں کا ذکر مقصود ہے اور بس۔

دیکھتے ہی دیکھتے رمضان کا مقدس مہینہ گزر گیا۔ علیت کی تکمیل مقصود تھی، چنانچہ عید الفطر کے دو تین دن بعد ہی میں سہارن پور روانہ ہو گیا۔ سہارن پور ریلوے اسٹیشن پر اترتے ہی طالبان علوم نبوت کا ایک ہجوم اٹھا آ رہا تھا۔ پہلی بار طالب علموں کے اتنے بڑے ہجوم سے سابقہ پڑا تھا۔ خیر اسٹیشن سے نکل کر مدرسے پہنچے۔ پہنچ کر مایوسی ہاتھ لگی۔ پتہ چلا کہ داخلے کا وقت نکل چکا ہے اور طلبہ کی مطلوبہ تعداد پوری ہو جانے کی وجہ سے نئے داخلے بند ہو چکے ہیں۔ گھر سے دور، اجنبی شہر میں یہ خبر مجھ پر بجلی بن کر گری۔ میرے پیروں تلے سے زمین کھسک گئی۔ بدن پر سکتہ طاری، کاٹھ تو خون نہیں۔ طلبہ داخلہ نہ ملنے کی وجہ سے قرب و جوار کے دوسرے مدرسوں میں جانے اور داخلہ لینے کی فکر میں لگے تھے۔ کوئی سامان اٹھا رہا ہے۔ کوئی ساتھیوں سے الوداعی ملاقات میں مصروف ہے۔ کوئی دوسرے مدارس کی تعلیمی خوبیوں اور خامیوں پر تبصرہ کر رہا ہے۔ کوئی مقامی لوگوں سے مدارس کا پتہ اور راستہ دریافت کر رہا ہے۔ مرتا کیا نہ کرتا۔ میں نے بھی سوچا جب یہ لوگ یہاں سے مایوس جا رہے ہیں۔ تو مجھے بھی روانگی کے بارے میں سوچنا چاہیے۔ تبھی یہ خیال آیا کہ کیوں نہ مولانا وقار صاحب سے ملاقات کی جائے اور ان کے سامنے عرض حال کیا جائے اور پھر میرے پاس ان کی سفارشی تحریر بھی تھی۔ حوصلہ کیا، جان میں جان آئی۔ لڑکوں سے معلوم کیا کہ مولانا وقار صاحب کون ہیں؟ کہاں رہتے ہیں۔ مایوسیوں نے پھر آگھیرا کہ وہ اب تک سہارن پور تشریف نہیں لائے تھے۔ خیر وہ خط لے کر اس وقت کے نائب ناظم فقیہ الاسلام حضرت مولانا مفتی مظفر حسینؒ کی خدمت میں حاضر ہوا۔ خدا کا فضل و کرم یہ ہوا کہ حضرت مولانا وقار علی کی تحریر گرامی

پڑھتے ہی مفتی صاحب نے دفتر تعلیمات سے فارم داخلہ منگوا کر خانہ پری کرائی اور فوری طور پر امتحان داخلہ کیلئے حضرت مولانا محمد اللہ گومامور فرمایا، مولانا عموماً وہیں بیٹھے رہتے تھے فوراً ہلکا پھلکا امتحان لے کر کامیابی کے نمبرات ثبت فرمادئے اور اس طرح حضرت مولانا وقار علی کی تحریر کی برکت سے داخلہ کا جاں گسل مرحلہ بخیر و خوبی تمام ہوا۔

تعلیمی سلسلہ شروع ہو گیا۔ مدارس تو ہر قسم کی سختی کے لیے مشہور ہیں۔ صبح سویرے بستر چھوڑ دینا ہے، وقت پر باجماعت نماز پڑھنی ہے، چوک چوراہے اور بازار سے اجتناب کرنا ہے، ہر سبق میں حاضری لازمی ہے، رات کو تکرار اور مذاکرے کا حلقہ لگانا ہے، یہاں جمعے کے علاوہ چھٹی کا تصور ہی نہیں۔ کولہوں کے نیل کی طرح بس دن بھر مدارس کی چہار دیواری میں، درسگاہوں میں گھومتے رہیے۔ مظاہر علوم تو اس معاملے میں دوسرے مدارس سے بہت مختلف واقع ہوا ہے۔ یہاں آج کے تعیش پسند عہد میں بھی اتنی سختی اور طلبہ پر وہ پہرہ بٹھایا جاتا ہے کہ الامان والحفیظ۔ کسی کو پر مارنے کی مجال نہیں۔ میں شروع سے ہی کام چور اور محنت سے جی چرانے والا تھا۔ تعلیم میں یہاں آکر بھی کٹوتی شروع کر دی۔ کبھی کوئی گھنٹہ غائب تو کبھی کسی کتاب کا سبق گول۔ تجوید کے سبق میں لگا تار تین دن تک غیر حاضری کا جرم کر بیٹھا۔ دستور کے مطابق میرا جرم ناقابل معافی تھا۔ مظاہر علوم میں بات بات پر اخراج عام بات تھی۔ یوں کہیے کہ یہاں ہر طالب علم کی گردن پر اخراج کی تلوار لٹکی رہتی تھی۔ غیر حاضری کا نزلہ میرے اوپر بھی گرا اور اخراج کا پروانہ میرے نام جاری کر دیا گیا۔ اس عمر میں اخراج کی مار سے میں کچھ اس طرح جزبہ ہوا کہ مظاہر علوم سے جانے میں ہی اپنی عافیت سمجھی، اگر نہ جاتا تو نہ جانے کتنی بار اخراج کی نوبت آتی اور غالب کی زبان میں یہ کہتے ہوئے اگلے سال دارالعلوم میں داخل ہو گیا کہ:

وفا کیسی، کہاں کا عشق، جب سر پھوڑنا ٹھہرا

تو پھر اے سنگ دل تیرا ہی سنگ آستان کیوں ہو

بات سے بات نکلتی چلی جاتی ہے۔ آدم برسر مطلب۔ مولانا وقار صاحب مظاہر علوم کے باوقار اور باصلاحیت مدرس تھے۔ طبیعت میں جتنی سادگی اور بے تکلفی تھی، صلاحیت اور استعداد میں اتنے ہی متنوع اور مختلف العلوم واقع ہوئے تھے۔ ان کی شخصیت میں غضب کا علم و ہنر پوشیدہ تھا۔ علم الفرائض کی اہم

کتاب سراجی ان کا مشہور درس تھا۔ اس وقت میں نو خیز تھا، میری عمر یہی کوئی چودہ پندرہ سال تھی۔ اب کیا بتاؤں کہ وہ درس و تدریس میں کیسے تھے۔ وقت پیری شباب کی باتیں بڑی عجیب معلوم ہوتی ہیں۔ میری کیا بساط تھی، سراجی تو اچھی عمر کے طلبہ کے بھی سر سے گزر جاتی ہے۔ بس اتنا یاد ہے کہ وہ جو کچھ پڑھاتے تھے، مطالعے کے بعد پڑھاتے تھے۔ لہجے میں متانت و سنجیدگی تھی۔ تقریر مرتکز اور منظم ہوتی تھی، مسائل کے ایک ایک نکتے کی تشریح و تفسیر میں اپنی پوری توانائی جھونک دیتے تھے۔

آج کل کے سائنٹفک دور میں علم و فضل کی کوئی کمی نہیں۔ لیکن انسانیت اور اخلاق وہ جنس گراں مایہ ہے جس سے بہتوں کا دامن خالی ہوتا ہے۔ سابقہ پڑنے پر پتہ چلے گا کہ یہ صاحب علم و فضل میں جتنے بلند ہیں، اخلاق اور باہمی سلوک میں اتنے ہی پست ہیں۔ علم کی دولت تو ملی ہے، لیکن انسانیت اور حسن سلوک کے اعتبار سے انتہائی مفلس واقع ہوئے ہیں۔ مولانا وقار صاحب علم و فضل کے ساتھ تقویٰ اور طہارت کے بھی اعلیٰ مقام پر فائز تھے۔ ملنسار اتنے کہ بس بچے پڑتے تھے۔ ان کے یہاں چھوٹے بڑے اونچ نیچ کی کوئی تفریق نہ تھی۔ صبر و شکر کا پیکر مجسم۔ خلوص اور حسن خلق کا چلتا پھرتا نمونہ۔ میں جب بھی ان سے ملا اور ان کی پدرانہ عنایتوں اور ان کے حسن سلوک سے سابقہ پڑتا، ایسا محسوس ہوتا جیسے وہ مجھے ہی اپنا بڑا تصور کر رہے ہیں اور ان کی سادگی اور تواضع دیکھ کر میرے اوپر گھڑوں پانی پڑ جاتا۔ ان کی سادگی، تواضع اور ملن ساری کی وجہ سے ان کی شخصیت میں وہ مقناطیسیت تھی کہ ہر کوئی ان کی طرف آہن پاروں کی طرح کھینچتا چلا جاتا تھا۔

مولانا وقار صاحب وفاداری بشرط استواری کو اصل ایمان تصور کرتے تھے۔ یہی وجہ تھی کہ انھوں نے اپنے قدیم تعلقات کو اخیر عمر تک نبھایا۔ وہ مصلحت اور ابن الوقتی سے کوسوں دور رہتے تھے۔ یہاں تو لوگ بات بات پر وفاداریاں اور تعلقات کے خیمے تبدیل کر لیتے ہیں اور معمولی دنیاوی مفادات کی تکمیل کے لیے اس بے وفائی کا مظاہرہ کرتے ہیں کہ سامنے والے کے احسانات اور نوازشوں کا بھی انھیں خیال نہیں رہتا۔ مولانا وقار صاحب زندگی بھر وفاداری کے اصول کو نبھاتے رہے۔ ہزار خوف کے باوجود انھوں نے کبھی اپنا قبلہ تبدیل نہیں کیا۔ وہ آج کل کی منافقانہ پالیسیوں سے بھی بیزار تھے۔ تادم حیات ان کی زبان، ان کے دل اور قلب کی رفیق رہی۔ وہ تصفیہ اور تزکیہ کی بھٹی میں پک کر نفس مطمئنہ کی صفت سے متصف ہو گئے تھے اور راحت و رنج اور کلفت و مصیبت میں بھی راضی برضا رہنے والے تھے۔ مظاہر علوم میں

اختلافات نے سرابھارا، نتیجہ تقسیم تک پہنچ گیا۔ وہ ہمیشہ کی طرح مفتی مظفر حسین صاحبؒ کے ساتھ سایے کی طرح رہے اور اپنے تعلقات کی آبرو کو بچائے رہے کہ یہی کسی انسان کا اصلی جوہر ہوتا ہے۔ اصلی دوست کی پہچان تو دکھ درد اور مصیبت کے وقت ہی ہوا کرتی ہے۔ آج بھی جب ان کی عنایتوں، نوازشوں اور شفقتوں کا خیال گزرتا ہے تو بے ساختہ اقبال کا یہ شعر زبان پر جاری ہو جاتا ہے کہ:

ہاں دکھا دے اے تصور پھر وہ صبح و شام تو

دوڑ پیچھے کی طرف اے گردش ایام تو

آج وہ اس دنیا سے رخصت ہو چکے ہیں۔ لیکن ان کی یادوں کا سرمایہ اب بھی ہمارے ذہنوں میں محفوظ ہے۔ ان کے انتقال پر مظاہر علوم کے درو دیوار ضرور روئے ہوں گے۔ کیوں کہ مظاہر علوم کی آبیاری میں ان کا خون پسینہ شامل رہا ہے۔ انھوں نے مدرسے کو تعمیر و ترقی سے ہمدوش کرنے کے لیے اس تنگ و دو کا مظاہرہ کیا ہے، جو مظاہر علوم کے بہت کم خوش نصیب اساتذہ اور ملازمین کو نصیب ہوا ہوگا۔ وہ مظاہر علوم کو ہی اپنی زندگی اور اپنی عزت و آبرو کا نشان یقین کرتے تھے۔

ایں سعادت بزور بازو نیست

تا نہ بخشد خدائے بخشندہ

آج جب کہ وہ ہمارے درمیان نہیں رہے، ہمیں ان کے نقش قدم کو اپنی زندگی کا نشان تصور کرنا چاہیے۔ ان کی سادگی و استغناء، تواضع و للہیت، تقویٰ و طہارت، مدرسے کے لیے خود سپردگی، چھوٹوں پر شفقت، بڑوں کا احترام؛ یہی کچھ ان کی زندگی کے حدود و اربعہ تھے۔ آج کے اس مادہ پرست اور زر پسند دور میں انھی صفات کو اپنا کردہر میں اجالا کیا جاسکتا ہے۔ ہمیں ان صفات کی روشنی کو بچا کر رکھنا ہوگا، ورنہ ہمارا باطن ظلمتوں کے حصار میں آجائیگا۔



# امام الفرائض: چند یادیں

مفتی محمد افتخار الحسن قاسمی مظاہری

راز ہستی کی یہاں کس کو خبر ہوتی ہے

زیست ایک سلسلہ شام و سحر ہوتی ہے

اس جہان رنگ و بو میں ہر گزرنے والا لمحہ انسان کو زندگی سے دور موت سے قریب تر کرتا ہے، یہی سانس جو سبب حیات ہے زندگی کو موت کی جانب بڑھائے جا رہا ہے، یہ سالگرہوں کے جشن ہائے مسرت، اور خوشی کی مجلسوں میں بچنے والی شہنائیاں، درحقیقت موت کے خیر مقدم کے جشن ہیں، یہاں نہ کسی کو ثبات ہے نہ دوام، یہاں ہر خوشحال و خوش قامت کو کل نفس ذائقۃ الموت کی صدارت بر اندام کر رہی ہے، عمر عزیز کی قیمتی ساعتوں کی سواری، اتنی تیز گام اور بے لگام ہے کہ نہ اس کے مسافر کے ہاتھ میں اس کو روکنے کی باگ ہے، نہ رفتار دھیمی کرنے کی عنان، یہاں آنے جانے کا سلسلہ اتنا متفق علیہ مسئلہ ہے کہ اس میں کسی کو سرومواختلاف نہیں مگر اس آنے جانے میں کچھ اشخاص عالم انسانیت کے ایسے جو ہر آبدار اور اس گلشن بشری کے ایسے گل رعنا ہوتے ہیں کہ ان کی رخصتی پر ایسا خلا ہوتا ہے جس کا پر ہونا اگر ناممکن نہیں تو مشکل ضرور ہوتا ہے اور ان یادوں کا اتنا بڑا ذخیرہ ہوتا ہے جس کے تذکرہ کے لئے صفحات درکار ہوتے ہیں انہیں میں سے ایک عبقری شخصیت کے مالک استاذ الاساتذہ امام الفرائض حضرت مولانا سید وقار علی دھام پوری ثم سہارنپوری تھے جن کو آج ہم رحمۃ اللہ علیہ لکھ رہے ہیں۔

تقریباً ۱۳۵۱ھ میں ضلع بجنور کے قصبہ دھام پور محلہ پہاڑی دروازہ میں سادات کے ایک غریب گھرانے میں حافظ انظار علی کے یہاں ایک بچہ پیدا ہوا جس کا نام وقار علی رکھا گیا۔

آپ کے والد محترم حافظ سید انظار علی قصبہ ہی میں چونے کے کاروبار سے منسلک تھے اور چونے ہی کی تجارت کے سلسلہ میں دہرہ دون منتقل ہو گئے تھے اور دیگر اہل خانہ تعمیر کے ماہر تھے۔



کسے اندازہ تھا کہ یہ بچہ گلشن علم کا وہ گل سرسبز بنے گا جس کی مہک صرف اس کے وطن میں ہی نہیں بلکہ بیرون ملک تک پہنچ گئے۔

## بچپن

وہی بچپن جس کا ہر لمحہ شگفتہ اور جس کی ہر ساعت رحمت ہوتی ہے، بچہ محلوں کا پروردہ ہوا جھونپڑیوں میں رہنے والا، گداگر کا بیٹا ہوا یا بادشاہ وقت کا لخت جگر، ہر دو کی فطرت یکساں ہوتی ہے وہ ہر فکر و غم سے آزاد ہوتا ہے، حضرت کا بچپن بھی تمام گھریلو جھمیلوں سے آزاد محلہ کے گلی کوچوں میں گزرتا رہا یہاں تک کہ آپ کو سود و زیاں کا احساس ہو چلا۔

## آغاز تعلیم

قریب تھا کہ معاشی خستہ حالی ان کی زندگی کو جہالت کے گرداب میں ڈبو دے اور ان کی صلاحیتوں کو نکھرنے کا موقع ہی نہ ملے، مگر قسمت کی خوبی اور نصرت خداوندی کہنے کہ آپ کے محلہ ہی میں ایک مدرسہ تھا جس کا نام مدرسہ حسینہ قاسم العلوم تھا جس کے مہتمم حضرت مولانا سید یعقوب علی دھام پوری تھے اور جامع الشریعت والطریقت حضرت مولانا عبد الرحیم صاحب تھے پوری خلیفہ و مجاز شیخ حضرت مولانا محمد زکریا مدرس رونق افروز تھے۔

کشاں کشاں تشنگان علوم نبوت آپ کا رخ کر رہے تھے اور یہاں علم و عرفان کی باد بہاری چل رہی تھی گویا مدرسہ حسینہ قاسم العلوم اطراف و اکناف کا ایک علمی مرکز بنا ہوا تھا ادھر آپ کے والد محترم حافظ سید انظار علی اگرچہ حالات کی ناسازگاری سے نبرد آزما تھے مگر سینے میں قرآن کریم اور درد مند دل رکھتے تھے، اس لئے انہوں نے اپنے اس بچہ کو روزگار میں اپنا سہارا بنانے کے بجائے دینی تعلیم دلانے کا فیصلہ کیا اور محلہ کے مدرسہ آپ کو عارف باللہ حضرت مولانا عبد الرحیم صاحب کو سونپ دیا۔

ابتدائی تعلیم کے مراحل طے کرنے کے بعد اولاً آپ کو اور آپ کے چھوٹے بھائی حافظ اقرار علی کو استاد محترم نے حفظ قرآن کریم پر لگایا، مگر مصلحت خداوندی دیکھئے کہ آپ حفظ میں چل نہ سکے، لہذا استاد محترم نے چھوٹے بھائی کے لئے حفظ اور آپ کے لئے فارسی کو تجویز کیا۔ فارسی کی تکمیل کے بعد علوم عربیہ کے



حصول کے لئے آپ نے اولاً مدرسہ شاہی مراد آباد جانا چاہا۔ مگر استاذ محترم نے عربی تعلیم کے لئے بھی اپنے ہی پاس روک لیا کیونکہ استاذ صاحب کی دور رس نگاہوں نے شاگرد کے گلشن باطن کی علمی صلاحیتوں کے برگ و بار کی مہک کو محسوس کر لیا تھا اور پھر آپ نے شرح جامی تک کی تعلیم مدرسہ حسینیہ قاسم العلوم دھام پور ہی میں مکمل کی اور اپنے ساتھیوں میں ممتاز رہے۔

فخر المحدثین حضرت مولانا فخر الحسن مراد آبادیؒ نے بارہا امتحان لیا اور کلمات تحسین کے ساتھ کلمات استعجاب ارشاد فرمائے جو آج تک مدرسہ کے معائنہ رجسٹر میں درج ہیں، جب مدرسہ حسینیہ کا پہلا جلسہ ہوا جس میں شیخ الاسلام حضرت مولانا سید حسین احمد مدنی تشریف لائے تو دیگر طلبہ کے ساتھ حضرت مولانا وقار علی صاحب گوبھی حضرت شیخ الاسلام کا دست شفقت اور نظر عنایت نصیب ہوئی۔ اس وقت کے آپ کے رفقاء درس میں بطور خاص حضرت مولانا حفیظ الرحمن ضاد دھام پوریؒ، نائب مہتمم مدرسہ شاہی مراد آباد، مولانا محمد اقبال ضاد دھام پوریؒ اور مولانا محمد یوسف صاحب دھام پوریؒ ہیں۔

ایک گمنام خاندان میں پیدا ہونے والا یہ شخص شہرت کی بلندیوں تک یوں ہی نہیں پہنچا بلکہ فطرت کے عالمگیر اصول کے مطابق انہوں نے بھی محنت و مشقت کے وہ تمام مراحل طے کئے جو اس راہ میں شرط اول کی حیثیت رکھتے ہیں اور آپ کو دوران تعلیم گردش لیل و نہار اور بادِ سموم کے مخالف تھپیڑوں نے وہ دن بھی دکھائے کہ آپ اپنے چھوٹے بھائی کے ساتھ مل کر تعلیمی اوقات کے علاوہ محلّہ میں بسکٹ (جن کو نان خطائی کہتے تھے) فروخت کیا کرتے تھے مگر یہ گردشِ دوراں آپ کے مقصدِ عظیم میں سد راہ نہیں بنی۔

بے محنت پیہم کوئی جوہر نہیں کھلتا  
روشن شرر تیشہ سے خانہ فریاد

### منظاہر علوم کو روانگی

شرح جامی تک تعلیم مدرسہ حسینیہ میں مکمل کرنے کے بعد اولاً دارالعلوم دیوبند کی طرف رخت سفر باندھا مگر یہ سعادت مظاہر علوم کے حصہ میں آئی اور آپ فیض سعادت سے سعید ہوئے اور اس وقت کے جبالِ علوم سے اکتسابِ فیض کرنے کے ساتھ سب کے منظور نظر رہے اور امتیازی حیثیت سے کامیابی حاصل کر کے فارغ ہوئے۔

۱۳۷۷ھ میں مادر علمی مظاہر علوم میں تدریسی زندگی شروع کرنے کے بعد رشتہ ازدواج میں منسلک

ہوئے، قصبہ شیرکوٹ ضلع بجنور کے ایک سادات گھرانے میں ۲۲ روپیہ ۱۰ آنے مہر پر نکاح ہوا۔ (جب کہ اس وقت آپ کی تنخواہ ۴۰ روپیہ ماہوار تھی) لیکن ازدواجی زندگی کی مشغولیات اور اقرباء کے حقوق کی ادائیگی کا اہتمام آپ کے سفر علم میں نخل نہ ہوا، اور وہ وقت بھی آیا کہ آپ کو دنیا نے امام الفرائض تسلیم کیا اور اسی حیثیت سے نصف صدی تک ان کا طوطی افق سیاست پر بولتا رہا۔

## شب بیداری

جہاں آپ کے دن علمی مویشی گانہوں میں گزرے وہاں آپ کی راتیں بھی عبادت اور آہ سحرگاہی سے معمور رہیں اور بندگی کا وہ درجہ آپ کو بھی عطا ہوا جس کو اقبال مرحوم نے لذت بیداری سے شب تعبیر کیا ہے۔

واقف ہو اگر لذت بیداری شب سے

اونچی ہے ثریا سے بھی یہ خاک پر اسرار

عطار ہو رومی ہو رازی ہو غزالی ہو

کچھ ہاتھ نہیں آتا بے آہ سحرگاہی

آپ کے برادر صغیر اور اہل خانہ شاہد ہیں کہ جب کبھی آپ وطن تشریف لاتے تو اخیر شب میں ہم ان کو مطالعہ میں مشغول پاتے۔

بالآخر ۱۱ فروری ۲۰۱۲ء بروز سنہ ۱۴۳۳ھ کو یہ نفس مطمئنہ نفس عنصری سے آزاد ہو کر اپنے وطن اصلی کی طرف کوچ کر گئی، اور مظاہر علوم کے ساتھ آپ کا وطن مالوف بھی ہمیشہ کیلئے ان کے قدم میمون سے محروم ہو گیا اور وطن مالوف کا ذرہ ذرہ زبان حال سے پکار رہا ہے۔

نہ اٹھا پھر کوئی رومی عجم کے لالہ زاروں سے

وہی ہے آب و گل ایراں وہی تبریز ہے ساقی

اللہ تعالیٰ حضرت کو اعلیٰ علیین میں مقام عطا فرمائے اور امت کو آپ کا نعم البدل عطا فرمائے اور تمام پسماندگان کو صبر جمیل کی توفیق اور مظاہر علوم کو نعم البدل عطا فرمائے۔



# گل بار چل بسا

مفتی اسرار احمد دانش نجیب آبادی

دنیا سے کون آج یہ دلدار چل بسا      لگتا ہے گل کی شکل میں گلزار چل بسا  
 مدت سے تھا جو عشق کا بیمار چل بسا      ملت کا تھا جو محسن و غمخوار چل بسا  
 یہ کون آج صاحب کردار چل بسا      احساں سے کر کے ہم کو گرانبار چل بسا  
 شاید کہ کوئی علم کا مینار چل بسا      عالم کو کر کے خوب ضیاء بار چل بسا  
 ہے شور اپنے وقت کا فنکار چل بسا      علم و عمل کا واقعی کہسار چل بسا  
 مظفر حسین شاہ کا لو یار چل بسا      سچ یہ ہے ان کا آج یار غار چل بسا  
 عاشق تھا واقعی جو مظفر حسین کا      وہ جاں نثار سچا وفادار چل بسا  
 جس نے پیا تھا جام مظاہر علوم میں      وہ میکدہ شیخ کا میخوار چل بسا  
 بجنور کا وہ مرد جواں نام تھا وقار      عبد الرحیم شاہ کا دلدار چل بسا  
 اک شجر سایہ دار کے مانند تھا جو آہ      منشی نثار کا وہ مددگار چل بسا  
 استاذ بے نظیر تھا اپنی مثال آپ      افسوس! تھا جو قوم کا معمار چل بسا  
 اسلاف کی نسبت کا وہ سچا یقین تھا      تھا معرفت سے خوب سرشار چل بسا  
 ماہر فقیہ فن فرائض کا تھا امام      فخر چمن وہ صاحب افکار چل بسا  
 پیکر تھا خلق کا وہ سراپا انکسار      تھا مدح و ستائش سے جو بیزار چل بسا  
 سونا ہوا ہے آج چمن کس کے سوگ میں      شاید کہ بلبلوں کا طرفدار چل بسا  
 عالم کے گوشے گوشے میں خوشبو بکھیر کر      سوئے جناب لو آج وہ گل بار چل بسا  
 تھی وقف اس کی زندگی اوروں کے واسطے      خود تھا برائے آخرت تیار چل بسا

دانش خوشی کے پھول لٹاتا تھا جو یہاں

فرقت کا دے کے آج وہ آزار چل بسا

☆☆☆

## مرثیہ

مولانا محی الدین مظاہری نیپال

اف مظاہر سے اٹھا علم فرائض کا وقار      اپنے علم و فن کے میدان کا وہ کیتا شہسوار  
جانب دار البقاء خود مسکرا کر چل دئے      چھوڑ کر اہل مدارس کو بہت ہی سوگوار  
ایسے استاذ الاساتذہ تھے علمی موشگاف      حسن تحقیق و بیاں پر طلبہ رہتے تھے نثار  
ان کے ظاہر اور باطن سے سیادت تھی عیاں      وہ تھے سید محسن و مشفق حلیم و بردبار  
ناز کرتی تھی سرا جی آپ کی تدریس پر      وہ امام وقت تھے اس فن میں جو عالی تبار  
کتب بنی اور مطالعہ ان کی روحانی غذا      جس سے باغ زندگی رہتا تھا ان کا پر بہار  
مدت تدریس ہشت و چہل سالہ میں لئے      پیدا عالم، مفتی و ناظم محدث بے شمار  
ان کی سادہ زندگی پر سادگی کو ناز تھا      پر تواضع تھے مزاجاً اور مجسم خاکسار  
یا الہی اپنے جود و فضل سے تو وقف کو      کر عطا موصوف کا نعم البدل نعم الوقار  
ان کی اولاد اور احفاد ان کے شاگردان کو      علم کا وارث بنا اور دے انہیں صبر و قرار

سال ہجری چودہ سو تینتیس ہے ماہ ربیع

روضہ جنت بنا ہے ان کا برزخ میں مزار

☆☆☆

# مخلص و ایثار پیشہ، حضرت سید وقار

اسلام انجم کا تب

مخلص و ایثار پیشہ، حضرت سید وقار وضع اسلاف و اکابر کا وہ اک آئینہ دار  
جاں نثارانِ مظاہر میں مثالی جاں نثار شخصیت پر جس کی نازاں ہے مظاہر کی بہار  
ایسا باکردار جس پر ناز فرمایا کریں  
اس کی خدمات حسیں پر پھل برسایا کریں  
تھے مظاہر کے درودیوار اس کی کائنات وقف تھی گویا مظاہر کے لئے اس کی حیات  
درس ہو یا شور و غوغا منفرد تھی اس کی ذات جرأت و ہمت کا وہ کوہِ گراں والا صفات  
اسٹرانک کے زمانہ کا وہ رستم کون تھا؟  
اس نئی افتاد تک بے لوث ہمد کون تھا؟  
باوقار و محترم تھا، اپنا اک انداز تھا پھول وہ جس پر مظاہر کے چمن کو ناز تھا  
معتمد تھا شیخؒ کا، ناظم کا بھی ہمزاد تھا اپنے ہم عصروں میں اپنے درس میں ممتاز تھا  
فخر ہے الزام کوئی مرد آہن پر نہیں  
زندگی بھر داغ کوئی اس کے دامن پر نہیں  
قابل تقلید ہے اس کا عمل، اس کی لگن زندگی اس کی مظاہر اور یہی اس کا وطن  
لائق تحسین ہے اس کی شفقت اس کا فن روک پائی اس کے قدموں کو کہاں کوئی تھکن  
اپنے رب سے اپنی خدمت کا صلہ پائے گا وہ  
آہ لیکن اب کبھی واپس نہیں آئے گا وہ  
چھوڑ جاتے ہیں سلف کچھ یادگار زندگی جاتے جاتے دے گئے وہ بھی بہار زندگی  
زندگی کا حاصل، وہ زرنگار زندگی یعنی تشریح السراجی، شاہکار زندگی  
خشک مٹی پر وراثت کی، نئی برسات ہے  
اہل علم و فن کی دنیا کے لئے سوغات ہے  
پائی تھی آسودگی لیکن فقیرانہ رہا مادر علمی کی خدمت میں وہ دیوانہ رہا  
تھا قلندر! بھیڑ میں بھی جانا پہچانا رہا زندگی پھر دھن میں اپنی مست فرزانہ رہا  
سچ ہے انجم یہ فرشتے قوم و ملت کے امیں  
اب کتابوں میں ملیں گے یا کہیں زیر زمیں

پیکر فنا سراپائے تواضع استاذ العلماء حضرت مولانا سید وقار علی علیہ الرحمہ کی

## حسین یادیں

مفتی محمد اسرار نجیب آبادی

اب سے تقریباً ۲۱ سال پرانی بات ہے جس وقت احقر اپنے آبائی وطن نجیب آباد مدرسہ امداد العلوم میں عربی سوم کا طالب علم تھا، اس وقت اس مدرسے میں عربی درجات میں کل پانچ سات طالب علم تھے اور ایک استاذ جو ضلع بجنور کے قابل اور جید عالم دین سمجھے جاتے تھے، حضرت مولانا شرافت علی سیوہارویؒ ہم چند طلبہ اور استاذ محترم ایک درسگاہ میں بیٹھے ہوئے تھے کہ دیکھا ایک بھاری بھرکم ڈیل ڈول کی شخصیت، میانہ قد، مضبوط گھٹیلہ بدن، کھڑی ڈاڑھی، کشادہ پیشانی، سرخ سفید جاذب نظر چہرہ، لبوں پر مسکراہٹ، چال ڈھال میں بلا کی سادگی، تواضع و انکساری کی جیتی جاگتی تصویر، ایک لنگی اور معمولی کرتا زیب تن کئے ہوئے اپنے شاگرد رشید حضرت مولانا محمد عیسیٰ صاحب خطیب جامع مسجد نجیب آباد کی ہمراہی میں درسگاہ میں قدم رنجہ ہوئے اور سلام و مصافحہ کے بعد ہمارے استاذ محترم حضرت مولانا شرافت علی مرحوم کے سامنے سراپا ادب و احترام بن کر دوزانو بیٹھ گئے، چند منٹ کی ملاقات کے بعد واپسی کا مصافحہ فرمایا اور رخصت ہو گئے۔ بعد میں معلوم ہوا کہ یہ نووارد مہمان ضلع بجنور کی مایہ ناز شخصیت مظاہر علوم (وقف) سہارنپور کے جلیل القدر استاذ و ناظم تعلیمات، استاذ الاساتذہ حضرت مولانا سید وقار علی صاحب دامت برکاتہم ہیں جو اس وقت امام الفرائض سے مشہور ہیں اور فقیہ الاسلام حضرت مفتی مظفر حسین صاحب دامت برکاتہم کے معتمد خاص ہیں۔ (رحمہما اللہ تعالیٰ رَحْمَةً وَاسِعَةً)

اس وقت ہی کیا آج بھی جب وہ منظر خیالوں میں آ کر نظروں میں سما جاتا ہے تو حیرت و استعجاب کے عالم میں عقل مبہوت سی ہر کر رہ جاتی ہے..... اللہ اکبر! ایسی عظیم المرتبت شخصیت جو ایشیاء کی عظیم

درسگاہ مظاہر علوم جیسے باوقار ادارہ میں صرف ایک مدرس ہی نہیں بلکہ وہاں کے بڑے بڑے اساتذہ و محدثین کا استاذ ہو اور نظامت تعلیمات جیسے عہدہ جلیلہ پر فائز ہو جس کے امام الفرائض ہونے کی دھوم مچی ہوئی ہو کس سادگی اور بے تکلفی کے ساتھ ایک چھوٹے سے مدرسہ میں وہاں کے ایک مدرس کے سامنے پیکر عجز و انکسار اور ادب و احترام کا پتلا بن کر حاضری دے رہا ہے۔ یہ تھی پہلی زیارت جس کی سعادت اس حقیر کو بچپن میں زمانہ طالب علمی میں حاصل ہوئی آپ کی اس صفت فنائیت اور کمال تواضع و انکساری کو دیکھ کر بے ساختہ یہ شعر زبان پر آ جاتا ہے۔

پردہ عجز میں مخفی ہے ترا اوج کمال

خاکساری میں نہاں رتبہ اعلیٰ تیرا

حضرت والا کا یہ ادب و احترام مولانا شرافت علی علیہ الرحمہ کے لئے شاید اس لئے رہا ہو کہ موصوف آپ کے مشفق و مربی استاذ حضرت مولانا شاہ عبدالرحیم صاحب کے ہم وطن و ہم عصر رہے ہیں اور اس درسگاہ میں درس دے رہے ہیں جہاں پر آپ کے استاذ محترم حضرت شاہ صاحب نے ۲۲ سال تک علمی گل افشائیاں کی ہیں..... سطحی نظر میں یہ واقعہ اگرچہ ایک معمولی اور بے حیثیت محسوس ہوتا ہے لیکن اگر آج کے حالات کے تناظر میں دیکھا جائے تو واقعہ ہم جیسوں کے لئے بڑا قابل عبرت اور سبق آموز ہے۔

آج کل کے طالبان علوم فارغ التحصیل ہونے کے بعد اساتذہ کے معاصرین و متعلقین کے ساتھ اساتذہ جیسا ادب و احترام کا برتاؤ تو کجا خود اساتذہ کے سامنے ہمسری و برابری کا اظہار کرنے میں دریغ نہیں کرتے اور اگر کسی بڑے ادارے میں تقرر ہو گیا یا تقریر و تحریر کی شد بدھ ہو گئی، اشتہاروں میں نام آنے لگا پھر تو ابتدائی تعلیم کے اساتذہ پر برتری کے دعوے سے بھی نہیں چوکتے بسا اوقات استاذ کو استاذ کہنا بھی باعث عار سمجھا جاتا ہے۔ حضرت مولانا شاہ عبدالرحیم تھے پوری خلیفہ حضرت شیخ نور اللہ مرقدہ، مولانا وقار علی مرحوم کے ابتدائی تعلیم کے استاذ ہیں حضرت شاہ صاحب نے فارغ التحصیل ہونے کے بعد اولاً مدرسہ حسینیہ پہاڑی دروازہ دھام پور میں درس دیا اسی زمانے میں موصوف نے حضرت شاہ صاحب سے اس مدرسے میں از اول تا عربی چہارم یا پنجم تک پڑھا ہے اس کے بعد آپ مادر علمی مظاہر علوم تشریف لے گئے اور وہیں سے سند فراغت حاصل کی، خداداد ذہانت و فطانت، علمی لگن، محنت و جفاکشی کے ساتھ آپ کی عملی زندگی، اساتذہ کے ادب و احترام اور ان کے ساتھ ملی تعلق و عقیدت و محبت نے آپ کو ایک جید الاستعداد عالم دین،



نامور فاضل اور قابل استاذ ہی نہیں بلکہ یگانہ روزگار، مردم ساز شخصیت اور استاذ الاساتذہ بنا دیا۔

مٹادے اپنی ہستی کو گر کچھ مرتبہ چاہے

اسی سے اپنے بیگانوں کی پہچان ہوتی ہے

اس پہلی زیارت کے بعد دوسری بار آپ کی بے نفسی و فنائیت دیکھنے کا موقع اس وقت ملا جب کہ احقر آئندہ سال جامعہ اسلامیہ ریڈھی تاجپورہ ضلع سہارنپور میں داخلہ لے کر عربی چہارم کی تعلیم حاصل کر رہا تھا، جامعہ میں تعطیل کے موقع پر وطن واپس ہوتے ہوئے مظاہر علوم وقف میں وہاں کے علمی ماحول اور تعلیمی سرگرمیوں کا نظارہ کرنے کے لئے حاضر ہوا۔ طالب علمانہ مزاج و ذوق و شوق کے مطابق درس حدیث (۱) کی سماعت کے لئے دارالحدیث میں جا پہنچا۔ یہ پہلا گھنٹہ تھا جس میں امام الفرائض حضرت مولانا سید وقار علی صاحب رحمۃ اللہ علیہ اپنے منفرد لب و لہجہ بے تکلفانہ انداز کے ساتھ طحاوی شریف کا درس دے رہے تھے، گھنٹہ پورا ہوا اور چند ہی لمحات بعد فقیہ الاسلام علوم و معرفت کے بحر ذار حضرت شاہ مفتی مظفر حسینؒ دارالحدیث میں تشریف لے آئے اور مسند حدیث پر جلوہ افروز ہو کر ترمذی شریف کا درس دینا شروع فرما دیا، دیکھتا کیا ہوں کہ حضرت فقیہ الاسلامؒ کے بازو میں مولانا وقار علی صاحبؒ طالب علمانہ انداز میں باادب دوزانو بیٹھے ہوئے ہیں اور سبق کی سماعت فرما رہے ہیں بعد میں معلوم ہوا کہ طالب علمی کا حق ادا کرنے والے شیدائیان علم ایسے ہوتے ہیں جو اطلبوا العلم من المہد الی اللحد کا مصداق بن کر اپنے محبوب رسول خدا صلی اللہ علیہ وسلم کے فرمان پر اپنی انا کو قربان کر کے دین و دنیا میں سرخروئی حاصل کرتے ہیں اور اپنے بعد والوں کے لئے تابندہ نقوش چھوڑ جاتے ہیں۔

(۱) حضرت فقیہ الاسلام رحمۃ اللہ علیہ کے درس کی کیفیت آج تک نظروں میں سائی اور دل و دماغ پر چھائی ہوئی ہے جس کو الفاظ کے ذریعے واقعہ بیان نہیں کیا جاسکتا، اس کا لطف وہی لوگ محسوس کر سکتے ہیں جنہوں نے حضرت والاؒ کے سبق میں شرکت کی ہے، ”شنیدہ کے بود مانند دیدہ“ لگتا تھا کہ علم کا کوئی آبشار اور جھرنہ ہے جس میں نہ کوئی گرج نہ گڑ گڑاہٹ، شور ہے نہ شغب، اتار نہ چڑھاؤ جو پورے تسلسل کے ساتھ اپنی شبنمی بوندوں سے انسانوں کے ایک جم غفیر کو تر کر رہا ہے، یا کوئی چشمہ ہے جو زمین سے ابل رہا ہے علم و عرفان کی ایسی بارش جس کے چھینٹے اس حقیر پر بھی بھی پڑے، اس وقت کا کیف و سرور آج تک نہیں بھولا صاف محسوس ہوتا تھا کہ یہاں آوروں نہیں آمد ہے احقر بلا مبالغہ عرض کرتا ہے اللہ تعالیٰ مجھے کسی کی تنقیص اور بیجا تعریف سے محفوظ رکھے، میں نے بہت سے علوم و فنون کے پہاڑ اور یگانہ روزگار محدثین کے درس میں شرکت کی لیکن حضرت فقیہ الاسلامؒ کے درس کی مثال کہیں نہیں دیکھی!

سرپائے تواضع اور مجسم اکسار کی عاجزی و فروتنی کا ایک اور واقعہ جو مذکورہ واقعہ کا عکس محسوس ہوتا ہے ملاحظہ فرمائیں اس حقیر نے ابھی چند سال قبل علم کے رسیا پیکر علوم و فنون حضرت مولانا رئیس الدین صاحب بجنوری رحمۃ اللہ علیہ سابق شیخ الحدیث مظاہر علوم (وقف) سہارنپور سے برسبیل تذکرہ عرض کیا ”آپ بھی مولانا وقار علی صاحب کے شاگرد ہیں“ تو موصوف نے فرمایا کہ عجیب اتفاق ہے باوجود مظاہر علوم میں پڑھنے کے مجھے حضرت والا سے شرف تلمذ حاصل نہ ہوسکا، کئی مرتبہ ذہن میں خیال آیا کہ بڑے بڑے علماء و محدثین بالخصوص مظاہر علوم کے کبار اساتذہ حضرت والا کے شاگرد ہیں مجھے بھی یہ شرف حاصل کر لینا چاہیے چنانچہ شرف تلمذ کے حصول کی غرض سے ایک مرتبہ حضرت والا سے درخواست کی کہ مجھے الاشباہ والنظائر پڑھادیں، لیکن آنجناب نے اپنی طبعی عاجزی و تواضع کی بناء پر انکار فرمادیا اور باوجود اظہار و خواہش و اصرار کے اس درخواست کو قبول نہیں فرمایا..... یہ ہیں وہ مولانا وقار علی بجنوری جو مظاہر علوم جیسے عالمی شہرت یافتہ ادارہ کے اس محدث و ناظم تعلیمات اور امام الفرائض ہونے کے باوصف حضرت فقیہ الاسلام کے درس میں اپنے شاگردوں کے سامنے بے تکلف شریک ہو کر حضرت فقیہ الاسلام کی شاگردی کو اپنے لئے باعث سعادت اور قابل صداقت سمجھتے ہیں اور خود مدرسہ کے ایک علیا کے استاذ کی عظمت و وقار کے پیش نظر خلوت میں بھی استاذ بننا پسند نہیں فرماتے۔

خود کو عاجز و نااہل، کمترین خلایق، احقر اور خاکسار کہنے والے تو سبھی ہیں لیکن اپنے آپ کو ایسا سمجھنے والے خال خال ہی نظر آتے ہیں، حضرت مولانا سید وقار علی علیہ الرحمہ کی ذات قدسی صفات انہی نفوس قدسیہ میں سے تھی جو خود کو عاجز و خاکسار کہنے والے نہیں بلکہ سمجھنے والے تھے جس کی شہادت آپ کے شفیق و محبوب استاذ امام المتواضعین حضرت مولانا شاہ عبدالرحیم صاحب رحمۃ اللہ علیہ نے آپ کے اوصاف عالیہ اور کمالات علمیہ کا کسی نسبت سے تذکرہ کرتے ہوئے ایک مجلس میں بیان فرمائی تھی جس کو اس حقیر سے استاذ محترم جناب حافظ رئیس احمد صاحب نجیب آبادی دامت برکاتہم نے نقل فرمایا کہ حضرت شاہ صاحب نجیب آباد تشریف لائے ہوئے تھے اور فی زمانہ علمی انحطاط، اساتذہ کا حال تعلیٰ اور متکبرانہ مزاج کا تذکرہ فرما کر افسوس کا اظہار فرما رہے تھے اسی دوران اپنے شاگرد رشید حضرت مولانا وقار علی صاحب مرحوم کے بارے میں ارشاد فرمایا

”ہمارے مولانا وقار علی اس معاملے میں کوئی عار نہیں سمجھتے اگر کوئی بات کتاب میں سمجھ میں نہیں

آتی تو دوسرے اہل علم سے بے تکلف معلوم کر لیتے ہیں (بڑی مسرت کے ساتھ ہنستے ہوئے فرمایا) حتیٰ کہ اگر دورانِ درس کسی طالب علم نے اشکال کر دیا اور آپ کی جواب سمجھ میں نہ آیا تو اسی وقت طلبہ سے یہ کہتے ہوئے کہ ابھی کسی سے معلوم کر کے آتا ہوں، درس گاہ سے اٹھ کر کسی استاذ سے معلوم کر کے آ جاتے ہیں اس طریقہ کار سے اپنا وقار جاتا رہے گا طلبہ ضعیف الاستعداد سمجھیں گے، آپ کو اس کی کوئی پرواہ نہیں تھی اور اس سلسلے میں آپ کا مسلک یہ تھا ۔

لوگ سمجھیں مجھے محروم وقار و تمکین

وہ نہ سمجھیں کہ مری بزم کے قابل نہ رہا

طلبہ کے سامنے لایا علمی کا اظہار، عجز کا اعتراف اس سے بڑھ کر اسی وقت کسی اور سے معلوم کر کے مسئلہ کا حل پیش کرنا بڑے دل گردہ کا کام ہے جس کو ہم جیسے بزعم خود جید الاستعداد، صاحب صلاحیت جن کو علم و فن کی ہوا بھی نہیں لگی، اپنے لئے باعث ننگ و عار سمجھتے ہیں۔ ایسے موقع پر طالب علم کو اپنی چرب زبانی کے ذریعہ اشکال میں پھنسا دینا یا ڈانٹ کر یا کسی اور حیلے سے سوال کو ٹال دینا اپنی عقلمندی تصور کرتے ہیں ”لا ادری“ کا لفظ تو گویا ہماری لغت میں ہے ہی نہیں سچ کہا ہے کسی نے ۔

اچھل کر وہ نہیں چلتے جو کامل ہیں کسی فن میں

چھلک جاتا ہے پانی قاعدہ ہے اوچھے برتن میں

حضرت مولانا مرحوم کو جو علمی درک، فنی مہارت بالخصوص علم فرائض کے ساتھ غیر معمولی مناسبت مبداء فیاض سے عطا ہوئی تھی وہ کسی بھی ذی علم پر جو آپ کی شخصیت سے واقف ہو مخفی نہیں اس کے باوجود سبق پڑھانے سے پہلے آپ کا مطالعہ بڑی محنت و لگن، یکسوئی و انہماک کے ساتھ غیر معمولی ہوا کرتا تھا تاکہ طلبہ کے حقوق کی ادائیگی میں کوئی کمی نہ رہے۔

حضرت مولانا ربیع الدین صاحب بجنوری علیہ الرحمہ نے آپ کی سبق کی تیاری و مطالعہ کا تذکرہ کرتے ہوئے ایک بار احقر سے فرمایا تھا کہ

”مظاہر میں حضرت مولانا وقار علی صاحب نے ایک استاذ کو دوپہر میں آرام کرتے ہوئے دیکھا جن کا شام کے وقت میں غالباً مقامات یا کسی اور کتاب کا گھنٹہ تھا تو غایت تعجب سے فرمایا کہ ارے ان کا شام میں اس قدر اہم کتاب کا گھنٹہ ہے اور دوپہر میں یہ آرام کر رہے ہیں، میرا تو جب تک شام میں گھنٹہ رہا میں نے کبھی دوپہر میں آرام نہیں کیا۔“

اس واقعہ سے آپ کے غیر معمولی علمی شغف، درس کی اہمیت، طلباء کے حق کی ادائیگی کا احساس نیز فکر آخرت جیسی انمول صفات کا پتہ چلتا ہے جو آپ کو اپنے اکابرین سے ورثے میں ملی تھیں۔

طلبہ عزیز کو آپ قوم کی امانت ملک و ملت کا روشن مستقبل تصور فرماتے تھے جس کی بناء پر طلبہ عزیز اور مدرسہ کی فکر آپ کے تمام فکرات پر غالب رہتی تھی اور ان کی محبت آپ کے دل کی گہرائیوں میں ایسی رچ اور بس گئی تھی کہ اپنے جسم و جان و راحت و آرام کی کوئی پرواہ نہیں تھی اہل و عیال اور ذاتی ضروریات پر مدرسہ اور طلبہ کو ترجیح آپ کا معمول بن چکا تھا، آپ کے یار غار خادم جانثار منشی ثار احمد صاحب اکبر آبادی سفیر مظاہر علوم فرماتے ہیں کہ مدرسہ اور طلبہ کے ساتھ بے پناہ تعلق اور محبت کا اندازہ اس واقعہ سے بخوبی لگایا جاسکتا ہے جو مشہور و معروف اور زبان زد خاص و عام ہے کہ نکاح ہو جانے کے باوجود اکثر وقت آپ کا مدرسہ میں گزرتا تھا اہلیہ محترمہ نے سہارنپور ہی میں قیام کر لیا تھا آپ رات کو بعد نماز عشاء دیر سے تشریف لے جاتے جب بچے سو چکے ہوتے تھے اور صبح بچوں کے بیدار ہونے سے پہلے مدرسہ تشریف لے آتے، بچوں سے ملاقات تک بھی نہ ہوتی تھی تقریباً ۱۴/۱۲ سال قبل جب مدرسہ پر خطرات کے بادل اٹھ رہے ہوئے تھے، آپ ایک مرتبہ مخصوص حالات کی بناء پر چند روز تک گھر تشریف نہیں لے گئے، اہلیہ محترمہ نے خبر بھجوائی اور کہلوا یا کہ رات کے وقت گھر پر آپ کا رہنا ضروری ہے تو آپ نے جواباً فرمایا کہ میں تمہیں چار کو دیکھوں یا ہزار کو۔

طلباء کے حق کی ادائیگی کے احساس ہی کا نتیجہ تھا کہ آپ سبق کو سہل الحصول بنا کر طلبہ کے دماغوں میں بات کو اتارنے کی کوشش فرماتے اللہ تعالیٰ نے آپ کو یہ ملکہ بھی خوب عطا فرمایا تھا۔ اپنے وقت کے بحر العلوم محدث جلیل حضرت الاستاذ مولانا محمد ہاشم صاحب دامت برکاتہم شیخ الحدیث جامعہ اسلامیہ ریڑھی تاجپورہ ضلع سہارنپور فرماتے ہیں کہ آپ کا افہام و تفہیم کا طریقہ اور انداز درس بڑا ممتاز اور یگانہ تھا اس لحاظ سے آپ ایک بڑے کامیاب مدرس تھے ہم نے پڑھنا ان ہی سے سیکھا ہے، مدرسہ مظاہر علوم ہی نہیں بلکہ ہر مدرسہ اور دینی مکتب کو اپنا مدرسہ خیال فرماتے ہر جگہ تعلیم کی فکر مدرسہ کی ترقی آپ کو دامن گیر رہتی اسی سلسلہ کا ایک واقعہ منشی ثار احمد صاحب کی زبانی اور سماعت فرمائیے، موصوف فرماتے ہیں حضرت مولانا کا سفر ایک جلسے میں شرکت کیلئے سہس پور کا طے پایا مولانا محمد صابر مفتی زیر احمد اور یہ عاجز آپ کے ہمراہ تھے، سہس پور جاتے ہوئے بغیر کسی کی درخواست اور طلبہ کے از خود ہی حضرت والا راستے میں

ہر برٹ پورا تر کر ایک مدرسہ میں تشریف لے گئے اور معائنہ فرمایا، طلبہ کی تعداد سال گذشتہ کے مقابلے میں کم نظر آئی تو بہت قلق کا اظہار فرمایا، اتفاق سے استاذ بھی بدلے ہوئے نظر آئے، ان سے فرمایا کہ میں پچھلے سال یہاں حاضر ہوا تھا اس وقت طلبہ کی بڑی تعداد تھی اب اتنی تنزلی کیوں؟ تنبیہ فرمائی اس کے بعد اراکین کمیٹی کو بلوایا اور ان کو متوجہ کیا پھر آپ اپنے اصل پروگرام جلسے میں شرکت کے لئے سہس پور تشریف لے گئے۔ طلبہ کے ساتھ خیر خواہی و ہمدردی ان پر شفقت و مہربانی کا اندازہ اس بات سے بخوبی لگایا جاسکتا ہے کہ آپ کی مدرسہ سے ملنے والی تنخواہ کا آدھا حصہ ہمیشہ طلبہ پر خرچ ہوتا تھا گھر کے اخراجات کے لئے آدھی تنخواہ پر اکتفاء فرماتے، نظامت تعلیمات کے عہدہ پر رہتے ہوئے ایک مرتبہ آپ نے ایک طالب علم کا کھانا بند کر دیا تھوڑی دیر بعد اس کو بلا کر اپنی جیب خاص سے کھانے کے لئے پیسے عنایت فرمائے، دیکھنے والے نے معلوم کیا حضرت! آپ نے کھانا بند ہی کیوں کیا تھا کہ اب پیسے دے رہے ہیں فرمایا وہ مدرسہ کا قانون تھا جس کا لاگو کرنا ضروری تھا اور یہ میرا ذاتی معاملہ ہے اس بیچارے کا یہاں راشن تو رکھا ہوا ہے نہیں کہاں سے کھائے گا۔ منشی ثار احمد صاحب فرماتے ہیں کہ حضرت والا کا دل بڑا نرم تھا دوسروں کی تکلف دیکھ کر آپ بے چین ہو جاتے تھے ایک مرتبہ دارالطلبہ قدیم میں آپ اپنی قیام گاہ میں تشریف فرما تھے کہ ایک اجنبی شخص آپ کے پاس حاضر ہوا اور اپنی پریشانی و تنگدستی اور سخت ضرورت کا اظہار کیا کہ مجھے فی الحال دس ہزار روپے کی اشد ضرورت ہے جو میں آپ کو ایک ہفتہ بعد واپس کر دوں گا حضرت والا نے ایک ہزار روپے اپنی جیب خاص سے عنایت فرمائے اور کہا یہ میری طرف سے ہدیہ ہیں اس سے زائد میرے پاس نہیں ہیں لیکن میں تمہاری ضرورت کے پیش نظر کہیں سے قرض لا کر تم کو دیتا ہوں تم ایک ہفتے میں ضرور واپس کر دینا یہ شخص یہ خطیر رقم قرض کے نام پر لے کر چلا گیا اور آج تک واپس نہیں آیا منشی ثار احمد صاحب فرماتے ہیں کہ یہ شخص سیوہارہ کا رہنے والا تھا میں نے جا کر اس کو سمجھایا اور پیسوں کا مطالبہ کیا لیکن اس نے واپس نہیں کئے، آج وہ شخص تباہ و برباد ہے۔ اللہ کے اولیاء کو ستانیو الوان کا یہی انجام ہوا کرتا ہے۔ اللہ تعالیٰ ہماری حفاظت فرمائے، آمین

آپ کی طبعی سادگی و تواضع و مسکنت کے ساتھ دنیا سے بے اعتنائی و بے رغبتی بھی قابل دید تھی، مظاہر علوم کے جس کمرے میں آپ کا برسہا برس قیام رہا آپ کی وفات کے بعد جب اہل خانہ نے ذمہ داران مدرسہ کی اجازت سے اس کمرے کی الماری کا تالا کھول کر دیکھا جس میں آپ کی ضرورت کا سامان ہونا

چاہیے تھا تو بجز ایک قد آدم کا غد کے جس پر وراثت کے کسی بڑے مسئلہ کی تخریج کی گئی تھی اور کچھ نہ پایا یہ منظر دیکھ کر وہاں پر موجود لوگ حیرت زدہ اور دنگ رہ گئے اور محسوس ہوا کہ واقعہ یہی وہ علماء ربانین ہیں جو العلماء ورثۃ الانبیاء کا سچا مصداق ہیں جو اپنے محبوب صادق و مصدوق محمد عربی صلی اللہ علیہ وسلم کے فرمان پر عمل پیرا ہو کر کن فی الدنیا کأنک غریب اور عابر سبیل (الحديث) کا نمونہ پیش کر کے بعد میں آئیوالوں کے لئے راہ عمل آسان کر جاتے ہیں۔

آپ کی مبارک زندگی بلاشبہ آپ کے اخلاف کے لئے درس عبرت اور نمونہ ہے راقم الحروف نے اپنے کم و بیش ۱۵ سالہ تعلق میں متعدد واقعات مشاہدہ کئے جنہوں نے ضمیر کو جھنجھوڑا اور عمل پر اکسایا انہیں میں سے یہ چند واقعات مضمون کی شکل میں نذر قارئین کر دئے گئے ہیں اللہ تعالیٰ توفیق عمل سے نوازے۔

زیر نظر مضمون کا سب سے پہلا واقعہ ذہن میں رکھتے ہوئے اس کی پلٹ کا ایک قابل عبرت اور لائق تقلید واقعہ اور ملاحظہ فرمائیے جو موصوف کی تواضع و فنایت کے ساتھ اپنے اکابر کے ساتھ بے پناہ عقیدت اور اصاغر پر شفقت ان کی دلجوئی اور خوردنوازی کا بہترین نمونہ ہے۔

۲۰۰۵ء میں آپ کے استاذ محترم حضرت مولانا شاہ عبدالرحیم صاحب رحمۃ اللہ علیہ کی وفات کے تقریباً ۳ ماہ بعد یہ حقیر شاہ صاحب کی سوانح حیات شیخ عبدالرحیم کا مسودہ لے کر بغرض تائید و توثیق حضرت والا کی خدمت میں حاضر ہوا آپ اس وقت دارالطلبہ قدیم میں اپنی قیام گاہ میں جو درس گاہ بھی تھی اپنی مسند (چوکی) پر تشریف فرماتے تھے یہ حقیر سلام و مصافحہ کے بعد طلبہ کی نشست پر بیٹھنے لگا تو نہایت اصرار کے ساتھ اپنے پاس مسند پر بیٹھنے کا حکم دیا احقر کو ہمت نہیں ہو پا رہی تھی، غالباً آپ کے خادم منشی نثار احمد صاحب یا کوئی مدرسہ کے استاذ وہاں موجود تھے انہوں نے مجھے اشارہ کیا اور زبردستی اوپر بٹھا دیا حضرت والا نے ناشہ منگو الیا اور بڑی بے تکلفی کے ساتھ محبت سے باتیں فرماتے رہے احقر نے حاضری کا مقصد بیان کیا اور کتاب کا مسودہ نکال کر خدمت میں پیش کیا تو چہرہ پر غم و مسرت کی ملی جلی کیفیت طاری ہو گئی، کتاب پر کچھ لکھنے کے لئے عرض کیا تو سراپا انکسار بن کر معذرت پیش فرمادی اور بڑی لجاجت کے ساتھ فرمایا ”میں تو مضمون نگاری نہیں جانتا مجھ سے نہیں لکھا جائے گا، میری طرف سے آپ مضمون بنالیجئے میں اس پر دستخط کر دوں گا یہ الفاظ اس طرح فرمائے کہ احقر کے لئے بجز تعمیل حکم کے کوئی چارہ کار نہیں رہا۔ اس حقیر نے چند سطریں آپ کی طرف سے لکھ کر خدمت میں پیش کیں تو لبوں پر مسکراہٹ اور



چہرے پر بشاشت چھا گئی، خوشی کا اظہار فرمایا، دعاؤں سے نوازا اور دستخط فرمادیے، محسوس ہوتا تھا کہ عبارت میں آپ کے مافی الضمیر کو بحسن و خوبی ادا کر دیا گیا ہے..... سادگی و بے تکلفی اپنے چھوٹوں کی حوصلہ افزائی و دلداری کا ایک اور نمونہ جس نے دل کو موہ لیا اور آپ کا گرویدہ بنا دیا اس وقت سامنے آیا جب یہ حقیر فراغت کے بعد اسٹیشن والی مسجد نجیب آباد میں امامت کی خدمت پر مامور ہوا تھا غالباً ۱۹۹۷ء کی بات ہے آنجناب منشی ثار احمد صاحب کے ہمراہ کسی سفر سے واپسی پر اسٹیشن والی مسجد میں نماز مغرب ادا کرنے کی غرض سے قدم رنجہ ہوئے، نماز کے بعد احقر نے اپنے حجرہ میں تشریف رکھنے کی درخواست کی جس کو آپ نے قبول فرمایا، احقر نے اپنی حیثیت بھر معمولی ناشتہ خدمت میں پیش کیا جو واقعہً آنجناب کے بالکل بھی شایان شان نہیں تھا، حضرت والا بڑی خوشی کے ساتھ بے تکلف ناشتہ فرماتے جاتے تھے اور انتہائی انبساط و مسرت کے ساتھ گفتگو بھی جاری رکھے ہوئے تھے، دوران گفتگو فرمایا تم میرے شاگرد ہو بتاؤ کہاں سے فارغ ہو، عرض کیا دارالعلوم دیوبند سے۔ فرمایا مفتی سعید احمد صاحب سے کچھ پڑھا ہے؟ عرض کیا ترمذی شریف جلد اول پڑھی ہے فرمایا مفتی سعید احمد میرے شاگرد ہیں اور تم ان کے شاگرد ہو اور شاگرد کا شاگرد شاگرد ہوتا ہے لہذا تم میرے شاگرد ہو پھر فرمایا خواہ کوئی دارالعلوم سے فارغ ہو یا مظاہر علوم سے چاہے اس نے مجھ سے پڑھا ہو یا نہ پڑھا ہو وہ میرا شاگرد ہوگا کیونکہ دونوں جگہ میرے شاگرد ہیں اس لئے کوئی میری شاگردی سے بچ کر نہیں نکل سکتا۔

حضرت والا کی ان ظریفانہ باتوں سے اہل مجلس لطف اندوز ہوتے رہے خود حضرت پر بھی انبساط کی کیفیت طاری تھی اور طبیعت کھل رہی تھی رخصتی کے وقت اس حقیر سے ملاقات پر اپنے تاثرات کا اظہار فرمانے کے لئے بڑے پر کیف و مسرت بھرے انداز میں یہ شعر پڑھا جو آج بھی آپ کے مخصوص لب و لہجہ کے ساتھ کانوں میں گونج رہا ہے اور خوب اچھی طرح یاد ہے۔

بہت دل خوش ہوا حالی سے مل کر

ابھی کچھ لوگ باقی ہیں جہاں میں

خوب مزے لے لے کر بار بار آپ اس شعر کو پڑھتے تھے، اس حقیر کی آنجناب والا کے ساتھ یہ پہلی ملاقات اور تعلق کی ابتداء تھی اس کے بعد سے برابر محبت و تعلق میں اضافہ ہوتا چلا گیا کہیں بھی اور کبھی بھی زیارت و ملاقات کا شرف حاصل ہوتا تو اس طرح ملتے گویا کہ اپنے گھر کے کسی فرد سے مل رہے ہیں۔ اللہ تعالیٰ



آپ کی بال بال مغفرت فرمائے، اعلیٰ علیین میں جگہ نصیب فرمائے اور ہمیں آپ کے نقش قدم پر چلنے کی توفیق بخشے آمین۔

دیوانے گزر جائیں گے ہر منزل غم سے  
حیرت سے زمانہ انہیں تکتا ہی رہے گا  
آتی ہی رہے گی ترے انفاس کی خوشبو  
گلشن تری یادوں کا مہکتا ہی رہے گا

استاذ العلماء، امام الفرائض حضرت مولانا سید وقار علی صاحب رحمۃ اللہ علیہ کا فضل و کمال، زہد و ورع، تقویٰ و طہارت، خلوص و للہیت اور ان جیسے اوصاف عالیہ اور بانیض و کامیاب زندگی کا تذکرہ تو وہی لوگ کر سکتے ہیں جو خود صاحب فضل و کمال اور اہل دل و اہل نظر انسان ہوں اور حضرت والا کو قریب سے دیکھنے اور آپ سے کچھ حاصل کرنے کا موقع ملا ہو یہ حقیر علم و عمل ہر دو سے عاری جس کو آپ سے نہ بلا واسطہ شرف تلمذ کی سعادت نہ باقاعدہ فیض صحبت نہ کوئی معمولی سی ادنیٰ نسبت ہر اعتبار سے دوری اور محرومیت۔ بھلا آپ کی حیات و خدمات اور پاکیزہ حالات پر قلم اٹھانے کی کیا جرأت کر سکتا ہے۔ اپنی اس نااہلیت کے بر ملا اعتراف کے باوجود حضرت والا کے ساتھ للہی عقیدت و محبت ضرور ہے جس نے تعمیل حکم میں یادوں کے دریچوں سے چند مشک آگیں و عطر بیز دل و دماغ کو معطر کر دینے والے واقعات سپرد قلم کرنے کا حوصلہ بخشا مجھے امید ہے کہ یقیناً یہ کج معرہ تحریر اور بے ترتیب واقعات تسلی احباب کا باعث اور اخلاف کے لئے سبق آموز ہوں گے۔

آخر میں اپنا ذاتی تجربہ و مشاہدہ جس کا تعلق حضرت والا کی اکابر کے ساتھ عقیدت و محبت سے ہے ذکر کر کے مضمون کو ختم کرتا ہوں۔ حضرت والا کے شیوخ و اساتذہ کرام کتنے ہیں اس کا علم احقر کو نہیں البتہ آپ کے ابتدائی درجات کے استاذ حضرت مولانا شاہ عبدالرحیم صاحب تھے پوری ہیں جن کے ساتھ آپ کی عقیدت و محبت کا اندازہ اس بات سے لگایا جاسکتا ہے کہ حضرت شاہ صاحب کے شاگردوں کی تعداد بڑی کثیر ہے اور بہت سے شاگرد آپ سے بڑی انسیت و عقیدت بھی رکھنے والے ہیں لیکن اس حقیر نے جو عقیدت و محبت حضرت شاہ صاحب کے ساتھ مولانا وقار علی مرحوم کے اندر دیکھی وہ کہیں اور نظر نہیں آئی، حضرت شاہ صاحب کو بھی جس قدر ناز اور اعتماد اپنے اس شاگرد پر تھا وہ کسی اور پر محسوس

نہیں ہوتا تھا..... اکابر میں سے دوسری شخصیت جس کے ساتھ حضرت مرحوم کی محبت و عقیدت عشق کے درجے کی محسوس ہوتی تھی وہ فقیہ الاسلام حضرت مفتی مظفر حسین صاحب نور اللہ مرقدہ کی ذات گرامی تھی جس کا مشاہدہ راقم الحروف کو حضرت فقیہ الاسلام کی وفات پر ہوا کہ وفات کے کئی دن بعد تک بھی حضرت مولانا مرحوم کی حالت و کیفیت مجنونانہ بنی رہی، صدمہ جدائی اور غم مفارقت کی بناء پر طبیعت سخت علیل ہو گئی تھی، شوال المکرم میں مدرسہ کے سال نو کے آغاز پر افتتاحی دعا میں یہ حقیر دفتر مدرسہ مظاہر علوم میں حاضر تھا اس وقت پچشم خود میں نے دیکھا کہ آپ اس دعائیہ مجلس میں صدمہ وفات سے نڈھال حضرت ناظم صاحب کی مسند کے قریب لیٹے ہوئے ہیں..... حضرت فقیہ الاسلام رحمۃ اللہ علیہ کی وفات کا یہ صدمہ جانکاہ آپ کو ایسا لگا کہ مسلسل آپ اس میں گھلتے چلے گئے، بعد میں یہی صدمہ غم مرض کی شکل میں تبدیل ہو گیا جو آہستہ آہستہ شدت اختیار کرتا چلا گیا تا آنکہ بتاریخ ۱۷/ربیع الاول ۱۴۳۳ھ مطابق ۱۱/فروری ۲۰۱۲ء بروز سنچر بوقت صبح گیارہ بجے آپ اپنے محبوب حضرت فقیہ الاسلام اور دیگر محبوبین سے جا ملے اور ہزاروں اپنے چاہنے والوں کو سو گوار و غم زدہ کر کے زبان حال سے یہ کہتے ہوئے دنیا سے رخصت ہو گئے

جو تجھ بن نہ جینے کو کہتے تھے ہم

سو اس عہد کو ہم وفا کر چلے

☆☆☆

رنگ چمن اڑا ہوا، سہمی ہوئی ہیں بلبلیں  
موسم گل میں اب کی بار کیسی چلی ہوا یہاں

☆☆☆

ملتی ہے بڑی راحت اس خاک نشینی میں  
میں نے تو طبیعت ہی مٹی کی بنالی ہے

# آہ! وہ سپوت مظاہر علوم

مولانا محمد زاہد مظاہری

مظاہر علوم ان بڑے اداروں میں سے ایک ہے جو درس نظامی کے علوم و فنون (تفسیر و حدیث، فقہ، علم فرائض، صرف و نحو، بلاغت وغیرہ کی تدریس اور ان کے احیاء میں زبردست حیثیت کے حامل ہیں۔ صحیح معنی میں شریعت اور علم دین کے بقاء کا ذریعہ یہی مدارس ہیں پھر کوئی بھی ادارہ یا مدرسہ اپنی افادیت اور ترقی میں درحقیقت ان باصلاحیت، ذی استعداد، مخلص، محنتی افراد اور اساتذہ کا مرہون منت ہوتا ہے جو اس کے اندر موجود ہوتے ہیں یہی افراد اس ادارہ کی ترقی و تنزلی کا معیار بنتے ہیں۔

احقر کا مظاہر علوم میں ۱۳۹۹ھ مطابق ۱۹۷۹ء میں درجہ پنجم عربی (جماعت مختصر المعانی) میں داخلہ ہوا اور مکمل چار سال ۱۴۰۳ھ مطابق ۱۹۸۳ء تک پڑھ کر دورہ حدیث شریف سے فراغت حاصل کی، ان چار سالوں میں بذریعہ درس بہت سے اساتذہ سے علمی واسطہ پڑا اور مختلف علوم و فنون ان سے پڑھے لیکن مظاہر علوم کی چند شخصیات وہ ہیں جو کسی خاص فن میں مہارت رکھنے کی وجہ سے اپنا ایک ممتاز مقام لئے ہوئے تھے اور اس فن کو جو ان سے پڑھا تو بس مزہ ہی آگیا چنانچہ اس وقت علم حدیث میں دورہ حدیث شریف کے اندر وہ لائق فائق اور اہل ورع شخصیات موجود تھیں جو اپنی مثال آپ ہیں۔ حضرت مفتی مظفر حسین نور اللہ مرقدہ، حضرت اقدس شیخ الحدیث حضرت مولانا محمد یونس صاحب دامت برکاتہم اور حضرت مولانا محمد عاقل صاحب دامت برکاتہم ان کے دورہ حدیث کے اسباق اس قدر پر لطف اور روحانی نیز معلومات افزاء ہوتے تھے کہ سبق شروع ہونے سے ختم تک وقت کا پتہ بھی نہ چلتا تھا اور شوقین طلبہ کو اس قدر حاضری کا اہتمام ہوتا تھا کہ مسلسل ہر روز ہر گھنٹہ میں حاضری کی وجہ سے کافی طلبہ کو کمر میں درد کی شکایت ہونے لگی اور کثرت سے دوائی لینے جب طلبہ ڈاکٹر کے پاس پہنچتے تو وہ پوچھتا کہ آخر ایسا کیوں؟ کہ سب کی کمر میں درد ہونے لگ گیا تو اسے بتایا کہ مسلسل کئی کئی گھنٹہ سبق ہوتا ہے جس میں بیٹھنے سے ایسا ہو رہا ہے، خود حضرات اساتذہ کو درس میں وقت پر پہنچنے کا اتنا اہتمام ہوتا تھا کہ وہی طلبہ کے پہلے سے سبق کے لئے تیار بیٹھے رہنے کا داعی ہوتا تھا سبق کے دوران کیا مجال کسی طالب علم کی توجہ ادھر ادھر چلی جائے، سبق کا ایسا سماں بندھتا تھا کہ

استاذ نے اگر سبق سے غافل کسی اور چیز میں مشغول پالیا تو برداشت سے باہر ہو جاتا تھا ایک روز ایک بنگالی طالب علم اثناء سبق آیا اور آخر میں ایک کونہ میں بیٹھ کر بجائے سبق سننے کے ایک ساتھی سے باتیں کرنے لگا، حضرت مفتی مظفر حسینؒ سے رہانہ گیا اور مسند تدریس سے بغۃً اس قدر تیزی سے اس کے پاس پہنچ کر مارنا شروع فرما دیا کہ سب حیرت میں رہ گئے اور اس کے بعد پھر سبق شروع فرما دیا دراصل مدرس اور طلبہ کا بوقت درس ایسا انہماک اور ایک دوسرے کی طرف افادہ واستفادہ کی توجہ ایسی جمی رہتی تھی کہ اس میں مغل طالب علم ایک آنکھ نہ بھاتا۔ حضرت مفتی صاحب کے سبق میں جو علمی نکلتے اور فقہی موشگافیاں سامنے آتیں وہ اپنی مثال آپ ہوتی تھیں۔

ادھر حضرت اقدس شیخ الحدیث مولانا محمد یونس صاحب جب عطر لگا کر درس میں آتے تو طلبہ کی روح میں عجب بالیدگی اور کیف محسوس ہوتا تھا کبھی کبھی عرب جماعت آنے پر حضرت موصوف جب درس کا بجائے اردو کے عربی میں پڑھانے لگتے تو سبق کا مزہ دو بالا ہو جاتا اور اس قدر علمی مضامین سامنے آتے کہ علم کا دریا بہہ پڑتا۔

حضرت مولانا محمد عاقل صاحب ابوداؤد شریف میں فقہی مسائل کی ایسی گرہ کشائی اور تفصیلی بحث فرماتے کہ واقعۃً اپنے علم میں اضافہ اور بصیرت پیدا ہوتی معلوم ہوتی تھی اس وقت مظاہر علوم کا دورہ حدیث اتنا مشہور اور ممتاز تھا کہ ہمارے دورہ کے سال دوندوہ کے فارغین سے جو اس سال ہمارے ساتھ دورہ میں تھے جب میں نے پوچھا کہ آپ تو ندوہ کے فارغ ہیں وہاں دورہ پڑھ چکے ہیں پھر دوبارہ کیوں پڑھ رہے ہو؟ تو انہوں نے یہی بتایا بعض خیر خواہ اکابر اساتذہ نے ہمیں یہاں دورہ حدیث پھر دوبارہ پڑھنے کو بھیجا ہے..... بہر حال مظاہر علوم کا دورہ حدیث تو مشہور و ممتاز ہونا ہی تھا کہ اس کی شخصیات ہی عظیم ہیں مگر دیگر فنون میں ماہر شخصیات بھی مظاہر علوم میں رہتی آئی ہیں۔ علم نحو میں حضرت علامہ صدیق احمد کشمیریؒ پھر علامہ یامینؒ اور علم ادب میں حضرت ادیب اریب مولانا اطہر حسین صاحب وغیرہ وغیرہ۔ علم فقہ میں حضرت مفتی عبدالقیوم صاحب دامت برکاتہم۔

انہی شخصیات کے ہم عصر ایک اور شخصیت بھی ہے جن کے متعلق یہ مضمون ہے یعنی حضرت مولانا وقار علیؒ۔ آپ بھی مظاہر علوم کے بہت قدیم مقبول اساتذہ میں سے تھے اور میں نے آپ سے علم بلاغت میں مختصر المعانی، فقہ میں ہدایہ ثالث اور علم فرائض میں سر اجی پڑھی ہے۔

حضرت والا ہمارے زمانہ میں تو مطالعہ اور کتاب دیکھنے کو اپنا اوڑھنا بچھونا بنائے ہوئے تھے جب

دیکھو کتاب دیکھ رہے ہیں یا پڑھ رہے ہیں کہیں سفر پر جاتے تو بھی درسی کتاب اور اس سے متعلق شروحات ساتھ میں لیجاتے تھے، بڑی تحقیق سے پڑھانے کا اہتمام تھا حتیٰ کہ مختصر المعانی پڑھاتے وقت اس کی ”شروح“، ”دستوقی اور“ ”تجربید“ ساتھ میں ڈیسک پر کھول کر رکھا کرتے تھے۔

مظاہر علوم میں بالخصوص جس فن کا احیاء آپ کے ذریعہ ہوا وہ فن میراث اور علم الفرائض ہے اس کا سبق آپ جمعہ کے روز بجائے کسی خاص جماعت کو پڑھانے کے عمومی کر کے پڑھایا کرتے تھے کہ کسی بھی جماعت کا طالب علم اس میں شریک ہو سکے چنانچہ اس فن میں آپ کی مہارت اور سبق کی مقبولیت کا نتیجہ ہی تھا کہ باوجود جمعہ ہونے کے طلبہ کا ایک بڑا مجمع اس درس میں شریک ہوتا اور بہت سے مدارس کے طلبہ اس سبق میں شریک ہو کر اس فن میں مہارت کا موقع پالیا کرتے تھے۔

فن میراث سے متعلق دارالافتاء میں آیا استفتاء اور سوال بھی حضرت موصوف کی تصدیق کے بغیر نہ جاتا تھا اور حضرت کو اس فن میں مہارت کا اس قدر ناز تھا کہ کبھی کبھی سبق میں فرمادیا کرتے تھے۔ ارے لڑکو! یہ تو ہو سکتا ہے کہ وقار علی کو سورہ فاتحہ میں بھول لگ جائے لیکن فرائض میں لگ جائے یہ بہت مشکل ہے۔ بہر حال آپ مظاہر علوم کے ان سپوتوں میں تھے جن سے مظاہر علوم کو ترقی اور شہرت ملی اور فن میراث زندہ ہوا اس کے سیکھنے جاننے والوں کی تعداد زیادہ سے زیادہ وجود میں آئی۔ اللہ تعالیٰ آپ کو غریق رحمت فرمائے اور اعلیٰ علیین میں ان کا مقام بنائے اور جامعہ مظاہر علوم کو ان کا نعم البدل عطا فرمائے۔ آمین

جناب موصوف کی وفات کی خبر سن کر حق تلمذیت کی وجہ سے خود بخود آں موصوف کے جنازہ میں شرکت کا داعیہ ہوا اور شرکت کی سعادت حاصل کی مگر قبرستان میں جنازہ پہنچنے کے بعد آپ کے اہل خاندان نے بعض اعزہ واقرباء کے انتظار میں تدفین میں اس قدر تاخیر کی کہ رات کا وقت ہونے کی وجہ سے گھر واپسی کا فکر ہونے کی وجہ سے اکثر لوگ ہی مٹی دینے کی سعادت سے ہی محروم رہ گئے کاش یہ تدفین کا نظم بجائے اہل کنبہ کے ان طلبہ و علماء کے ہاتھ میں ہوتا جن کے جھر مٹ میں حضرت مولانا کی پوری زندگی گزری تھی۔ ایک ایک کر کے اہل خاندان نے آخری دیدار کی گوتنا تو پوری کر لی مگر علماء و طلبہ کے ہاتھ کی مٹی سے جو محرومی ہوئی وہ حضرت مولانا کے حق میں ٹھیک نہ کیا۔ اللہم اغفر لنا ولمشائخنا واساتذتنا واحبابنا۔

## حضرت مولانا سید وقار علی ضا قدس سرہ

مولانا محمد سالم جامعی

۱۱ فروری ۲۰۱۲ء مطابق ۱۸ ربیع الاول ۱۴۳۳ھ بروز شنبہ ٹھیک ۱۱ بجے راقم الحروف ہفت روزہ الجمعہ کے دفتر میں بیٹھا حسب معمول تحریری کاموں میں مصروف تھا کہ اچانک جمعیت علماء ہند کے آرگنائزر مولانا محمد طاہر مظاہری نے آکر یہ روح فرسا خبر دی کہ ابھی تقریباً ایک گھنٹہ قبل ناظم تعلیمات مظاہر علوم وقف سہارنپور حضرت مولانا سید وقار علی صاحب قدس سرہ کا انتقال ہو گیا ہے، خبر روح فرسا تو ضرور تھی لیکن غیر متوقع نہیں تھی اس لئے کہ مولانا مرحوم ایک عرصہ سے علیل اور صاحب فراش تھے تاہم اس کے باوجود پھر بھی دل میں یہ خواہش پیدا ہوئی کہ کاش یہ خبر کسی غلط فہمی کا نتیجہ ہو اس لئے کہ مولانا مرحوم کی ذات گرامی ہم جیسے لوگوں کے لئے ایک سہارا تھی بہر حال ہر شخص کے لئے موت کا ایک وقت مقرر ہے اور اب یہ یقین کئے بغیر کوئی چارہ نہیں ہے کہ مولانا مرحوم نے اپنے متعینہ وقت پر ہی صدائے موت پر لبیک کہتے ہوئے جان جان آفریں کے سپرد کر دی ہے۔

احاطہ مظاہر علوم سہارنپور اور ملحقہ دیہات اور قرب وجوار کے تمام علاقوں میں جس نے جہاں یہ وحشت ناک خبر سنی وہ حیرت زدہ رہ گیا ہر طرف سنائے کا عالم تھا، غم زدہ لوگوں کا ہجوم مولانا مرحوم کے مکان پر اٹھ پڑا ہر شخص کی یہ ہی خواہش تھی کہ وہ انتقال کے بعد انہیں کم سے کم ایک نظر دیکھ لے۔

۱۱ فروری ۲۰۱۲ء کو ہی بعد نماز مغرب مظاہر علوم وقف میں نماز جنازہ ہوئی جس میں ہزاروں اساتذہ، طلباء، علماء، باشندگان شہر اور مختلف اطراف سے آئے ہوئے علماء، صلحاء اور عامۃ المسلمین نے شرکت کی اور پھر قبرستان حاجی شاہ کمال میں سپرد خاک کر دئے گئے اسی قبرستان میں مظاہر علوم کے بہت سے اکابر علماء و صلحاء اور شہر سہارنپور کے معزز حضرات محوا ستراحت ہیں۔

بوقت وفات مولانا مرحوم کی عمر تقریباً پچاسی سال تھی، طول عمری اور مختلف الانواع امراض کی وجہ سے کافی



کمزور ہو گئے تھے، آخر سالوں میں اعضائے رئیسہ خاص طور پر دل و دماغ نے ساتھ چھوڑ دیا تھا۔ مولانا مرحوم شیخ الحدیث حضرت مولانا محمد زکریا صاحبؒ کے پروردہ، متکلم اسلام حضرت مولانا مفتی سعید احمد صاحبؒ کے مخصوص تلامذہ میں سے تھے، فقیہ الاسلام حضرت مولانا مفتی مظفر حسین صاحب قدس سرہ کیساتھ خصوصی رفاقت کا رشتہ آخر تک قائم رہا۔ حضرت مفتی صاحبؒ کو بھی مولانا مرحوم پر بڑا اعتماد تھا۔ مظاہر علوم کے انتظامی و تعلیمی معاملات میں حضرت مفتی صاحبؒ مولانا مرحوم کی رائے کو ہمیشہ اولیت دیتے رہے۔ حضرت مفتی صاحب کی حیات میں حضرت مفتی صاحب کی عدم موجودگی میں نظامت کی تمام تر ذمہ داری بھی آپ کے ہی کندھوں پر رہتی تھی۔ آپ بولنے اور مشورہ دینے میں ہمیشہ محتاط رہتے مگر جب بولتے بہت سوچ سمجھ کر بولتے تھے اور آپ کی یہی ادا حضرت مفتی صاحب کو بے حد پسند تھی۔ بہر حال اللہ کا یہ نیک اور وارث علم و عمل بندہ روز محشر تک آرام کی نیند سلا دیا گیا ہے۔ رحمہ اللہ رحمة واسعة۔

اس تاریخی سچائی سے انکار ممکن نہیں ہے کہ اپنے بزرگوں کا تذکرہ مردہ دلوں کے لئے مزدہ جانفزا اور آنے والی نسلوں کے لئے حیات نو کا پیغام ہوتا ہے، ان کے تذکار خیر سے قلوب کی کھیتی سیراب ہوتی ہے اور ویران گلشن زندگی میں بہار آ جاتی ہے، بلاشبہ ہمارے حضرت الاستاذ مولانا سید وقار علی صاحبؒ کی ذات گرامی ایسے ہی بزرگوں میں شامل ہے، مولانا مرحوم کی عظیم شخصیت ان کی مثالی دینی و علمی خدمات ناقابل فراموش عظیم کارنامے، عزم و ہمت، جہد مسلسل، تقویٰ و طہارت اور جذبہ اصلاح و تربیت ایسی انمول صفات ہیں جو بلاشبہ قوم و ملت کی رہنمائی کے لئے ہمیز کی حیثیت رکھتی ہیں۔

اللہ تعالیٰ نے آپ کے تعلیم و تعلم کو سند قبولیت سے نوازا تھا۔ آپ کے علم سے فیضیاب ہو کر جو لوگ نکلے ان میں سے ایک بڑی تعداد کو اللہ تعالیٰ نے علمی میدان میں گرانقدر خدمات کا موقع عنایت فرمایا بالخصوص حضرت الحاج مولانا محمد یونس صاحب مدظلہ شیخ الحدیث مظاہر علوم سہارنپور، حضرت مولانا سعید احمد پالن پوری شیخ الحدیث و صدر المدرسین دارالعلوم دیوبند، حضرت مولانا قاری محمد عاشق الہی صاحب صدر مدرس جامعہ اسلامیہ ریڑھی تاجپورہ ضلع سہارنپور، حضرت مولانا جمیل احمد صاحب سابق صدر المدرسین مدرسہ خادم العلوم باغونوالی، حضرت مولانا عبدالحق مظاہری بانی و مہتمم معبد اصغر ناظر پورہ سہارنپور، حضرت مولانا محمد ہاشم صاحب استاذ حدیث جامعہ اسلامیہ ریڑھی تاجپورہ ضلع سہارنپور، وغیرہم کے علاوہ مظاہر علوم کے چھوٹے بڑے اساتذہ مولانا مرحوم کے وہ شاگردان رشیدان ہیں جنہیں وہ ہمیشہ اپنا سرمایہ افتخار قرار دیتے رہے اور جن پر ناز کرتے



ہوئے اکثر فرمایا کرتے تھے کہ میرا ایک ایک شاگرد اپنی اپنی جگہ ایک ادارہ اور انجمن کی حیثیت رکھتا ہے۔ مولانا مرحوم نے ہمیشہ اپنے علم و عمل اور خودداری سے علم اور علماء کا وقار بلند کیا۔ وہ ایک ایسے بحرِ بیکراں تھے جس کا آخری سرا تلاش کرنا جوئے شیر لانے سے کم نہیں ہے۔

مولانا مرحوم دیانت و امانت اور تقویٰ و طہارت میں ضرب المثل کی حیثیت رکھتے تھے۔ تمام مسالک اور بردارانِ وطن میں بے انتہا قدر و منزلت کی نگاہ سے دیکھے جاتے تھے وہ ایک ذی فہم عالم تھے، ان کی قائدانہ صلاحیت پوری طرح جلوہ گر تھی، خادم قوم و ملت بھی تھے اور خدمات و ایثار اور ہمدردی کا جذبہ ان کے اندر کوٹ کوٹ کر بھرا ہوا تھا۔

مولانا سید وقار علی صاحب دھام پوریؒ کی ذات گرامی مظاہر علوم سہارنپور میں نظام و قانون کی پابندی کی ایک علامت تھی، وہ قانون و نظام پامال کرنے والوں کے تعلق سے انتہائی سخت گیر واقع ہوئے تھے۔ یہی وجہ تھی کہ پورا مظاہری حلقہ ان کی اصول پسندی کا قائل تھا۔ ظاہر ہے ایسا اصول پسند شخص جو اپنی ذمہ داریوں سے مجبور ہو کر اپنے زیر دستوں اور ماتحتوں کی دار و گیر کا مرتکب ہو وہ آج کے ظالم سماج میں اگر خوش قسمتی سے مغرض نہ تو وہ محبوب بھی نہیں ہو سکتا، مولانا مرحوم بھی بار بار اپنے زیر دستوں کی بدگوئی و بدخوئی کا شکار ہوئے مگر آپ نے کبھی بے اصولی اور نظم و قانون کی پامالی کے ساتھ سمجھوتہ نہیں کیا وہ ایک ایسے خوددار انسان تھے جو رات کے سنائے میں بھی کسی خلاف مروت عمل کے ارتکاب سے خود کو محفوظ رکھ سکتے تھے۔

مولانا مرحومؒ کی یہ اصول پسندی دراصل ان کی طبع سلیم کا ہی فیضان تھی جس کی جلوہ گری ان کی حیات مبارکہ کے ہر گوشہ میں صاف نظر آتی تھی، مادر علمی مظاہر علوم سہارنپور کے ساتھ ان کی گہری اور غیر معمولی محبت و عقیدت اور اپنے منصب (نظامت تعلیم) کے حوالہ سے ذمہ داری کا مکمل احساس بھی اسی طبع سلیم کا فیضان تھا جس نے انہیں قانون نظام کی پاسداری اور اصول پسندی کا خوگر بنادیا تھا۔

مولانا مرحومؒ نے اپنی عمر عزیز کا قیمتی پچاس سالہ طویل زمانہ اپنی مادر علمی کی آغوش میں گزارا۔ درس و تدریس کے ساتھ ساتھ وہ اکثر اوقات میں مظاہر علوم کے انتظامی شعبوں سے بھی وابستہ رہے۔ مظاہر علوم کے احاطہ قدیم کے نگران دارالاقامہ مولانا تو شروع سے ہی تھے۔ وہ ایک طویل عرصہ تقریباً تیس سالوں سے نظامت تعلیم کے بھاری بھر کم بوجھ کو بھی اپنے کندھوں پر اٹھائے ہوئے تھے۔ فقیہ الاسلام حضرت مولانا مفتی مظفر حسین صاحب قدس سرہ کی حیات مبارکہ میں آپ کی عدم موجودگی میں اکثر و بیشتر کارِ نظامت و اہتمام بھی

آپ ہی دیکھتے تھے۔ انہوں نے تعلیمی و انتظامی شعبوں میں مفید و کارآمد اصلاحات کیں، خاص طور پر نظام امتحان کو جدید بنانے میں مولانا مرحوم کے کردار کو بھلانا ممکن نہ ہوگا، اس طرح مظاہر علوم کے ہر شعبہ میں ان کے فکر و عمل کے نقوش نمایاں نظر آتے ہیں۔

مولانا مرحوم نے حضرت مولانا اسعد اللہ صاحب<sup>ؒ</sup> اور حضرت مفتی سعید احمد صاحب<sup>ؒ</sup> کی تعلیم و تربیت کا اثر گہرائی کے ساتھ جذب کیا تھا اور اسی لئے ان پر فقہ و ادب کا رنگ غالب تھا، مقامات حریری، دیوان حماسہ اور ہدایہ آخرین اکثر و بیشتر ان کے زیر درس رہیں۔ دیوان حماسہ تو شاید انہیں از بر یاد تھی۔ عربی شعراء کے حالات، قصائد حماسہ کا پس منظر، الفاظ کی تعبیرات و تشریحات زبان زد تھیں، سیرت سازی سے متعلق اشعار کی بروقت قرأت ایک عام بات تھی۔

مولانا مرحوم کا درس بڑا مقبول تھا جس کا راز اگر ایک طرف علم و فن میں کمال تھا تو دوسری طرف ان کے طریقہ تدریس کی دلربائی کو بھی اس میں بڑا دخل تھا، ان کی زبان انتہائی آسان، سادہ اور صاف ہوتی تھی جس کی وجہ سے طلباء نہایت آسانی کے ساتھ ان کے مضامین کو دل نشین کرنے میں کامیاب ہو جاتے تھے وہ درس میں بے جا طوالت اور دراز بیانی کے ہرگز قائل نہ تھے، خود مولانا مرحوم کو ان نابغہ روزگار حضرات اساتذہ سے شرف تلمذ حاصل تھا جو درس میں اختصار و سہولت کے قائل تھے۔ مولانا مرحوم بھی اپنے اساتذہ کے نقش قدم پر چلتے ہوئے انہیں کے طریقہ درس کے خوگر تھے، مولانا مرحوم نے اپنی زندگی کے قیمتی پچاس سال انتہائی سلیقہ سے اپنی محبوب مادر علمی کی خدمت میں صرف کئے، طالبین علوم نبوت کو علم و آگہی سے اساتذہ کو فکر و نظر سے ملازمین کو نصیحت و رہنمائی اور منتظمین کو مفید سے مفید تر مشوروں سے فائدہ پہنچایا، اس طرح انہوں نے اپنی تمام تر توانائیوں کو مظاہر علوم کو ترقی دینے اور بزرگوں کے حسین خوابوں کو خوبصورت تعبیر دینے میں صرف کیا۔

مولانا مرحوم نے مظاہر علوم کی خدمت کے پچاس سالوں میں طالبان علوم نبوت کو جس طرح اپنی محبت و شفقت کا محور بنایا اس کی مثال آج کے دور میں نمایاں نہیں تو کیا ضرور ہے۔ مولانا مرحوم کی اپنے سے مربوط طلبہ کے ساتھ شفقت و محبت کے ایسے مناظر بھی دیکھے گئے جن کے سامنے شفقت پدری و مہر مادری بھی ہچ معلوم ہونے لگتی ہے، دراصل وہ اپنی مادر علمی مظاہر علوم کو اپنے اساتذہ کبار کی طرح ہندوستان میں اسلام کی بقاء اور اس کی اشاعت کی ضمانت سمجھتے تھے اور ان کے اس مقصد پر کوئی آنچ آنے دینا انہیں گوارا نہ تھا، اسی لئے کوئی ایسی کوتاہی ان کے نزدیک ناقابل معافی جرم تھا جو اس مقصد کی پامالی کا سبب ہو۔ وہ ممکن حد تک اس کے خلاف

نبرد آزما ہونا اپنا فریضہ تصور کرتے تھے اور ان کا یہ ہی کلمہ حق سہولت پسندوں کی نظر میں ان کا سخت گیر ہونا تھا۔ مولانا مرحوم ایک متمول گھرانے کے چشم و چراغ ہونے کے باوجود سادگی کے انتہائی حد تک خوگر تھے۔ سادہ لباس، سادہ کھانا پینا اور آرام و آسائش سے خالی زندگی گزارنا انہیں بے حد پسند تھا ان کے لباس، رہن سہن اور ان کی قیام گاہ کا جائزہ لینے والے کے لئے پہلی نظر میں کسی بڑے شخص کا تصور ممکن ہی نہیں تھا۔ دراصل انہوں نے اپنے ان اسلاف کرام اور اساتذہ عظام کو اپنی زندگی کے لئے بطور نمونہ منتخب کیا تھا۔ آرام و آسائش کا تصور بھی جنہیں چھو کر نہیں گیا تھا وہ جس سے ایک بار مل لیتے بہت جلد اس سے بے تکلف ہو جاتے تھے۔ مولانا مرحوم آج ہمارے درمیان نہیں رہے، وہ اپنی زندگی کے قیمتی پچاسی برس گزار کر ۱۱ فروری ۲۰۱۲ء مطابق ۱۸ ربیع الاول ۱۴۳۳ھ بروز شنبہ اپنے معبود حقیقی کے پاس چلے گئے لیکن ان کی یاد ہمارے دلوں میں ہمیشہ تازہ رہے گی۔ ان کی خدمات اور روایات زندہ اور باقی رہیں گی اور ہمارے لئے راہ کی قندیل بن کر جگمگاتی رہیں گی۔

غزالاں تم تو واقف ہو کہو مجنوں کے مرنے کی  
دوانہ مر گیا آخر کو ویرانے پہ کیا گزری

مولانا مرحوم کی وفات سے ہم نے دراصل وہ کڑی کھودی ہے جو ہمیں ان اساتذہ و مشائخ کے سلسلۃ الذہب سے مربوط کرتی تھی جو علم و فضل کے روشن مینار، تقویٰ و پرہیزگاری کے آبدار مثال اور سادگی و قناعت اور پاک دامنی و پاک نفسی کا بہترین نمونہ تھے۔ ان کی موت سے اساتذہ و منتظمین مظاہر علوم ایک ایسے روشن دماغ صاحب لیاقت اور امانت دار مشیر سے محروم ہو گئے ہیں جو بروقت مسائل کو حل کرنے اور ادارہ کے تعلیمی و انتظامی شعبوں کی خاکہ گیری پر ماہرانہ قدرت رکھتا تھا۔ مولانا مرحوم جیسے پختہ رائے اور اپنے نظریہ پر مضبوطی کے ساتھ قائم رہنے والے لوگ خال خال ہی ملتے ہیں۔

بہر حال مولانا مرحوم کا سانحہ ارتحال برصغیر کے دینی و علمی حلقوں کے لئے ایک عمومی خسارہ کی حیثیت رکھتا ہے اور موجودہ زوال پذیر دور میں مولانا کی وفات سے جو خلا پیدا ہوا ہے اس کا پر ہونا مشکل ہے۔ اللہ تعالیٰ مولانا مرحوم کو ان کی خدمات کا اپنی شایان شان صلہ مرحمت فرمائے، مظاہر علوم کو ان کا نعم البدل عطا فرمائے اور ان کی وفات حسرت آیات سے جو دینی و علمی خلا پیدا ہوا ہے امت مسلمہ کو اس سے نبرد آزما ہونے کی توفیق ارزانی فرمائے۔ آمین



## حضرت اقدس مولانا سید وقار علی دھام پوریؒ

مولانا غیاث الدین دھام پوری

ہندوستان کے نامور بزرگ مشہور عالم دین مظاہر علوم کے قدیم فاضل ناظم تعلیمات و استاذ حدیث حضرت مولانا وقار علی صاحب نور اللہ مرقدہ و برد مضجعہ اپنی حیات مستعار کی پچاسی بہاریں دیکھ کر اپنے خالق حقیقی سے جا ملے، مولانا کی وفات حسرت آیات ہم سمجھوں کے لئے ایک عظیم حادثہ ہے، موصوف کی وفات کی خبر سن کر اہالیان جامعہ عربیہ ہتھورا باندہ کو بڑا صدمہ ہوا، مولانا مرحوم باقاعدہ میرے استاذ نہ تھے مگر میں ان کو کسی بھی طرح اپنے دیگر اساتذہ سے کم نہ سمجھتا تھا، مولانا مرحوم علم و تقویٰ، تدین، زہد و ورع، اخلاق و مروت اور دیگر بہت سی گونا گوں خوبیوں کے مالک تھے۔ اللہ رب العزت نے موصوف کو بڑی مقبولیت عطا فرمائی تھی جس کا اندازہ آپ کے جنازہ میں شامل عظیم مجمع کی خبر سے ہوا ویسے بھی مولانا مرحوم اصول پسند اور متواضع انسان تھے یہ اور دیگر خصوصیات کے ساتھ مولانا مرحوم کو دین اور علم دین نیز علم الفرائض سے بڑا مستحکم رشتہ تھا، اللہ رب العزت حضرت مرحوم کی مغفرت فرما کر جنت الفردوس میں اعلیٰ مقام عطا فرمائے اور ان کے اہل خاندان محبین اور متعارفین کو اجر جزیل عطا فرمائے۔

حضرت موصوف نے پاکیزہ آغوش میں آنکھیں کھولی اور حضرت شیخ اور مولانا اسعد اللہ صاحب قدس سرہ و مولانا شاہ عبدالقادر رائے پوریؒ اور مفتی مظفر حسینؒ جیسی نابھہ روزگار شخصیات کی صحبت پا کر شریعت و سنت کے سانچے میں ڈھلتے چلے گئے، عربی کا ایک مقولہ ہے کہ ”موت العالم موت العالم“ حضرت مولانا ایسے ہی عالم تھے جن کی وفات سے ایک عالم فوت ہو گیا۔

حضرت مولانا مرحوم خلوص و للہیت، روحانیت و عزیمت اور حق و صداقت کے پیکر جمیل تھے، حضرت مولانا میرے استاذ تو نہ تھے لیکن وہ مجھ سے محبت رکھتے تھے جامعہ عربیہ ہتھورا میں قبل از ملازمت دھام پوریؒ میں وقفہ وقفہ سے مولانا سے ملاقات ہوتی رہتی تھی تو خوشی سے دعائیں دیتے تھے، محلہ پہاڑی دروازہ مدرسہ حسینیہ

قاسم العلوم دھام پور میں حضرت مولاناؒ نے حضرت استاذ القراء مولانا عبد الرحیم صاحب تھے پوریؒ سے اس وقت پڑھا ہے جب راقم الحروف پیدا بھی نہ ہوا تھا اور احقر نے حضرت مولانا شیخ عبد الرحیم سے مدرسہ مذکورہ میں اس وقت پڑھنا سیکھا جب کچھ شعور سامحسوس ہونے لگا تھا اس اعتبار سے اور ہم وطن ہونے کے اعتبار سے حضرت مولانا وقار علی صاحبؒ مجھ سے اور میں ان سے محبت رکھتا تھا، مدرسہ حسینہ دھام پور میں شرح جامی تک تعلیم حاصل کی اور مولانا عبد الرحیمؒ کی زیر تربیت رہ کر علمی اور روحانی بنیادوں کو ایسا استوار کیا کہ مظاہر علوم وقف جیسی عظیم درس گاہ کے ناظم تعلیمات بنائے گئے اور نصف صدی تک تعلیمی و تدریسی خدمات بھی انجام دیں آپ ایک کامیاب استاذ اور قابل منتظم کی حیثیت سے معروف تھے، زمانہ طالب علمی ہی سے مظاہر علوم کے اساتذہ و مشائخ کے نور نظر رہے اور پھر انہیں کی نظر انتخاب پر آپ کو اپنی مادر علمی مظاہر علوم میں تدریس کی سعادت کا شرف حاصل ہوا اور نصف صدی تک آپؒ نے مظاہر علوم میں علوم عالیہ اور آلیہ کا درس دیا بالخصوص آپ کو علم فرائض میں بڑا عبور اور درک حاصل تھا اسی لئے آپ اس دور میں اس فن کے امام سمجھے تھے، حضرت مولانا محمد ہاشم صاحب نائب شیخ الحدیث جامعہ اسلامیہ ریڑھی تاجپورہ آپ کے متعلق فرماتے ہیں کہ ہم نے پڑھنا آپ ہی سے سیکھا ہے آپ کے تلامذہ کی فہرست بڑی طویل ہے، مشہور اور قابل فخر شاگردوں میں مندرجہ ذیل حضرات کا نام سر فہرست ہے، محدث کبیر حضرت مولانا محمد یونس صاحب سابق شیخ الحدیث مظاہر علوم وقف، حضرت مولانا محمد عاقل صاحب سابق استاذ مظاہر علوم وقف سہارنپور، حضرت مولانا محمد سلمان صاحب سابق استاذ مظاہر علوم وقف سہارنپور، حضرت مولانا محمد یعقوب صاحب صدر المدرسین مظاہر علوم وقف سہارنپور، حضرت مولانا مفتی سعید احمد صاحب پالن پوری محدث دارالعلوم دیوبند، حضرت مولانا محمد ہاشم صاحب نائب شیخ الحدیث جامعہ اسلامیہ ریڑھی تاجپورہ، حضرت مولانا مولانا ابوالحسن صاحب استاذ حدیث جامعہ اسلامیہ ریڑھی تاجپورہ، حضرت مولانا خلیل احمد صاحب نقشبندی مہتمم جامعہ قاسمیہ کھاری بجنور (ماخوذ از حیات شیخ عبد الرحیم تھے)

مدرسہ اسلامیہ محلہ میں بندو قچیان دھام پور کے سابق مدرس جناب منشی عزیز الرحمن صاحب دھام پوری جو حضرت مولانا وقار علی صاحبؒ کے پڑوسی ہیں، ابھی حالیہ ملاقات میں احقر کو مولانا وقار علی صاحبؒ کے متعلق ایک واقعہ سنایا کہ مولانا مظاہر علوم کی سفارت کے سلسلہ میں افریقہ گئے تو وہاں کسی صاحب خیر نے مولانا کو اپنے ذاتی خرچ کے لئے ساڑھے چار لاکھ روپے دئے مگر مولانا علیہ الرحمہ نے ازراہ احتیاط وہ پوری رقم مدرسہ مظاہر علوم کے دفتر میں جمع کر دی اور اس خطیر رقم میں سے اپنی ذات کے لئے کچھ نہ رکھا، بہر کیف حضرت مولاناؒ بہت سی خوبیوں کے مالک تھے، اللہ رب العزت مولانا مرحوم کی جملہ علمی، دینی، ملی قومی مساعی جلیلہ کو شرف قبول بخشے، ان کو صدقہ جاریہ بنائے، ان کے پسماندگان اولاد و احفاد نیز تمام متعلقین کو صبر جمیل عطا فرمائے۔

# مکتوبات تعزیت / اظہار غم

ناصر الدین مظاہری

امام الفرائض حضرت مولانا سید وقار علیؒ کے متعلق دفتر کو بہت سے متعلقین و محبین کے تعزیتی خطوط بھی موصول ہوئے ہیں، ادارہ ان تمام حضرات کا مشکور ہے جنہوں نے اپنے طور پر حضرت والا کیلئے ایصال ثواب اور تعزیتی نشستوں کا اہتمام کیا، تمام خطوط کا احاطہ بہت مشکل ہے البتہ چند اہم خطوط کے مندرجات نذر قارئین ہیں۔ (ن، م)

## دارالعلوم دیوبند

دارالعلوم دیوبند کے نائب مہتمم مولانا عبدالحق مدرسی مدظلہ اپنے مکتوب تعزیت محررہ ۱۸ ربیع الاول ۱۴۳۳ھ میں لکھتے ہیں

مکرمی و محترمی  
زید مجدکم  
السلام علیکم ورحمۃ اللہ وبرکاتہ

حضرت مولانا وقار صاحب کے سانحہ ارتحال کی خبر سے رنج و افسوس ہوا۔ ابھی ابھی اطلاع ملی ہے، مولانا مرحوم مظاہر علوم کے قدیم استاذ تھے اور انہوں نے ایک زمانہ تک ادارہ کی خدمت کی، خدائے عزوجل ان کی دینی و تعلیمی خدمات کو شرف قبول عطا فرماتے ہوئے جنت الفردوس میں اعلیٰ مقام عطا فرمائے اور متعلقین کو صبر جمیل عطا فرمائے آمین۔

دارالعلوم دیوبند میں ایصال ثواب کا بھی اہتمام کیا جا رہا ہے، اللہ رب العزت قبول فرمائے، دارالعلوم دیوبند سے نائب مہتمم حضرت مولانا عبدالحق صاحب سنبھلی کی قیامت میں اساتذہ حضرات شرکت کے لئے پہنچ رہے ہیں، ہم خدام دارالعلوم کی طرف سے تعزیت مسنونہ قبول فرمائیں۔

عبدالحق نائب مہتمم دارالعلوم دیوبند

۱۴۳۳/۳/۱۸ھ

## ندوة العلماء لکھنؤ

مفکر اسلام حضرت مولانا سید محمد رابع حسنی ندوی، حضرت مولانا محمد سعیدی مدظلہ کے نام اپنے مکتوب گرامی  
محررہ ۷/جمادی الاخریٰ ۱۴۳۳ھ میں تحریر فرماتے ہیں:

”آپ کا عنایت نامہ ملا جس میں آپ نے سہارنپور حاضری کے حوالہ سے ملاقات کا تذکرہ کیا ہے اور تعلق خاطر کا مؤثر الفاظ میں اظہار کیا ہے وہ آپ کی بلند اخلاقی کی دلیل ہے، میں آپ کے جلیل القدر دادا حضرت مولانا سعید احمد اجڑوی اور آپ کے جلیل القدر عم معظم حضرت مولانا مفتی مظفر حسین کا اپنے دل کی گہرائی سے قدرداں رہا ہوں، اور ملاقات پر مسرت ہوتی تھی، آپ کے دادا صاحب حضرت مولانا مفتی سعید احمد کی زندگی میں چند دن مظاہر علوم میں رہ کر استفادہ کا موقع ملا تھا، میں نے ان کو قریب سے دیکھا تھا اور محبت و عقیدت ہوئی تھی، اسی تعلق سے پھر ان کے صاحبزادگان اور آپ سے تعلق خاطر قائم رہا۔

گذشتہ دنوں میں سہارنپور حاضری کے موقع پر آپ کے یہاں جانے کا قصد رکھتا تھا اور آپ نے دعوت بھی دی تھی، چنانچہ میں نے حاضری دی لیکن میری طبیعت کسی قدر ناساز تھی، اس لئے مختصر وقت ہی ٹھہر سکا، وقت بھی کم تھا، ٹرین پکڑنی تھی، اس لئے جلد روانہ ہو گیا۔

آپ کے عنایت نامہ سے آپ کی بلندی اخلاق کا احساس ہوا، ذہنی مصروفیت کی وجہ سے ملاقات کے وقت مولانا سید وقار علی صاحب ناظم تعلیمات جامعہ مظاہر علوم سہارنپور جن کے دنیا میں نہ رہنے سے بڑا ملی خسارہ ہوا ہے ان کی آپ حضرات سے تعزیت نہ کر سکا، ان کے نہ رہنے سے جو علمی و تعلیمی خلا ہوا ہے وہ بڑا خلا ہے ان کے پسماندگان سے واقفیت نہ ہونے کی وجہ سے میں نے کوئی تعزیتی خط بھیجا، آپ ہی سے تعزیت کر سکتا تھا جو کرنا رہ گیا تھا وہ میں اس خط کے ذریعہ سے اگرچہ بتا خیر ہے مگر کر رہا ہوں اللہ تعالیٰ مولانا مرحوم کو اپنے جوار رحمت میں جگہ عطا فرمائے اور ان کی جو علمی اور تعلیمی خدمات ہیں ان کا اجر عظیم عطا فرمائے۔“

## خانقاہ امدادیہ اشرفیہ تھانہ بھون

مدرسہ امداد العلوم اور خانقاہ امدادیہ اشرفیہ کے متولی مولانا سید نجم الحسن تھانوی اپنے مکتوب تعزیت میں لکھتے ہیں:



”استاذ محترم حضرت مولانا سید وقار علی صاحب کے سانحہ وفات کا علم ہو کر بہت ہی افسوس ہوا۔  
اناللہ وانا الیہ راجعون۔“

انہوں نے مظاہر علوم میں جو طویل عرصہ تک تدریسی خدمات انجام دیں اور جس دلچسپی اور احساس و فرض شناسی سے اپنی ذمہ داریاں نبھائیں، اس میں وہ اپنی مثال آپ تھے، بڑوں کا وجود خوردوں کے لئے باعث رحمت و برکت ہوتا ہے، آج ہم لوگ اس سے محروم ہو گئے، حق تعالیٰ ان کی بال بال مغفرت فرمائے اور جنت الفردوس میں اعلیٰ مقام نصیب فرمائے، آمین۔“

### جامعہ عربیہ ہتھورا باندہ:

حضرت مولانا سید وقار علیؒ کے شاگرد رشید اور عارف باللہ حضرت مولانا قاری سید صدیق احمد باندویؒ کے فرزند حضرت مولانا سید حبیب احمد مظاہری مدظلہ اپنے مکتوب تعزیت محررہ ۱۳ فروری ۲۰۱۲ء میں لکھتے ہیں:

”خدا کرے خیریت ہو! حضرت مولانا وقار علی صاحب ایک لمبی علالت کے بعد رحلت فرما گئے، حضرت مولانا کی بڑی خدمات ہیں، مظاہر علوم کیلئے ایک مضبوط ستون رہے، حضرت ناظم مولانا محمد اسعد اللہ علیہ الرحمہ کے بہت منظور نظر اور معتمد تھے، اللہ تبارک و تعالیٰ مغفرت فرمائے، جنت الفردوس عطا فرمائے۔“

### جامعہ اسلامیہ ریڑھی تاجپورہ ضلع سہارنپور

جامعہ اسلامیہ کے مہتمم مولانا محمد اختر صاحب مدظلہ نے اپنے مکتوب تعزیت محررہ ۱۹ ربیع الاول ۱۴۳۳ھ میں تحریر فرمایا ہے کہ:

مظاہر علوم وقف کے کہنہ مشفق استاذ الاساتذہ حضرت مولانا سید وقار علی رحمۃ اللہ علیہ کے انتقال کی اطلاع کل تقریباً ۱۲ بجے دن کو موصول ہوئی، انتہائی قلق ہوا۔

مولانا موصوف اکابر کی روایات کے امین اور فضلاء مظاہر علوم وقف کے لئے ریڑھ کی ہڈی تھے، حضرت مولانا اسعد اللہ صاحبؒ کے زمانہ اہتمام میں مسجد کلتھومیہ میں بعد وظیفہ دعا کا اہتمام مرحوم کے ذمہ تھا، جب نام بنام دعا فرماتے ایسا محسوس ہوتا کہ اللہ ان کے قلب پر یہ نام القاء فرما رہے ہیں۔

مرحوم علماء کے طبقہ میں فرائض کے امام تصور کئے جاتے تھے، مظاہر علوم کی مسند درس پر فنون لطیفہ میں انہیں ید طولیٰ حاصل تھا اور اخلاق نبوی ﷺ طلبہ کی تربیت کے ملکہ سے اللہ نے انہیں نوازا تھا، حضرت فقیہ الاسلام مفتی مظفر حسین صاحبؒ کے وصال کے بعد سے طبیعت بہت متاثر تھی، بعد کے حالات نے طبیعت کے اضمحلال میں مزید اضافہ کر دیا۔

طبقہ علماء عموماً مظاہر علوم وقف خصوصاً ایک قیمتی سرمایہ سے محروم ہو گیا جس کی تلافی بظاہر مشکل ہے، قادر و قیوم خداوند تعالیٰ ان کا نعم البدل عطا فرمائے اور مرحوم کی مغفرت فرما کر اعلیٰ علیین میں جگہ عطا فرمائے۔ آمین۔“

### جامعہ مظہر سعادت ہانسوٹ (گجرات)

حضرت مولانا سید وقار علیؒ کے نامور شاگرد اور مظاہر علوم وقف کے رکن شوریٰ مفتی محمد عبداللہ مظاہر ہی مدظلہ مکتوب تعزیت محررہ ۱۹ ربیع الاول ۱۴۳۳ھ میں لکھتے ہیں

”حضرت الاستاذ کو اللہ پاک نے بہت سی خوبیوں سے نوازا تھا وہ بزرگوں کی روایت کے امین اور علوم و فنون میں تعمق کے اعتبار سے واقعی جانشین تھے، اخلاص، تن دہی اور وفا شعاری کے جذبات کے ساتھ تادم آخر جس طرح وہ مظاہر علوم وقف سے وابستہ رہے، وہ یقیناً اپنی مثال آپ ہے، ان کی وفات کے ساتھ ہی مظاہر کی تاریخ کا ایک باب بند ہو گیا، جو علم و عمل کی جامعیت اور وفا شعاری و تعلق فی الدین کے جذبے سے عبارت تھا، حضرت والا سے ہزاروں تشنگان علم نے فیض حاصل کیا، احقر کو بھی حضرت کی خاص عنایتیں اور شفقتیں حاصل رہیں، یقیناً ان بزرگ اساتذہ کی خدمت اور ان ادعیہ صالحہ و توجہات کا ہی نتیجہ ہے کہ اللہ پاک نے دین کی سعادت بھری ٹوٹی پھوٹی خدمات سے وابستہ کر رکھا ہے۔“

### مدرسہ اسلامیہ خادم العلوم باغوں والی

مولانا محمد حامد صاحب مہتمم خادم العلوم باغوں والی لکھتے ہیں

”یقیناً آپؒ کی وفات امت کے لئے ایک بڑا سانحہ ہے جس سے علمی دنیا میں ایسا خلا ہو گیا جس کا پر ہونا مشکل ہے لیکن موت ایک اٹل حقیقت ہے جس کا ذائقہ ہر ایک کو چکھنا ہے، اللہ کے فیصلہ پر راضی رہنا مومن کا امتیاز ہے، اگر یہ پہلو بھی پیش نظر ہو کہ آپ اپنے رفیق اعلیٰ اور مولائے حقیقی کے

پاس پہنچ گئے اور سجن المؤمن سے نکل گئے اور اپنے پیچھے ایسی روحانی اولاد چھوڑ گئے جو بحیثیت خدام دین بہترین صدقہ جاریہ ہیں۔ تو یہ تسلی کا موثر ذریعہ ہے۔“

### مدرسہ انوار القرآن نعمت پور ضلع سہارنپور

منشی عبدالغفور صاحب مدظلہ مہتمم مدرسہ انوار القرآن لکھتے ہیں کہ

مظاہر علوم کے قدیم خادم مخلص استاذ الاساتذہ حضرت مولانا سید وقار علی صاحب کے انتقال پر ملال پر بیحد صدمہ اور رنج و ملال ہوا، اب ہم سب کے لئے صبر و تحمل اور مرحوم و مغفور کے لئے ایصال کے علاوہ چارہ کار نہیں، یہاں مدرسہ میں حضرت کی روح انور کو ایصال ثواب تمام طلبہ و اساتذہ نے یکجائی طور پر مدرسہ کی مسجد جامع میں کیا اور مغفرت و درجات کی بلندی کے لئے دعائیں بھی کی ہیں۔“

### جامعہ ستاریہ فیض الرحیم نانکہ ضلع سہارنپور

جامعہ ستاریہ کے ناظم مولانا فضل الرحمن صاحب لکھتے ہیں

”نہایت ہی حسرت و افسوس کے ساتھ تحریر ہے کہ ہندوستان کی ایک عظیم دینی درسگاہ، علم و ادب اور ولی اللہی درسگاہ جامعہ مظاہر علوم وقف سہارنپور کے مایہ ناز استاذ، مشہور عالم دین، عالی مرتبت حضرت مولانا سید وقار علی صاحب کے انتقال کی خبر ملی، حضرت والا کے انتقال پر جامعہ ہذا میں رنج و غم کا ماحول چھا گیا، حضرت مہتمم صاحب نے جامعہ میں ایک تعزیتی مجلس منعقد کرائی جس میں حضرت والا کے لئے ایصال ثواب کیا گیا اور حضرت علیہ الرحمہ کی وفات کو ایک عظیم خسارہ قرار دیا، جامعہ کے سبھی اساتذہ اور طلباء نے اس میں شرکت کی، باری تعالیٰ مرحوم کی قبر کو جنت کا باغ بنائے۔“

### مدرسہ مصباح الظفر ڈھکہ ضلع امر وہہ

فقیہ الاسلام حضرت مولانا مفتی مظفر حسین کے خلیہ و مجاز اور امام الفرائض حضرت مولانا سید وقار علی کے

شاگرد جناب مولانا مفتی محمد ذوالفقار علی لکھتے ہیں

بتاریخ ۱۸ ربیع الاول ۱۴۳۳ھ مطابق ۱۱ فروری ۲۰۱۲ء بروز ہفتہ شام تقریباً ۴ بجے معلوم ہوا کہ مشفق و محسن استاذنا المحترم حضرت مولانا سید وقار علی صاحبؒ کا انتقال ہو گیا ہے اور بعد مغرب تدفین ہے۔ دور ماضی ذہن و دماغ میں گردش کرتا رہا، حضرت مرحوم کی سادگی، تواضع مظاہر علوم کی مخلصانہ خدمات حضرت شیخ و مرشد مفتی صاحب نور اللہ مرقدہ سے پر خلوص تعلق، سبھی حضرات اکابر، ہم عصر لوگوں کا احترام اصاغر پر نظر عنایت و حوصلہ افزائی غرض تمام ہی روشن پہلوؤں کو سوچتا رہا اور دعاء مغفرت کرتا رہا، تھوڑی ہی دیر میں بعد نماز عصر یہاں مدرسہ ہذا میں سبھی حضرات اساتذہ و طلبہ عزیز نے حضرتؒ کے لئے ایصال ثواب کیا، مقدرات ہیں کبھی کبھی سبق کے دوران ازراہ مذاق حضرتؒ فرمایا کرتے تھے کہ الحمد للہ مجھے کبھی بخار و غیرہ نہیں آتا بس موت آئے گی لیکن حضرت شیخ و مرشد مفتی صاحبؒ کے وصال کے بعد حضرتؒ کے دماغ پر ایسا اثر ہوا کہ اخیر وقت میں صاحب فراش ہی ہو گئے تھے، رب کریم سے قوی امید ہے کہ یہ اخیر حضرت مولاناؒ کے لئے کفارہ سینات اور ترقی درجات کا سبب بنے گا ان شاء اللہ العزیز۔

☆☆☆

محتاج کفن لاش ہے اس فخر جہاں کی  
ہے گورغریباں میں دھوم آہ و فغاں کی

☆☆☆

مرنا تو ہے برحق سبھی اک روز مریں گے  
لیکن یہ شباب اور یہ اجل یاد رہیں گے

# تعزیتی قراردادیں

(ادارہ)

## مظاہر علوم (وقف) سہارنپور

آج مؤرخہ ۲۳ ربیع الاول ۱۴۳۳ھ مطابق ۱۶ فروری ۲۰۱۲ء بروز پنجشنبہ دفتر اہتمام میں حضرات اساتذہ و ملازمین کا ایک اجتماع زیر صدارت حضرت ناظم صاحب زید مجہد، منعقد ہوا، جس میں مرحوم استاذ الاساتذہ حضرت مولانا سید وقار علی صاحب کیلئے ایصال ثواب کیا گیا اور ذیل کی یہ قرارداد باتفاق رائے تحریر کی گئی۔

”مدرسہ مظاہر علوم (وقف) کے بڑے اساتذہ میں آپ کا شمار ہوتا ہے۔ مرحوم، حضرت مولانا شاہ عبدالقادر رائے پوری رحمۃ اللہ علیہ کے صحبت یافتہ مرید با صفا اور حضرت شیخ الحدیث مولانا محمد زکریا صاحب مہاجر مدنی نور اللہ مرقدہ کے شاگرد رشید و معتمد خاص اور حضرت مولانا شاہ محمد اسعد اللہ رحمۃ اللہ علیہ ناظم مدرسہ کے مایہ ناز تلمیذ و منظور نظر تھے نیز فقیہ الاسلام حضرت مولانا مفتی مظفر حسین صاحب علیہ الرحمہ کے موقف کے حامی اور ان کے دورِ انتظام میں ان کے ایک مخلص ترین معاون و خیر خواہ تھے۔

علم الفرائض میں آپ کو نبوغ و کمال اور یدِ طولیٰ حاصل تھا اور ایک زمانہ میں اسی نسبت سے اہل مدارس اور باذوق اربابِ علم آپ کی طرف شدّ حال کرتے تھے۔ علمی دنیا میں آپ اس نسبت سے زیادہ معروف تھے۔ سراجی کی تدریس کی سعادت آپ کو مشکوٰۃ شریف پڑھنے کے زمانہ سے ہی حاصل ہو گئی تھی۔ سراجی سے متعلق آپ کے درسی افادات تشریح السراجی کے نام سے شائع ہو کر علمی حلقوں میں مرجعیت و مقبولیت حاصل کر چکے ہیں۔

آپ بڑے ذاکر و شاعر، شب بیدار و معمولات کے پابند تھے، مفادِ مدرسہ اور طلبہ کی تعلیم و تربیت کیلئے ہمہ وقت وقف رہتے تھے۔ آپ کی شخصیت کا فیض ہمہ جہت رہا اور آپ کے شاگرد پوری دنیا میں پھیلے ہوئے ہیں جن میں اہم مرکزی مدارس کے شیوخ الحدیث بھی

شامل ہیں، آپ کا زمانہ تدریس نصف صدی سے بھی زیادہ ہے۔

آج کے دورِ قحط الرجال میں آپ کی وفات حسرتِ آیات نہ صرف مظاہر علوم بلکہ علمی حلقوں کیلئے ایک عظیم سانحہ ہے۔ جس کی تلافی و تدارک بظاہر دشوار ہے لیکن اللہ قدر کیلئے کچھ مشکل نہیں۔ حق تعالیٰ شانہ ادارہ کو موصوف کا نعم البدل عطا فرمائے۔

موصوف حضرت فقیہ الاسلام کے انتقال پر ملال سے متاثر ہو کر ایک زمانہ سے صاحب فراش تھے، بروز شنبہ ۱۸ ربیع الاول ۱۴۳۳ھ مطابق ۱۱ فروری ۲۰۱۲ء کو اچانک طبیعت مجرائے اعتدال سے منحرف ہوئی، آثار مرگ ظاہر ہوئے اور تقریباً ۱۱ بجے عالم جاودانی کی طرف رحلت فرما گئے۔ انا للہ وانا الیہ راجعون۔ ان للہ ما اخذ وان للہ ما اعطى وکل شیء عندہ باجل مستمى۔

حضرت مرحوم کی نماز جنازہ بعد نماز مغرب دارالطلبہ قدیم میں ہوئی جس میں ہزاروں علماء، ذمہ داران مدارس اور طلبہ عزیز کے علاوہ بڑی تعداد میں عامۃ المسلمین شریک ہوئے۔ متعدد ممتاز سیاسی و سماجی شخصیات نے آکر ذمہ داران مدرسہ و اہل خانہ سے اظہار تعزیت کیا اور حضرت فقیہ الاسلام وغیرہ اکابر مظاہر کے جوار میں قبرستان حاجی شاہ کمال میں تدفین عمل میں آئی۔

اللہ رحمٰن ورحیم موصوف کو اپنا جوارِ جلیل، پسماندگان کو صبر جمیل، ادارہ کو ان کا بدیل عطا فرمائے۔ ادارہ پسماندگان کے غم میں برابر کا شریک ہے اور ان کیلئے دعا گو ہے۔“

### مسلم یونیورسٹی علی گڑھ

مولانا وقار علی صاحب رحمۃ اللہ علیہ استاذ مدرسہ مظاہر علوم سہارنپور کے انتقال پر ملال پر ائمہ، مؤذنین دفتر نظامت سنی دینیات میں منعقد ہوا۔ محترم ڈاکٹر مفتی زاہد علی خاں صاحب نے مرحوم کی تدریسی خدمات اور شخصیت پر روشنی ڈالتے ہوئے انہیں وقت کا عظیم ترین استاذ قرار دیا، مولانا بلال احمد صاحب نے مرحوم کی مشفقانہ تربیت کے پہلوؤں کو اجاگر کیا، مولانا عجیب الرحمن، حافظ شاہد علی خاں، قاری حفیظ الرحمن اور حافظ عبید اقبال عاصم نے بھی اظہار خیال کیا، حافظ محمد واصف اور دیگر شرکاء کے سامنے درج ذیل تعزیتی قرار منظور کی، دعائے مغفرت اور ایصالِ ثواب کے ساتھ میٹنگ کا اختتام عمل میں آیا۔

خیال رہے کہ دارالعلوم دیوبند کے شیخ الحدیث مولانا سعید احمد پالن پوری اور شیخ الحدیث مولانا محمد یونس جو پوری مدظلہ کے علاوہ مرحوم کے شاگردوں کی ہندو بیرون ہند میں ایک کثیر تعداد ہے جس نے اس غم کو شدت سے محسوس کیا ہے۔

”ائمہ مؤذنین دفتر نظامت سنی دینیات کا یہ تعزیتی جلسہ مولانا وقار علی صاحب رحمۃ اللہ علیہ کے سانحہ ارتحال کو ایک عظیم علمی حادثہ قرار دیتا ہے، مرحوم نے گزشتہ پچاس برسوں میں علم دین کی جو خدمات انجام دیں وہ ناقابل فراموش ہیں، یوں تو مرحوم نے درس نظامی کے تمام علوم وفنون کی کتابوں کی تدریس کے فرائض انجام دئے لیکن علم میراث پر مولانا مرحوم کو جو عبور حاصل تھا وہ دور حاضر میں ناپید نظر آتا ہے، اس علم کے شائقین مولانا مرحوم کے انتقال سے جو خلا محسوس کر رہے ہیں وہ بظاہر پر ہوتا نظر نہیں آتا۔

ہماری دعا ہے کہ اللہ تعالیٰ مرحوم کو جنت الفردوس میں اعلیٰ مقام، ان کی دینی خدمات کو قبولیت اور سببیت سے صرف نظر فرمائے، پسماندگان کو صبر جمیل اور ملت کو نعم البدل عطا فرمائے۔

### مدرسہ حسینیہ دھام پور

مشہور دینی ادارہ مدرسہ حسینیہ قاسم العلوم محلہ پہاڑی دروازہ میں معروف عالم دین مولانا وقار علی مرحوم دھام پوری کی یاد میں ایک تعزیتی جلسے کا انعقاد کیا گیا جس کی صدارت مفتی محمد قمر قاسمی امام و خطیب جامع مسجد دھام پور نے کی، نظامت کے فرائض مفتی افتخار الحسن نے بخوبی انجام دئے، جلسے کا آغاز قاری محمد فہد کی تلاوت و حافظ محمد ناظر کی نعت پاک سے ہوا، اس موقع پر مولانا محمد اسلم قاسمی صدر مدرس مدرسہ ہذا نے مولانا وقار علی مرحوم کی تعلیمی خدمات پر روشنی ڈالتے ہوئے ان کو اپنے وقت کا بہترین عالم دین کہا اور ان کے انتقال پر گہرے رنج و غم کا اظہار کیا اور کہا کہ علم فرائض میں ان کو عبور حاصل تھا، مرحوم اسی محلہ کے باشندہ تھے، ابتدائی تعلیم آپ کی اسی مدرسہ میں ہوئی، آپ کے استاذ محترم حضرت مولانا عبدالرحیم مرحوم تھے پوری خلیفہ شیخ الحدیث حضرت مولانا محمد زکریا صاحب تھے، اہل دھام پور کے لئے آپ کا انتقال ناقابل تلافی نقصان ہے۔ ڈاکٹر کمال احمد، ڈاکٹر آفتاب احمد، حافظ محمد احمد، عبدالباری، حاجی حسن خان،، حاجی محمد آفاق وغیرہ حضرات نے آپ کے انتقال پر اپنے گہرے رنج و غم کا اظہار کیا اور ان کے لئے دعائے مغفرت کی گئی۔

علاوہ ازیں آپ کو دھام پور سے بے پناہ انسیت تھی آپ جب بھی ادھر سے گزرتے خواہ تھوڑے وقت کیلئے ہی



آتے مدرسہ ہذا میں بھی ضرورت شریف لاتے، سبھی احباب کی خیریت معلوم کرتے اور حوصلہ افزا کلمات سے نوازتے، اور الگ الگ سبھی عزیزوں سے ملاقاتیں کرتے، آپ کی یہ ہمدردانہ شفقت و محبت ہمیشہ یاد رہے گی۔ آپ کے شاگردوں کی کثیر تعداد موجود ہے آپ کی علمی دینی خدمات کو بھلایا نہیں جاسکتا، اللہ تعالیٰ غریقِ رحمت کرے۔ آمین

اس موقع پر مولانا محمد ادریس، مولانا حبیب الرحمن، قاری شرافت حسین، قاری محمد اکرام، قاری محمد ارشاد، عبدالباری، قاری اظہار الحسن، مولانا مرغوب الرحمن، مستری سردار علی، حافظ محمد احمد قریشی، حاجی محمد آفاق، ڈاکٹر آفتاب احمد، سید تحسین علی، مولانا محمد ناظر، انیس الرحمن مرزا، مولانا عبدالرزاق، حاجی مظاہر حسین، قاری نوشاد عالم، ماسٹر انیس احمد، ڈاکٹر کمال احمد، قاری راشد حمیدی موجود رہے۔ جلسے کے انعقاد میں اشرف علی ٹھیکیدار مولانا محمد اسلم قاسمی، قاری محمد اکرام وغیرہ حضرات کا اہم تعاون حاصل رہا۔

☆☆☆

جو پیکر وفا تھے سراپا خلوص تھے  
وہ لوگ کیا ہوئے وہ زمانہ کدھر گیا

☆☆☆

میت پہ مری آ کے وہ پوچھتے ہیں شوق  
کیوں؟ آج درد دل کا فسانہ کدھر گیا

☆☆

رورہی ہے جس طرح شمع پروانہ کہ بعد  
آپ بھی روئیں گے مجھ کو مرے جانے کے بعد

☆☆☆

آئی جو، ان کی یاد تو آتی چلی گئی  
ہر نقش ماسوا کو مٹاتی چلی گئی

## تذکرہ

### حضرت الاستاذ مولانا سید وقار علی دھام پوریؒ

از: مجد القدوس خلیب رومی

#### ولادت/وطن

استاذ الفرائض حضرت الاستاذ مولانا سید وقار علی صاحب کی ولادت اپنے آبائی وطن دھام پور ضلع بجنور میں ہوئی، والد بزرگوار کا نام حافظ سید انظار علی صاحب مرحوم ہے جو کاروبار تعمیر سے وابستہ تھے بعد میں دہرہ دون منتقل ہو گئے تھے، مدرسہ مظاہر علوم کے تعلیمی ریکارڈ سے معلوم ہوتا ہے کہ مولانا ۲۱/شوال المکرم ۱۳۷۱ھ کو مختصر المعانی کی جماعت میں شامل ہوئے، اس وقت آپ کی عمر ۱۷ سال تھی اس حساب سے سن ولادت ۱۳۵۴ھ نکلتا ہے۔

#### تعلیم و تربیت

ابتدائی تعلیم شرح جامی تک اپنے وطن دھام پور میں استاذ اساتذہ بجنور حضرت مولانا حافظ قاری عبدالرحیم صاحب تھے پوری (شاگرد و تربیت یافتہ حضرت شاہ سلیم نیکنویؒ مجاز طریقت حضرت مولانا گنگوہیؒ) سے حاصل کی، مختصر المعانی سے دورہ حدیث شریف اور اس کے بعد مختلف علوم و فنون کی تکمیل مادر علمی مظاہر علوم سہارنپور میں کی، اور مولانا محمد عاقل صاحب سہارنپوری اور مولانا محمد یونس صاحب جوہنپوری کے تکمیل فنون کے سال ان کے ساتھ حضرت مولانا محمد اسعد اللہ صاحب رام پوریؒ کے درس فنون میں بھی خصوصی سامع رہے، افسوس کہ اس کے بعد وہ درس فنون قصہ ماضی ہو گیا اور اس کے بعد کوئی ان کتابوں کا پڑھانے والا بھی یہاں نہیں رہا،

حضرت مولانا مفتی مظفر حسین صاحب اجراڑویؒ ذکر کرتے تھے کہ حضرت مولانا اسعد اللہ صاحبؒ فرمایا کرتے تھے کہ بیٹے! مجھ سے ان فنون کو پڑھ لو، آئندہ اگر پڑھنا بھی چاہو گے تو شاید کوئی پڑھانے والا بھی نہ ملے گا پھر واقعی یہی ہوا بھی کہ

رائڈ ہی ہو گئے قانون و شفا ان کے بعد

مولانا وقار علی صاحبؒ کو اپنے جملہ اساتذہ کرام سے خاص تعلق رہا اور آپ کے اساتذہ کرام کو بھی خاص توجہ رہی، خصوصاً نظم مدرسہ کے حل و عقد، نصب و عزل میں حضرت شیخ الحدیث صاحبؒ کے معتمد علیہ اور تنفیذ امور کیلئے نفس ناطقہ رہے اور حضرت مولانا محمد اسعد اللہ صاحبؒ کی بھی خاص شفقت رہی چنانچہ جب مولانا تعلیم سے فارغ ہو کر اپنے وطن دھام پور واپس جانے لگے تو حضرت مولاناؒ نے برجستہ اپنے قلبی تعلق کا اظہار بوقت رخصت یوں کیا۔

آج رخصت وقار تم ہو گے  
ہم کو داغ مفارقت دو گے

## فراغت

شعبان المعظم ۱۳۷۵ھ میں دورہ حدیث شریف سے فارغ ہوئے اور اس سال دورہ حدیث شریف کے تمام طلبہ میں مولانا فائق و ممتاز تھے، جس کی بناء پر مدرسہ کی طرف سے حسب ضابطہ مندرجہ ذیل کتب انعامیہ مع دس روپے ”اول نمبر کل طلبہ“ کے اعزاز میں دئے گئے (۱) درر فرائد (۲) رسالہ مصرع ربی (۳) رسالہ النور مکمل ایک سال کی فائل (۴) وزارة الشؤون الاجتماعية (۵) مسلسلات (۶) عقائد علماء دیوبند (۷) سرمایہ زبان اردو (۸) گلبن ادب (۹) سیاحت زمین۔

## بیعت و استرشاد

بیعت و استرشاد کا تعلق حضرت مولانا شاہ عبدالقادر صاحب رائے پوریؒ سے رہا چنانچہ اپنے شیخ و مرشد کے بتائے ہوئے معمولات و تسبیحات کی پابندی تہجد اور با وضو مطالعہ و سبق کا اہتمام ہمیشہ رہا۔ بعد میں استفادہ حضرت شاہ عبدالعزیز صاحب مگھلوی اور حضرت مولانا محمد اسعد اللہ صاحب اور حضرت شیخ الحدیث صاحب رحمہما اللہ تعالیٰ سے بھی رہا۔

## ملازمت و تدریس

مؤرخہ ۶ شوال المکرم ۱۳۷۷ھ سے مدرس عربی کے عہدہ پر مادر علمی مظاہر علوم میں تقرر ہوا چنانچہ ابتدائی کتب نحو و صرف اور منطق و فلسفہ، معانی و ادب، فقہ و اصول فقہ کی انتہائی کتابیں مسلسل زیر درس رہیں اور تفسیر وحدیث کی کتابیں بھی پڑھائیں، سراجی کی تدریس کا سلسلہ مشکوٰۃ شریف پڑھنے ہی کے زمانہ سے شروع ہو گیا تھا جس کی مجموعی مدت نصف صدی ہوتی ہے، ذلک فضل اللہ یوتیہ من یشاء۔

حضرت مولانا جامعہ مظاہر علوم کے مدرس اعلیٰ اور مسلم استاذ الفرائض ہونے کے باوجود ازراہ تواضع و انکسار استفادۂ حضرت مولانا مفتی مظفر حسین صاحبؒ کے درس ترمذی شریف میں بھی ایک سال شریک ہوئے، دوران درس ایسے علمی و تحقیقی اشکالات پیش کرتے کہ جن کو سن کر حضرت مفتی صاحبؒ متحیر و متعجب ہو جاتے، ایک دفعہ ہنس کر دریافت فرمایا کہ مولانا یہ اشکالات آپ کہاں سے لاتے ہیں؟ مولانا نے کہا کہ حضرت مولانا منظور احمد خاں صاحبؒ کو حاشیہ عبدالحکیم سیال کوٹی پورا از بر تھا، ان میں سے بعض اشکالات وہیں کے ہوتے ہیں اور بعض خود میرے ہوتے ہیں، اسی طرح ہدایہ ثالث و رابع یکے بعد دیگرے پڑھانے کے زمانہ میں فتح القدیر، بنایہ، عنایہ، عین الہدایہ قدیم وغیرہ شروح ہدایہ کا مطالعہ بغور فرماتے اور ہدایہ کی بعض عبارات کے حل کے لئے مذکورہ شروح و حواشی سے مسئلہ حل نہ ہوتا تو حضرت مفتی صاحبؒ سے رجوع فرماتے مگر مفتی صاحبؒ بھی مولانا کے بعض اشکالات کے حل سے قاصر رہتے اور مطالعہ وغور و خوض کے بعد صاف فرمادیتے کہ اس وقت جواب سمجھ میں نہیں آیا۔ اسی طرح مختصر المعانی پڑھانے کے دوران شروح اربعہ، حاشیہ دسوقی، مطول، نیل الامانی وغیرہ زیر مطالعہ رہتیں اور ان پر بھی دوران درس کلام فرمایا کرتے تھے اور مولانا کا سب سے معروف اور دلچسپ سبق سراجی کا ہر جمعہ کو تقریباً تین چار گھنٹے ہوا کرتا تھا جس میں شریفیہ حاشیہ سراجی اور مفید الوارثین، ضیاء الفرائض مولانا کے پیش نظر رہا کرتی تھیں۔ مولانا کو سب سے زائد مناسبت فن فرائض ہی سے محسوس ہوتی تھی، چنانچہ ایک دفعہ میرے دریافت کرنے پر فرمایا کہ فنون کے بعد میں نے بھی افتاء کرنا چاہا تھا مگر قاری سعید احمد صاحبؒ (سابق مفتی مظاہر علوم سہارنپور) نے پہلے ہی روز مشق افتاء کیلئے تین سوالات دئے اور ہدایت فرمائی کہ کم از کم پانچ پانچ کتابوں سے مدلل و محول کر کے جوابات لکھو۔ بس اس کے حوالے تلاش کرنے میں جو الجھن مجھے محسوس ہوئی تو میں نے عافیت اسی میں سمجھی کہ صرف سراجی کو سمجھ کر اس کی تخریج کی مشق کر لی جائے چنانچہ میں نے

حضرت مولانا اکبر علی صاحبؒ سے تو ضابطہ میں سر اجی کا درس لیا مگر اس کی تخریج کی مشق استاذ الاساتذہ حضرت مولانا منظور احمد خان صاحبؒ سے کی۔ مولانا کو سر اجی سے کیسی مناسبت تھی اس کا اندازہ ان کے معاصرین کو بخوبی تھا چنانچہ حضرت الاستاذ مفتی محمود حسن صاحب گنگوہیؒ کے وصال پر تعزیت کیلئے مولانا سید وقار علی صاحبؒ، مولانا اطہر حسین صاحبؒ اور راقم الحروف وغیرہ دارالافتاء دارالعلوم دیوبند گئے وہاں مفتی حبیب الرحمن خیر آبادی (مفتی دارالعلوم دیوبند) مناسخہ سے متعلق کسی استفتاء کا جواب تحریر فرما رہے تھے، مولانا نے اسے دیکھ کر بغیر کسی تاخیر کے فرمایا کہ اس میں تو یہ یہ اصطلاحی سقم ہیں، مفتی صاحب بہت محظوظ و ممنون ہوئے اور فرمایا کہ جب میں سنتا ہوں کہ جمعہ کو آپ کا درس سر اجی ہوتا ہے تو میرا بھی جی چاہتا ہے کہ اس میں شرکت کروں اور اس قسم کی جو اصطلاحی کمزوریاں ہیں ان کو آپ سے دور کر لوں۔

واقعہ یہ ہے کہ حضرت مولانا موصوف اپنے زمانہ تدریس میں نہایت تحقیق و تدقیق اور شرح و بسط سے کما حقہ کتاب پڑھاتے تھے، محض بین السطور اور حواشی تک بحث و تمحیص محدود نہ رہتی تھی بلکہ کتاب کی جملہ اردو عربی شروح بھی زیر بحث آتی تھیں۔

### اساتذہ مظاہر علوم

- (۱) استاذ الاساتذہ حضرت مولانا ظہور الحق صاحب دیوبندیؒ (۲) حضرت مولانا منظور احمد خان صاحب سہارنپوریؒ،
- (۳) مناظر اسلام حضرت مولانا محمد اسعد اللہ صاحب رام پوریؒ، (۴) شیخ الحدیث حضرت مولانا محمد زکریا صاحب کاندھلویؒ (۵) حضرت علامہ صدیق احمد صاحب فاروقی کشمیریؒ (۶) حضرت مولانا ظریف احمد صاحبؒ
- (۷) حضرت مولانا مفتی سعید احمد صاحب اجڑویؒ (۸) حضرت مولانا امیر صاحب کاندھلویؒ (۹) حضرت مولانا اکبر علی صاحب سہارنپوریؒ (۱۰) حضرت مولانا قاری محمد سلیمان صاحب دیوبندیؒ۔

### ممتاز تلامذہ کرام

- (۱) حضرت مولانا محمد عاقل صاحب سہارنپوری (۲) حضرت مولانا محمد یونس صاحب جونپوری
- (۳) حضرت مولانا مفتی سعید احمد صاحب پالن پوری (۴) جناب مولانا محمد سلمان صاحب سہارنپوری
- (۵) جناب مولانا محمد یعقوب صاحب سہارنپوری (۶) جناب مولانا محمد قاسم صاحب سہارنپوری (۷) جناب مولانا حبیب اللہ صاحب مظاہری (۸) جناب مفتی عبداللہ صاحب مظاہری ہانسوٹ (۹) جناب مفتی عبداللہ صاحب

بستوی (۹) مفتی عبداللہ پھولپوری (۱۰) مفتی عبدالحسین اعظمی وغیرہم۔

ان ممتاز اہل علم وافتاء کے علاوہ کثیر تعداد نے آپ سے مختلف علوم و فنون بالخصوص علم میراث میں اکتساب فیض کیا ہے ان سب کو نام بنام شمار کرنا یہاں مقصود نہیں ہے۔

احقر کو بھی مولانا مرحوم سے مختصر المعانی، قطبی، ہدایہ ثالث اور سراجی پڑھنے کی سعادت حاصل ہوئی۔ مولانا کے اولین معلم استاذ الاساتذہ حضرت مولانا شاہ عبدالرحیم صاحب تھے پوری نے ایک موقع پر فرمایا: ”مولانا وقار علی صاحب اسلاف کا نمونہ ہیں“۔ کثر اللہ فینا امثالہم مولانا کے استاذ کا یہ اعتراف ان کے کیلئے بہت بڑی سند کی حیثیت رکھتا ہے۔

### یادگار زندگی

”نفیس تشریح السراجی“ ۱۴۲۳ھ (یہ تاریخی نام والد محترم ترجمان حقیقت حضرت مولانا مفتی عبدالقدوس رومی صاحب علیہ الرحمہ کا تجویز فرمودہ ہے) یہ کتاب حضرت مولانا کے درس سراجی کی ایک تقریر ہے جسے عزیز گرامی مولوی مفتی محمد علی حسن نہٹوری سلمہ نے دورانِ سبق مولانا کے الفاظ میں قلم بند کیا تھا، حضرت الاستاذ کا درس سراجی مظاہر علوم و دارالعلوم اور دوسرے مرکزی مدارس میں بھی مقبول و مسلم اور مشہور و معروف رہا ہے، اللہ تعالیٰ نے اپنے فضل و کرم، اساتذہ مظاہر علوم کی توجہ و برکت اور خود ان کی محنت و مطالعہ کی بناء پر سراجی کے ساتھ مناسبت تامہ اور غیر معمولی شغف عطا فرمایا تھا۔ میرے نہایت مشفق و مخلص استاذ مکرم حضرت مولانا سید صدیق احمد باندوئی نے احقر سے فرمایا تھا کہ اس وقت مظاہر علوم میں جیسی محنت اور مطالعہ مولانا وقار علی بجنوری اور مولانا یونس جوہنپوری کرتے ہیں اس کی مثال و نظیر دوسرے جگہ ملنی مشکل ہے۔ چنانچہ اس وقت ہندو بیرون ہند کے بڑے بڑے مدارس میں مولانا نے محترم کے تلامذہ و مستفیدین سراجی کی تدریس و تخریج اور علم میراث کی نشر و اشاعت میں بفضلہ تعالیٰ مشغول و مصروف ہیں، تقبل اللہ تعالیٰ منہم۔

مقولہ مشہور ہے ”التلمیذ نسخة استاذہ“ عزیزم مفتی محمد علی حسن نہٹوری کی یہ مرتب کردہ کتاب استاذ محترم کی تعلیم سراجی کا مثالی نمونہ ہے، عزیز موصوف مولانا مرحوم کے آخری زمانہ کے لائق و سعادت مند اور ہونہار شاگرد ہیں ان کے اس کام کے صحیح و معتمد اور مستند ہونے کی شہادت خود حضرت الاستاذ نے دی تھی جبکہ احقر نے مولانا سے گزارش کی کہ آپ کا ”درس سراجی“ محفوظ و منضبط ہو کر شائع ہو جاتا جس سے آئندہ دوسرے طلبہ بھی مستفید ہوتے تو مولانا نے فرمایا کہ میرے درس سراجی میں مولوی علی حسن نے جو کاپیاں لکھی

ہیں وہ میں نے دیکھ لی ہیں انہوں نے میرے الفاظ میں سبق ضبط کیا ہے، البتہ میرے یہاں ذرا تکرار کی عادت اور تفہیم کے لئے مکرر سہ کر ربات کہنے کا معمول رہا ہے اس لئے اس میں حک و فک کر کے اس کی نوک پلک درست کرادو اُس کے بعد طبع ہو جائے۔

چنانچہ احقر نے کتاب کی تعبیرات دیکھیں اور ان کی اصلاح و تصحیح کرادی، مولانا مرحوم احقر کی اس خدمت سے بہت مسرور و محظوظ ہوئے، دعائیں دیں اور فرمایا کہ کتاب پر میری جانب سے تصدیق و توثیق بھی تم ہی لکھ دو۔ احقر نے حکم کی تعمیل کی اور بجمہ تعالیٰ مولانا کی آخری یادگار ”نفیس تشریح السراجی“ مولانا کی زندگی ہی میں طبع ہو کر منصفہ شہود پر آ گئی۔

اللہ تعالیٰ مولانا کی اس یادگار زندگی کو مستفیدین کے لئے تادیر استفادہ کا ذریعہ بنائے اور حضرت الاستاذ، مرتب، صحیح، ناشر اور معاونین سب کی طرف سے صدقہ جاریہ بنائے۔ آمین

چھوڑ جاتے ہیں سلف کچھ یادگارِ زندگی جاتے جاتے دے گئے وہ بھی بہارِ زندگی  
زندگی کا ماحصل وہ زرنگارِ زندگی یعنی ”تشریح السراجی“ شاہکارِ زندگی  
خشک مٹی پر وراثت کی نئی برسات ہے  
اہل علم و فضل کی تو بس یہی سوغات ہے

## عقد نکاح

مؤرخہ ۲۰/۲ ذی الحجہ ۱۴۷۷ھ مطابق ۲۰/۶ جون ۱۹۵۸ء یوم جمعہ کو جناب سید محبوب علی صاحب کی صاحبزادی سے قصبہ شیرکوٹ میں عقد ہوا، (اہلیہ محترمہ حیات ہیں، بارک اللہ فی حیاتہا)

## اولاد و بنات

پانچ صاحبزادے ہوئے جن میں سے ایک بچپن ہی میں مفقود الخیر ہو گئے، چار صاحبزادے اور چار صاحبزادیاں ہوئیں جن میں ایک مولانا کی زندگی میں انتقال کر گئی بقیہ ماشاء اللہ زندہ و سلامت ہیں، اللہ تعالیٰ ان سب کو بخیر و عافیت حیات طیبہ عطا فرمائے۔ آمین

## زہد و قناعت:

ہمارے مولانا کے والد بزرگوار دہرہ دون میں پتھر وغیرہ کا کاروبار کرتے تھے، مولانا کے دوسرے



برادران بھی اسی کاروبار میں اپنے والد صاحب کے ساتھ شریک و معاون تھے، مگر مولانا نے مظاہر علوم کی خدمت کو اپنی زندگی کا نصب العین بنالیا تھا اور وہ اس میں ساری زندگی اتنے محو اور منہمک رہے کہ دنیا و مافیہا کی خبر ہی نہ لی، چنانچہ ان کے والد مرحوم کے بعد وطن میں ان کی میراث کے ساتھ وہی ہوا جو ایسے موقع پر عموماً اہل دنیا کیا کرتے ہیں کہ ”حاضر میں حجت نہیں، غائب میں تلاش نہیں“ پر عمل کر لیا کرتے ہیں۔ اور ہمارے مولانا مظاہر علوم کی خدمت تدریس و انتظام تعلیم میں اتنے فنا ہوئے کہ اپنا ذاتی مکان تک نہ بنایا اور پوری زندگی توکل بر خدا گزار گئے۔ جزاهم اللہ تعالیٰ احسن الجزاء من جمیع المتعلمین والمستفیدین۔ آمین

### صحت

اللہ تعالیٰ کے فضل سے مولانا کی صحت ان کے اقران و معاصرین میں سب سے اچھی اور قابل رشک تھی، مولانا بیمار شاید ہوتے ہی نہیں تھے، احقر نے تقریباً پچیس سال کے طویل عرصہ میں مولانا کو کبھی صحیح معنی میں بیمار نہیں دیکھا، اسی وجہ سے کبھی رخصت بیماری یا ناغہ اور غیر حاضری بھی نہیں دیکھی۔ فرمایا کرتے تھے کہ میرے یہاں قوت حفظ تو ہے البتہ محنت و مطالعہ سے اس کی تلافی کرنے کی کوشش کرتا ہوں، کبھی فرماتے کہ میں سورہ فاتحہ میں تو بھول سکتا ہوں لیکن سراجی میں نہیں بھول سکتا مگر واللہ غالب علی امرہ، مولانا اپنی اخیر عمر میں نسیان کے ایسے مریض ہوئے کہ۔

جاتا رہا وہ ذوق بھرا تھا جو قلب میں

غائب ہوا وہ ذہن جو حاضر دماغ تھا

### مرض الوفات

تقدیر الہی سے ادھر تو حضرت مولانا مفتی مظفر حسین صاحبؒ کا ۲۸ رمضان المبارک ۱۴۲۲ھ میں اچانک انتقال ہوا اور ادھر ہمارے مولانا کے اعصاب پر شدید حملہ ہوا اور دیکھتے ہی دیکھتے مولانا جو ہمہ وقت متحرک بالفعل اور ناطق رہا کرتے تھے یکدم ساکن و صامت دکھائی دینے لگے، ضعف اعصاب کی وجہ سے نطق و گویائی متاثر ہوگئی اور جواب دہی کی قوت جواب دے گئی، بات سنتے اور شاید سمجھتے بھی مگر اس کا جواب دینے سے عاجز رہتے، اس کیفیت میں دن بدن اضافہ ہی ہوتا رہا، دماغی رگیں خشک ہوگئی تھیں، صاحبزادگان و متعلقین نے

حسب وسعت واستطاعت سہارنپور، دہرہ دون اور رنگون میں علاج کرایا مگر  
مرض بڑھتا گیا جوں جوں دوا کی

### وقت موعود

مولانا کا وہ وقت موعود آ ہی گیا جس کا ان کو انتظار تھا (اللہ تعالیٰ ہم سب کو بھی اس کا استحضار اور اس کی  
تیاری نصیب فرمائے، آمین) چنانچہ ۱۸ ربیع الاول ۱۴۳۳ھ مطابق ۱۱ فروری ۲۰۱۲ء شنبہ کو دن میں گیارہ بجے  
اس عالم فانی سے عالم جاودانی کو رحلت فرما گئے اور

عمر بھر کی بے قراری کو قرار آ ہی گیا

انا لله وانا اليه راجعون (القرآن) ان لله ما أخذ وله ما أعطى وكل شيء عنده اجل

مسمى الخ (الحديث)

بعد نماز مغرب مولانا کے خلف ارشد مولوی محمد ارشد سلمہ (مدرس مدرسہ مظفریہ شاخ مدرسہ مظاہر علوم (وقف)  
سہارنپور) نے نماز جنازہ پڑھائی اور قبل نماز عشاء قبرستان حاجی شاہ کمال سہارنپور میں اس گنجینہ علم فرائض  
کو آغوشِ حد کے سپرد کر دیا گیا۔ نور اللہ مرقدہ وبرد اللہ مضجعہ۔

اپنے رب سے اپنی خدمت کا صلہ پائے گا وہ

آہ لیکن اب کبھی واپس نہیں آئے گا وہ

☆☆☆

### تشکر و امتنان

جناب مولانا عزیز النبی خان مظاہری رامپوری نمائندہ خصوصی مظاہر علوم (وقف) سہارنپور جو کافی دن  
سے سخت علیل تھے، چنانچہ ماہنامہ میں مولانا موصوف کے لئے بار بار دعاء صحت و شفا کی اپیلیں شائع کی گئیں۔  
اب ماشاء اللہ مولانا موصوف روبہ صحت ہیں، اللہ تعالیٰ انہیں مزید صحت و قوت عطا فرمائے۔  
مولانا موصوف ان تمام حضرات کے ممنون و شکر گزار ہیں جنہوں نے اپنی مستجاب دعاؤں میں بطور خاص  
یاد رکھا۔ فجزاھم اللہ احسن الجزاء

(ادارہ)

# یادِ ایام

مفتی محمد راشد ندوی مظاہری

استاذ الاساتذہ حضرت مولانا سید وقار علی صاحب کا نام علمی حلقوں میں بالخصوص مظاہر علوم کی تاریخ میں ایک نمایاں حیثیت کا حامل ہے، ہندوستان کے اکثر بڑے مدارس میں آپ کے شاگردان خدمات انجام دے رہے ہیں جو آپ کے لئے ایک بہترین صدقہ جاریہ اور ذخیرہ آخرت ہے۔

آپ نے تقریباً ۸۰ سال عمر پائی، زندگی کے آخری سالوں میں آپ کی حالت شروع سالوں کے مقابلہ میں مختلف تھی، آپ کی یادداشت متاثر ہو چلی تھی، بعض لوگ یہ کہتے ہیں کہ کثرت مطالعہ و کتب بینی کے سبب آپ کا ذہن و دماغ متاثر ہوا جب کہ ایک تعداد یہ کہتی ہے کہ حضرت مفتی مظفر حسینؒ کے انتقال پر ملال کے حادثہ نے آپ کے وجود کو ہلا کر رکھ دیا جس کے نتیجے میں آپ کا دماغ اس درجہ متاثر ہوا کہ آپ کی حالت ایک بے خود درویش کی سی رہنے لگی، ہر وارد و صادر یہ خیال کرتا کہ آپ کچھ سمجھ نہیں رہے ہیں جب کہ معاملہ درحقیقت ایسا نہیں تھا جیسا کہ آپ کے بعض تعامل سے خوب ظاہر ہے۔

عصر کی نماز کے بعد آپ دفترِ اہتمام میں تشریف رکھتے تھے، آپ خاموش بیٹھے ہوئے ہر ایک کی نقل و حرکت بہر حال نوٹ کرتے رہتے تھے، راقم اور اس کے احباب کی خوب باتیں ہوتی تھیں کبھی کبھی ایسا ہوتا تھا کہ مدیر ماہنامہ مولانا ناصر الدین مظاہری اور مولانا محمد عارف مظاہری ندوی ہوتے تو مولانا سے خوب باتیں ہوتی تھیں، ناصر الدین صاحب پرانی باتیں چھیڑ دیتے تو باتوں سے باتیں نکلتی رہتی، مولانا بھی محظوظ ہوتے اور اشاروں میں الفاظ و کلمات کے کنایوں میں سہی مگر اپنی بات کہہ دیا کرتے تھے۔

ایک دن گفتگو چھڑ گئی، حضرت مولانا عبدالقادر صاحب رائے پوری اور ان کی مجالس حسنہ کی، تو فرمانے لگے ”یار میں تو بہت چھوٹا تھا اور پیچھے بیٹھتا تھا، وہاں تو بڑے بڑے لوگ آتے تھے، ہم تو کچھ بھی نہیں تھے اور اب؟ اب تو محفلیں ترس گئیں، اب کہاں کوئی نظر آتا ہے؟ یہ مولانا کے کلمات کا مفہوم ہے جس میں اکثر جملے خود ان کے ہیں، آپ امت کے لئے خوب دعائیں کرتے تھے، اگر کوئی آدمی اپنی پریشانی لے کر آتا اور دعا کی درخواست کرتا تو بسا اوقات ایسا ہوتا کہ وہ دعا کی درخواست تو مولانا محمد سعیدی صاحب (ناظم و متولی مظاہر علوم) سے کر رہا ہوتا اور آپ اس کے لئے دعا کر رہے ہوتے تھے، دعاؤں کا بڑا اہتمام تھا، پڑھائی کے زمانہ میں ہم ایک مرتبہ لائین خرید کر لائے، ہم دفترِ اہتمام سے گزر رہے تھے، آپ نے اپنی انگلی کے خاص اشارے سے

بلایا، فرمانے لگے کیا کیا کرتا پھر رہا ہے تو؟ یہ کیا لایا ہے؟ عرض کیا کہ حضرت لائین ہے، رات میں بجلی اکثر غائب ہو جاتی ہے تو پڑھائی نہیں ہو پاتی، لہذا یہ خرید کر لائے ہیں، ایک ساتھی نے کہا کہ حضرت اس (لائین) کے لئے دعا کر دیجئے، بہر حال آپ نے اس کے لئے دعا کی، اس طرح دعا کی اس کے اوپر ہاتھ رکھ کر جیسا کہ کسی بچہ کے سر پر ہاتھ رکھ کر اس کے لئے دعا کر رہے ہو، اس لائین سے ہم نے خوب استفادہ کیا اور وہ گھر میں زیر استعمال ہے اور محفوظ ہے۔

نمازوں کا اہتمام، اوقات نماز کی حفاظت اور وضو پر موانعت آپ کے خاص اوصاف ہیں، کبھی کبھی ایسا ہوتا کہ آپ وضو پر وضو فرماتے، درود پاک کا بھی خوب اہتمام تھا، ادائیگی صلاۃ کا فکر آپ کو اس درجہ دامن گیر رہتا تھا کہ بسا اوقات آپ مصاحبین کو تقاضا کرتے کہ اذان کب ہوگی؟ کبھی کبھی حافظ رفاقت علی (خادم مسجد) کو بلا کر کہتے کہ ”ابے یار جلدی سے اذان پڑھ دے نا! تاکہ ہم نماز پڑھ لیں۔“

ایک مرتبہ دوران امتحان مراقبین اپنے عمل میں مصروف تھے، مولانا بھی دارالحدیث میں تشریف فرماتے تھے، وقفہ چائے میں مسند درس کے پاس ہی ہم لوگ بیٹھے ہوتے، آپس میں ہلکی پھلکی گفتگو ہونے لگتی، آپ نے استفسار کیا کہ: کیا کیا باتیں ہو رہی ہیں یار مجھے بھی بتا دیا کرو؟ ایک ساتھی نے ایک دوسرے استاد کی طرف اشارہ کرتے ہوئے کہا کہ تنخواہ کے متعلق باتیں ہو رہی ہیں اور یہ اس طرح کہہ رہے ہیں، آپ نے جواب دیا ”اچھا وہ بھی بالغ ہو گیا جو اس طرح کی باتیں کر رہا ہے؟“

آپ رہتے تو خموش تھے مگر اندازہ ہوتا ہے کہ تمام باتوں کا بڑی باریکی کے ساتھ ملاحظہ کرتے رہتے تھے۔ ایک مرتبہ یونہی بیٹھے ہوئے تھے، خوب مذاق ہو رہی تھی، مولانا مرحوم بھی گاہے گاہے کچھ فرما رہے تھے، اگر حافظ خیانت نہیں کر رہا ہے تو یاد پڑتا ہے کہ شاید کسی ساتھی کی کوئی بات آپ کو ناگوار گزری مگر آپ نے اس کا احساس نہیں ہونے دیا، مجلس چلتی رہی، ایک ساتھی نے آپ سے عرض کیا کہ حضرت آپ بہت اشعار پڑھتے تھے، کچھ اشعار سنائیے، آپ مسکرائے، کچھ توقف کے بعد یہ اشعار پڑھے ممکن ہے ان میں راقم سے کچھ تقدیم و تاخیر ہو گئی ہو مگر مجھے اچھی طرح یاد ہے۔ اشعار یہی ہیں۔

دیوانہ کو تحقیر سے دیوانہ نہ کہنا دیوانہ بہت سوچ کر دیوانہ بنا ہے  
دیوانہ کی نظروں کو جہاں دیکھ رہا ہے دیوانہ خدا جانے کہاں دیکھ رہا ہے  
ان اشعار میں شاید محفل کی بے احترامی پر تآدیب اور عرض گزار کی فرمائش کی تکمیل دونوں تھیں، یہ اللہ والے ایسے ہی ہوتے ہیں کچھ نہ جانتے ہوئے بھی سب کچھ سمجھتے ہیں، اللہ تعالیٰ آپ کی قبر کو نور سے منور اور آپ کی نسل میں آپ کا علمی جانشین پیدا فرمائے۔ (آمین)

## شیخ الحدیث حضرت مولانا علامہ محمد عثمان غنیؒ

مفتی ناصر الدین مظاہری

موت و حیات کی باگ و ڈور جس کے قبضہ میں ہے اسی کا ارشاد گرامی ہے اَيْنَمَا تَكُونُوا يُدْرِكُكُمُ الْمَوْتُ وَلَوْ كُنْتُمْ فِي بُرُوجٍ مُّشَيَّدَةٍ اسی طرح ایک جگہ ارشاد ہے کہ لَا يَسْتَاخِرُونَ سَاعَةً وَلَا يَسْتَقْدِمُونَ، ان واضح ارشادات کو دھیان میں رکھئے اور کارگہ حیات پر نظر کیجئے، ہر چیز لگے بندھے وقت کے مطابق پیدا ہوتی اور وقت مقررہ پر فنا ہو جاتی ہے، ملائکہ سے لے کر خلائق تک، جمادات سے لے کر نباتات تک کیا چیز ہے جس کو دوام اور استمرار حاصل ہو؟ روئے زمین پر بلکہ آسمان کے نیچے رہنے، بسنے اور پیدا ہونے والی ہر چیز پر تو فنایت طاری ہونی ہے گویا جب جس چیز کا وقت پورا ہو جاتا ہے، جب مستعار ساعتیں پوری ہو جاتی ہیں، جب کسی چیز کی ضرورت کی تکمیل ہو جاتی ہے تو پھر فنایت طاری ہو جاتی ہے۔

### مشیت ایزدی:

اسلام کی تکمیل شارع اسلام کے عہد میمون میں ہوئی اور آیت کریمہ الْيَوْمَ اكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا نازل ہوئی تو ایمانی فراست سے مالا مال اصحاب رسول ﷺ سمجھ گئے کہ اب سرکارِ دو عالم صلی اللہ علیہ وسلم کی رحلت کا گویا وقت آچکا ہے۔ اس لئے اس دنیا میں بسنے والی کسی ذات، کسی شخصیت اور کسی ہستی کیلئے ایسے الفاظ کا استعمال یقیناً غلط ہے جو اصول الہی سے مزاحم و متضاد ہوں مثلاً یہ کہنا کہ ”فلاں صاحب ایسے وقت میں پردہ فرما گئے جب ان کی سخت ضرورت تھی“ یا یہ لکھنا کہ ”موت کے بے رحم پنجوں نے آپ کی روح قبض کر لی“، یا یہ لکھنا کہ ”اب فلاں صاحب کے خلا کا پر ہونا ناممکن ہے“ اپنی عقیدت و محبت کا اظہار کرنے کیلئے اس قسم کے دوسرے جملوں اور تعمیرات کا سہارا لینا شرعاً اور عقیدۂ غلط ہے کیونکہ کب کس چیز کی ضرورت ہے، کس کو کب جانا اور مرنا ہے، کب کس کا وقت پورا اور ضرورت ختم ہوئی ان تمام باتوں کا علم صرف احکم الحاکمین کو ہے جس کے آگے داناؤں کی دانائی، حکماء کی حکمت اور دانشوروں کی دانش مندی سب ہیچ ہے، یہ اسلام

کی تعلیمات میں سے ہے کہ انسان کو ہر حال میں اللہ کی رضا کو پیش نظر رکھنا ہے۔ ان سچائیوں اور صداقتوں کے بعد یہ بھی ایک فطری عمل ہے کہ انسان اپنی کسی متاع گرانمایہ کے زیاں پر اپنی حرماں نصیبی کا اظہار و اعتراف کرے اور ایسی متاع کے کھوجانے سے قلب و دماغ کی بے چینی و بے قراری ہر فرد بشر کی مجبوری بن جاتی ہے ٹھیک اسی طرح جس طرح حضرت ابراہیمؑ کے وصال پر سرور کائنات کی چشمان مبارک آنسوؤں سے تر ہو گئیں تھیں اور درد کے ساتھ فرمایا تھا کہ ان العین تدمع والقلب یحزن ولانقول الاما یرضی ربنا وانا بفراقک یا ابراہیم لمحزونون آنکھیں رو رہی ہیں، دل پریشان ہے اور ہم وہ باتیں کریں گے جن سے اللہ راضی ہو اے ابراہیم! تیری فرقت سے ہم غمزدہ ہیں۔

### غروب آفتاب:

ایسی ہی ایک عظیم ہستی آج ہمارے درمیان سے اٹھ گئی ہے جس کے گھنے سایہ میں بیٹھنا اور جن کی مجلسوں میں شرکت کرنا طلبہ و علماء اپنے لئے باعث افتخار تصور کرتے تھے، جن کے اسباق کی مقبولیت، تقریری لذت، حضور اکرم ﷺ سے عشق و محبت، اپنے اساتذہ و اکابر سے تعلق و عقیدت، گفتگو کی حلاوت، تلقین و ہدایت اور اصلاح کے ہمہ جہت پہلوؤں کو بھلادینا ناممکن ہے۔ میری مراد ہے شیخ الاسلام حضرت مولانا سید حسین احمد مدنیؒ کے شاگرد رشید، فقیہ الاسلام حضرت مولانا مفتی مظفر حسینؒ کے خلیفہ اجل، مظاہر علوم (وقف) سہارنپور کے شیخ الحدیث اور نامور شارح بخاری حضرت مولانا علامہ محمد عثمان غنی قاسمیؒ جو طویل علالت کے بعد سہارنپور کے ”سکشم“ ہسپتال میں ۱۳ جنوری ۲۰۱۱ء کی رات تقریباً ساڑھے تین بجے انتقال فرما گئے۔ اناللہ وانا الیہ راجعون۔

### ابتدائی حالات:

حضرت مولانا علامہ محمد عثمان غنیؒ کے والد ماجد کا نام مولوی محمد عبداللہ (متوفی ۱۹۷۱ء) تھا، علامہ صاحبؒ اپنے وطن چلمل بیگوسرائے (جو اس وقت مونگیر (بہار) کا ایک حصہ تھا لیکن ۱۹۷۵ء میں باقاعدہ ضلع بن گیا) میں پیدا ہوئے، ابتدائی تعلیم علاقے کے بعض مدارس میں حاصل کر کے بنگلہ دیش چلے گئے جہاں آپ کے والد بزرگوار کاروباری سلسلے میں مقیم تھے، بنگلہ دیش میں آپ نے تعلیم بھی حاصل کی اور والد صاحب کے کاروبار میں ہاتھ بھی بٹایا۔

## تعلیم کا شوق:

حصولِ تعلیم کا شوق آپ کو بچپن ہی سے تھا لیکن گھریلو معاشی مجبوریوں نے آپ کی اس تمنا کو پورا کرنے میں حارج تھیں، والد صاحب کا کاروبار بھی اس معیار کا نہیں تھا کہ اپنے صاحب زادے کی قلبی تمنا پوری کر سکتے۔

## تعلیم کیلئے بیوی کا زیور فروخت کر دیا:

اُسی دوران آپ کی شادی بھی کر دی گئی، آپ کی وفا شعار بیوی نے اپنے شوہر نامدار کی علمی لگن اور تڑپ کو محسوس کیا تو اپنا زیور فروخت کر دیا اور اس رقم سے آپ کو حصولِ تعلیم کے لئے دیوبند بھیجا۔

## دارالعلوم دیوبند میں داخلہ:

۱۹۴۶ء میں آپ اپنے نوساتھیوں کے ساتھ دارالعلوم دیوبند پہنچے، حضرت مولانا حبیب اللہ صاحب نے امتحان داخلہ لیا، اپنے تمام ساتھیوں میں صرف آپ کامیاب ہوئے۔ ام المدارس دارالعلوم دیوبند میں پانچ سال تک تعلیم حاصل کر کے ۱۹۵۰ء میں فارغ ہوئے۔ دارالعلوم دیوبند کے چند جلیل القدر علماء جن کے سامنے حضرت نے زانوئے تلمذ تہہ کیا اور درس نظامی کی اہم کتابیں پڑھیں۔

شیخ الاسلام مولانا حسین احمد مدنی	بخاری شریف۔ ترمذی اول
شیخ الادب حضرت مولانا اعجاز علی	ترمذی ثانی، ابوداؤد، شائل، ہدایہ ثالث
حضرت علامہ محمد ابراہیم بلیاوی	مسلم شریف، ہدایہ رابع
حضرت مولانا عبد الجلیل	مہذبی اور میر قطبی
حضرت مولانا عبد الخالق	مشکوٰۃ، حسامی، توضیح و تلخیص

## سند حدیث:

میں نے پوچھا کہ آپ کی سند حدیث کیا ہے؟ فرمایا کہ نصر الباری کی پہلی جلد میں لکھی ہوئی ہے، اس موقع پر مناسب سمجھتا ہوں کہ نصر الباری سے آپ کی سند حدیث نقل کر دوں تاکہ حضرت کے جملہ شاگردوں کیلئے اپنی سند کا حصول آسان ہو جائے۔



”قال العبد الضعیف محمد عثمان غنی بن مولوی عبد اللہ الصدیقی حدثنا شیخ الاسلام السید حسین احمد المدنی، قال حدثنا شیخ الہند محمود حسن الدیوبندی عن شیخہ الحجۃ العارف محمد قاسم النانوتوی وعن شیخہ المحدث الفقیہ الشیخ رشید احمد الکنکوی کلاهما عن المحدث الشیخ عبدالغنی المجددی الدہلوی وعن الشیخ احمد علی السہارنفوری وعن الشیخ محمد مظہر النانوتوی وعن الشیخ القاری عبدالرحمن الفافیفتی وهولاء الاربع عن الشیخ المحدث محمد اسحق الدہلوی عن جدہ لامہ المحدث الحجۃ الشاہ عبدالعزیز الدہلوی عن والدہ الامام الشاہ ولی اللہ الدہلوی واسانیدہ الی اصحاب السنن مذکورۃ فی رسالتہ ”الارشاد الی مہمات علم الاسناد“

### تجارتی مشغلہ:

دیوبند سے فراغت کے بعد حضرت جب اپنے وطن پہنچے تو خانگی مجبوریوں کے پیش نظر کپڑے کا کاروبار شروع کر دیا، کاروبار کے علاوہ فرصت کے لمحات میں آپ دینی کتابوں کا مطالعہ کرتے چھوٹے چھوٹے مفید کتابچے لکھتے، عوام کی اصلاح اور بدعات و ضلالت کے خاتمہ کے لئے بھی فکر مندرہتے تھے۔

### علامہ اور علاقہ:

آپ کے علاقہ کی دینی کیفیت نہایت اتر تھی، جو مسلمان تھے بھی ان کی ظاہری و باطنی حالت سے یہ اندازہ لگانا مشکل تھا کہ یہ مسلمان ہیں یا کافر ہیں۔

حضرت چونکہ دارالعلوم دیوبند کے نئے نئے فارغ تھے، مادر علمی سے معاشرہ کی اصلاح کا جو سبق انھیں ملا تھا اس کو رو بہ عمل لانے کے لئے حضرت کی طبیعت بے چین و بے قرار رہنے لگی، پورے علاقہ میں آپ کے علاوہ کوئی دوسرا عالم نہیں تھا۔ ہر وقت یہ فکر اور غم ستا تا رہتا کہ اس علاقہ کے مسلمانوں کی اصلاح کی ذمہ داری میری ہے، کل اللہ کے حضور میں حاضری ہوگی اور اس بارے میں مجھ سے سوال کیا جائے گا تو کیا جواب دوں گا۔

### بدعت کا خاتمہ:

اس درد اور فکر کو لے کر حضرت یکہ و تنہا میدان کارزار میں کود پڑے جہاں ایک طرف کفر اپنی تمام

ترخوستوں کے ساتھ موجود تھا تو بدعات و رسومات کا سیلاب آیا ہوتا تھا، جہالت اور گمراہی کا عروج تھا، نہ تو دینی مدرسے اور مکاتب تھے نہ ہی دینی تعلیم کا نام و نشان تھا۔

ایسی گھنگھور گھٹاؤں اور خوفناک ماحول میں حضرت اسلامی تعلیم اور قرآنی ہدایات کے چراغ لے کر نکلے، ان چراغوں کی مدھم روشنی اور لہراتی کرنوں نے کفر کا بھی مقابلہ کیا، فسق سے بھی دودھاتھ کئے، بدعات و گمراہی سے ٹکری، جہالت سے آنکھ ملائی، اپنے بیگانے ہو گئے، عزیز و اقارب نے ساتھ چھوڑ دیا، شیطانی قوتیں ایک ہو گئیں اور باطل مد مقابل آکھڑا ہوا۔

حضرت نے ہمت نہیں ہاری، شکست نہیں مانی، حوصلے پست نہیں ہوئے، سیرت نبوی اور اسوۂ حسنہ کو اپنا آئیڈیل بنایا، ہر حال اور ہر صورت میں باطل کو مٹانے کی قسم کھائی، ایک طرف شیطان کی پوری ذریت تھی تو دوسری طرف بدعت اور بدعتی رعیت، حضرت سینہ سپر رہے، لوگوں کے دامن تھام کر، غیروں کی خوشامد کر کے، اپنوں کے آگے عاجزی اختیار کر کے دعوت الی اللہ کا جو کارنامہ انجام دیا وہ تاریخ کا سنہرا باب ہے۔

### تعز یہ داری کا خاتمہ:

ایک مؤمن کامل کے آگے شیطانی طاقتیں اور طاعوتی قوتیں کوئی حیثیت نہیں رکھتیں، عزم و عزیمت اور ثبات قدمی ہر مؤمن کی زندگی کا حصہ و خاصہ ہے، حضرت یحییٰ کے بول بالا کے لئے ڈٹے اور جبرے رہے، اللہ کی رسی کو مضبوطی سے تھامے بھی رہے اور بھولی بھالی قوم کو راہ راست پر لانے کی کوشش بھی کرتے تھے، دن کو مجاہدانہ و داعیانہ لباس میں رہتے تو رات کو حضور خداوندی میں عجز و نیاز مندی کا اقرار کر کے دعاء نبوی اللھم اھدی قومی فانھم لا یعقلون کا ورد کرتے، بالآخر وعدہ الہی الحق یعلو او لا یعلیٰ ظاہر ہونا شروع ہوا، اپنے بھی قریب آنے لگے، غیروں کے دلوں میں اللہ تعالیٰ نے نرمی ڈال دی، ان کے ذہن و دماغ کو صیقل کر دیا اور پھر رفتہ رفتہ عوام الناس راہ راست پر آنے لگے۔

حضرت کا گاؤں جہاں بدعت کی تمام قدیم و جدید رسوم قبیحہ جاری و ساری تھیں، جہاں مسلمان محض ووٹر لسٹ کی حد تک مسلمان شمار ہوتے تھے، جہاں اللہ اور رسول اللہ کا نام و نشان نہیں تھا بجز اللہ و کرمہ رداۓ بدعت سمٹنے اور قبائے ضلالت سکڑنے لگی۔

آپ کے گاؤں میں تعز یہ جو پہلے تزک و احتشام سے نکلتا تھا اور جس کے آگے پیچھے سادہ لوح

مسلمانوں کی بڑی تعداد ہوتی تھی، نہ صرف تعزیہ نکلتا بند ہو گیا بلکہ لوگ بھی حقیقت جاننے اور سمجھنے کے بعد تائب ہو گئے اور ارشاد خداوندی جاء الحق وذهب الباطل ان الباطل کان ذہوقاً سچ ثابت ہوا۔

### رات ہی رات میں باڑہ گرا دیا:

آپ کے گاؤں میں ایک امام باڑہ تھا بلکہ کہنا چاہئے کہ بدعات و رسوم کا اڈہ تھا لوگ اس کا احترام بالکل اسی طرح کرتے تھے جیسے مساجد اور شعائر اسلامی کا کیا جاتا ہے، حضرت کو معلوم تھا کہ ایسی چیزوں کا احترام نہ صرف شرک ہے بلکہ دھیرے دھیرے شرک کی ایسی شکل اختیار کر سکتا ہے کہ دیگر مذاہب کے لوگ بھی اڈہ بنا سکتے ہیں۔

حضرت نے لوگوں سے فرمایا کہ یہ باڑہ فوری طور پر توڑا جانا چاہئے ورنہ آگے چل کر بہت سے فتنے پیدا ہونے کا اندیشہ ہے، لوگ آپ کی گفتگو ماننے کے لئے تیار نہ ہوئے تو حضرت تن تنہا کفن بردوش ہو کر اور ہاتھ میں تلوار لے کر اس طرح نکلے کہ گویا

زمین کو روندتے ہوئے صفوں کو چیرتے ہوئے

بڑھے چلو بڑھے چلو یہ وقت کی پکار ہے

حضرت والا یہ اعلان کرتے ہوئے باڑہ کی طرف گئے کہ میں باڑہ توڑنے جا رہا ہوں جس میں ہمت ہو وہ آئے اور مجھے باڑہ توڑنے سے روکے۔ قسم ہے اس اللہ پاک کی جس نے مجھے پیدا کیا ہے روکنے والے کا سر قلم کر دوں گا۔

یہ اعلان کیا تھا وارنگ تھی، کفر و بدعت میں کبھی بھی حوصلہ نہیں رہا ہے، حوصلہ صرف اہل ایمان کے پاس ہوتا ہے، حضرت کے ہاتھوں کو باڑے کی تخریب سے روکنے کی کسی میں ہمت نہ ہوئی، سبھی لوگوں نے اپنے اپنے گھروں کے دروازے بند کر لئے۔

حضرت باڑہ کے پاس پہنچے تلوار ایک طرف کھڑی کر دی اور کلہاڑی لیکر سنت ابراہیم پر عمل شروع کر دیا۔ رات کے سناٹوں میں باڑہ توڑنے اور بکھرنے کی لطف انگیز آوازیں ابھرتی اور چہار سو بکھرتی رہیں، علامہ صاحب اپنے کام میں لگے رہے اور پھر چشم فلک نے دیکھا کہ صبح ہوئی تو باڑہ اپنا منحوس وجود کھو چکا تھا۔

### پوکھرن دی میں اشنان:

حضرت کے گاؤں کے پاس ہی ایک ندی ہے جس کو پوکھر کہتے ہیں، لوگ اس ندی کو مقدس

تصور کرتے تھے، اس کے تقدس کا اظہار یوں کرتے تھے کہ سال میں کچھ مخصوص ایام میں مرد و عورتیں جمع ہو کر پوکھرن دی میں نہانے کے لئے جاتے اور نہا کر یوں محسوس کرتے گویا ان کے گناہ دھل گئے ہوں، حالانکہ گناہوں کی نحوست، شرک کی لعنت، کفر کی مشابہت سب کچھ اپنے گلے لگا کر وہاں سے لوٹتے تھے۔

حضرت کو یہ شرمناک رسم بھی گراں گزرتی تھی، پہلے تو پیار و محبت سے سمجھانے کی کوشش کی لیکن جب آپ کی بات پر کسی نے دھیان نہیں دیا تو ایک دن لاٹھی اٹھائی اور دریا کی طرف اعلان کرتے ہوئے چلے کہ جس کو اپنی جان پیاری ہو وہ یہاں سے بھاگ جائے اور آئندہ کبھی نہ آئے، لوگوں نے آپ کے غصہ اور ارادہ کو بھانپ لیا اور گاؤں کی طرف بھاگ کھڑے ہوئے۔ اس تاریخ کے بعد سے پوکھرن دی الحمد للہ شرک اور بدعت سے محفوظ ہو گئی۔

کسی نے سچ کہا ہے

طوفان سے جنہیں آتا ہے لڑنے کا طریقہ  
دریا پہ وہی لوگ حکومت بھی کریں گے

### درس حدیث:

حضرت مولانا علامہ محمد عثمان غنیؒ ان اصحاب با توفیق میں سے تھے جن کو اللہ تعالیٰ نے شروع ہی سے اپنے حبیب حضرت محمد صلی اللہ علیہ وسلم کی احادیث کی تدریس کے لئے قبول فرما لیا تھا، چنانچہ دورہ حدیث شریف سے فراغت کے بعد سے حیات مستعار کی فراغت تک آپ کا محبوب مشغلہ خدمت حدیث ہی رہا، چاہے تدریسی میدان سے ہو یا تصنیفی لائن دونوں میدانوں میں علامہ صاحب اپنے معاصرین کے لئے قابل رشک تھے گویا آپ کی حیات مبارکہ حدیث نبوی نصر اللہ امرء اُسمع مناشیئاً فبلغه، فرب مبلغ اوعی من سامع. سے عبارت تھی، کھاتے پیتے، سوتے جاگتے، چلتے پھرتے، اٹھتے بیٹھتے ہر وقت اور ہمہ وقت سرکارِ دو عالم صلی اللہ علیہ وسلم کے اقوال طیبات ذہن و دماغ میں گردش کرتے رہتے تھے، حالانکہ آپ درس نظامی پڑھے ہوئے تھے جہاں بیسیوں علوم و فنون پڑھائے جاتے ہیں، جہاں احادیث کے علاوہ دیگر علوم و فنون کی بعض کتابیں رٹائی اور حفظ یاد کرائی جاتی ہیں لیکن علامہ صاحب کو بچپن ہی سے نبی کریم صلی اللہ علیہ وسلم سے عشق، آپ کی احادیث

سے خصوصی لگاؤ اور آپ کی سیرت مبارکہ سے فطری محبت تھی اس لئے علامہ صاحب نے دیگر علوم و فنون کو وہ اہمیت نہ دی جو حدیث شریف کو دی گویا

ما آنچہ خواندہ ایم فراموش کردہ ایم

الا حدیث یار کہ تکرار می کنیم

کو عملی جامہ پہنا کر اپنے محبوب صلی اللہ علیہ وسلم کے اس فرمان گرامی کا مصداق بن گئے۔

نضر اللہ امرء اُسمع منا حدیثاً فحفظہ حتی یبلغہ غیرہ، فرب حامل فقہ الی من

هو افقه منه ورب حامل فقہ لیس بفقہیہ۔

شاعر نے سچ کہا ہے

یہ رتبہ بلند ملا جس کو مل گیا

ہر مدعی کے واسطے دار و رسن کہاں

انداز تدریس:

علامہ صاحب کی پوری کوشش ہوتی تھی کہ طلبہ کو جو بھی سبق پڑھایا جائے وہ انہیں پورے طور پر سمجھ میں آجائے، نہ تو اتنی لمبی تقریر فرماتے تھے کہ اکتاہٹ طاری ہو جائے نہ ہی اتنی مختصر کرتے تھے کہ تشنگی کا احساس دامن گیر ہو جائے۔

تدریسی زندگی:

۱۹۵۵ء میں مدرسہ رشید العلوم چتر (جھارکھنڈ) میں مسلم اور ترمذی کا درس دیا پھر مدرسہ حسینیہ گریڈ بیہ اور مدرسہ حسینیہ ڈیگھی بھاگل پور میں تعلیم کا سلسلہ جاری رکھا۔

۱۹۶۳ء میں مدرسہ عالیہ فرفرہ ضلع ہنگلی میں بارہ سال تک خدمت حدیث میں مشغول رہے پھر دارالعلوم تاراپور (گجرات) تشریف لے گئے اور یکسوئی کے ساتھ حدیث کی خدمت میں مشغول ہو گئے۔ دارالعلوم تاراپور میں کئی سال بخاری شریف و ترمذی وغیرہ کا درس دیا۔

مظاہر علوم میں تشریف آوری:

آپ کو فقیہ الاسلام حضرت مولانا مفتی مظفر حسینؒ سے ذہنی عقیدت، قلبی محبت اور فکری مناسبت تھی

اس لئے گجرات میں خدمت حدیث انجام دینے کیساتھ حضرت فقیہ الاسلام سے گاہے گاہے شرف ملاقات و زیارت کیلئے حاضر ہوتے رہتے، تمنا بھی آپ کی یہی ہوتی کہ مفتی صاحب کی خدمت میں زیادہ دیر رہ کر اکتساب فیض کیا جائے، حضرت مفتی صاحب آپ سے بہت محبت فرماتے تھے، گجرات سے علامہ صاحب جب بھی اپنی سہارنپور آمد کا خط لکھتے تو حضرت مفتی صاحب سہارنپور سے حضرت کے وطن بیگوسرائے کیلئے ٹکٹ بنوا لیتے، اسی محبت و تعلق کا نتیجہ تھا کہ ایک بار حضرت فقیہ الاسلام نے آپ کو حکم دیا کہ گجرات سے مظاہر علوم آجاؤ، یہ سننا تھا کہ گویا مانگی مراد پوری ہوگئی، آپ نے حکم کی فوری تعمیل کی اور مظاہر علوم کی اس مسند حدیث کو زینت بخشی جس کو محدث کبیر حضرت مولانا خلیل احمد محدث سہارنپوریؒ، حضرت مولانا عبدالرحمن کامل پوریؒ، حضرت مولانا عبداللطیف پور قاضویؒ اور حضرت شیخ الحدیث مولانا محمد زکریا صاحب مہاجر مدنی جیسی بے شمار شخصیات نے اپنے علوم و فیوض اور افکار و تجلیات سے بقعہ نور بنایا تھا۔

### تقرر:

مظاہر علوم کے ریکارڈ میں حضرت علامہ کے تقرر کے سلسلہ میں درج ذیل سطور ملتی ہیں۔

”حسب تجویز (۱) مجلس شوریٰ منعقدہ ۹/شوال المکرم ۱۴۰۹ھ کو مولانا محمد عثمان غنی صاحب کا تقرر درجہ اعلیٰ عربی پر مورخہ ۵/شوال المکرم سے مبلغ ایک ہزار روپے تنخواہ پر بلاطعام کیا جاتا ہے۔“ (رجسٹر کارروائی مجلس شوریٰ)

اسی سال حضرت مولانا علامہ عشیق احمدؒ اور جناب مولانا عبدالرحمن گلاؤٹھی مدظلہ (خلیفہ حضرت فقیہ الاسلام) کا تقرر بھی عمل میں آیا تھا۔

گویا بیس سال سے زائد عرصہ تک حضرت علامہ نے مظاہر علوم (وقف) سہارنپور کی مسند حدیث سے قال اللہ وقال الرسول کے زمزمے گنگنائے اور حضور اکرم صلی اللہ علیہ وسلم کی تعلیمات سے ہزار ہا شاگردان رشید کے دل کی دنیا روشن اور فکر کی کھیتی شاداب فرمائی۔ گویا  
میں چمن میں کیا گیا گویا دبستاں کھل گیا  
بلبلیں سن کر مرے نالے، غزل خواں ہو گئیں

### شما ہی امتحان:

حضرت کی شکل اور آواز دونوں رعب دار تھیں، اس لئے عام طور پر طلبہ آپ کی خدمت میں نہیں

جاتے تھے، سو میں بھی نہیں گیا، موقوف علیہ کے بعد دورہ حدیث شریف پڑھا اور آپؐ سے بخاری شریف جلد اول و ثانی، مسلم شریف، طحاوی شریف اور مؤطا امام محمد پڑھنے کا شرف حاصل کیا۔

(بخاری شریف جلد اول کا سبق فقیہ الاسلام حضرت مفتی مظفر حسینؒ کے یہاں تھا لیکن اسی سال حضرت مفتی صاحبؒ مظفر نگر کے ایک گاؤں تشریف لے گئے، تہجد کے وقت وضو کر کے اٹھتے وقت چکر آ گیا اور حضرت مفتی صاحبؒ زینوں پر گر گئے، سر میں شدید چوٹیں آئیں، علاج کا سلسلہ شروع ہوا، اس لئے بخاری شریف جلد اول کا باقی ماندہ حصہ بھی حضرت علامہ صاحبؒ نے پڑھایا تھا)

ششماہی امتحان میں ترمذی شریف کا امتحان حضرت علامہؒ سے متعلق تھا، احقر کا پرچہ سامنے آیا اور خدا جانے کس وجہ سے حضرت نے مجھے پورے بیس نمبر عنایت فرمائے اور اپنے ایک خادم محمد یوسف ارریادی سے پوچھا کہ ناصر کون ہے؟ خادم نے مجھے اطلاع دی کہ حضرت علامہ صاحب تمہاری بابت معلوم کر رہے تھے (میں نے فوراً سوچا کہ اس کا مطلب یہ ہے کہ ترمذی کے پرچہ میں حضرت نے فیل کر دیا ہوگا) محمد یوسف نے یہ بھی بتایا کہ حضرت نے بلایا ہے؟ اس وقت دیوبند سے دو ساتھی طلبہ بھی آئے ہوئے تھے، انہوں نے کہا کہ جب حضرت نے تمہیں بلایا ہے تو ہم دونوں بھی ساتھ چلیں گے کیونکہ بہت دنوں سے حضرت کی ملاقات اور زیارت کا اشتیاق ہے، یہ سہ نفری جماعت دار قدیم حضرت کے حجرہ کے لئے روانہ ہوئی (اس وقت حضرت کا حجرہ دار قدیم میں جانب جنوب دوسری منزل پر انجمن ہدایت الرشید کے سامنے تھا) حضرت کا دروازہ بند تھا، اندر حضرت لکھنے میں مصروف تھے، طالب علمی کے زمانہ میں شعور بھی کچھ اس قسم کا تھا کہ غلطی سے دروازہ کو تھوڑا سا کھسکا کر جھانکا، اندر سے رعب دار بلکہ گرجدار آواز میں سوال ہوا ”کون ہے“ آواز کا سننا تھا کہ مارے خوف کے تینوں ساتھی بھاگ کر نیچے پہنچ گئے۔

### آپ کی نظر میں حضرت فقیہ الاسلام کا مقام:

فقیہ الاسلام حضرت مولانا مفتی مظفر حسینؒ کے انتقال پر ملال کے بعد جب ماہنامہ آئینہ مظاہر علوم کا خصوصی شمارہ ”فقیہ الاسلام نمبر“ شائع کرنے کا فیصلہ ہوا تو دیگر جلیل القدر علماء و اکابر کے حضرت علامہ صاحب سے بھی درخواست کی کہ چونکہ حضرت مفتی صاحبؒ سے آپ کا تعلق قدیم ہے اور معاصر بھی ہیں اس لئے اپنے تعلق کی مناسبت سے ایک مضمون تحریر فرمادیں؟ فرمایا کہ میں مضمون لکھنے پر قادر نہیں ہوں! میں نے عرض کیا کہ حضرت آپ کی متعدد تصانیف میرے علم میں ہیں، خود نصر الباری (اس وقت



تک صرف تین جلدیں شائع ہوئی تھیں) میرے پاس ہے، جو شخص اتنی ضخیم شرح لکھنے پر قادر ہو اس کے لئے چند صفحات کا مضمون لکھنا دشوار نہیں ہو سکتا! فرمایا کہ مضمون کا انداز اور ہوتا ہے، شرح کا اور۔

احقر نے سمجھ لیا کہ حضرت اس طرح نہیں لکھیں گے، اس لئے ازراہ گفتگو پوچھا کہ مظاہر علوم تشریف آوری کب ہوئی اور کیا وجوہات رہیں فرمایا کہ

”آج (ذی الحجہ ۱۴۲۲ھ) سے تقریباً ۲۰ سال قبل حضرت فقیہ الاسلام نور اللہ مرقدہ سے احقر کی پہلی ملاقات ہوئی پھر چند روز حضرت کے ساتھ رہنے کا شرف حاصل ہوا، اس دوران حضرت اس ناکارہ کو اپنے ساتھ مختلف تقریری پروگراموں میں شرکت کیلئے اپنے ساتھ لے گئے اور حضرت کے حکم سے احقر کو مختلف مواقع پر تقریر کرنے کا موقع ملا، اس زمانے میں یہ ناکارہ دارالعلوم تاراپور گجرات میں خدمت حدیث میں مصروف تھا اور احقر کا یہ معمول بن چکا تھا کہ گجرات سے واپس مکان (بیگوسرائے) جاتے ہوئے حضرت فقیہ الاسلام سے ملاقات اور زیارت کیلئے سہارنپور قیام کرتا اور حضرت کی مبارک صحبت سے فیضیاب ہوتا، ایک بار احقر حسب معمول سہارنپور حاضر ہوا اور حضرت فقیہ الاسلام نے اپنے ارادتمندوں میں اس سہ کار کا نام بھی شامل فرمایا۔ ذالک فضل اللہ یوتیہ من یشاء۔

خلعت خلافت و اجازت سے مالا مال ہو کر احقر دارالعلوم تاراپور گجرات چلا گیا، تین سال کے بعد جب چوتھی مرتبہ حاضر خدمت ہوا تو حضرت والا نے اپنے قلم سے خلافت نامہ بھی عنایت فرمایا اور یہ بھی فرمایا کہ کم از کم دس لوگوں کو بیعت کرو، بارگاہ عالیہ سے اجازت کے بعد اسی سال امریلی شہر میں احقر کے دس روز تک تقریری پروگرام ہوتے رہے، تقریری سلسلہ کے بعد کچھ دیندار حضرات بیعت کے طالب ہوئے، احقر نے ان سے وعدہ کر لیا اور اسی روز بعد نماز مغرب میں نے دیکھا کہ دس حضرات اسی تمنا اور امید پر موجود ہیں کہ ان کو سلسلہ مسترشدین میں داخل کروں؟ میری حیرت کی انتہاء نہ رہی کہ مرشد گرامی نے جتنی تعداد بتلائی تھی ٹھیک وہی تعداد یہاں موجود تھی۔

تقریباً ۶ سال کے بعد حضرت مرشد گرامی کے حکم سے یہ ناکارہ مظاہر علوم (وقف) حاضر ہو گیا اور احقر کی تمنا جو حضرت مرشد گرامی کے ساتھ رہنے کی تھی وہ پوری ہو گئی، احقر کا معمول بن گیا کہ عصر اور مغرب کے بعد حضرت کی خدمت بابرکت میں حاضر رہتا اور اپنے دل کی دنیا روشن کرتا، احقر کو جب کبھی کسی مسئلہ کے سلسلہ میں خلجان

اور تردد ہوتا تو بلا تکلف حضرتؒ کی خدمت میں حاضر ہوتا اور مسئلہ پوچھتا تو حضرتؒ فوراً کسی خادم کو حکم فرماتے کہ شامی کی فلاں جلد لاؤ اور شامی لائی جاتی حضرتؒ ایک اندازے کے مطابق شامی کھولتے اور دو ایک صفحات ادھر ادھر پلٹتے اور فوراً انگلی رکھ کر فرماتے کہ یہ ہے مسئلہ!

برسہا برس یہ معاملہ رہا حدیث سے متعلق ہو یا فقہی مسائل، حضرتؒ برجستہ حوالہ کے ساتھ جواب عنایت فرماتے تھے، موجودہ دور میں پورے ملک میں بلا کسی مبالغہ احقر نے اتنا برا فقیہ، محدث اور عالم نہیں دیکھا، آپ کی کون سی خوبی لکھوں میں تو اس نتیجہ پر پہنچا ہوں کہ حضرتؒ سراپا خوبی تھے اور ان کی پوری زندگی سنت نبوی ﷺ سے عبارت تھی۔ اللہ تعالیٰ حضرتؒ کو جنت الفردوس میں جگہ دے۔“ (فقیہ الاسلام نمبر)

یہ مختصر مضمون لکھ کر حضرتؒ کی خدمت میں پیش کیا اور عرض کیا کہ حضرتؒ یہ آپ کا مضمون ہے، فرمایا کہ میں نے تو لکھا نہیں؟ عرض کیا کہ حضرتؒ پڑھ لیجئے اور پھر فرمائیے کہ آپ کی طرف انتساب صحیح ہے یا غلط، چنانچہ حضرتؒ نے پورا مضمون پڑھ کر نہ صرف دعادی بلکہ اشاعت کی اجازت بھی مرحمت فرمائی۔ اور پوچھا کہ تم نے ندوۃ العلماء میں بھی تعلیم حاصل کی ہے؟ عرض کیا کہ نہیں! فرمایا تو لکھنے پر قدرت کیسے حاصل ہوئی؟ عرض کیا کہ یہ تو حضرت مولانا انعام الرحمن تھانویؒ کا فیض ہے، میں نے اُن ہی سے قلم پکڑنے اور چند سطور لکھنے کا فن سیکھا ہے۔

### استاذ کا عکس جمیل

آپؒ چونکہ شیخ الاسلام حضرت مدنیؒ کے شاگرد رشید تھے اور استاذ کا اثر شاگردوں میں آنا فطری ہے، حضرت علامہ صاحبؒ حضرت شیخ الاسلامؒ کی طرح پیباک، نڈر، حق گو، حق پسند اور حق شناس تو تھے ہی اخلاق و تواضع کا بے مثال پیکر و نواز بھی تھے۔

### تقویٰ و تدین:

تقویٰ و تدین بھی مثالی تھا، پاک و پاکباز زندگی بسر کرتے، دنیا اور دنیاوی جھیلوں سے ہمیشہ کنارہ کش رہے، فتنہ کو نہ پسند کرتے اور نہ ہی کسی ذات یا ادارہ میں پسند فرماتے، ایک بار تقریباً ایک ماہ سخت علیل رہے، اس درمیان اسباق نہیں پڑھا سکے چنانچہ ایک رقعہ دفتر مالیات کو لکھا کہ چونکہ اس ماہ علالت

کی وجہ سے اسباق نہ پڑھا سکا اس لئے ان ایام کی تنخواہ وضع کر لی جائے۔

### حضرت مدنی سے عشق:

یوں تو حضرت والا فقیہ الاسلام حضرت مولانا مفتی مظفر حسینؒ کے دست حق پرست پر بیعت و خلافت کے باعث تھانوی مسلک و مشرب میں شامل ہو گئے لیکن حضرت مدنی چونکہ آپ کے نہایت ہی مشفق استاذ تھے اس لئے اپنی خصوصی مجلسوں میں اخیر تک حضرت مدنی کا تذکرہ نہایت ہی الیبلے انداز میں فرماتے رہے۔ بات بات پر حضرت مدنی کے قصص و واقعات بیان فرماتے، کبھی کبھی واقعہ بیان کرتے کرتے جذباتی ہو جاتے اور کبھی کبھی آبدیدہ بھی۔

### خوردنوازی:

اپنے بڑوں کا احترام تو دنیا کرتی ہے لیکن اپنے چھوٹوں حتیٰ کہ اپنے شاگردوں کا اکرام حضرت علامہ صاحب علیہ الرحمہ کی اہم ترین خوبی تھی، مدرسہ کے اسباق اور فرض نمازوں کے علاوہ آپ کا پورا وقت حدیث شریف کی معروف کتاب بخاری شریف کی شرح ”نصر الباری“ کے لکھنے میں صرف ہوتا تھا، اسی لئے اگر کوئی طالب علم بلا ضرورت آپ کے پاس پہنچ جاتا تو خفگی اور ناپسندیدگی کا اظہار بھی فرماتے اور وقت کی قدر و قیمت کا احساس دلاتے۔

ایک بار راقم حاضر خدمت ہوا، دارالعلوم دیوبند کے طلبہ کی اچھی خاصی تعداد کچھ کمرے کے اندر تھی اور کچھ کمرے سے باہر، احقر حضرت کی خدمت میں پہنچا اور طلبہ کی بھیڑ کی وجہ معلوم کی تو فرمایا کہ ”آج حضرت مولانا محمد یونس صاحب مسلسل پڑھا رہے ہیں اس لئے یہ دیوبند کے طلبہ آئے ہوئے ہیں، میں ان لوگوں سے بار بار کہہ رہا ہوں کہ یہاں سے جاؤ تاکہ میرا تصنیفی نقصان نہ ہو لیکن دس جاتے ہیں تو بیس نئے آ جاتے ہیں“۔

### تواضع:

ایک بار رات میں آپ کی طبیعت زیادہ بگڑ گئی، رات ہی کو سہارنپور کے سرکاری ہسپتال میں ایمر جنسی وارڈ میں داخل کئے گئے، عیادت کرنے والوں کا تانتا بندھ گیا، دو روز دیک سے اہل علم و اہل تعلق آنے لگے، طبیعت نے سنبھالا لیا تو پھر مدرسہ آ گئے، میں اپنے دوست حضرت مولانا ابوالکلام قاسمی صاحب کے ہمراہ آپ کے حجرہ میں پہنچا تو حضرت نے دیکھتے ہی خدام سے فرمایا کہ مجھے اٹھا کر بٹھا دو! میں نے عرض

کیا کہ حضرت لیٹے رہے اسی میں آپ کو سکون ہے، فرمایا کہ آپ لوگوں کی موجودگی میں لیٹنا اچھا نہیں لگتا۔ یہ حضرتؒ کے تواضع اور خوردنوازی کی عجیب و غریب مثال ہے۔

اسی طرح حضرت والا القاب و آداب بھی نہیں پسند فرماتے تھے، نصر الباری کے ٹائٹل پر جو القاب چھپے ہوئے ہیں وہ ناشر نے اپنی عقیدت و محبت میں کتابت کرا دیئے تھے۔

اپنی کتابوں میں جہاں کہیں دستخط فرماتے تھے وہاں عبارت تقریباً یہ ہوتی تھی ”وانا افقر عبد اللہ الرحمن المدعو بمحمد عثمان غفرلہ اللہ الغفران“

### چائے اور ”وائے“

طالب علمی کے زمانے میں تو نہیں البتہ فراغت کے بعد جب حضرت کی خدمت میں حاضری کا سلسلہ شروع ہوا تو بہت شفقت کا معاملہ فرماتے تھے، عموماً باصرار چائے پلاتے تھے اور چائے کے ساتھ کچھ نہ کچھ کھانے کی چیز بھی عنایت فرماتے جس کو آپ مخصوص لہجے اور اصطلاح میں ”وائے“ فرماتے تھے۔

### سادگی:

آپ شگلا و صوتاً بہت بارعب تھے، چند سال پہلے تک دارالحدیث میں بغیر مائیک کے بلا تکلف پڑھاتے تھے، آنکھیں بھی بہت بارعب تھیں، نوے سال سے زائد عمر پائی مگر چشمہ کی کبھی ضرورت محسوس نہ ہوئی، اصول کے بڑے پابند، ترک مالا یعنی پرکار بند اور سادگی پسند تھے، میں نے ایک بار جرأت و جسارت کو مجتمع کر کے اور سابقہ شفقتوں کے مد نظر عرض کیا کہ حضرت آپ تو قاسمی ہیں اور قاسمی حضرات مظاہری حضرات کی طرح اتنے سادگی پسند نہیں ہوتے، ٹیپ ٹاپ، بول چال، نشست و برخاست ہر چیز میں قاسمی حضرات منفرد شان کے مالک ہوتے ہیں مگر آپ کے اندر وہی مظاہریوں والی سادگی ہے کیا وجہ ہے؟ فرمایا کہ ایک تو قاسمی حضرات کے بارے میں تمہارا جو نظریہ ہے وہ غلط ہے، سادگی جزء ایمان ہے، البتہ آج کل سادگی کے بارے میں جو تصور قائم کر لیا گیا ہے وہ غلط ہے، سادگی کا مطلب یہ نہیں ہے کہ کپڑے گندے پہنے جائیں، سادگی کا مطلب یہ نہیں ہے کہ ہفتوں بدن کو پانی سے محروم رکھا جائے، سادگی اس کو نہیں کہتے کہ اچھی چیز موجود ہوتے ہوئے خراب چیز کھائی جائے، اسی وجہ سے اسلام نے رہبانیت سے منع کیا ہے، آپ ﷺ نے فرمایا لا رہبانیت فی الاسلام میں رہبانیت کی

کوئی گنجائش نہیں ہے۔

یہی نہیں آپ صلی اللہ علیہ وسلم کا ارشاد ہے کہ اگر اللہ تعالیٰ نے تمہیں دولت دی ہے، بقدر ضرورت رزق عطا فرمایا ہے، وسعت اور کشادگی ہے تو اس کا اثر تمہارے جسم پر محسوس ہونا چاہئے۔ احقر نے عرض کیا کہ حضرت یہ حدیث کہاں ملے گی تو ابوداؤد شریف کھول کر میرے سامنے رکھی وہ حدیث یہ ہے

عن ابی الاحوص عن ابیہ قال اتیت النبی صلی اللہ علیہ وسلم فی ثوب دون فقال ألك مال؟ قال نعم! قال من ای المال؟ قال قد اتانی اللہ من الابل والغنم والخیل والرقيق، قال فاذا أتاک اللہ مالا فلیثر نعمۃ اللہ علیک وکرامتہ .

(ابوداؤد ۵۶۲/۲)

حضرت ابوالاحوص اپنے والد سے نقل کرتے ہیں کہ میں آپ صلی اللہ علیہ وسلم کی خدمت میں گھٹیا کپڑے پہن کر حاضر ہوا تو آپ نے پوچھا کہ کیا تمہارے پاس مال نہیں ہے؟ میں نے عرض کیا کہ مال تو ہے، آپ نے پوچھا کہ کس قسم کا مال ہے؟ میں نے عرض کیا کہ مجھے اللہ نے اونٹ، گائے، بکریاں، گھوڑے اور غلام ہر طرح کا مال عطا کیا ہے! یہ سن کر آپ ﷺ نے ارشاد فرمایا کہ جب اللہ نے تم کو مال سے نوازا ہے تو لازم ہے کہ اللہ تعالیٰ کی نعمت کا اثر تمہارے بدن پر ظاہر ہو۔

### صبر و شکر:

آپ کے علمی کارناموں اور تصنیفی و تالیفی خدمات کو دیکھ کر عام طور پر لوگ یہ محسوس کریں گے اور دستور دنیا بھی یہی ہے کہ کوئی بھی اہم علمی کام کرنے والوں کے لئے ہر طرح کی آسائش مہیا کی جاتی ہیں، ذہنی سکون کیلئے ہر ممکن خیال رکھا جاتا ہے، غذاؤں کا بھی لحاظ رکھا جاتا ہے لیکن حضرت علامہ صاحب کا معاملہ بالکل برعکس تھا، آپ کی غذائیں بالکل سادہ تھیں، مدرسہ سے قیمتاً کھانا جاری تھا وہی برضا و رغبت نوش فرمالیتے تھے، بیوی بچے آپ کے وطن مالوف میں رہے، اس لئے بیماری کے ایام میں بھی خاطر خواہ پرہیز نہ کر سکے، اگر ڈاکٹروں نے مدرسہ کی نان اور دال کے بجائے چپاتیاں اور معقول سبزیاں کھانے کا مشورہ دیا تو یہاں بھی علامہ صاحب مجبوراً پرہیز نہ کر سکے بایں ہمہ صبر و شکر اور حمد و ثناء سے آپ کی زبان مبارک ہمیشہ رطب اللسان رہی، کسی چیز کی فرمائش تو دور کی بات ہے کسی بھی اچھی غذا کی خواہش بھی زبان پر نہ لاتے، عموماً اتنے بڑے محدثین کے حجرے اور آرام گاہیں نہایت کشادہ اور آرام دہ

ہوا کرتی ہیں، حجرے کے اندر ایک اور حجرہ ہوتا ہے جہاں شور و شرابہ سے بچا جاسکے، جہاں یکسوئی کے ساتھ علمی و تصنیفی امور میں مشغول رہا جاسکے لیکن حضرت علامہ صاحب انتقال سے دو ماہ پہلے تک مظاہر علوم کی تیسری منزل کے ایک چھوٹے سے کمرے میں قیام پذیر رہے، درس و تدریس کیلئے دوسری منزل پر واقع تاریخی دارالحدیث میں تشریف لاتے پھر جب ایک سڑک حادثہ میں پیروں سے معذور ہو گئے تو طلبہ عزیز کرسی یا وہیل چیئر پر بٹھا کر دارالحدیث پہنچاتے تھے، اوپر سے نیچے اور نیچے سے اوپر جانے آنے میں غیر معمولی تکلیف برداشت کرتے رہے لیکن اللہ کے اس صابر و شاکر بندے کی زبان مبارک پر کبھی کوئی حرف شکایت نہیں آیا۔

اخیر عمر میں تقریباً دو ماہ پہلے دارالحدیث سے متصل جناب مولانا محمد سعیدی صاحب مدظلہ، ناظم و متولی مظاہر علوم (وقف) نے ایک اچھا سا حجرہ آپ کے لئے تیار کرایا اور آپ اس میں منتقل ہو گئے تھے۔ ان سطور کے لکھنے کا مقصد صرف یہ ہے کہ آئندہ سطور میں حضرت علامہ صاحب کے جن علمی کارناموں کا ذکر خیر ہونے جا رہا ہے اس کے تناظر میں قارئین کرام یہ نہ سوچنے لگیں کہ حضرت کے پاس خدام کی ایک فوج ہو گچو زیر تحقیق موضوع پر کتابیں ہاتھ میں تھامے خاموشی کے ساتھ دست بستہ کھڑے ہوں گے۔ یا کوئی ایسی کمپیوٹرائز سہولت ہوگی کہ کوئی بھی حدیث بٹن دباتے سامنے ہوگی۔

### علمی رہنمائی:

میری کتاب ”بلند و بالا عمارتیں قیامت کی علامتیں“ زیر ترتیب تھی، اس سلسلہ میں علامہ صاحب سے بھی رجوع کیا اور عرض کیا کہ حضرت! عمارتوں کے سلسلہ میں افراط اور تفریط انتہا کو پہنچی ہوئی ہے، اس سلسلہ میں پڑھ لکھ بھی اور غیر پڑھ لکھ دونوں اپنے کردار اور عمل سے ایک پلیٹ فارم پر نظر آرہے ہیں، چاہے دینی ادارے ہوں یا تجارتی مراکز بھی ایک دوسرے پر سبقت لے جانے کی فکر میں ہیں، نئے نئے ڈیزائن اور نئی نئی شکلیں اس سلسلہ میں وجود میں آرہی ہیں، فرمایا کہ غلو کسی بھی چیز میں ہو غلط ہے، ہمارے بزرگوں نے تو عبادات تک میں غلو سے احتیاط کا حکم دیا ہے۔ چہ جائے کہ دنیاوی معاملات میں غلو کیا جائے جس سے دنیا میں بھی نقصان اور آخرت میں خسران۔ پھر فرمایا کہ مسند احمد میں اس بارے میں کئی احادیث موجود ہیں اسی طرح علامہ سیوطی نے جامع صغیر میں متعدد احادیث صرف اسی موضوع پر شامل فرمائی ہیں۔ اسی طرح حدیث جبریل کے اخیر میں علامات



قیامت کے سلسلہ میں تذکرہ موجود ہے لکھو اور مجھے بھی دکھاؤ۔

چنانچہ جب یہ کتاب تقریباً تیار ہوگئی تو علامہ صاحب کو دکھائی فرمایا کہ کام تو اچھا کیا ہے لیکن بعض احادیث بہت طویل ہیں، جن میں متعلقہ بحث کے علاوہ بھی مختلف ابحاث ہیں اس لئے بہتر یہ ہے کہ حدیث کے صرف اس حصہ کو لو جس سے تمہارے موضوع کی مناسبت ہو، چنانچہ جب ایسا کیا گیا تو کتاب کی ضخامت کافی کم ہوگئی تو علامہ صاحب نے فرمایا کہ اب اپنے موضوع کے اعتبار سے یہ کتاب مکمل ہوگئی ہے۔

### کرم نوازی کی ایک اور مثال:

اسی کتاب کی ترتیب کے دوران ایک حدیث مسند احمد میں ایسی ملی جس کے الفاظ ناموس اور لغات مشکل ترین تھیں احقر کو ان الفاظ کا ترجمہ مشکل محسوس ہوا، غالباً رات کے بارہ بجے تھے، احقر حضرت کی خدمت میں پہنچا، حضرت حسب عادت نصر الباری کی تالیف میں مصروف تھے، احقر سے آنے کی وجہ پوچھی، عرض کیا کہ اس حدیث کا ترجمہ میرے بس سے باہر ہے، حضرت نے حدیث شریف دیکھی اور فوراً اس کا ترجمہ تحریر فرمادیا، وہ حدیث اور ترجمہ برکت کے لئے آپ کی خدمت میں پیش ہے۔

يَجِيئُ يَوْمَ الْقِيَامَةِ الْمُصْحَفُ وَالْمَسْجِدُ وَالْعَتْرَةُ فَيَقُولُ الْمُصْحَفُ يَا رَبِّ خَرَقُونِي وَمَزَقُونِي وَيَقُولُ الْمَسْجِدُ يَا رَبِّ خَرَبُونِي وَعَطَلُونِي وَضَيَعُونِي، وَتَقُولُ الْعَتْرَةُ يَا رَبِّ طَرَدُونَا وَقَتَلُونَا وَشَرَدُونَا وَاجْتَوَبِرْ كِبَتِي لِلْخَصْمَةِ. فَيَقُولُ اللَّهُ تَبَارَكَ وَتَعَالَى ذَلِكَ إِلَيَّ وَأَنَا أُولَىٰ بِذَلِكَ (رواه احمد)

ترجمہ: قیامت کے دن اللہ تعالیٰ کے حضور میں قرآن کریم مسجد اور اولاد حاضر ہوگی۔ قرآن کریم فریاد کرے گا یا اللہ مجھے پھاڑ اور پراگندہ کیا گیا۔ مسجد عرض کرے گی یا اللہ مجھے ویران کیا گیا، ضائع اور برباد کیا گیا۔ اولاد عرض کرے گی یا اللہ مجھے دھکا دیا گیا مجھے قتل کیا گیا مجھے دھتکارا گیا اور جھگڑے کیلئے میرے گھٹنوں پر بیٹھا گیا تو اللہ تعالیٰ اس سے فرمائیں گے یہ میرے نزدیک زیادہ اہم ہے اور میں اس سے زیادہ اہم ہوں۔

### علمی و عملی تفوق:

اللہ تعالیٰ نے علمی و عملی اور روحانی ملکات و کمالات سے بدرجہ اتم حصہ عطا فرمایا تھا، حالانکہ آپ اپنے



علمی و عملی تفوق اور برتری کے باعث معاصر بالخصوص طبقہ علماء میں عظمت کی نظر سے دیکھے جاتے تھے اور آپ کے علمی وقار کا یہ عالم تھا کہ طلبہ و علما آپ کی خدمت میں جاتے ہوئے ہچکچاتے تھے تاہم علم دوست افراد کیلئے علامہ صاحب کا دل بڑا وسیع اور نہایت کشادہ تھا، علمی سوالات کے جوابات اطمینان بخش دیتے تھے، فقیہ الاسلام حضرت مولانا مفتی مظفر حسینؒ کے بعد احقر نے بارہا علامہ صاحبؒ کو احادیث کی تلاش و تتبع کے سلسلہ میں تکلیف دی اور یہ احساس بھی دامن گیر رہا کہ علامہ صاحب کا قیمتی وقت میری وجہ سے صرف ہو رہا ہے لیکن علامہ صاحب خندہ پیشانی اور غایت شفقت و کرم نوازی سے نہ صرف کتابوں کی رہنمائی فرماتے بلکہ اگر وہ کتاب آپ کے پاس ہوتی تو کتاب کھول کر متعلقہ بحث دکھلاتے تھے۔

### مؤرخین:

امام بخاری نے اپنی کتاب میں ایک مستقل باب ”کتاب المغازی“ کے نام سے قائم کر کے متعلقہ موضوع پر احادیث شریفہ کا واقع ذخیرہ جمع فرمادیا ہے، اسی کا تذکرہ فرما رہے تھے پھر اچانک فرمایا کہ تاریخ کو محفوظ کرنے کیلئے ہمارے اکابر نے ایسی ایسی عظیم قربانیاں اور خدمات انجام دی ہیں جن کو کوہ کنی ہی کہا جاسکتا ہے۔ پھر فرمایا کہ ایک مؤرخ ہیں نصر بن شمل جو تیسری صدی ہجری کے ہیں انہوں نے عرب کی پہاڑیوں اور گھاٹیوں کے بارے میں ایک کتاب لکھی ہے جس کا نام ”کتاب الصفات“ ہے۔ شیخ ابوسعید صمعیؒ جو ادیب بھی تھے انہوں نے عرب کے تالابوں کے بارے میں ایک کتاب لکھی ہے جس کا نام ”کتاب المیاء“ رکھا ہے۔

ابن حوقلؒ، یاقوت حمویؒ، اصطخریؒ، مسعودیؒ، ابن حانک ہمدانیؒ، ابن خلدونؒ اور طبریؒ ان تمام حضرات نے اسلامی تاریخ کو محفوظ کرنے میں قابل قدر کارنامے انجام دئے ہیں۔

### غلطی:

ایک بار فرمایا کہ لکل جواد کبوة (ہر تیز رو گھوڑے کے لئے ٹھوکر ہے) معصوم تو صرف انبیاء کرام ہیں ان کے علاوہ روئے زمین پر کوئی معصوم نہیں ہے، پھر فرمایا کہ حضرت امام بخاریؒ نے بخاری جیسی مہتمم بالشان کتاب لکھی، بہت سے علماء حضرات بھی اس غلط فہمی کا شکار ہیں کہ بخاری شریف تسامحات سے پاک ہے یہ خیال صحیح نہیں ہے، اصل بات یہ ہے کہ صحیح بخاری شریف میں بھی امام بخاریؒ سے تسامح ہوا ہے جس کی تفصیل علامہ عسقلانیؒ نے ”ہدی الساری مقدمہ فتح الباری“ میں بیان فرمائی ہے، میں نے

بھی مختصر انصر الباری کی جلد اول کچھ تفصیل پیش کی ہے۔

### امام بخاری اور مسئلہ رضاعت:

فرمایا: کہ حضرت مفتی مظفر حسینؒ کا ارشاد ہے کہ ہر فقیہ کا محدث ہونا ضروری ہے لیکن ہر محدث کو فقیہ ہونا ضروری نہیں یہ ملفوظ نہایت جامع ہے، اب امام بخاریؒ کو لے لو آپ جلیل القدر محدث تھے لیکن فقہ سے کوئی خاص مناسبت نہیں تھی چنانچہ امام ابو حفص کبیرؒ نے امام بخاریؒ کو استنباط واجتہاد سے منع فرمادیا تھا لیکن امام صاحب نے ان کی یہ نصیحت قبول نہیں کی اور ایک عجیب و غریب مسئلہ بتا دیا کہ اگر ایک لڑکا اور ایک لڑکی ایام رضاعت میں کسی بکری کا دودھ پی لیں تو رشتہ رضاعت ثابت ہو جائے گی۔

اس مسئلہ کی تردید میں علماء بخارا کا ناراض ہونا یقینی تھا، سبھی علماء ناراض ہو گئے اور اس ناراضگی کا نتیجہ یہ ہوا کہ امام صاحب کو بخارا چھوڑنا پڑا، علامہ ابن ہمام نے تفصیل سے اس واقعہ کو بیان کرنے کے بعد لکھا ہے کہ وکان سبب خروجہ منہا بخارا سے نکلنے کا بنیادی سبب بنا تھا۔

### شفقت و مروت:

طلبہ کے لئے آپ نہایت ہی شفیق و مہربان تھے، بیس سال سے زائد عرصہ تک مظاہر علوم میں ”شیخ الحدیث“ رہے لیکن کبھی کسی طالب عالم پر ہاتھ نہیں اٹھایا، غصہ بھی بہت کم آتا تھا، اگر کبھی غصہ آ گیا تو زبانی طور پر ڈانٹ پھٹکار کر درگزر فرمادیتے تھے، دفتر میں شکایات بھیجنے اور روز روز طلبہ کی حاضری لینے کا بھی معمول نہیں تھا پھر بھی طلبہ آپ کے درس میں برضا و رغبت حاضری کو اپنی سعادت تصور کرتے تھے، دورہ حدیث کے علاوہ بھی افتاء یا تخصص فی التفسیر وغیرہ کی کتب آپ سے متعلق ہوتیں تو انھیں بھی دلچسپی سے پڑھاتے، عشاء کی نماز کے بعد بھی سبق پڑھانے کا سلسلہ نہ صرف قدیم تھا بلکہ شروع سال سے پابندی کے ساتھ اسباق پڑھاتے تھے، نانہ و غیرہ کا تو تصور بھی نہ تھا اگر کسی اور استاد کا ارادہ سبق نہ پڑھانے کا ہوتا تو حضرتؒ اس گھنٹہ میں بھی سبق پڑھا دیتے تھے۔

دوران سبق طلبہ کی سستی دور کرنے اور نئی تازگی پیدا کرنے کے سلسلہ میں آپ کا انداز بھی عجیب تھا، لطائف و ظرائف، بذلہ سنجی، مزاح اور شرعی حدود کی رعایت اور دارالحدیث کا تقدس ملحوظ خاطر رکھتے ہوئے طلبہ کو ہنساتے بھی تھے، بعض مرتبہ اپنے مخصوص لہجے میں بنگالی زبان میں جملے اور فقرے زبان مبارک سے ادا فرماتے تو پوری درس گاہ ہتھکھار بار اور زعفران زار ہو جاتی تھی۔

اسباق میں آپ کی تقریر سادہ اور علمی ہوتی تھی، بتکلف الفاظ اور نامانوس جملوں و تعبیرات کا کبھی سہارا نہیں لیتے تھے، پھر بھی ہر سبق معلوماتی ہوتا تھا، حضرت والا کے سبق پڑھانے کا انداز کچھ ایسا تھا کہ اکتاہٹ محسوس نہیں ہوتی تھی۔

صداقت جس کا شیوہ ہے محبت کا جو پیکر ہے  
مروت خویں ہے جس کی وہی بس ایک انساں ہے

### درجہ بندی:- فائدہ یا نقصان:

میں نے پوچھا کہ حضرت یہ جو آج کل جماعتوں اور درجات کی صف بندی ہے اس کی کیا تاریخ ہے؟ فرمایا مجھے تو معلوم نہیں ہے، البتہ یہ سلسلہ پہلے نہیں تھا طلبہ اپنے مزاج اور ذہن کے حساب سے انفرادی طور پر اساتذہ سے اسباق پڑھتے تھے، جس کا اچھا نتیجہ یہ ہوتا تھا کہ جو طلبہ ذہن کے تیز ہوتے تھے وہ کم عرصہ میں زیادہ سے زیادہ کتابیں پڑھ لیتے تھے اس لئے ذہین طلبہ کو غبی طلبہ کے ساتھ خواہ مخواہ گھسٹنا نہیں پڑتا تھا، اسی طرح غبی طلبہ کو ذہین طلبہ کے ساتھ زبردستی بھاگنا نہیں پڑتا تھا، ہر طالب علم اپنے ذہن کے مطابق اسباق پڑھ لیتا تھا، مگر اب جماعت بندی ہو گئی ہے کیونکہ اب طلبہ ہر جماعت میں زیادہ ہونے لگے اور اساتذہ کے دلوں میں طلبہ کو زیادہ سے زیادہ پڑھانے اور آگے بڑھانے کا مزاج نہیں رہ گیا، اخلاص ہر چیز میں شرط اولین ہے، اس کے بغیر کوئی کام نہیں چل سکتا۔

### طلبہ کو نصیحت:

پہلے مدرسہ میں طلبہ کی علاقائی و ضلعی انجمنیں نہیں تھیں تو طلبہ کو حضرتؒ کے نصائح سننے کا اتفاق کم ہوتا تھا لیکن جب سے تمام ضلعوں کی علاقائی انجمنیں قائم ہو گئیں تو طلبہ کو اپنی اپنی انجمن میں دعوت دینے کا موقع مل گیا چنانچہ حضرتؒ محض طلبہ کی حوصلہ افزائی کے لئے کبھی کبھی انجمن میں تشریف لے جاتے اور قیمتی نصائح سے نوازتے۔

### علمی گہرائی:

فرمایا: کہ مظاہر علوم میں ماضی قریب کے علماء میں شیخ الحدیث حضرت مولانا محمد زکریا مہاجر مدنی اور فقیہ الاسلام حضرت مولانا مفتی مظفر حسینؒ سے زیادہ علمی گہرائی اور پختگی رکھنے والا عالم نہیں دیکھا۔

مفتی صاحب سے جب بھی کسی سلسلہ میں مراجعت کی نوبت آئی تو فوراً کتب خانہ سے کتاب منگاتے اور اندازہ سے کتاب کھول کر ایک آدھ صفحہ ادھر ادھر کھولتے اور کسی عبارت پر انگلی رکھ کر کتاب سامنے رکھ دیتے اور فرماتے کہ یہ عبارت ہے جس کی آپ کو ضرورت ہے۔

### خصوصی موضوع:

اخیر عمر میں آپ کافی نحیف و زار ہو گئے تھے، مختلف بیماریوں کا شکار ہونے کی وجہ سے قویٰ مضحل اور صحت کمزور ہو گئی تھی لیکن آواز اور لہجہ میں بڑھاپے کا احساس نہ ہوتا تھا، اخیر عمر تک پڑھاتے رہے، تفسیر اور حدیث آپ کا خصوصی موضوع تھا، ان دونوں فنون میں آپ ماہر و یکتا تھے۔

### علمی وقار و عظمت کا پاس و لحاظ:

حضرت علامہ صاحب اپنی مجلسوں میں عموماً امام بخاریؒ کا تذکرہ فرمایا کرتے تھے چنانچہ ایک بار امام صاحب کا ایک واقعہ سنایا کہ حضرت امام بخاریؒ ایک دفعہ دریائی سفر پر تھے، اثناء سفر کشتی ہی میں ایک آدمی سے جان پہچان پیدا ہو گئی، آپؒ نے اس آدمی سے یہ بھی بتا دیا کہ میرے پاس ایک ہزار اشرفیاں بھی ہیں، یہ سنتے ہی اس شخص کی نیت خراب ہو گئی، رات ہوئی تو شور مچانا شروع کر دیا کہ میری ایک ہزار اشرفیاں چوری ہو گئی ہیں، کشتی کا عملہ بھی متاثر ہوا اور تلاش شروع کر دی، سبھی لوگوں کی تلاشی لی گئی، حضرت امام بخاریؒ نے اپنی اشرفیاں لوگوں کی نظر بچا کر دریا میں ڈال دیں، چنانچہ جب آپ کی تلاشی لی گئی تو کچھ بھی نہ نکلا۔ کشتی کے عملہ نے اس شخص کو لعنت ملامت کی کہ تم جھوٹے ہو۔

صبح ہوئی اور کشتی ساحل کو لگی تو سبھی مسافر اپنی اپنی منزل کی طرف چلے گئے، امام صاحب بھی چل پڑے وہ شخص آپ کے پیچھے پیچھے آیا اور راستہ میں پوچھا کہ آپ تو کہہ رہے تھے کہ میرے پاس ایک ہزار اشرفیاں ہیں؟ حضرت امام بخاریؒ نے فرمایا کہ ہاں بھائی! اشرفیاں تو تھیں لیکن جب میں نے دیکھا کہ اب میری ہی اشرفیوں کی وجہ سے میری شرافت پر حرف آنے والا ہے جس کے حصول کی خاطر میں نے پوری زندگی قربان کر دی ہے تو میں نے ان اشرفیوں کو دریا میں ڈال دیا کیونکہ معاشرہ میں عزت اور وقار بہت مشکل سے ملتا ہے جس کے آگے ان اشرفیوں کی کوئی حیثیت نہیں ہے۔

### دنیا کی تین نعمتیں:

۲/ ذی الحجہ ۱۴۳۱ھ ۹ نومبر ۲۰۱۰ء شنبہ کو حضرت مولانا محمد سعیدی مدظلہ کی اہلیہ محترمہ اچانک

انتقال کر گئیں، اس وقت حضرت علامہ محمد عثمان غنیؒ بھی صاحب فراش تھے، احقر حاضر خدمت ہوا تو نماز جنازہ کی بابت دریافت کیا اور پھر فرمایا کہ سرکارِ دو عالم صلی اللہ علیہ وسلم نے بہتر سواری، نیک بیوی اور کشادہ مکان کو دنیاوی نعمتوں میں شمار فرمایا ہے۔ ثلث من نعم الدنيا: وان كان لانعم لها، مَرَكَبٌ وَطَيٌّ، وَالْمَرْأَةُ الصَّالِحَةُ وَالْمَنْزِلُ الْوَاسِعُ۔ ایک اور جگہ نیک بیوی کو دنیا کی بہترین متاع قرار دیا ہے ارشاد ہے خیر متاع الدنيا المرأة الصالحة۔

### وطن کی محبت:

وطن کی محبت سے متعلق ایک حدیث ہے جس کو محدثین نے موضوع کہا ہے، میں نے علامہ صاحب سے دریافت کیا کہ حضرت اس حدیث کے بارے میں آپ کا کیا ارشاد ہے؟ فرمایا کہ ہاں یہ حدیث موضوع ہے، البتہ وطن سے محبت بشرطیکہ وہ دارالاسلام ہو تو ممدوح اور ایمانی تقاضا ہے۔

### ختم بخاری شریف:

مظاہر علوم میں ختم بخاری شریف کے موقع پر ہمدردان و متعلقین کافی تعداد میں حاضر ہوتے ہیں، جب تک حضرت مفتی مظفر حسینؒ حیات رہے تو عموماً بخاری شریف کا ختم آپؒ کراتے تھے، البتہ ۱۴۱۵ھ میں بخاری شریف کا ختم خطیب اسلام حضرت مولانا محمد سالم قاسمی مدظلہ نے کرایا تھا، احقر کا سن فراغت بھی یہی سال ہے۔

حضرت فقیہ الاسلامؒ کے بعد حضرت مولانا علامہ محمد عثمان غنیؒ ہی بخاری شریف کا ختم کراتے تھے۔ بخاری شریف کی آخری روایت کَلِمَتَانِ حَبِيبَتَانِ، خَفِيفَتَانِ عَلَى اللِّسَانِ، ثَقِيلَتَانِ فِي الْمِيزَانِ سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ پر عالمانہ، فاضلانہ اور محدثانہ تقریر فرماتے تھے۔ آپ کی تقریر میں عموماً مخاطب طلبہ ہی ہوتے تھے الفاظ بھی سہل اور عام فہم استعمال فرماتے تھے، کبھی بھی نہ تو تقریر میں بناوٹ پسند کی نہ ہی تحریر میں، دارالحدیث میں طلبہ کے سامنے درس بخاری، روزمرہ کی گفتگو، پند و نصائح ہر جگہ علامہ صاحبؒ نے اس پہلو پر خصوصی توجہ رکھی کہ مخاطب کون ہے؟ اور اس کا مبلغ علم کیا ہے؟۔

آخری درس بخاری کی تقریر عالمانہ و فاضلانہ ہونے کے باوصف اس قدر عام فہم ہوتی تھی کہ دسیوں

ہزار کا مجمع مکمل یکسوئی کے ساتھ نہ صرف سنتا تھا بلکہ سمجھتا بھی تھا۔ البتہ حسب عادت یہاں بھی اصل مخاطب طلبہ ہی ہوتے تھے۔

علامہ صاحب نے نصر الباری کی تیرہویں جلد میں بھی بخاری شریف کی آخری حدیث پر جو تفصیلی کلام فرمایا ہے وہاں بھی خصوصی طور پر طلبہ کو مخاطب کرنے کیلئے مستقل عنوان لگایا ہے ”فارغین طلبہ سے خطاب“ اس عنوان کے تحت علامہ صاحب نے طلبہ کو جس انداز و منہاج میں اپنے مستقبل کو سنوارنے کی تلقین و نصیحت فرمائی ہے اس سے طلبہ کے تئیں علامہ صاحب کی قلبی وابستگی، خصوصی تعلق، ربط باہمی، شفقت و مروت اور ان کے مستقبل کے سلسلہ میں جگرسوزی و دلسوزی ظاہر ہوتی ہے۔ مناسب سمجھتا ہوں کہ اس عنوان کے تحت شامل چند سطر مضمون آپ بھی پڑھتے چلیں۔

### فارغین طلبہ سے خطاب:

”عزیز طلبہ! آپ حضرات نے آٹھ دس سال پہلے جس کام کے لئے سفر شروع کیا تھا الحمد للہ بفضلہ و بکرمہ آج اس کام تکمیل ہو گئی، آپ کی گاڑی منزل تک پہنچ گئی اب ایک اصول مسلمہ یعنی قاعدہ کلیہ ذہن نشین کر لیجئے کہ کسی کام اور چیز کی عزت، عظمت اور قدر و قیمت کا دار و مدار مقصد کی مطابقت پر ہے اس کو ایک مثال سے سمجھئے کہ ایک بڑا کاشنکار ہے، اس نے کھیتی کے لئے ایک جوڑا عمدہ بیل نہایت عمدہ، جوان را جستھان سے خرید کر لایا، پورے گاؤں والے دیکھ کر کہنے لگے کہ واقعی ”بیل“ لایا ہے، بکل ہو کر بڑی شان و شوکت کے ساتھ بیل کا مالک کھیت جوتنے کے لئے جب لے گیا تو دونوں بیل بیٹھ گئے، مالک نے مار پیٹ کر پوری کوشش کی تو بیل اٹھے، پھر جب جوتنے کے لئے ہل میں لگانا چاہا تو بیٹھ گئے، بار بار کوشش کے باوجود جب کامیابی نہیں ملی تو کاشنکار نہایت کبیدہ خاطر اور غمگین گھر واپس آیا اور افسوس ظاہر کرنے لگا تو ایک پرانے بوڑھے نے کہا۔ کہ فکر نہ کیجئے ہو سکتا ہے کہ یہ جوڑا ہل کا نہ ہو بلکہ گاڑی کا ہو، اسے گاڑی میں لگا کر دیکھو، کاشنکار نے جب ان دونوں کو گاڑی میں لگایا تو دونوں بیل بیٹھ گئے۔

آپ یقین مانئے اب ان کی عزت و عظمت ختم ہو گئی اور قیمت گر جائے گی چونکہ مقصد میں ناکام رہا، چیزوں کی عزت و عظمت صرف شکلوں اور صورتوں پر نہیں ہوتی بلکہ مقصد کی مطابقت پر ہوتی ہے۔

ایک دوسری مثال سے سمجھئے کہ ایک مولانا صاحب ایک اچھی گھڑی مثلاً ”سی کو فانیو“ خریدی مقصد یہ تھا کہ صبح وقت پر مدرسہ پہنچ کر متعلقہ اسباق پڑھا سکیں لیکن گھڑی



خرید کر جب گھر لایا تو دیکھا کہ گھڑی ہر روز آدھا گھنٹہ فاسٹ بھاگتی ہے، صحیح ٹائم نہیں دیتی ہے، دو چار روز کے تجربہ پر پھر دہلی پہنچا اور گھڑی کی شکایت کی، دوکاندار نے گھڑی کھول کر ٹھیک کیا تو اب گھر لا کر دیکھتا ہے کہ گھڑی ہر روز ایک گھنٹہ سست (سلو) چل رہی ہے، دو چار مرتبہ ٹھیک کرایا لیکن گھڑی صحیح نہیں ہوئی۔

یقین مانئے کہ اب اس کی نہ وہ عزت رہی نہ وہ قیمت رہی کیونکہ عزت و قیمت کا مدار مقصد کی مطابقت پر ہے، اسی پر تمام کاموں اور چیزوں کو قیاس کر لیا جائے، اب سمجھنا یہ ہے کہ پوری دنیا کی تمام چیزوں سے افضل و اعلیٰ و اشرف و بالا ہم انسان ہیں جو سب سے اشرف و اکرم ہے خود خالق و مالک کائنات نے فرمایا ”لَقَدْ كَرَّمْنَا بَنِي آدَمَ“ (سورہ بنی اسرائیل آیت ۷۰) ہم نے اولادِ آدم (انسان) کو عزت دی۔

اب دیکھنا ہے کہ ہمارے خالق و پروردگار اللہ رب العزت نے ہم انسانوں کو کس مقصد کیلئے پیدا کیا، ہم انسانوں کی پیدائش و بناوٹ کا مقصد کیا ہے؟ ارشاد باری تعالیٰ ہے: ”وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ“ (سورہ ذاریات ۵۶) اور نہیں پیدا کیا میں نے انسان اور جن کو مگر صرف اسلئے کہ وہ عبادت کریں۔

تو خوب ذہن نشین کر لینا چاہیے کہ انسان کی تخلیق کا اصل مقصد اللہ تعالیٰ کی عبادت ہے مگر مادی حیات دنیاوی زندگی گزارنے کیلئے دوسری ضروریات، کسب معاش، مثلاً کھانا پینا، سونا جاگنا اور لباس و مسکن کی فراہمی و تکمیل میں اشتغال مقصد عبادت خداوندی برقرار رکھتے ہوئے منع نہیں لیکن ان امور میں اشتغال مقصود نہیں بلکہ مبادی مقصود ہیں۔

قیامت کے دن خالق کائنات رب العزت کے نزدیک انسانوں کی عزت و عظمت اور قیمت صرف عبادت پر ہوگی بشرطیکہ اللہ کی عبادت محبوب رب العالمین خاتم الانبیاء والمرسلین حضور اقدس ﷺ کے بتائے ہوئے طریق پر ہو اپنی عقل سے گھڑی ہوئی نہ ہو۔ بات کچھ طویل ہوگئی مختصر اِیہ عرض کرنا ہے کہ آپ حضرات نے جو آٹھ دس سال محنت کی ہے اس کا مقصد رضاء مولیٰ اللہ کی خوشنودی ہے جو اتباع رسول پر موقوف ہے بس عہد کر لیجئے اور پختہ عہد کر کے مدرسہ سے جانیئے کہ زندگی کے ہر موڑ پر، ہر معاملہ میں حضور اقدس ﷺ کی ہدایت اور حکم پر امکانی طاقت پر چلوں گا یاد رکھئے کہ ایمان کی



تعریف ہی یہی ہے۔ تصدیق الرسول بما جاء به عن ربه . ولله در القائل -

بے عشق محمد جو محدث ہیں جہاں میں  
آتا ہے بخار ان کو بخاری نہیں آتی

### نصر الباری کا اختتام:

علامہ صاحب کو بخاری شریف سے بھی عشق تھا جس کی جھلک آپ کے کردار و گفتار میں محسوس ہوتی تھی، آپ نے بخاری شریف کی معرکہ الآراء شرح ”نصر الباری“ میں بھی امام بخاریؒ کی پوری پوری تقلید کی، چنانچہ خاتمۃ الکتاب کے تحت تحریر فرماتے ہیں۔  
”امام بخاریؒ نے اپنی صحیح کو تسبیح و تحمید ختم کیا ہے احقر بھی اپنی شرح تسبیح و تحمید پر ختم کرتا ہے۔“

سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ  
وَأَتُوبُ إِلَيْكَ .

دعا: اللَّهُمَّ إِنِّي أَسْأَلُكَ مِنْ خَيْرِ مَا سَأَلَكَ مِنْهُ نَبِيُّكَ مُحَمَّدٌ صَلَّى  
اللَّهُ عَلَيْهِ وَسَلَّمَ وَأَعُوذُ بِكَ مِنْ شَرِّ مَا اسْتَعَاذَ مِنْهُ نَبِيُّكَ مُحَمَّدٌ صَلَّى اللَّهُ  
عَلَيْهِ وَسَلَّمَ وَأَنْتَ الْمُسْتَعَانُ عَلَيْكَ الْبَلَاءُ وَلَا حَوْلَ وَلَا قُوَّةَ إِلَّا بِاللَّهِ -

### وقت کی قدر و قیمت:

انسانی زندگی مختلف حادثات اور تغیرات کا نام ہے، آسمان کی رنگارنگی اور زمین کی گردشیں انسان کو ہمہ وقت یہ بتانے کی کوشش میں مصروف ہیں کہ ثبات صرف ایک ذات کو حاصل ہے جسے احکم الحاکمین کہا جاتا ہے اس ذات کے علاوہ ہر چیز تغیر پذیر ہے۔

حکماء یونان ہوں یا عقلائے عرب، دانشوران برصغیر ہوں یا دانائے فرنگ سبھی نے ایک چیز کو بطور خاص اپنی زندگیوں کیلئے ضروری اور لابدی قرار دیا اور وہ ہے وقت۔ وقت کی قدر دانی انسان کو بڑا بناتی ہے تو اس کی ناقدری انسان کی ذلت و گمراہی کی دلدلوں اور پستی اور تنزل کی گہرائیوں تک پہنچا کر دم لیتی ہے۔

جو لوگ وقت کے ساتھ ساتھ چلتے ہیں تو وقت ان کو اپنے سے آگے بڑھا دیتا ہے اور جو لوگ وقت

کے شانہ بشانہ نہیں چلتے تو وقت ایسے لوگوں کو تاریخ کا سب سے نکما اور سب سے بیکار عضو بنا کر گناہی کے گڑھوں میں ڈال دیتا ہے۔

جن علماء اور حکماء کی زندگیاں وقت کی قدر و قیمت سے بھری ہوئی ہیں حقیقت یہ ہے کہ ان ہی کے کارنامے اور خدمات سے تاریخ کے اوراق بھرے ہوئے ہیں۔

آج حکماء یونان، عقلائے عرب، دانشوران برصغیر اور دانائے فرنگ کے اقوال و ملفوظات اور ان کی زندگیوں کے قیمتی تجربات صرف اسی لئے کتابوں کے اوراق میں محفوظ اور موجود ہیں کیونکہ انہوں نے وقت کی صحیح قدر و قیمت کی تھی اسی لئے وقت ان کی قدر کر رہا ہے۔

وقت کی قدر و قیمت کے سلسلہ میں اسلام نے اپنے ماننے والوں کو بطور خاص نصیحت کی ہے، قرآن و احادیث میں اس سلسلہ میں وافر ذخیرہ موجود ہے۔ مختلف علماء اور صاحبان علم و قلم نے صرف اسی موضوع پر گرانقدر کتابیں تصنیف کی ہیں، انشاء پر دازوں نے مضامین اور مقالات کے ذریعہ غفلت شعاروں کی توجہات کو اس جانب مبذول کرانے کی سعی میمون کی ہیں۔

اسلاف امت نے اپنے کردار و عمل سے وقت کی قدر و قیمت کر کے عملی طور پر ہمارے لئے جو اسوہ اور نمونہ چھوڑا ہے وہ تاریخ کا ناقابل فراموش واقعہ ہے۔

وقت کی قدر و قیمت جانے اور پہچاننے والے کبھی نہیں مرتے اور اس سلسلہ میں کسی مذہب یا کسی طبقہ کی کوئی قید نہیں ہے، چنانچہ اگر آپ تحقیق کی کسوٹی پر اس سلسلہ میں کوئی کام کرنا چاہیں تو ہر طبقہ اور ہر فرقہ سے ایسے لوگوں کی طویل فہرست مل جائے گی جنہوں نے کم وقت میں زیادہ کام کر کے اپنے پیش روؤں کیلئے کام کرنے کی جہتیں اور سمتیں متعین کر دی ہیں۔

### کیا وقت پھر ہا تھا آتا نہیں:

ہم لوگوں کو وقت پر خصوصی توجہ مبذول کرنے کی ہمیشہ نصیحت فرماتے تھے اور کہتے رہتے تھے کہ اگر دولت کھوجائے تو محنت سے حاصل ہو جائے گی، پڑھ لکھ کر بھول گئے ہو تو مطالعہ اور اساتذہ کے پاس بیٹھنے سے دوبارہ مل سکتا ہے، صحت اور قویٰ اگر کمزور ہو گئے ہوں تو اچھے ڈاکٹروں اور معالجوں سے رابطہ کرو، صحت دوبارہ واپس آجائے گی لیکن وقت کی واپسی کبھی بھی ممکن نہیں ہے۔

من نمی گویم زیاں کن یا بفکر سود باش

اے زفر صفت بے خبر در ہر چہ باشی زود باش

## وقت میں بے برکتی:

کبھی کبھی بڑی حسرت کے ساتھ فرماتے کہ وقت بڑی تیزی کے ساتھ گزرتا جا رہا ہے، ہر آنے والا وقت جانے والے وقت کے حساب سے بے برکت ثابت ہو رہا ہے جو قرب قیامت کی علامت ہے کیونکہ حدیث شریف میں ہے کہ قیامت سے پہلے وقت میں بے برکتی پیدا ہو جائے گی۔ لا تقوم الساعة حتى يتقارب الزمان فتكون السنة كالشهر ويكون الشهر كالجمعة وتكون الجمعة كالיום ويكون اليوم كالساعة وتكون الساعة كاحتراق السعفة الخاصة۔ قیامت قائم ہونے سے پہلے زمانہ قریب آجائے گا اور سال مہینے کی برابر، مہینہ ہفتہ کی طرح، ہفتہ ایک دن کی طرح، دن ایک گھنٹہ کی طرح اور گھنٹہ ایک آگ کے شعلہ کی طرح تیزی گزرنے والا ہوگا۔

بخاری شریف میں ایک حدیث اسی موضوع پر ہے لا تقوم الساعة حتى يقبض العلم وتكثر الزلازل ويتقارب الزمان۔ قیامت اس وقت تک قائم نہ ہوگی جب علم نہ اٹھالیا جائے، زلزلے بکثرت نہ آنے لگیں اور زمانہ قریب نہ آجائے۔ آج دیکھ لو لوگ فضول اور لغو باتوں میں قیمتی وقت ضائع کر دیتے ہیں، مسلمان قوم سب سے زیادہ وقت ضائع کر رہی ہے، دنیا میں یہودی اور عیسائی دونوں قومیں اپنے وقت کو ہمہ وقت ملحوظ رکھتی ہیں، یہی وجہ ہے کہ یہ دونوں خوب خوب ترقی کرتی نظر آتی ہیں۔

## مصرف زندگیاں:

کتابوں میں پڑھتا تھا کہ ہمارے بزرگ علماء کی زندگیاں اتنی مصروف ہوا کرتی تھیں کہ انہیں کھانے پینے کا ہوش نہیں رہتا تھا، حضرت امام بخاریؒ کے بارے میں مشہور ہے کہ آپ نے چالیس سال تک عشا کے وضو سے فجر کی نماز ادا فرمائی تھی، حضرت مدنیؒ چوبیس گھنٹوں میں صرف تین گھنٹے ہی سوتے تھے، حضرت شیخ الحدیث مولانا محمد زکریاؒ کی مصروف ترین حیات مبارکہ سے سبھی واقف ہیں، ہمارے بزرگوں نے وقت کی قدر و قیمت کس انداز میں فرمائی ہے علماء نے محض اسی موضوع پر کتابیں تصنیف فرمائی ہیں جن میں ان واقعات کو یکجا کر کے نئی نسل کو تصبیح اوقات سے بچانے کی کوشش کی گئی ہے۔ آپ کی زندگی کا مشن ہی دین اور خدمت دین تھا، نہ بناوٹ، نہ ریاکاری، نہ تکلف نہ تصنع، نہ

کھانے پینے میں اضاعت وقت، نہ سونے اور آرام کرنے کا فکر، نہ ٹہلنے کی فرصت نہ دوستوں سے علیک سلیک کا موقع، نہ مجلسی زندگی نہ ذہنی تعب و تکان کو دور کرنے کی کوشش۔ بس پڑھنے پڑھانے اور لکھنے کی ہر وقت دھن اور فکر، سچائی یہ ہے کہ راقم السطور نے علامہ صاحب جیسا مصروف ترین عالم نہیں دیکھا۔

یہی علامہ صاحب کی کامیابی کا راز ہے کہ انہوں نے وقت کی قدر کی تو وقت نے آپ کی قدر کی، کسی حکیم و داناکا قول ہے کہ کامیابی کسی تھوڑے وقت یا پے درپے کام کرنے پر موقوف نہیں بلکہ وقت کی مناسب تقسیم پر ہی منحصر ہے، حضرت علامہ صاحب کا چونکہ ایک نظام تھا، کھانا کس وقت کھانا ہے، نماز کس وقت پڑھنی ہے، تصنیف کے لئے کون سا وقت ہے، آپ کے اسی نظام الاوقات کی برکت تھی کہ آپ کے علمی کاموں قابل رشک رفتار بڑھی اور معاشرہ میں حضرت علامہ صاحب کی عظمت و عزت اور مقبولیت و معقولیت میں اضافہ ہوا۔

### کتابوں کی خریداری کا شوق:

آپ کے پاس ذاتی کتابوں کا بڑا ذخیرہ تھا، اس سلسلہ میں آپ فرمایا کرتے تھے کہ مدرسہ سے کوئی کتاب اگر لی جائے تو ہر سال اس کو جمع کرنا اور نکالنا، یا اس کا از سر نو اندراج کرنا مستقل سردری ہے اس لئے میں نے اپنی ذاتی کتابیں خرید لی ہیں، میں نے پوچھا کہ حضرت آپ کا مشاہرہ اتنا نہیں ہے کہ آپ آئے دن اتنی مہنگی کتابیں خریدتے رہیں؟ مسکرا کر فرمایا کہ اللہ بڑا کارساز ہے۔

### ہمہ جہت شخصیت:

آپ کے پاس مہمانوں کی آمد و رفت بھی ہوتی تھی، ان سے گفتگو بھی فرماتے تھے، طلبہ کا رجوع بھی بہت تھا، مدرسہ کے عملہ میں سے کچھ نہ کچھ افراد برابر آپ کی خدمت میں پہنچتے تھے، اصلاحی اور روحانی سلسلہ بھی جاری تھا، کئی کئی گھنٹے کتابوں کی تدریس بھی متعلق تھی، نمازوں اور اذکار مسنونہ کے بعد جو وقت تھا اس میں کوئی نہ کوئی تحقیقی کتاب یا شرح تحریر فرماتے تھے، کبھی بخاری کی شرح نصر الباری زیر ترتیب ہے تو کبھی مشکوٰۃ شریف کی شرح نصر الحیات پر قلم رواں دواں ہے، کبھی جلالین شریف کی شرح فیض الامین زیر ترتیب ہے تو کبھی مسلم شریف کا خلاصہ نصر المنعم مرتب فرما رہے ہیں۔

ان تاریخی کارناموں کے علاوہ علماء اور طلبہ اپنی تصنیفات پر تقریظات بھی لکھوا رہے ہیں، کوئی دعائیہ کلمات کیلئے عرض رسا ہے، کوئی اپنے ادارہ کیلئے تصدیق اور توثیق کا خواہاں ہے اور آپ سب کی

حاجتیں پوری کر کے خوشی بھی محسوس فرما رہے ہیں اور یہ احساس بھی جاگزیں ہے کہ جلد از جلد ان کاموں سے فرصت مل جائے تاکہ اپنا محبوب اور پسندیدہ علمی و تصنیفی مشغلہ جاری رکھا جاسکے۔

یہاں بطور تحدیث نعمت عرض کر رہا ہوں کہ حضرتؒ اپنی عظیم الفرستی کی وجہ سے تصدیقات و تقریظات لکھنے کے لئے احقر کو حکم صادر فرماتے تھے، احقر حضرت کے مزاج و مذاق کے مطابق تصدیق یا تقریظ لکھ کر خدمت اقدس میں پیش کرتا اور حضرت اپنے دستخطوں سے تصدیق جاری فرماتے۔ یہ حضرتؒ کی احقر پر غایت شفقت و عنایت تھی کہ آپ میری تحریر پر اعتماد فرماتے تھے۔

### کفایت شعاری

آپ کا لباس، بود و باش، رہن سہن، کھانا پینا سب کچھ سادگی سے عبارت تھا، بناوٹ اور تکلف نہ تو خود کے لئے پسند تھا نہ ہی اپنے شاگردوں کے لئے پسند فرماتے تھے، آپ کا حجرہ بھی نہایت سادہ تھا، نہ تو ٹھاٹ باٹ کی جھلکیاں تھیں نہ بستر و فرش و دکش و معیاری، وہ تپائی جو آپ کے زیر استعمال تھی اور جس پر نصر الباری، امامین، نصر المنعم، نصر الحیاة جیسی درجنوں کتابیں تالیف فرمائیں وہ بھی نہایت سادہ تھی، وہی طرف کتابوں کی گول الماری تھی جو چاروں طرف گھوم جاتی تھی، سامنے ڈیسک تھا جس پر بجلی کا لیمپ اور نصر الباری کے زیر ترتیب اوراق رکھے رہتے تھے، ڈیسک کے نیچے آپ کا پان دان رکھا رہتا تھا، پیچھے کی طرف ایک سادہ سی تپائی پر دو اوڑوں اولوسکٹ کے ڈبے، روزمرہ کی ضروریات کا سامان، اس سے متصل آہنی الماری میں ترتیب سے رکھی ہوئی کتابیں، سامنے دیوار سے متصل ایک اور آہنی الماری میں کتابیں، وسط میں باقیماندہ مختصر جگہ آمد و رفت کے لئے خدام و متعلقین کے لئے بیٹھنے کا کام بھی کرتی تھی، طلبہ پڑھنے آجاتے تو درس گاہ بھی بن جاتی، نماز کے وقت ایک صف بچھادی جاتی اور اس طرح گویا وہ جگہ مسجد اور سجدہ گاہ بن جایا کرتی تھی، الغرض آپ کا حجرہ بیک وقت ذاتی کتب خانہ بھی تھا، مطالعہ گاہ بھی، دارالترجمہ و التالیف بھی تھا، ذاتی مہمان خانہ بھی، بعض جماعتوں کے لئے درس گاہ بھی تھا اور مستر شہین کے لئے خانقاہ و تربیت گاہ بھی۔

میں نے عرض کیا کہ حضرت علمی کاموں کے لئے ایک کشادہ حجرہ ناظم صاحب سے کہہ کر لے لیں، فرمایا کہ یہی حجرہ کافی ہے، ہمارے حضرت مولانا سید حسین احمد مدنیؒ کا حجرہ بھی نہایت مختصر اور اتنا تنگ تھا کہ ذاتی امور نمٹانے میں بھی پریشانی محسوس ہوتی تھی۔ حضرت حاجی صاحبؒ

اور حضرت مولانا اشرف علی تھانویؒ کے حجرے تو اس سے بھی تنگ اور مختصر تھے۔

مدرسہ کی لائٹ جانے یا رات کو وقت مقررہ پر جزیئر بند ہو جانے کے بعد بھی موم بتی کی روشنی میں عموماً رات کے اکثر حصہ میں تصنیفی و تالیفی کام میں مصروف رہتے تھے، احقر نے بارہا عرض کیا کہ حضرت انور ٹرگلو! فرمایا کہ انور ٹر تو بہت مہنگا آتا ہوگا؟ عرض کیا کہ حضرت اس سے فائدے بھی بہت ہیں، روشنی اور پنکھے کی سہولت بھی حاصل رہے گی اور یہ احساس ہی نہ ہوگا کہ بجلی چلی گئی ہے، فرمایا کہ اس سے سستا کوئی اور سسٹم نہیں ہے؟ عرض کیا کہ اس سے سستا سسٹم یہ ہے کہ ایک متوسط بیٹری، چارجر اور ٹیوب لائٹ لے لیں، پوچھا کہ لائٹ جانے کے بعد یہ سسٹم کتنی دیر کام کرے گا، عرض کیا کہ اگر صرف لائٹ جلانی جائے تو چار پانچ گھنٹے اور پنکھا بھی چلایا جائے تو دو ڈھائی گھنٹے کام کرے گا، فرمایا کہ یہی صحیح ہے، پنکھا نہیں چلاؤں گا، عرض کیا کہ گرمی سے پریشانی محسوس ہوگی، فرمایا کہ پریشانی کے بعد ان شاء اللہ آسانی ہوگی۔ چنانچہ احقر نے یہ سستا سسٹم لگوا دیا، علامہ صاحب بہت دعائیں دیتے رہے، جب بھی ملاقات ہوتی تو فرماتے کہ اب نصر الباری کے کام میں زیادہ تیزی آگئی ہے اور امید ہے کہ اب یہ کام بعجلت تمام تکمیل کو پہنچے گا، بعد میں احقر کے توسط سے نصر الباری کے ناشر نے علامہ صاحب کے حجرہ میں معیاری انور ٹر لگوا دیا تو حضرت بہت خوش ہوئے بجلی جانے کے بعد جب بھی انور ٹر کے استعمال کی نوبت آتی تو بار بار دعائیں دیتے تھے۔

آپ کو نصر الباری کے بعد جلالین کی شرح ”فیض الامین“ کی تکمیل کی دھن سوار تھی، امامین کے علاوہ مشکوٰۃ شریف کی بھی آسان اور سہل انداز میں نصر الباری کے طرز پر شرح لکھنے کا ارادہ تھا چنانچہ دونوں کتابوں کی چند جلدیں الحمد للہ مکمل ہو کر شائع بھی ہو گئی تھیں لیکن تکمیل نصر الباری کے حصہ میں آئی۔

### زہد و قناعت:

حضرت علامہ صاحبؒ بیس سال سے زائد عرصہ تک مظاہر علوم وقف میں شیخ الحدیث کے منصب عالی پر فائز رہے لیکن آپ اپنا ذاتی آشیانہ نہ بنا سکے، نہ ہی مدرسہ کی طرف سے آپ کو مکان کی سہولت ملی، حالانکہ اگر حضرت چاہتے تو اپنے اثر و رسوخ کی بنا پر شہر سہارنپور میں شاندار و پر شکوہ مکان بنوا سکتے تھے، لیکن خاکساری و مسکنت، توکل و قناعت، زہد و خودداری کے باعث ایسا ممکن نہ ہو سکا، قناعت کو اپنی زندگی کا اوڑھنا بچھونا بنایا تو توکل اور صبر و رضا کو گلے لگایا۔

اکم یدیک عن السؤال فانما  
 قدر الحیاة اقل من ان تساء لا  
 میں اپنی قناعت کی فضیلت کو اپنے ساتھ لپیٹے اور اس کو نامکمل بنا کر اوڑھے رہتا ہوں۔  
 و بینى و بین المال شتان حرما  
 على الغنى الابیة والدھر  
 مجھ میں اور مال میں بہت بڑا فاصلہ ہے، میرے خود دار نفس اور زمانے نے مجھ کو دولت مندی سے  
 محروم کر دیا۔

### شہرت و مقبولیت:

ایک عربی شاعر کا قول ہے  
 ”بلند رتبہ شخص کیلئے گمنامی کوئی عار نہیں ہے“۔  
 آپ عموماً تقریری پروگراموں میں تشریف نہ لے جاتے تھے کیونکہ اس سے آپ کے تحریری کاموں  
 میں حرج ہوتا تھا، شہرت و ناموری سے بھی دور بھاگتے تھے کیونکہ مریدین و متعلقین کے بار بار آنے سے  
 بھی آپ کے تحریری کام میں خلل ہوتا تھا پھر بھی دوآبہ کے علاوہ آپ ہندوستان اور ہندوستان سے باہر  
 نیک نامی کے ساتھ شہرت و مقبولیت رکھتے تھے، جس طرح جاہ سے آپ کو نفرت تھی اسی طرح مال سے بھی  
 رغبت و دلچسپی نہ تھی۔

جنہیں احساس خودداری تھا جن کے دل  
 میں غیرت تھی  
 یہ دنیا ایسے انسانوں سے خالی ہوتی جاتی ہے

### تصحیح و پروف ریڈنگ:

کتابت کی اغلاط اور ان کی تصحیح کا فن بھی حضرت کو بخوبی معلوم تھا یہی وجہ ہے کہ آپ کی کتابوں میں  
 اغلاط بہت کم ہیں، نصر الباری کے ناشر نے حضرت علامہ صاحب کی سہولت اور آسانی کے لئے فل  
 اسکیپ سائز کے صفحات ایسے انداز میں پرنٹ کرائے کہ اوپر بخاری شریف کی حدیث لکھی گئی اور نیچے  
 اس کے ترجمہ و تشریح کے لئے جگہ چھوڑ دی گئی، علامہ صاحب نے مجھے وہ کاغذات دکھائے اور فرمایا کہ



کمپیوٹر آنے سے کام کی رفتار میں بھی خاصی تیزی آگئی ہے، میں نے نصر الباری کی کتاب المغازی جب کاتب سے لکھوائی تھی تو اس اللہ کے بندے نے کافی عرصہ کتابت میں لگا دیا تھا اور جب کتابت مکمل ہوگئی تو میرے پاس اس کو دینے کے لئے جو رقم تھی وہ خرچ ہوگئی، بڑی شرمندگی محسوس ہوئی کہ اب کیا ہوگا۔

اللہ تعالیٰ جزائے خیر عطا فرمائے میرے محسن وشفیق حضرت مولانا عبدالاحد تارا پوریؒ، میرے مربی فقیہ الاسلام حضرت مولانا مفتی مظفر حسینؒ، حضرت مولانا محمد الیاس سورتی مدظلہ اور محترم مولانا عبدالرحمن گلاؤٹھی کو جنہوں نے نہ صرف اُس مشکل وقت میں میری مالی معاونت فرمائی بلکہ نصر الباری کی اشاعت کا بنیادی ذریعہ بھی بنے۔

نصر الباری کے ناشر نے راقم سے بتایا کہ نصر الباری کے جو صفحات کمپیوٹرائز کر کر حضرت علامہ صاحب کے پاس بھیجتا تھا، حضرت ان صفحات کو نہ صرف بغور پڑھتے تھے بلکہ اس میں بھی کتابت اور اعراب کی غلطیوں کی نشاندہی بھی فرماتے تھے۔

### شرائط مناظرہ: مخالفین کی شکست کی خشت اول

علامہ صاحب اپنی حاضر جوابی اور مظان پر گہری نظر رکھنے میں بھی اپنی مثال آپ تھے، آپ کو کئی بار مناظرہ کی نوبت بھی آئی لیکن آپ کی دانائی اور ہوشمندی سے کئی معرکے بغیر مناظرے کے سر ہو گئے۔ فرمایا کرتے تھے کہ مخالفین سے کبھی بھی مناظرہ ہو تو اصول مناظرہ تحریری طور پر پہلے طے کر لیا کرو کیونکہ پھر مخالف ادھر ادھر کی ہانکنے میں ناکام ہو جائے گا اور مخالفین کی شکست کی خشت اول یہی ہے۔

### فقہ البخاری فی تراجمہ:

ایک مرتبہ کسی غیر مقلد سے آپ کا مناظرہ طے ہوا، مجلس مناظرہ سے قبل ناشتہ پر فریقین موجود تھے، علامہ صاحب نے فریق مخالف سے کہا کہ شرائط مناظرہ طے کر لئے جائیں۔ فریق مخالف نے کاغذ اور قلم سنبھالا اور شرائط مناظرہ لکھنے شروع کئے، سب سے پہلے لکھا کہ دلائل میں کتاب اللہ دوسرے نمبر پر بخاری شریف۔

علامہ صاحب نے فرمایا کہ بخاری تو حدیث کی کتاب نہیں ہے؟ اس نے تعجب سے کہا حضور! آپ تو خود بخاری شریف پڑھاتے ہیں؟ فرمایا کہ جی ہاں بے شک میں پڑھاتا ہوں۔ کئی منٹ تک فریق

مخالف شش و پنج میں مبتلا رہا، پھر علامہ صاحب نے خود ہی فرمایا کہ امام بخاری نے اپنی کتاب میں جو ابواب قائم فرمائے ہیں وہ حدیث نہیں ہیں، پھر علماء نے لکھا ہے کہ فقہ البخاری فی تراجمہ گویا یہ تو امام بخاری کا فقہ ہے، فریق مخالف نے یہ بات سنی تو راہ فرار اختیار کی، گویا بغیر مناظرہ ہوئے ہی اللہ تعالیٰ نے علامہ صاحب کو فتح نصیب فرمائی۔

### اور مخالف فرار ہو گیا:

علامہ صاحب نے کئی سال تک مغربی بنگال کی راجدھانی کلکتہ میں علمی و تدریسی خدمات انجام دی ہیں وہیں قیام کے دوران ایک مرتبہ فرق ضالہ میں سے کوئی شخص اسٹیج پر بیٹھا علماء دیوبند کو چیلنج کر رہا تھا، چند نوجوان علامہ صاحب کے پاس حاضر ہوئے اور عرض کیا کہ حضور! ایک شخص اسٹیج پر بیٹھا دیوبندیت کو چیلنج کر رہا ہے، آپ تشریف لے چلیں اور اس کے چیلنج کا جواب دیں۔ حضرت علامہ صاحب نے ان نوجوانوں سے فرمایا کہ ایک ٹیپ ریکارڈ بھی لے لو چنانچہ علامہ صاحب بغل میں بخاری شریف دبائے اسٹیج پر تشریف لے گئے، اسٹیج پر بیٹھا مقرر دھواں دھار تقریر کر رہا تھا، علامہ صاحب نے اس مقرر سے فرمایا کہ ”یہ ہے بخاری شریف! اگر اس کا صرف ایک صفحہ تم صحیح پڑھ دو تو میں تمہارے ساتھ ہو جاؤں گا۔“

علامہ صاحب نے بخاری شریف اس کے سامنے رکھی اور ٹیپ ریکارڈ کھول دیا، دھواں دھار مقرر نے جب یہ معاملہ دیکھا تو فوراً راہ فرار اختیار کی اور گویا یہاں بھی حضرت علامہ صاحب کو فتح حاصل ہوئی۔

علامہ صاحب ہمیشہ فرمایا کرتے تھے کہ مخالف کتنا ہی بڑا علامہ فہامہ ہو اس سے مرعوب نہیں ہونا چاہئے، مرعوبیت کا احساس انسان کی صلاحیتوں پر تالا لگا دیتا ہے پھر قابل و فاضل انسان بھی کچھ بولنے پر قدرت نہیں رکھتا اور بالآخر شکست ہو جاتی ہے، مولانا محمد مرتضیٰ چاند پوری کو اس سلسلہ میں بڑی مہارت حاصل تھی۔

### بیعت و اصلاح:

سلسلہ تھانوی، رشیدی، خلیلی اور مدنی کی خوبی یہ ہے کہ مسترشدین اپنے تعلق کو پردہ بلکہ صیغہ راز میں رکھتے ہیں سو حضرت علامہ صاحب بھی عموماً یہ راز ظاہر نہ فرماتے تھے۔

### حضرت مدنی:

شروع شروع میں حضرت علامہ صاحب نے بیعت و اصلاح کا تعلق شیخ الاسلام حضرت مدنی سے

قائم کیا تھا۔

حضرت فقیہ الاسلام:

۱۱ شعبان ۱۴۰۶ھ دوشنبہ بعد نماز عشاء فقیہ الاسلام حضرت مفتی مظفر حسینؒ نے آپ کو خلعت

خلافت عطا فرمائی۔

فقیہ الاسلام حضرت مفتی مظفر حسینؒ نے آپ کو جو خلافت نامہ عطا فرمایا تھا اس کا متن درج ذیل ہے۔

”محترمی جناب مولانا مولوی محمد عثمان صاحب زید کرمہ

السلام علیکم ورحمۃ اللہ وبرکاتہ

آپ کے تمام احوال و کوائف ماشاء اللہ امید افزاء اور قابل مسرت ہیں، اللہ تعالیٰ

آپ کو مزید توفیق و ترقیات عطا فرمائے (آمین)

آپ کی صحبت لوگوں کے لئے ان شاء اللہ مفید و موثر ہوگی، جو لوگ آپ کے پاس

آئیں ان کے مناسب حال مفید باتیں نہایت خوش خلقی محبت اور نرمی سے بتاتے

رہیں، لہذا حق تعالیٰ پر اعتماد کر کے آج مؤرخہ ۱۱ شعبان المعظم ۱۴۰۶ھ یوم دوشنبہ بعد

نماز عشاء آپ کو اجازت بیعت و خلافت دیتا ہوں جو لوگ آپ کے پاس اصلاح

و تربیت کے لئے آئیں ان کو سلسلہ میں شامل فرمائیں اور صحیح طریق سے ان کی تربیت

و اصلاح فرماتے رہیں، چند امور کا انجام دینا لازم و ضروری ہے۔۔

(۱) معاملات کی صفائی کا خاص خیال رکھیں۔ عام طور سے اس کے اندر بہت کوتاہی

ہوتی ہے۔

(۲) گناہوں سے اجتناب: یہ سب سے زیادہ مضر چیز ہے۔

(۳) معمولات کی پوری پابندی بالخصوص فرائض کا اہتمام، نماز تکبیر اولیٰ سے پڑھنے

کی کوشش کی جائے۔

(۴) تمام امور میں اتباع سنت نبوی کی کوشش رکھی جائے ورنہ کم از کم شریعت کے

خلاف تو کوئی کام نہ ہو۔

(۵) پاکیزہ اخلاق پیدا کرنے اور رذائل کے ازالہ کی فکر دائمی طور پر کی جائے۔

اپنے متعلق استحسان و تکمیل اور دوسروں کی تحقیر ذہن سے نکال دیں کہ یہی عجب ہے جو

اس راہ میں سب سے زیادہ مہلک ہے اسی کے ساتھ اگر استحقاق ناس بھی ہو تو تکبر ہے جس کی مذمت سے قرآن وحدیث لبریز ہے۔

اس اجازت پر بھروسہ کر کے ہرگز ہرگز یہ نہ سمجھیں کہ میں کچھ ہو گیا ہوں بلکہ اپنے کو بے حقیقت تصور کر کے مزید ترقی کی فکر میں لگے رہیں۔

اندریں رہ می تراش می خراش

تادم آخر دے فارغ مباح

روحانی امراض کے علاج کا فکر ہر وقت رکھنا بہتر ہے، حضرت اقدس تھانویؒ کی کتابوں کا عموماً اور تربیت السالک انفاس عیسیٰ، الرفیق فی سواء الطریق، ضیاء القلوب، قصد السبیل کا خصوصاً بغور مطالعہ کرتے رہیں، مجھے دعا میں فراموش نہ کریں اور میری حیات تک آنا جانا برقرار رکھیں، یہ نہ ہو تو خط و کتابت ہی کرتے رہیں، میرے حسن خاتمہ کی دعا اور کم از کم تین مرتبہ قل هو اللہ شریف نماز کے بعد پڑھ کر ثواب پہنچا دیا کریں۔

منظر حسین المظاہری

۱۱/شوال ۱۴۰۶ھ

حضرت مفتی عزیز الرحمن بجنوریؒ:

اسی طرح حضرت مولانا مفتی عزیز الرحمن بجنوریؒ نے بھی ۶/رذی قعدہ ۱۴۲۳ھ بروز جمعہ درج ذیل خلافت نامہ حضرت علامہ صاحب کو تحریری طور پر عنایت فرمایا تھا۔  
”بسم اللہ الرحمن الرحیم“

حامداً ومصلیاً اما بعد !

چونکہ طریقت بیعت، طریقت متواتر اور عند الصوفیاء متواتر ہے۔ اور اس طریقت کا ثبوت قرآن پاک اور سنت شریفہ سے ہے، اس وجہ سے ارباب طریقت اپنے اپنے سلاسل سے اجازت بیعت، طریقت دیتے آئے ہیں، لہذا حضرت علامہ محمد عثمان غنی المعروف بالعلامہ شیخ الحدیث مظاہر علوم وقف سہارنپور جو کہ سلسلہ رشیدیہ خلیلیہ سے منسلک ہیں اور سلسلہ رشیدیہ نہایت اقوم واصوب، طریقت ہے میں موصوف و مدوح کو

اپنے مشائخ کی شرائط کے مطابق سلسلہ چشتیہ قادریہ نقشبندیہ سہروردیہ میں بیعت لینے اور طالبین کی اصلاح کی اجازت دیتا ہوں، اللہ تعالیٰ میری مدد فرمائے، ممدوح سے امید وار ہوں کہ اپنے دعوات الصالحات میں اس حقیر فقیر کو فراموش نہ فرمائیں گے۔ فقط والسلام

عزیز الرحمن غفرلہ

مدنی دارالمطالعہ مدرسہ عربیہ مدینۃ العلوم بجنور

۶/ ذی قعدہ یوم الجمعہ ۱۴۲۳ھ

گویا حضرت والا سلسلہ مدنی و تھانوی کے حسین روحانی سنگم بن گئے۔

### انداز تربیت:

اصلاح کا انداز بھی بڑا پیارا تھا، اپنے مسترشدین کو دینی کتب بالخصوص کتب حدیث کے مطالعہ کا حکم دیتے تھے، عجب و تکبر، ریا و سمعہ اور بداخلاقی سے بچنے کی تلقین و ہدایت فرماتے تھے، نماز باجماعت اور اوراد و اذکار کی نصیحت بھی فرماتے تھے۔ احقر کو فقیہ الاسلام حضرت مولانا مفتی مظفر حسینؒ کی وفات کے بعد حدیث کے سلسلہ میں جب بھی مراجعت کی ضرورت پڑی تو دو حضرات سے کافی فائدہ پہنچا ہے جن میں سے ایک تو خود حضرت اقدس علامہ محمد عثمان غنی صاحبؒ تھے دوسرے شعبۂ تخصص فی الحدیث دار جدید کے نگراں اعلیٰ حضرت مولانا زین العابدین مدظلہ العالی ہیں، اللہ تعالیٰ صحت و قوت کے ساتھ آپ کا سایہ دراز فرمائے۔

### معمولات:

صبح فجر سے کافی پہلے اٹھنا اور تہجد کی نماز کے بعد نصر الباری کی تصنیف میں مصروف ہو جانا، نماز فجر تک اس مبارک مشغلہ کے بعد فجر کی ادائیگی، پھر اوراد و وظائف اور مختصر ناشتہ کے بعد بخاری شریف کے درس کی تیاری و مطالعہ، خالی گھنٹوں میں اگلے اسباق کی تیاری، دوپہر کو کھانا اور پھر نصر الباری کا کام شروع، مختصر وقت کیلئے قیلولہ، پھر نماز ظہر اور نماز کے بعد پھر وہی نماز عصر تک تدریسی شغل، عصر کے بعد سے مغرب تک نصر الباری کی ترتیب، مغرب کے بعد پھر نصر الباری اور عشاء کے بعد بخاری یا مسلم کا درس جو عموماً رات گیارہ بجے تک جاری رہتا، پھر مختصر کھانا اور کھانا کھانے کے فوراً بعد نصر الباری

کا مشغلہ جو تہجد کے کچھ پہلے تک جاری رہتا، پھر آرام کے لئے اسی مسند پر لیٹ جاتے جس پر بیٹھ کر نصر الباری وغیرہ تصنیف فرماتے تھے۔ کل ملا کر آپ اپنے استاذ و مرشد اول حضرت شیخ الاسلام کے نقش قدم پر چلتے ہوئے دو یا تین گھنٹوں سے زیادہ آرام نہ فرماتے تھے۔ آپ اپنی شبانہ روز مصروفیات اور تصنیفی و تالیفی مشاغل، تدریسی و تحقیقی امور ہر میدان میں وقت کو بطور خاص ملحوظ رکھتے تھے۔ اکل و شرب، نماز و عبادت، آرام و استراحت ہر چیز کیلئے آپ کا نظام الاوقات مرتب اور متعین تھا۔

خوبیوں کا مجموعہ:

صبر و عزیمت کے پیکر، عزم و حوصلہ کے کوہ گراں، استقامت و پامردی کے شاہین صفت انسان، حق گوئی اور بے باکی کی تصویر مجسم، علم و روحانیت کے بے آب و گیاہ سمندر، تواضع و خاکساری اور عجز و نیاز مندی کا بے مثال نمونہ تھے۔

بہر حال علامہ صاحب مختلف النوع خوبیوں کے مالک تھے، آپ اپنی بیماری، ضعف و نقاہت، پیروں سے معذوری کے باوجود گرجدار آواز اور رعب دار لہجے میں اسباق پڑھاتے تھے، آپ کی تقریر اور درس سے اندازہ لگانا مشکل تھا کہ آپ طویل مدت سے مختلف بیماریوں کا شکار ہیں، کبھی کبھی بے تکلفی کے ساتھ فرماتے تھے کہ لگتا ہے اب بڑھاپا آ گیا ہے، کمزوری محسوس کرنے لگا ہوں۔

حقیقت یہ ہے کہ آپ کی علمی امنگوں، دینی آرزوؤں، تصنیفی مشاغل اور روحانی سلسلہ کو تاب و توان کرنے اور نیا عزم و حوصلہ اور نئی اسپرٹ و اسپید پیدا کرنے والی ذات گرامی آپ کے استاذ شیخ الاسلام حضرت مولانا سید حسین احمد مدنی سے تلمذ اور خوشہ چینی کا فیض تھا، آپ اپنے والدین کی دعاؤں سے پورے طور پر مالا مال رہے کیونکہ آپ نے طبعی عمر سے زیادہ عمر پائی جو والدین کی دعاؤں کا طفیل ہوتا ہے، اسی طرح آپ اپنے اساتذہ کی مستجاب دعاؤں سے بھی مالا مال رہے کیونکہ علم میں برکت، قلم میں چٹنگی، تصنیفات و تالیفات کی مقبولیت اور عوام و خواص میں آپ کی محبوبیت اساتذہ کی دعاؤں ہی کے طفیل میں ممکن ہے۔

ایک بار عرض کیا کہ حضرت اتنے بڑھاپے اور عمر میں بھی آپ کی آواز بہت بلند ہے اس کا کیا راز ہے؟ فرمایا کہ راز تو کوئی نہیں ہے، زندگی قال اللہ وقال الرسول میں گزر گئی ہے، دونوں عالم میں ان دونوں سے بڑھ کر کوئی کلام نہیں ہے، کلام کی اپنی تاثیر ہوتی ہے، اسی کلام کی برکت ہے کہ الحمد للہ نہ تو ذہن متاثر ہوا ہے نہ ہی بینائی، یہ دونوں علوم پڑھانے والا دماغی بیماریوں سے بھی محفوظ رہتا ہے۔

حضرت والا نے تاحیات علمی و تصنیفی کارنامے انجام دئے، قلمی خدمات کے جلی نقوش ان کی کتابوں کی شکل میں ہمارے درمیان موجود ہیں۔

### تر بیت کا ایک اور انداز:

### حضرت تھانویؒ اور حضرت مدنیؒ:

میں نے ایک دفعہ عرض کیا کہ کیا حضرت تھانویؒ اور حضرت مدنیؒ ایک دوسرے کے مخالف تھے؟ فرمایا متعصب اور متشدد لوگوں نے خواہ مخواہ پروپیگنڈہ کیا ہے ورنہ نہ تو حضرت مدنیؒ حضرت تھانویؒ کے مخالف تھے اور نہ ہی حضرت تھانویؒ حضرت مدنیؒ کے۔ پھر فرمایا کہ حضرت مدنیؒ ایک دفعہ حضرت تھانویؒ کے پاس پہنچے تو رات ہو چکی تھی، وہاں کا گیٹ حسب معمول وقت مقررہ پر بند ہو چکا تھا تو حضرت مدنیؒ نے نہ تو دروازہ کھٹکھٹایا نہ ہی کسی اور ذریعہ سے اطلاع کرائی بلکہ باہر ایک چبوترہ تھا حضرت مدنیؒ اپنے خدام کے ساتھ اسی چبوترہ پر لیٹ گئے صبح حضرت تھانویؒ جب بیدار ہوئے اور حسب معمول باہر نکلے تو حضرت مدنیؒ کو چبوترہ پر آرام کرتے ہوئے پایا، حضرت تھانویؒ نے فرمایا کہ حضرت! اطلاع کرادی ہوتی، حضرت مدنیؒ نے فرمایا کہ نہیں نظام الاوقات میں دخل انداز ہونا اچھا نہ تھا اس لئے اطلاع نہ کرائی، چنانچہ حضرت تھانویؒ نے اس کے بعد باقاعدہ تحریر لکھوا کر حضرت مدنیؒ کو اس سلسلہ میں تمام اصول و قواعد سے مستثنیٰ فرمادیا، اس سے اندازہ کیا جاسکتا ہے کہ یہ دونوں بزرگ ایک دوسرے کے مخالف قطعاً نہ تھے البتہ سیاسی معاملہ میں حضرت تھانویؒ ذہنی طور پر مسلم لیگ سے قریب تھے جب کہ حضرت مدنیؒ کانگریس سے۔

### حضرت مولانا محمد الیاسؒ اور حضرت مدنیؒ:

فرمایا کہ میاں! ان بزرگوں نے اپنے کردار و عمل سے ایسے نقوش چھوڑے ہیں جن پر عمل کر کے انسان اللہ کا ولی بن سکتا ہے، چنانچہ مظفرنگر کے ایک گاؤں کھتولی میں تبلیغ کا جلسہ تھا جس میں حضرت مولانا محمد الیاسؒ مدعو تھے، اسی گاؤں میں ایک اور جگہ پروگرام تھا جس میں حضرت مدنیؒ مدعو تھے، حقیقت یہ تھی کہ تنظیمین نے ایک دوسرے کی مخالفت میں ان بزرگوں کو مدعو کیا ہوا تھا اور یہ دونوں بزرگ ایک دوسرے کی تشریف آوری سے لاعلم رکھے گئے، چنانچہ جب حضرت مولانا محمد الیاسؒ کھتولی پہنچے اور وہاں پہنچ کر معلوم ہوا کہ اسی گاؤں میں ایک دوسری جگہ پروگرام ہے جس میں حضرت مدنیؒ تشریف لائے



ہوئے ہیں تو حضرت مولانا محمد الیاسؒ نے فرمایا کہ حضرت مدنیؒ کا اسی گاؤں میں تقریری پروگرام ہے اس لئے یہ پروگرام کینسل کیا جاتا ہے سبھی لوگ حضرت مدنیؒ کے بیان سے استفادہ کے لئے وہاں تشریف لے جائیں۔ ادھر حضرت مدنیؒ کو پتہ چلا کہ اسی گاؤں میں حضرت مولانا محمد الیاسؒ کا تقریری پروگرام ہے تو حضرت مدنیؒ نے حاضرین سے فرمایا کہ مجھے معلوم ہوا ہے کہ حضرت مولانا محمد الیاسؒ کا اسی گاؤں میں تقریری پروگرام ہے اس لئے سبھی لوگ اس میں شرکت کے لئے پہنچیں۔

نتیجہ یہ ہوا کہ جلسہ نہ تو ادھر ہوا اور نہ ہی ادھر ہوا لیکن ان دونوں بزرگوں نے اپنے عظیم النظر کردار و عمل سے بعد والوں کے لئے ایسے رہنما اصول چھوڑ دئے جن کو اختیار کر کے ہم لوگ دین اور دنیا دونوں جہاں میں فلاح و کامرانی سے ہمکنار ہو سکتے ہیں۔

### دلچسپ لطیفہ:

مسلم شریف کے سبق میں خلیفہ ہارون رشید کا ایک دلچسپ واقعہ سناتے تھے جس سے کچھ دیر کے لئے طلبہ لوٹ پوٹ ہو جاتے، ہنسی پر قابو رکھنا مشکل ہو جاتا اور طلبہ کے ساتھ حضرتؒ بھی ہنسنے لگتے، وہ پر لطف واقعہ حدیث نبوی آیۃ المنافق ثلث وان صام و صلی وزعم انه مسلم اذا حدث کذب واذا اؤتمن خان“ کے تحت سناتے تھے، لطیفہ یہ ہے۔

خلیفہ ہارون رشید کے زمانہ میں ایک قتل ہو گیا تھا، قاتل کا پتہ نہیں چل رہا تھا، ایک دن ہارون رشید نے قصد کیا کہ وہ خود ہی چل پھر کر پتہ لگانے کی کوشش کرے گا، چنانچہ اس نے عام لباس پہنا اور رات کو شہر میں گشت لگانے لگا، خلیفہ ایک مکان کے پاس سے گزر رہا تھا کہ اس کی سماعتوں سے چند عورتوں کی عجیب و غریب سرگوشیاں سنائی دیں، ان عورتوں میں سے ایک بولی ”وہ چلا“ دوسری بولی ”وہ نہیں ہے“ تیسری بولی ”وہ چلا گیا“ خلیفہ نے دیوار کے پیچھے سے ان عورتوں کی گفتگو سنی اور خوش ہو گیا کہ آج پہلی ہی رات میں قاتل کا سراغ لگا لیا، ان عورتوں کی گفتگو سے صاف ظاہر ہے کہ قاتل یہیں کہیں چھپا ہوا تھا جو مجھے دیکھ کر نکل بھاگا۔

خلیفہ نے اس مکان پر نشان لگایا اور اپنے محل واپس آ گیا کہ صبح پولیس کو بھیج کر ان عورتوں کو گرفتار کر کے قاتل کا صحیح پتہ معلوم کیا جائے گا۔

چنانچہ صبح پولیس پہنچی اور ان عورتوں کو گرفتار کر لائی۔ خلیفہ نے ان عورتوں سے کہا کہ کل رات تم سب آپس میں فلاں مکان میں کیا گفتگو کر رہی تھیں؟

ایک عورت نے اپنی ساتھوں کو مخاطب کر کے کہا کہ ”یہ بھی وہی ہے“ دوسری نے کہا کہ ”اگر وہ ہوتا تو وہ ہوتے“ تیسری نے کہا کہ ”وہ نہیں تو وہ ضرور ہے“۔

اب خلیفہ اور بھی حیران ہوا کہ ابھی تک پہلا معمہ حل نہیں ہو پایا ہے کہ اب یہ ایک نئی مصیبت سننے کو ملی ہے۔

خلیفہ نے کہا کہ ان دونوں باتوں کی وضاحت صاف صاف کرو! عورتوں نے عرض کیا کہ بادشاہ سلامت! آپ نے رات کی بات کے لئے طلب کیا تھا اسے بتا دیا جائے گا لیکن اس وقت کی گفتگو کے لئے معاف فرمائیں۔ بادشاہ نے اصرار کیا اور کہا تمہیں ہر حال میں بتانا پڑے گا، تو انہوں نے عرض کیا کہ اگر ہماری جان بخشی کا وعدہ کیا جائے تو بتا دیا جائے گا، بادشاہ ہارون رشید نے منظور کر لیا کہ جان بخشی گئی اب بتاؤ۔

انہوں نے کہا کہ رات جب ہم آپس میں باتیں کر رہی تھیں تو چراغ گل ہونے لگا تو ہم میں سے ایک نے کہا کہ ”وہ چلا“ یعنی چراغ گل ہونے لگا۔ دوسری نے پہلی کی گفتگو سن کر کہا کہ ”وہ نہیں ہے“ یعنی تیل نہیں ہے، اتنے میں چراغ گل ہو گیا تو تیسری نے کہا کہ ”وہ چلا گیا“ یعنی چراغ بجھ گیا۔

خلیفہ اپنے دل میں بہت شرمندہ ہوا کہ اس کو تو خیال پیدا ہوا تھا کہ جو کام کسی سے نہ ہوا وہ میں نے کر لیا یعنی قاتل کا پتہ چلا لیا۔ پھر اس کے بعد خلیفہ نے کہا کہ اب اس وقت تمہارے درمیان جو باتیں ہوئی ہیں ان کا مطلب بھی بتاؤ!

انہوں نے جواب دیا کہ جب آپ نے صرف اتنی بات کیلئے دربار عالی میں بلایا تو ہم میں سے ایک بولی کہ ”یہ بھی وہی ہے“ یعنی بیل ہے کہ اتنی بات بھی نہ سمجھ سکا اور دربار میں بلالیا، اس پر دوسری نے کہا کہ ”وہ ہوتا تو وہ ہوتے“ یعنی اگر بادشاہ بیل ہوتا تو سینگ بھی ہوتے، تو تیسری نے کہا کہ ”وہ نہیں تو وہ ضرور ہے“ یعنی اگر بیل نہیں ہے تو گدھا ضرور ہے۔ خلیفہ اس گفتگو سے بہت شرمندہ ہوا کہ میری تمام امیدوں پر پانی پھر گیا اور گدھا الگ ہوا، پھر ان عورتوں کو معاف کر دیا۔ (نصر المصنوع: ص ۱۶۲)

### ایکسیڈنٹ:

۲۰/اپریل ۲۰۰۰ء کو حضرت علامہ صاحب بہار کے ایک جلسہ میں شرکت کیلئے تشریف لے گئے وہاں گاڑی کا ایکسیڈنٹ ہو گیا اور حضرت والدینوں پیروں سے معذور ہو گئے، چلنے پھرنے پر قدرت نہ رہی، ہر ممکن علاج کرایا مگر بے سود، حضرت فقیہ الاسلام اس وقت حیات تھے، آپ کے پاس تشریف لے

گئے اور مزاحاً مسکراتے ہوئے فرمایا کہ علامہ صاحب! یہ جو آپ کے ساتھ حادثہ ہوا ہے، اور آپ جو دونوں پیروں سے معذور ہو گئے ہیں اس کی وجہ اور مصلحت پر بھی غور کیا کہ نہیں؟ علامہ صاحب نے فرمایا کہ حضرت آپ ہی بتلادیں؟ فرمایا تاکہ پھر آپ کہیں ادھر ادھر نہ جائیں اور آرام سے بیٹھ کر ”نصر الباری“ مکمل فرمائیں۔

بہر حال یہ تو دو صاحب علم و روحانیت بزرگوں کی آپسی گفتگو تھی، لیکن اگر غور کیا جائے تو صاف پتہ چلتا ہے کہ اس حادثہ کے بعد نصر الباری کی اگلی جلدیں جلد جلد شائع ہوئی ہیں۔

### بیماریوں پر صبر:

بیماریاں گناہوں کو دھلتی ہیں تو بیماریوں پر صبر حسنات میں اضافہ کا باعث ہوتا ہے سوا محمد اللہ علامہ صاحبؒ اتنے دن بیمار رہے جتنے دن اللہ کو منظور تھا اور پھر ہمارے درمیان سے چلے گئے کیونکہ دنیا میں ان کا کام اور سانس پوری ہو چکی تھیں۔ اس لئے میں آپ کی رحلت پر اتنا ضرور کہوں گا کہ آپ کے علمی و تصنیفی کارناموں اور شاگردان رشید کی اتنی بڑی تعداد ہے جو ان شاء اللہ صدقہ جاریہ کے طور پر آپ کی ترقی درجات کا باعث بنی رہے گی۔

۱۳ جنوری ۲۰۱۱ء مطابق ۸ صفر المظفر ۱۴۳۲ھ کی رات چار بجے موبائل کی چیخ سن کر بیدار ہوا اور جب کان لگایا تو حضرت علامہ صاحبؒ کے خلیفہ و مجاز جناب مفتی محمود عالم مظاہری کو کلمات ترجیع پڑھتے سن کر دل کی دھڑکنیں تیز ہو گئیں، مفتی صاحب نے رقت آمیز آواز میں یہ خبر کلفت اثر سنائی کہ ابھی ابھی حضرت علامہ صاحب سکشم ہسپتال میں انتقال فرما گئے۔ انا للہ وانا الیہ راجعون

موت تو بہر حال سبھی کو آنی ہے لیکن علامہ صاحب کی موت اس معنی کر ہمارے لئے نہایت ہی المناک تھی کہ اس وقت مظاہر علوم میں آپ میرے اساتذہ میں سب سے بڑے اور سب سے قابل احترام تھے۔ موت سے کسی کو رستگاری نہیں نہ ہی راہ فرار ممکن ہے۔

قوی شدیم چه شد ناتواں شدیم چه شد  
چنین شدیم چه شد یا چنان شدیم چوں شد  
بہج گونہ دریں گلستاں قرارے نیست  
تو بہار شدی چه شد ما خزاں شدیم چه شد

علامہ محمد عثمان غنیؒ علوم و اعمال میں بھی قابل رشک تھے اور روحانی و عرفانی کمالات میں بھی بلند تر لیکن میری نظروں میں آپ کا ایک وصف سب سے نمایاں اور فزوں تر ہے کہ اتنے بڑے عالم و محدث کے عموماً کچھ نہ کچھ برا چاہنے والے مخالفین اور ترقی دیکھ کر شیخ کباب ہونے والے حاسدین ضرور ہوتے ہیں لیکن حضرت علامہ صاحبؒ کا کوئی مخالف الحمد للہ میری نظروں میں نہیں ہے، امید ہے کہ جس طرح آپ عند الناس مقبول تھے اسی طرح عند اللہ بھی محبوب ہوں گے۔

### خواب میں ملک الموت کی زیارت:

بیمار تو کافی دنوں سے تھے لیکن انتقال سے پہلے ایک بار رات میں ایک کا حملہ ہوا فوری طور پر طلبہ و خدام نے سہارنپور کے ضلع اسپتال کے ایمر جنسی وارڈ میں داخل کرایا افاقہ نہ ہوا تو میرٹھ کے ایک معیاری ہسپتال ”دھنوتری“ میں داخل کئے گئے افاقہ نہ ہوا تو مدرسہ تشریف لے آئے، چند دنوں کے بعد ایک رات کو تینے اپنے صاحب زادے مولانا محمد عمران قاسمی کو بلایا اور فرمایا کہ مجھے کچھ ایسا محسوس ہوتا ہے کہ میں مر چکا ہوں، چنانچہ اسی وقت وصیت لکھنی شروع کر دی اور فرمایا کہ ویسے تو نماز جنازہ پڑھانے کا حق تمہارا ہے لیکن تم اپنا یہ حق ناظم صاحب کو دے دینا۔ پھر کتابوں کے متعلق فرمایا کہ میری ذاتی کتابیں اور الماریاں جامعہ عثمانیہ بیگوسرائے کے لئے وقف ہیں۔

صبح ہوئی تو نہایت ہشاش بشاش تھے، غسل وغیرہ کے بعد اچھے سے کپڑے زیب تن فرمائے، خوشی آپ کے چہرے بشرے سے ہوید اٹھی، ہم لوگ حضرت ناظم صاحب مدظلہ کے ہمراہ حاضر خدمت ہوئے تو فرمایا کہ رات میں نے خواب میں ملک الموت کو دیکھا جو مجھ سے فرما رہے ہیں کہ تمہاری جگہ اب یہ نہیں وہ ہے، اس لئے اب میں مرنے کے لئے پوری طرح تیار ہوں، میرے دل میں جو درد تھا وہ اب نہیں رہا، خود کو پوری طرح صحت مند محسوس کر رہا ہوں۔

حضرت مولانا نسیم احمد غازی مظاہری شیخ الحدیث دارالعلوم جامع الہدیٰ مراد آباد بھی ان ہی ایام میں سہارنپور مجلس شوریٰ کے سلسلہ میں تشریف لائے ہوئے تھے، علامہ صاحب سے ملاقات کیلئے حسب معمول تشریف لے گئے احقر ساتھ تھا ان سے بھی ملک الموت کی زیارت و ملاقات کا تذکرہ کیا۔

واپسی میں حضرت مولانا نسیم احمد غازی مدظلہ نے احقر سے فرمایا کہ اب اندازہ یہ ہے کہ حضرت علامہ صاحب زیادہ دنوں تک حیات نہیں رہیں گے اس طرح اچانک صحت مند ہو جانے

کو ”سنجلا“ کہتے ہیں۔

نے حسرت تسلی، نہ ذوق بے قراری  
یک درد و صد دوا ہے یک دست و صد دعا ہے

### آخری غذا آخری مشروب:

وفات سے پہلے کھانے کی کوئی بھی چیز پیش کی جاتی تو سختی کے ساتھ منع کر دیتے اور فرماتے کہ خواہش نہیں ہے لیکن اسی اثنا میں جناب مولانا مفتی ابوالکلام قاسمی استاذ حدیث مظاہر علوم (وقف) سہارنپور خدمت میں پہنچے اور عرض کیا کہ حضرت! میں آپ کے لئے مدینہ طیبہ کی عجوہ کھجوریں لایا ہوں تناول فرمائیں گے؟ فرمایا کہ ہاں مدینہ طیبہ کی کھجوریں کھاؤں گا، مفتی ابوالکلام نے کھجوریں پیش کیں جو تعداد میں پانچ تھیں، حضرت نے پانچوں کھجوریں کھائیں۔ پانی پینا پہلے سے چھوڑ رکھا تھا لیکن جب مفتی صاحب نے عرض کیا کہ حضرت میں آپ کے لئے زمزم بھی لے کر آیا ہوں، خوش ہو گئے اور فرمایا کہ ہاں زمزم بھی پیوں گا۔ چنانچہ آپ نے برضا و رغبت زمزم نوش فرمایا۔

### بہار آخر شد:

حضرت مولانا نسیم احمد غازی مظاہری مدظلہ کی بات حرف حرف صحیح ثابت ہوئی، کچھ ہی دنوں کے بعد پھر اچانک طبیعت خراب ہو گئی تو فوری طور پر دہلی روڈ سہارنپور کے سکشم ہسپتال میں داخل کئے گئے۔ ڈاکٹروں نے ہر ممکن کوششیں کیں کہ آپ کا مرض کنٹرول میں آجائے لیکن ”مرض بڑھتا گیا جوں جوں دوا کی“ حضرت کو افاقہ نہ ہوا، ایک مرض پر کنٹرول ہوتا تو دوسرا مرض رونما ہو جاتا، بلڈ پریشر کبھی انتہا تک نہ ہو جاتا کہ زندگی سے مایوسی ہونے لگتی اور کبھی اتنا زیادہ ہوتا کہ زندہ رہنے کا امکان ختم ہو جاتا۔ بخار اس قدر تھا کہ ڈاکٹروں کو بھی حیرت تھی، بخار کی شدت کی وجہ سے حضرت پر غشی طاری ہو جاتی، جب ہوش میں آتے تو کلمہ طیبہ لا الہ الا اللہ محمد رسول اللہ پڑھنے لگتے اور وہاں موجود اپنے خدام و متعلقین سے فرماتے کہ گواہ رہنا میں بہ ہوش و حواس کلمہ پڑھ رہا ہوں۔ پھر پڑھتے من قال لا الہ الا اللہ دخل الجنة۔

کبھی کبھی ہوش میں آتے تو وہ دعا جو سرکارِ دو عالم صلی اللہ علیہ وسلم نے بوقت وفات مانگی تھی آپ بھی وہی دعا شروع کر دیتے اللھم الرفیق الاعلیٰ، اللھم الرفیق الاعلیٰ۔

دنیا میں ہوا سب کو تری موت کا صدمہ  
پہروں ملک الموت نے بھی ہاتھ ملے ہیں

### آخری کلمات:

زمرم نوش فرمانے کے بعد پھر کلمہ طیبہ پڑھنے لگے اس کے بعد اللہم الرفیق الاعلیٰ  
پڑھا اور جان جان آفریں کے سپرد کر دی۔

قید حیات و بند غم، اصل میں دونوں ایک ہیں  
موت سے پہلے آدمی غم سے نجات پائے کیوں

### چند موقر واردین:

انتقال کی خبر کلفت اثر بہت جلد ملک اور ملک سے باہر کانوں کان پہنچ گئی، دور دراز سے فون آنے  
لگے، نماز جنازہ میں حضرت کی منشاء کے مطابق تجیل پیش نظر رہی۔

نماز جنازہ میں شرکت کیلئے دارالعلوم دیوبند سے حضرت مولانا عبدالحق سنبھلی نائب  
مہتمم، مولانا محمد عبداللہ معرونی، مفتی محمد راشد اعظمی، وقف دارالعلوم دیوبند سے حضرت مولانا مفتی فرید الدین  
قاسمی وغیرہ، گنگوہہ سے مفتی خالد سیف اللہ، میرٹھ سے مولانا شاہین جمالی وغیرہ تشریف لے آئے۔

### تجہیز و تکفین:

اتفاق کی بات تھی کہ حضرت ناظم صاحب مدظلہ علامہ صاحب کے انتقال سے چند گھنٹے پیشتر گجرات  
کے سفر پر روانہ ہو چکے تھے، حضرت علامہ صاحب کے لائق فائق فرزند جناب مولانا محمد عمران قاسمی  
صاحب ان دنوں والد ماجد کی خدمت اور ہر ممکن علاج و معالجہ کے لئے یہیں موجود تھے، حضرت ناظم  
صاحب کے سفر پر ہونے کی وجہ سے مدرسہ کے احاطہ دارالطلبہ قدیم میں بعد نماز ظہر جناب  
مولانا محمد عمران قاسمی نے نماز جنازہ پڑھائی، کثیر تعداد میں طلبہ و علماء، قرب و جوار کے دینی مدارس کے ذمہ  
داران اور ہمدردان مظاہر علوم اور دارجدید کے طلبہ اور بعض اساتذہ نے شرکت کی۔

قبرستان حاجی شاہ کمال میں اپنے پیرومرشد فقیہ الاسلام حضرت مفتی مظفر حسین کے پہلو میں تدفین  
عمل میں آئی۔ اللہ تعالیٰ حضرت علامہ صاحب کی قبر مبارک کو نور سے منور فرمائے۔



## شیخ الحدیث حضرت مولانا رئیس الدین مظاہریؒ

مفتی ناصر الدین مظاہری

ہندوستان جنت نشان کا ایک لعل بدخشاں، علم و روحانیت اور سلوک و معرفت کا کوہ ہمالہ، تفسیر وحدیث اور احسان و عزیمت کا حسین و جمیل سنگم، اپنی زرخیزی و شادابی، اپنی رعنائی و زیبائی، اپنی دلفریبی و جاذبیت میں ممتاز مقام کا حامل تعلیمی و تربیتی ادارہ مظاہر علوم (وقف) سہارنپور نے نہ جانے کتنے لعل و گہر پیدا کئے، کتنے ہی اکابر اہل اللہ دئے، کتنے ہی مفسرین قرآن اور محدثین عظام پیدا کئے، رجال سازی اور مردان کار کی اس فیکٹری نے دنیا کو وہ سب کچھ دیا جس کی اس نے توقع اور امید باندھی، واعظین و مناظرین، محدثین و مفسرین، مقررین و مصنفین، مدرسین و مبلغین ہر فن اور ہر میدان کے ماہرین سے امت کو مالا مال کیا۔

رجال سازی کی اس فیکٹری سے کبھی بھی خراب اور خام مال پیدا نہیں ہوا، دنیا کو جب کسی متخصص کی ضرورت پڑی اس نے اپنے فرزند حاضر کردئے، جب کبھی کوئی نیا فتنہ پیدا ہوا اس کے فضلاء اور فارغین نے اس کا فوراً تعاقب کیا، اسلام دشمن تحریکات اٹھیں تو علماء مظاہر علوم کو اپنے مقابلہ کے لئے پہلے سے تیار پایا، کبھی کسی دشمن اسلام نے اپنی ناپاک زبان سے اسلام اور شارع اسلام کو غلط طریقہ سے یاد کیا تو اس آسمان علم و فضل کے بادل پوری قوت و طاقت سے اس پر برسے چنانچہ آج برصغیر ہند و پاک میں اسلام کی جوشیبہ محفوظ ہے اور مسلمانوں کو جو امتیاز و تشخص حاصل ہے بلاشبہ اس میں اس ادارہ کا بڑا اہم رول اور نمایاں کردار ہے۔

اس ادارہ کا یہ ایک وطیرہ اور امتیاز رہا ہے کہ یہاں سے اپنی خدمات کی پیلٹی اور اس کا تعارف بہت کم کرایا گیا ہے اور تعارف ان کے پیش نظر رہا بھی نہیں، سادگی اور خلوص کے ساتھ اپنے کام میں لگے رہنا اور کام کو مکمل کرنا ہی ان کی دھن اور ان کا مرکز و محور رہا ہے، انہوں سے گرجنے سے زیادہ برسنے پر اپنی توجہات مرکوز کیں اور عند اللہ یہی چیز مطلوب بھی ہے۔

مظاہر علوم (وقف) سہارنپور کے اساتذہ و محرکین اور اس کی جڑوں کو اپنے خون اور فکر سے پروان چڑھانے والوں میں ایک بڑی تعداد ہے جن کو دنیا جانتی تک نہیں کہ یہ کون تھے لیکن حقیقت یہ ہے کہ وہی



حضرات اس ادارہ کے عروج و استحکام میں ریڑھ کی ہڈی ثابت ہوئے، انھیں کے اخلاص کی برکت سے آج یہ ادارہ پوری شان اور مکمل آن بان سے قائم ہے، ایسے لوگوں کی طویل فہرست ہے جن میں خود بانی مظاہر علوم حضرت مولانا سعادت علی فقیہ سہارنپوریؒ، اولین استاذ حضرت مولانا سخاوت علی انبھٹویؒ، اولین طالب علم حضرت مولانا حافظ قمر الدین اور حضرت مولانا عنایت الہی سہارنپوریؒ، روحانی بزرگ حضرت مولانا امیر باز خان سہارنپوریؒ، حضرت قاضی فضل الرحمن سہارنپوریؒ حضرت حافظ فضل حق سہارنپوریؒ، حضرت مولانا جمعیت علی پور قاضویؒ، ماضی قریب میں حضرت مولانا عبداللطیف پور قاضویؒ، حضرت مولانا سید صدیق احمد کشمیریؒ، حضرت مولانا قاری محمد سلیمان دیوبندیؒ، حضرت مولانا سید ظریف احمد پور قاضویؒ، حضرت مولانا سید ظہور الحق دیوبندیؒ حضرت مولانا منظور احمد خان سہارنپوریؒ، حضرت مولانا سید ظہور الحسن کسولویؒ، حضرت مولانا مفتی سعید احمد اجڑویؒ، حضرت مولانا علامہ محمد یامین سہارنپوریؒ یہ وہ ہستیاں ہیں جن کے وجود باوجود اور ان کے فکر و عمل کی خوشبو سے آج اس ادارہ کو چار دانگ عالم میں قبولیت و شہرت حاصل ہوئی ہے لیکن ان حضرات کی نہ تو سوانح حیات لکھی گئیں نہ ان کے علمی و عملی کارناموں کو قلمبند کیا گیا، نہ ان ستودہ شخصیات پر خصوصی کانفرنسیں منعقد کی گئیں اور نہ ہی ان حضرات نے کبھی اس سلسلہ میں توجہ کی، یہی وجہ ہے کہ یہ حضرات آج عظیم الشان علمی جلالوں اور روحانی بلندیوں کے باوجود گمنامی میں چلے گئے۔

یہ دنیا بڑی بے رحم ہے یہاں دوام اور استمرار تو خیر کسی کو حاصل نہیں ہو سکتا، موت اور فنایت تو سبھی پر طاری ہوتی ہے لیکن بعض اموات دل و دماغ پر اپنے گہرے اثرات اور نقوش چھوڑ جاتی ہیں، زمانہ اتنی سرعت اور برق رفتاری سے رواں دواں ہے کہ محسوس ہی نہیں ہوتا کب سال گیا، کب مہینہ گزرا، کب ہفتہ آیا اور کب دن ڈوبا؟ وقت کی اسی بے برکتی اور تیزی کے بارے میں شاید رسول اللہ صلی اللہ علیہ وسلم کا ارشاد گرامی ہے۔

حضرت انس رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا ہے کہ قیامت قائم نہ ہوگی جب تک زمانے آپس میں قریب نہ ہو جائیں۔ پس سال مہینہ کے برابر ہو جائے گا، اور مہینہ جمعہ (یعنی ہفتہ) کے برابر اور ہفتہ ایک دن کے برابر اور دن اس وقت ایک گھنٹہ کے برابر ہوگا۔ اور گھنٹہ شعلہ اٹھنے کے برابر (یعنی آگ کی چمک جو فوراً بجھ جائے)۔ (مشکوٰۃ)

گلتا ہے ابھی کل کی بات ہے راقم الحروف مظاہر علوم (وقف) میں زیر تعلیم ہے، اکابر اہل اللہ کا

ایک کارواں موجود ہے، چاروں طرف روح اور وحانیت کا بول بالا ہے، حضرت مولانا علامہ رفیق احمد بھینسا نوئی کے علوم و معارف، ان کی تقریر و صلاحیت اور ان کے کردار و گفتار کے چرچے زبان زد ہیں، حضرت مولانا علامہ عشیق احمد اپنی عربی دانی، عربی تحریر کی عمدگی، منطق و فلسفہ، بلاغت و بدیع، ہیئت و اقلیدس اور تفسیر و حدیث جیسے خشک موضوعات پر مکمل درک اور بصیرت کے ساتھ مسند حدیث پر جلوہ افروز ہیں۔

شرح جامی اور سلم العلوم کو اس کے مزاج اور معیار کے مطابق اگر مظاہر علوم میں مقبولیت حاصل ہے، دارالعلوم سے بھی بہت سے طلبہ ان کتابوں میں حاضری اور استفادہ کو اپنی خوش بختی اور سعادت مندی سمجھتے ہیں تو بلا کسی مبالغہ کے یہ حضرت مولانا علامہ محمد یامین کے فکر و سوز اور کتابی لیاقت و صلاحیت پر دال ہے۔ حضرت علامہ صاحب گو یہ سعادت بھی حاصل ہے کہ شیخ الحدیث حضرت مولانا محمد زکریا مہاجر مدنی کے گھرانہ کے تقریباً تمام بچوں کے استاذ و اتالیق رہے ہیں۔

ایک اور شخصیت بھی اپنی طرف متوجہ کر رہی ہے انھیں بھی اپنے فن میں ماہر اور یکتا کہا جائے تو بے جا نہ ہوگا، تعبیرات کا علم بھی رکھتے ہیں، تاریخی نام نکالنے میں بھی مہارت ہے، نہ کوئی بیٹا ہے نہ بیٹی، نہ کوئی گھر ہے نہ در، بلکہ سرے سے شادی ہی نہیں کی، کوئی عزیز و اقارب بھی نظر نہیں آتا، مدرسہ ہی ان کا گھر ہے اور مدرسہ ہی ان کا در، فراغت کے بعد سے اسی چہار دیواری میں پڑھانا شروع کیا اور یہ بابرکت سلسلہ اس وقت تک رہا کہ زندگی ہی سے فارغ ہو گئے، فقیہ الاسلام حضرت مفتی مظفر حسین کے رفیق درس بھی ہیں، خاموش اور سادگی پسند بھی، طلبہ کے لئے نہایت نرم اور اصول کے معاملہ میں اچھے خاصے گرم، حضرت مفتی مظفر حسین جیسا علم و فن کا شناور جس کے آگے اچھے اچھوں کی بولتی بند ہو جاتی تھی، جن کے رعب سے مرعوب ہو کر ہم طلبہ اپنی درخواست اور اس کا مفہوم ہی بھول جاتے تھے، جن کے ابر کرم اور نظر گرم کو دیکھنے کی تاب بہت کم لوگوں کو حاصل ہوتی ہے لیکن عجیب بات ہے وہی مفتی صاحب جو کسی کا ہدیہ لینے میں حد درجہ محتاط نظر آتے ہیں، بڑے بڑے لوگ لفافوں اور مٹھائیوں کے ڈبے واپس لے جاتے دیکھے گئے لیکن یہاں تو پانسہ ہی پلٹ چکا تھا مفتی صاحب جب اس ہستی کے حجرے میں تشریف لے جاتے تو خود ہی چائے کی فرمائش کرتے اور زبردستی کی یہ چائے پی کر مفتی صاحب قلبی خوشی محسوس کرتے تھے اس عظیم شخصیت کو حافظ فضل الرحمن کہا جاتا ہے جو باقاعدہ عالم و فاضل تھے لیکن ام الکتاب سے غایت تعلق اور تلاوت نے ان کو حافظ کا تمغہ دیدیا تھا۔

بہت سی ہستیاں ہیں جن پر بہت کچھ لکھا جاسکتا ہے اور انشاء اللہ ان شخصیتوں کا تفصیلی تذکرہ اپنی کتاب ”نقش و نقوش“ میں تحریر کرنے کی کوشش کر رہا ہوں، ان سطور میں اور آج کی اس نشست میں اپنے استاذ مکرم حضرت مولانا رئیس الدین مظاہری بجنوریؒ کا ذکر خیر کرنے کی سعادت حاصل کر رہا ہوں۔

یہی ہے وقت روش نذر کرتا سکوں

خوشا! وہ زلف پریشاں کچھ اور برہم ہے

حضرت مولانا رئیس الدین مظاہریؒ احقر کے استاذ ہیں، ۱۹۹۳ء میں راقم الحروف مظاہر علوم میں موقوف علیہ میں داخل ہوا تو کوئی کتاب حضرت مولانا رئیس الدین صاحبؒ کے پاس نہیں پہنچی کیونکہ حضرت مولانا رئیس الدینؒ اس سال یا تو دورہ حدیث کی کتابیں پڑھا رہے تھے یا پھر موقوف علیہ سے نیچے جماعتوں کے بعض اسباق زبردس تھے اس لئے اس سال حضرت مولانا سے کچھ پڑھنے کی توفیق اور سعادت اگرچہ نہیں ملی لیکن ہاں ایک چیز بطور خاص دیکھتا تھا کہ پورے مدرسہ میں عظیم الشان اساتذہ اور کبار اکابر موجود تھے لیکن دو شخصیات ایسی تھیں جو دارالطلبہ قدیم پہنچتے تو تمام طلبہ مؤدب اور سراپا معصوم بن جاتے پہلی شخصیت فقیہ الاسلام حضرت مولانا مفتی مظفر حسینؒ تھے اور دوسری ہستی خود حضرت مولانا رئیس الدینؒ تھے۔

اللہ کیارعب اور کیا جلال تھا ان دونوں حضرات کا حالانکہ حضرت مولانا رئیس الدینؒ کے بعض اساتذہ مثلاً حضرت مولانا سید وقار علی بجنوریؒ اور حضرت مولانا محمد یعقوب سہارنپوریؒ بھی استاذ تھے لیکن قبل الذکر دونوں شخصیات کے ادب و احترام کی حالت ہی عجیب تھی۔

ایسا نہیں تھا کہ یہ دونوں حضرات طلبہ کے لئے بہت سخت مزاج تھے سچائی یہ ہے کہ یہ دونوں حضرات مدرسہ کے ماحول میں کچھ اس انداز میں اپنی مثالی و معیاری زندگی گزارتے تھے کہ طلبہ خود بخود مرعوب ہو جایا کرتے تھے۔

ورنہ مارنے اور لاٹھی چارج کرنے میں اس وقت امام الفرائض حضرت مولانا سید وقار علیؒ کا کوئی بھی مقابلہ نہیں کر سکتا تھا ان کے ہاتھوں میں ہمیشہ ”عصاء موسوی“، خاٹی اور قصور وار پر گرنے اور برق بے اماں بننے کے لئے تیار رہتی تھی جب کہ ان دونوں حضرات کے ہاتھوں میں تادم اخر عصا نہیں آیا، کبھی کسی کو نہیں مارا، کبھی کسی کو کڑوی کسلی باتیں نہیں کہیں، کبھی کسی پرانی غلطی کو نہیں دہرایا، غلطیوں پر چشم پوشی ان

دونوں استاذ و شاگرد کی گھٹی میں سمائی ہوئی تھی لیکن ”اللہ رے سناٹا کہ آواز نہیں آتی“ کا ماحول اور منظر اگر قدیم میں کسی کی تشریف آوری پر قائم ہوتا تو یہی دونوں حضرات تھے یا پھر امتحان کے دنوں میں حضرت مولانا علامہ محمد یامین سہارنپوریؒ کا غلغلہ اور بدیدہ کے لائق ہوتا تھا۔

حضرت مولانا رئیس الدینؒ بجنوری کے اسباق کی خصوصیت، طلبہ و علماء میں آپ کی علمی صلاحیتوں کا اعتراف، آپ کے معاصرین میں آپ کی عزت و عظمت اور ہم طلبہ کی نظروں میں آپ کا علم و بردباری، سکون و وقار کے ساتھ احادیث کے ایک ایک جزء اور ایک ایک نکتہ پر تفصیلی کلام، مباحث، موضوعات کی گہرائی، محدثین کی حیثیت، حدیث کا درجہ، مصنف علام کی منشاء، اختلاف الائمہ، دلائل و براہین سے فقہ حنفی کا اثبات، مناظر اسلام حضرت مولانا محمد اسعد اللہؒ، فقیہ الاسلام حضرت مولانا مفتی مظفر حسینؒ، محدث کبیر حضرت مولانا محمد یونس صاحب مدظلہ العالی وغیرہ کے اقوال و ملفوظات اور ذکر خیر سے آپ کا سبق کبھی خالی نہ رہا۔

یکم ربیع الثانی ۱۳۷۳ھ مطابق ۸ دسمبر ۱۹۵۳ء کو موضع تھے پور ضلع بجنور میں پیدا ہوئے۔ والد کا نام الحاج جمیل الدینؒ تھا۔

ابتدائی دینی تعلیم اپنے وطن میں حاصل کی اور ۱۷ سال کی عمر میں ۱۴ شوال المکرم ۱۳۹۰ھ مطابق ۱۴ دسمبر ۱۹۷۰ء کو مظاہر علوم میں پہنچ کر حضرت مولانا محمد اللہ مرحوم کو بحث فعل، قدوری، شرح تہذیب اور اصول الشاشی کا امتحان دیکر کامیاب ہوئے، مظاہر علوم میں پہلے سال بحث اسم، قطبی تصدیقات، کنز الدقائق، نور الانوار، ترجمہ قرآن کریم، تعلیم المستعلم وغیرہ سے اپنی تعلیم کا آغاز کیا اور درجہ بہ درجہ تعلیم پا کر ۱۳۹۳ھ میں مشکوٰۃ، جلالین، ہدایہ وغیرہ پڑھ کر ۱۳۹۴ھ میں دورہ حدیث شریف پڑھا اور امتحان سالانہ میں کامیابی پر ڈر فر فراند، تقریر بخاری، تاریخ مظاہر جلد دوم اور دعوت اسلام نامی کتب بطور انعام حاصل کیں۔

آپ بچپن ہی سے نیک و صالح تھے، چنانچہ صرف ۲۵ سال کی عمر میں مناظر اسلام حضرت مولانا شاہ محمد اسعد اللہؒ نے آپ کو خلعت خلافت و اجازت سے نوازا کہ آپ کی سعادت مندی اور نیک بختی پر مہر لگا دی تھی۔

بزرگوں کی نظر اور خدمت سے ہی علم کا حصول ہوتا ہے، اُن ہی کی جوتیوں کو سیدھا کرنے سے مراتب بلند ہوتے ہیں، حضرت مولانا رئیس الدینؒ مظاہری اس قول کا صحیح مصداق تھے، آپ نے

مناظر اسلام حضرت مولانا شاہ محمد اسعد اللہ کی خوب خدمت کی اور دعائیں لیتے رہے، ان ہی دعاؤں کا نتیجہ ہے کہ آپ ۱۴۰۴ھ سے ۱۴۳۲ھ تک مسلسل حدیث شریف کی تدریسی خدمت انجام دیتے رہے۔ چنانچہ آپ کی خدمت حدیث کا دائرہ دودہائیوں سے بھی متجاوز ہے، اس عرصہ میں علماء و فضلاء کی بڑی تعداد نے آپ سے اکتساب علم کر کے دینی خدمات میں مصروف ہیں۔

فقیہ الاسلام حضرت مولانا مفتی مظفر حسینؒ سے خصوصی تعلق زمانہ طالب علمی ہی سے تھا اور حضرت مفتی صاحبؒ مولانا موصوف کی علمیت و لیاقت سے بخوبی واقف تھے اسی لئے ۱۴۱۱ھ میں مظاہر علوم میں استاذ حدیث کے عہدہ جلیلہ پر آپ کا تقرر ہو گیا۔ اور ترمذی شریف جلد ثانی، ابوداؤد شریف وغیرہ کے اسباق آپ سے متعلق ہوئے۔

آپ نے مدرسہ اشرف العلوم گنگوہ میں تقریباً سات سال تک ترمذی شریف کا درس دیا تھا اور مظاہر علوم میں بھی ترمذی شریف جلد ثانی کی تدریس آپ سے متعلق ہوئی (پہلی جلد حضرت فقیہ الاسلامؒ خود پڑھاتے تھے) لیکن ۱۴۱۵ھ میں حضرت فقیہ الاسلامؒ موضع نردھنہ ضلع مظفرنگر میں تہجد کی نماز کیلئے وضو بنا کر جیسے ہی اٹھے تو چکر آ گیا اور زینوں پر گر پڑے، سر میں شدید چوٹیں آئیں، آپریشن وغیرہ کے مرحلہ سے گزرنا پڑا (اس علاج و معالجہ کے درمیانی عرصہ میں آپ نے ترمذی جلد اول کا درس بھی دیا) اور کچھ عرصہ کے بعد دونوں جلدیں آپ یہاں زبردس رہیں۔ کئی سال تک بخاری شریف جلد ثانی، اور ترمذی شریف جلد اول آپ کے زبردس رہیں اور ارباب مدرسہ کی جانب سے نیابت شیخ الحدیث کا عہدہ پیش کئے جانے کے باوجود آپ نے یہ عہدہ قبول نہیں کیا۔

آپ کو فقیہ الاسلام حضرت مولانا مفتی مظفر حسینؒ سے خصوصی تعلق تھا، استاذ اور شاگرد کے بابرکت رشتہ کی عظمت کا پاس و لحاظ رکھتے ہوئے مولانا موصوف مادر علمی کے سلسلہ میں اپنی مثبت رائے دینے میں کوئی ہچکچاہٹ یا مصلحت کا شکار نہیں ہوتے تھے، حضرت فقیہ الاسلامؒ بھی آپ کے مشوروں کو نہ صرف بطور خاص سماعت فرماتے تھے بلکہ اعتماد بھی فرماتے تھے، چنانچہ ایک بار حضرت فقیہ الاسلامؒ نے برما تشریف لیجاتے وقت مولانا موصوف سے فرمایا کہ ”مدرسہ کا خیال رکھنا“۔

شیخ الحدیث حضرت مولانا علامہ محمد عثمان غنیؒ کی رحلت کے بعد ناظم مدرسہ حضرت مولانا محمد سعیدی مدظلہ نے بخاری شریف جلد اول کا سبق آپ سے متعلق کیا۔

آپ نے ایک سے زائد بار حج بیت اللہ کی سعادت حاصل کی اور ایک سفر میں آپ کے

والد ماجدؒ بھی ساتھ تھے، مولانا کبھی کبھی فرمایا کرتے تھے کہ الحمد للہ حج کے دوران والد ماجد کی خدمت کی خوب توفیق ملی۔

بہر حال حدیث شریف سے خصوصی مناسبت اور قلبی لگاؤ کے باعث طلبہ میں آپ کا درس خاصا مقبول ہے چنانچہ آپ کی درسی تقریر کے مجموعہ کی دو جلدیں ”انتہاب المؤمن“ کے نام سے شائع ہو چکی ہیں۔ اسی طرح کئی چھوٹے چھوٹے کتابچے ”اسلامی تاریخ“، ”نکات وجوہر“ وغیرہ شائع ہو کر قبول ہو چکے ہیں۔ آپ نے تعلیم کی تکمیل مظاہر علوم (وقف) سہارنپور میں فرمائی اور ۱۳۹۴ھ میں فارغ ہوئے تھے۔

دورہ حدیث شریف کے خصوصی رفقاء میں مولانا عبدالرزاق آسامی، مولانا احمد مرتضیٰ استاذ مظاہر علوم دار جدید، حضرت مولانا سید نجم الحسن تھانوی مہتمم مدرسہ امد العلوم خانقاہ اشرفیہ تھانہ بھون، حضرت مولانا محمد انور گنگوہی خلیفہ حضرت مفتی مظفر حسین و مہتمم جامعہ دارالعلوم رشیدیہ گنگوہ، مولانا محمد یونس (صاحبزادہ مولانا محمد عمر پالن پوری)، حضرت مولانا محمد قاسم مظاہری سہارنپوری اور حضرت مولانا عبدالودود حیدر آبادی استاذ حدیث سبیل السلام حیدر آباد خصوصیت کے ساتھ قابل ذکر ہیں۔

مؤخر الذکر حضرت مولانا عبدالودود حیدر آبادی مدظلہ سے مولانا کو طالب علمی کے زمانے سے ہی خصوصی تعلق تھا اسی دور طالب علمی کے تعلق کا نتیجہ تھا کہ مولانا اخیر تک گاہے گاہے ان کا ذکر و تذکرہ اپنی مجلس و محفل میں کیا کرتے تھے۔

مولانا کی مجلس خاص اور نری مجلس نہ ہوتی تھی اس میں علوم و معارف بھی ہوتے، درسی باتیں بھی، فنی نکات بھی ہوتے، تاریخی باتیں بھی، قدیم رجال حدیث بھی موضوع سخن بنتے تو اکابر علماء دیوبند بھی نوک زبان پر آجاتے، کبھی بذلہ سنی سے محفل فقہہ زار ہو جاتی تو کبھی یاد الہی اور خوف خداوندی میں حاضرین کی آنکھیں اشک بار ہو جاتیں، کبھی لطافت کی نزہت ہوتی تو کبھی خطابت کا بانگین جھلکتا، کبھی آہ ہوتی تو کبھی واہ کا ماحول ہوتا، کبھی مثل شبم نرم و نازک ہوتے تو کبھی مثل شعلہ، کبھی ہاتھوں میں کتاب ہوتی تو کبھی قلم، کتابوں سے انھیں پیار، ترمذی سے انھیں عشق، حدیث سے انھیں مناسبت، رجال حدیث سے انھیں نسبت اور اسلاف و اکابر سے انھیں محبت تھی۔

ان کی گفتگو میں معلومات کا خزینہ، احادیث کا دہانہ، قرآن کا گنجینہ، فقہ حنفی کا گنجینہ ہوتا تھا، وہ نہ تو خواہ مخواہ کی باتیں کرتے تھے نہ ہی باتوں کو طویل کرتے تھے، مختصر اہم اور پرتاثر گفتگو ان کا مزاج اور ان کا خاصہ تھا، بات سے بات نکالنے میں مہارت تامہ حاصل تھی، ان کا مذاق بھی حدود میں ہوتا تھا اور ان



کا غصہ بھی حدود میں رہتا تھا وہ ایک ایسے ذکی و فہیم شخص تھے کہ انھیں جوش میں خوف خدا بھی یاد رہتا تھا اور عیش میں یاد خدا پیش نظر ہوتی تھی۔

وہ شکوہ و شکایت سے زیادہ مسائل کے حل اور سلجھانے پر یقین رکھتے تھے، اس کے لئے انھیں بار بار دفتر میں حضرت فقیہ الاسلام مفتی مظفر حسینؒ سے رجوع، کبھی امام انجو حضرت مولانا علامہ محمد یامینؒ سے گفتگو، کبھی امام الفرائض حضرت مولانا سید وقار علی صاحبؒ کی خدمت میں حاضری، دراصل مولانا کا اسوہ اور وطیرہ ”خیر الناس انفعہم الناس“ تھا اور اسی کوشش اور تگ و دو میں لگے رہتے تھے۔

دوران درس بھی مولانا کی بسا اوقات بذلہ سنجیاں اور علمی موشگافیاں طلبہ کو ورطہ حیرت میں ڈال دیتی تھیں، وہ ٹھہر ٹھہر کر کچھ اس انداز میں پڑھاتے تھے کہ بہت سے طلبہ مولانا کی درسی تقاریر حرف حرف نوٹ بک میں لکھ لیا کرتے تھے۔ نہ تو لفاظی ہوتی تھی نہ ہی عجیب و غریب تعبیرات کا استعمال، عموماً موضوع پر ہی طویل گفتگو کرتے تھے، صرف عبارت خوانی ان کا مسلک اور شیوہ کبھی نہیں رہا۔ جس روایت پر کلام ہو چکا ہے اس پر گفتگو نہ کر کے صرف حوالہ دینے پر اکتفا کرتے تھے لیکن جس حدیث پر کلام کی ضرورت ہے اور ابھی گزری بھی نہیں ہے تو اس پر خوب خوب کلام کرتے تھے۔

آپ خوش پوش، خوش وضع، خوش خوراک، خوش گفتار، خوش خو، خوش فکر، خوش آواز، خوش نما، خوش بو، خوش لباس اور خوش شکل تھے، سادگی بھی تھی، بے باکی بھی، بارعب بھی تھے، باکردار بھی، بلند طبیعت کے حامل بھی تھے، اعلیٰ ظرف بھی، شریف الطبع بھی تھے، نیک طینت بھی، پابند عہد و معہود بھی تھے، اسیر غم ملت بھی۔ دنیا میں نیکی اور شرافت کا غلبہ ہو جائے یہ ان کا فکر تھا، دنیا سے جہالت اور شیطنت کا خاتمہ ہو جائے یہ ان کا نصب العین تھا، ہر طالب علم اپنے فن میں مایہ و یکتا ہو جائے یہ ان کی دُھن تھی، طلبہ کی ہر جماعت کا میاب و بامراد ہو جائے یہی ان کی دعا تھی، یہاں کا ہر فاضل عوام الناس کا بے لوث خدمت گار بنے اور جہاں کہیں رہے دین کی سر بلندی اور اسلام کے احیاء کے لئے فکر مند رہے یہی ان کی آہ سحر گاہی تھی، آنے والے ہر وارد و وارد سے تپاک سے ملنا اور چند منٹوں میں اس کو خوش کر دینا ہی ان کا مشن اور تحریک تھا وہ اخلاق بانٹتے بانٹتے اتنی دور نکل گئے تھے کہ دوسروں کے لئے قابل رشک بن گئے۔ اپنے اخلاق کریمہ سے طلبہ پر بھی حکومت کی، مریدین کے دلوں کو بھی مسخر کیا، ہمدردوں کی ہمدردیاں حاصل کیں، سہارنپور کی عوام کا رجوع اس معنی کرنہایت اہمیت کا حامل ہوتا ہے کیونکہ یہاں کی عوام اپنی پیدائش سے ہی اکابر و اسلاف اور علماء دین کے درمیان رہتی ہے ان کی صحبتوں سے فیض اٹھاتی



ہے، ان کی نصیحتوں سے اپنے راستوں کے خار و خس کو دور کرتی ہے، ان کی ہدایات سے اپنے ایمان کو جلاء اور تقویت پہنچاتی ہے اور پھر اس مریض کی طرح جو لمبے عرصے تک زیر علاج رہا ہوا سے دواؤں سے کافی حد تک شدید ہو جاتی ہے اسی طرح یہاں کی عوام بھی مسئلے مسائل سے، بزرگوں کے واقعات و حکایات سے، ان کے مسلک و مشرب سے، ان کی فیض رساں صحبتوں سے وہ دولت حاصل کر لیتی ہے جس کے حصول کے لئے مریدین و مسترشدین ایک لمبے عرصے تک بزرگوں سے حاصل کر پاتے ہیں۔ یہاں گھر بیٹھے وہ دولت بے بہا حاصل ہو جاتی ہے۔

دوران درس قیمتی اور نادرباتیں بھی بتاتے تھے جن کو آنے والی زندگی میں اختیار کرنے پر ازدواجی زندگی خوش گوار گزر سکے، چنانچہ کبھی کبھی مزاح میں فرمایا کرتے تھے کہ بیوی کو اپنی آمدنی کبھی مت بتانا ورنہ اس کے ذاتی مصارف کی چادر اسی تنخواہ کے تناسب سے دراز ہو جائے گی۔

ایسے ہی بارہا آپ نے فرمایا کہ بیوی کی حیثیت سائیکل کے پہیے کی طرح ہوتی ہے اگر ایک پہیہ نہیں ہوگا تو سائیکل نہیں چلے گی، اسی طرح انسانی زندگی میں اگر میاں بیوی میں سے کوئی ایک نہ رہے تو گویا زندگی تھم سی جاتی ہے، خوشیاں ہمیشہ کے لئے غائب ہو جاتی ہیں، غم کو بانٹنے والا کوئی نہیں رہتا، انسان قبل از وقت بوڑھا ہو جاتا ہے، اسی لئے تو نبی کریم صلی اللہ علیہ وسلم نے انسانی زندگی کے لئے بیوی کو سب سے بہترین متاع قرار دیا ہے۔

گزشتہ سطور میں میں لکھ چکا ہوں کہ طلبہ کے لئے مولانا بڑے خلیق و شفیق اور کریم و مہربان تھے، آپ مدرسہ میں میرے طالب علمی کے دور میں پہلے فرد تھے جنہوں نے طلبہ سے بارہا فرمایا کہ مدرسہ کے نان میں خمیر ہوتا ہے، سوڈے وغیرہ سے روٹیاں تیار ہوتی ہیں جو پیٹ کے مریض کے لئے نقصان کا باعث ہوتی ہیں اور دوران مرض اطباء ان روٹیوں کے کھانے سے منع کرتے ہیں، اگر ایسی کیفیت تم میں سے کسی کو بھی پیش آئے تو میرے گھر جا کر اپنی روٹیاں دیکر چپا تیاں لے لیا کرو، یہ بڑی شفقت کی بات تھی اور طلبہ ایسا کرتے بھی تھے اور مولانا اس سے خوش ہوتے تھے اور فرماتے تھے کہ مدرسہ میں طلبہ کے والدین تو ہوتے نہیں ہیں اس لئے اگر ہم لوگ ان سے شفقت نہیں کریں گے تو کون کرے گا۔

اپنی جیب خاص سے بھی ضرورت مند غریب اور نادار طلبہ کو کچھ نہ کچھ پیسے عنایت فرما دیا کرتے تھے، آپ امین بھی تھے اور بہت سے طلبہ اپنی امانتیں آپ کے پاس جمع کیا کرتے تھے۔

فقیر الاسلام حضرت مولانا مفتی مظفر حسینؒ نے جب آپ کو گنگوہ سے مظاہر علوم بلا لیا تو آپ

کو مسجد کثومیہ سے ملحق مکان مثلث رہنے کے لئے دے دیا اور مولانا مظاہر علوم وقف کے تدریسی زندگی کا بیشتر حصہ اسی چھوٹے سے تنگ مکان میں باوجود بال بچوں کی زیادتی کے رہتے رہے پھر انتقال سے چند سال قبل اللہ تعالیٰ نے آپ کے لئے فتوحات کے دروازے کھول دئے اور محلہ اسلام آباد میں مدرسہ سے ذرافاصلے پر ایک وسیع مکان حاصل ہو گیا تو مولانا کی خوشی دیدنی تھی، مجھے بھی بار بار اس مکان پر لے گئے، مکان کی وسعت اور خوبصورتی بھی الحمد للہ شایان شان تھی میں نے عرض کیا کہ حضرت کسی ادارے کے محدث کے لئے ایسا ہی مکان موزوں ہے اور پھر عرض کیا کہ حضرت جنید بغدادیؒ کا مکان بھی بڑا وسیع تھا۔ تو فرمایا کہ اور اوپر بڑھو اور دیکھو کہ رسول اللہ صلی اللہ علیہ وسلم نے ازواج مطہرات کے لئے الگ الگ رہائش نظم فرمایا تھا اس لئے اگر دو بیویاں ہوں تو انسان کو دو مکانوں کا نظم کرنا بھی سنت ہے۔ پھر فرمایا کہ رسول اللہ صلی اللہ علیہ وسلم کا ارشاد ہے کہ

اربع من السعادة المرأة الصالحة والمسكن  
الواسع، والجار الصالح، والمرکب الهنيئ واربع من الشقي الجار السوء، والمرأة  
السوء، والمرکب السوء والمسكن السوء (ابن حبان) نیک بختی کی چار علامتیں ہیں (۱) نیک  
بیوی (۲) کشادہ مکان (۳) نیک پڑوسی (۴) اچھی اور فرماں بردار سواری جو اپنے سوار کو تکلیف نہ  
پہنچائے۔ اور چار ہی چیزیں شقاوت اور بد بختی کی علامت ہیں (۱) برا پڑوسی (۲) بری بیوی (۳) بری  
سواری (۴) برا مکان۔

یہ روایت بتانے کے مسکراتے ہوئے فرمایا کہ الحمد للہ مجھے نیک و صالح بیوی ملی ہے، کشادہ  
مکان حاصل ہے، پڑوسیوں سے مجھے کوئی شکایت نہیں ہے، اور اچھی سواری کی دعا کرو۔  
میں نے عرض کیا کہ حضرت مجھے تو دو ہی چیزیں حاصل ہیں نیک بیوی، کشادہ مکان، اس کے  
علاوہ میرے پڑوسی میرے گھرانے کے ازلی دشمن ہیں، منافقت ان کے دلوں میں کوٹ کوٹ کر بھری  
ہوئی ہے، حسد کی آگ میں ہر وقت جلتے پتے اور ماہی بے آب کی مانند تڑپتے اور مرغ بسم کی طرح ہاتھ  
پیر مارتے رہتے ہیں، تکلیف دینے کی ہر ممکن کوشش کرتے ہیں، جب موقع ملتا ہے زہریلے سانپ کی  
طرح ڈس لیتے ہیں؟ جھوٹ بولنا ان کی عادت، جھوٹی گواہی دینا ان کی طبیعت، جھوٹے مقدمات  
کرنا ان کی فطرت اور دنیا ان کی منزل ہے، پوچھا کہ تم لوگوں کا کیا رد عمل ہوتا ہے؟ میں نے عرض کیا کہ  
والد صاحب صرف صبر کی گردان رٹاتے رہتے ہیں اور کہتے ہیں کہ صبر کرو کہ صبر کا پھل میٹھا ہوتا ہے

فرمایا کہ تجربہ کار بھی ہیں اور دیندار بھی اس لئے صبر ہی بہتر ہے اور دعا بھی کرتے رہو۔

میں نے کہا کہ حضرت حدیث میں ہے کہ جب گوشت پکاؤ تو شور بہ زیادہ کر لیا کرو تا کہ پڑوسی کو بھی پہنچ سکے لیکن میرے پڑوسی اتنے برے ہیں کہ کبھی کبھی قربانی کا گوشت بھی واپس کر دیا اور شادی بیاہ میں تو شریک نہ ہونا ان کی پشتینی عادت ہے۔ فرمایا کہ ایمان کمزور ہونے کی علامت ہے کیونکہ قربانی کا گوشت تو صاحب ایمان ہی کے لئے ہوتا ہے اور وہ لوگ جب قربانی کا گوشت واپس کر دیتے ہیں تو سمجھو کہ اللہ تعالیٰ کو یہ منظور نہیں ہے کہ وہ اس پاک گوشت کو کھائیں، کیا تم نے پڑھا نہیں کہ حرمین شریفین کے قرب و جوار کا بہت بڑا حصہ ہے جہاں کافر کا داخلہ بھی نہیں ہو سکتا۔

پھر فرمایا کہ حضرت مولانا محمد یعقوب نانوتویؒ سے کسی نے عرض کیا کہ مسجد سے چپل جوتے چوری ہو جاتے ہیں کیا کروں؟ فرمایا کہ نیت کر لیا کرو کہ چپل چور کے لئے چپل ہدیہ ہیں پھر وہ چپل چوری نہیں ہو سکتے کیونکہ چور کی قسمت میں مال حرام لکھا ہوا ہے اور ہدیہ مال حلال ہے جو اس کی قسمت میں نہیں ہے۔ میں نے عرض کیا کہ حضرت بات اگر جاہلوں کی ہوتی تو کوئی بات نہیں تھی لیکن میرے پڑوسیوں کے پڑھے لکھے مولوی بھی ایسی ایسی تکلیف دہ باتیں اور ناجائز امور کے مرتکب ہوتے ہیں کہ اس سے پورا طبقہ مولویت بدنام ہوتا ہے، یہی نہیں وہ نام نہاد مولوی اپنے ساتھ دوسرے بہت سے لوگوں کو ہمنا بنا کر انھیں بھی گنہگار کرتا ہے، فرمایا کہ تو پھر ایسے لوگ مولوی نہیں ہو سکتے، مولویت کا لباس پہن لیا اور کسی مدرسہ میں وقت ضائع کر کے سند حاصل کر لی، کسی بزرگ سے کوئی تعلق نہیں رکھا ہوگا، حرام اور مشکوک مال سے تعلیم حاصل کی ہوگی، پڑھنے کی نیت میں بھی فتور ہوگا، نیت میں صلاح اور اصلاح نہیں ہوگی، جب ایسی نیتیں ہوں گی تو برکتیں بھی اسی جیسی ہوں گی۔ مولوی صاحب مولوی جب دنیا میں گمراہ ہوتا ہے تو بہت سوں کو گمراہ کر دیتا ہے، اس لئے گمراہ مولوی اپنے ساتھ بہت سے لوگوں کو نعوذ باللہ جہنم لے جائے گا۔ جنہوں نے اس کی غلط معاملہ میں تقلید کی ہوگی۔

پھر فرمایا کہ پڑوسی کی ایذاء اور تکلیف پر صبر کرنے والے کو اللہ تعالیٰ اپنا دوست رکھتا ہے، فکر نہ کرو ہر موقع پر تکلیف دینے والے پڑوسی انشاء اللہ خسارے اور گھائے میں رہیں گے، سرخروئی حاصل نہیں ہوگی، پریشانیاں ان کا مقدر بنی رہیں گی، حیرانیاں ان کے گھروں میں اپنا ڈیرہ ڈال لیں گی، مصیبتیں مختلف رنگوں میں ان کے سامنے آئیں گی۔

پھر شیخ سعدی علیہ الرحمہ کا ایک ملفوظ سنایا کہ تم اپنے سے کمتر لوگوں کو تکلیف نہ پہنچایا کرو ورنہ

اپنے سے بڑے ظالم کے ظلم کا شکار ہو جاؤ گے۔ مولوی صاحب! وقت کا انتظار کرو اور دیکھو کہ اللہ تعالیٰ ظالموں سے ان کے ظلم کا بدلہ کس طرح لیتا ہے۔

ایک بار میں اپنے وطن سے واپس مدرسہ میں آیا، صدر دروازے سے داخل ہوتے ہی دائیں جانب حضرت مولانا محمد اسعد اللہ والا جو حجرہ ہے وہی حجرہ حضرت مولانا رئیس الدین کی قیام گاہ تھا، مجھے دیکھ لیا تو بلا یا علیک سلیک کے بعد فرمایا کہ کھانا کھانے جا رہا ہوں تم پر نظر پڑ گئی تو سوچا کہ سفر سے آرہے ہو بھوک لگی ہوگی اس لئے سامان رکھ دو، ہاتھ دھو لو اور کھانے میں شریک ہو جاؤ! میں نے تعمیل حکم کی، دوران طعام پوچھا کہ سالن کیسا ہے؟ میں نے عرض کیا کہ حضرت پائے کا سالن ہے اور بہت لذیذ ہے فرمایا کہ خوب کھاؤ پھر ایک طالب علم کو حکم دیا کہ گھر سے مزید سالن لے آؤ، اس وقت تک حضرت کی رہائش مسجد کلثومیہ والے مکان میں تھی۔

جب کبھی حضرت کی خدمت میں حاضر ہوا بغیر چائے کے واپس نہ آنے دیا اور کبھی انکار کیا تو مسکرا کر فرماتے کہ رسول اللہ صلی اللہ علیہ وسلم کا ارشاد ہے کہ من کان يؤمن بالله واليوم الآخر فليكرم ضيفه (جو شخص اللہ پر اور آخرت کے دن پر ایمان رکھتا ہے اسے چاہئے کہ اپنے مہمان کی ضیافت اور اکرام کرے) کھانے کے دوران باتیں کرنے کا بھی معمول تھا اور

ایک بار دوران طعام ہاتھ روک لئے تو فرمایا کہ اور کھاؤ میں نے عرض کیا کہ حضرت مولانا محمد سالم صاحب قاسمی مدظلہ کہیں تشریف لے گئے میزبان نے پلیٹ میں کھانا ضرورت سے زیادہ اتار دیا، حضرت نے بچا دیا تو میزبان نے کہا کہ حضرت! پلیٹ صاف کرنا سنت ہے تو حضرت نے فوراً فرمایا کہ جی ہاں لیکن جان بچانا فرض ہے۔ یہ سنت ہی حضرت کو ہنسی آگئی۔

ایک دفعہ اچانک بیمار ہو گئے، سہارنپور کے ضلع اسپتال کے ایمر جنسی وارڈ میں داخل کئے گئے، معلوم ہوا کہ ایک ہوا ہے، ایک کا حملہ اتنا زبردست تھا کہ متعلقین گوگو کی کیفیت میں تھے، آس اور یاس کے درمیان ہر شخص مصروف دعا تھا، اطباء اپنی سی کوششیں کر رہے تھے، حضرت مولانا بے ہوشی اور نیم بے ہوشی کی ملی جلی کیفیت میں مبتلا تھے، آپ کی زبان سے عجیب و غریب الفاظ ادا ہو رہے تھے، بہر حال کچھ دیر کے بعد طبیعت میں سدھار آنے لگا اور پھر مولانا پہلے کی طرح چست و تندرست ہو گئے، اس سے پہلے بھی ایسا ہی ایک ہوا تھا اور دہلی میں علاج ہوا تھا، دوسرے حملہ کے بعد مولانا نے آہستہ بولنا اور کم بولنا شروع کر دیا تھا، لیکن جب کوئی بے تکلف یا رغا ر اور رفیق درس مل جاتا تو مولانا کی کیفیت ہی الگ ہوتی، خوشی

ان کے چہرے بشرے سے ہویدا ہوتی، مہمان نوازی اور ضیافت میں کوئی کسر نہ اٹھا رکھتے، اپنے مہمانوں کو اپنے پاس سے کھلاتے کبھی مدرسہ کوزیر بار نہ کرتے، یہی حال آپ کے استاذ فقیہ الاسلام حضرت مفتی مظفر حسینؒ کا بھی تھا، مفتی صاحب عموماً اپنی جیب خاص سے مہمانوں کی مہمان نوازی اور ضیافت کرتے تھے، حالانکہ مفتی صاحب سے ملنے کے لئے جو بھی آتا تھا وہ مدرسہ کے تعلق ہی سے آتا تھا لیکن مفتی صاحب کی متقیانہ زندگی کچھ ایسی تھی کہ وہ حزم و احتیاط کے دامن کو کبھی نہیں چھوڑتے تھے۔ مولانا رئیس الدینؒ بھی متقیانہ زندگی گزرتے تھے، مشکوک و مشتبہ مال سے پرہیز کرتے تھے، مدرسہ سے انھیں جو تنخواہ ملتی تھی اس میں بھی وہ ہر ماہ ”کوٹاہی ملازمت“ کے نام سے ایک رقم مدرسہ کے خزانہ میں جمع کر دیتے تھے اور فرماتے تھے کہ ہمارے اکابر کا یہی دستور رہا ہے۔

حضرت مولانا علامہ محمد یامینؒ، فقیہ الاسلام حضرت مفتی مظفر حسینؒ، شیخ الادب حضرت مولانا اطہر حسینؒ اور حضرت مولانا رئیس الدینؒ بخجوریؒ کم از کم ان چار حضرات کا یہ عمل میں نے الحمد للہ خود دیکھا ہے۔ مجھے معتبر ذرائع سے معلوم ہوا ہے کہ اخیر عمر میں جب فتوحات کے دروازے کھلے تو مولانا نے گیر نہ مشاہرہ کا حساب لگایا اور کل تنخواہ قسط وار واپس مدرسہ میں جمع فرمادی۔ جیسے محدث کبیر حضرت مولانا شیخ محمد زکریا کاندھلویؒ نے بھی اپنی تنخواہ کا حساب لگا کر تمام تنخواہ واپس فرمادی تھی۔

حضرت مولانا رئیس الدینؒ کبھی کبھی فرمایا کرتے تھے کہ جب اللہ تعالیٰ جنت میں مجھ سے میری خواہش پوچھیں گے تو میں عرض کروں گا کہ یا اللہ! میں ترمذی شریف کا درس دینا چاہتا ہوں۔

ترمذی شریف حدیث کی اہم کتاب ہے، اس کی ترتیب فقہ پر ہے، اس کی بہت سی خصوصیات ہیں جن کا یہاں پر شمار کرنا مقصود نہیں البتہ یہ بتانا ضروری ہے کہ اپنی ترتیب کے لحاظ سے ترمذی شریف صحاح ستہ میں بالکل منفرد مقام کی حامل ہے۔ فقیہ الاسلام حضرت مولانا مفتی مظفر حسینؒ نے تقریباً چالیس سال، ان کے والد حضرت مولانا مفتی سعید احمد اجڑویؒ نے تقریباً دس سال اور مولانا رئیس الدینؒ نے بھی بیس سے زائد مرتبہ ترمذی شریف کا درس دیا ہے۔

ویسے تو حضرت مولانا ابوداؤد شریفؒ بھی پڑھاتے تھے لیکن آپ کو جو بصیرت، علمی گہرائی، مآخذ و مظان پر نظر، رجال حدیث پر چنگی اور مہارت ترمذی شریف میں حاصل تھی وہ ابوداؤد شریف سے کہیں زیادہ تھی۔ کیا بتاؤں اور کیسے بتاؤں حقیقت یہ ہے کہ اب حضرت مولانا کے جوہر کھلنے شروع ہوئے تھے، ان کی زندگی کا باغ اب صحیح معنوں میں جوان ہوا تھا، ان کے شجر علم نے اب بال و پر نکالنے شروع کئے تھے،

علوم نبوت میں جب آپ تمام وکمال کو پہنچے تو ان کی زندگی کا ورق پلٹ گیا۔ انا للہ وانا الیہ راجعون کسی کے وہم وگمان میں بھی نہیں تھا کہ مولانا اتنی جلد ہمارے درمیان سے رخصت ہو جائیں گے، جسم و جان، روح و ریحان ہر طرح سے مولانا خود کو فٹ محسوس کر رہے تھے، انتقال کے دن بھی ہشاس بٹاش رہے، اپنے رفیق درس اور دوست حضرت مولانا عبدالودود مظاہری (حیدر آباد) جو اس دن یہیں تشریف لائے ہوئے تھے اور مولانا ہی کے گویا آخری مہمان تھے، ضیافت اور گفتگو میں مصروف رہے، طالب علمانہ زندگی کے واقعات دہراتے رہے اور ایک دوسرے کو مزے لے لے کر سناتے رہے، ان کے بے تکلفانہ انداز کو دیکھ کر طلبہ کو بھی خوشی محسوس ہو رہی تھی، انتقال والے دن دفتر بھی تشریف لائے، محلہ میں اپنے بے تکلف دوست حاجی محمد احمد قدا اور کتب خانہ اختری کے مالک حافظ سعید احمد صاحب سے بھی ملاقات کی، کچھ دیر تک کتب خانے میں تشریف رکھنے کے بعد دارالطلبہ قدیم تشریف لے گئے اور شام کو اپنے دولت کدہ تشریف لے گئے، وہاں پہنچ کر کچھ پریشانی محسوس ہوئی تو لیٹ گئے اور وقت موعود یہ کہتے ہوئے آن پہنچا یا ایتھا النفس المطمئنة ارجعی الی ربک راضیة مرضیة فادخلی فی عبادی وادخلی جنتی۔

۴ مارچ ۲۰۱۱ء مطابق ۲۸ ربیع الاول ۱۴۳۲ھ کی رات تقریباً آٹھ بجے جان جان آفریں کے

سپر دکردی۔ انا للہ وانا الیہ راجعون

میں ان دنوں اپنے وطن مرزا پور ضلع لکھیم پور کھیری میں تھا، میرے عزیز از جان دوست جناب مولانا احمد یوشع سعیدی مظاہری (ناظم جامعہ سعیدیہ سہارنپور) نے مجھے فون پر بتایا کہ ابھی ابھی خبر ملی ہے کہ حضرت مولانا رئیس الدین صاحب کا اچانک انتقال ہو گیا۔

اس اچانک خبر کو سن کر یقین نہیں آ رہا تھا، میں نے پھر مولانا کو فون کیا اور پوچھا کہ خبر کی تصدیق کی ہے یا نہیں؟ کہنے لگے طلبہ کی بھیڑ مولانا کے گھر کی طرف جا رہی ہے، بعد میں فون کروں گا۔

کاش کہ مولانا احمد یوشع سعیدی کی دی ہوئی خبر افواہ ہوتی، جھوٹ ہوتی، لیکن آہ کہ خبر بالکل صحیح اور سچ تھی، سچائی کے قرطاس پر صدق کی ایک اور مہر لگ چکی تھی، یعنی دنیا میں بڑھتے ہوئے اندھیرے میں اور اضافہ ہو گیا، علم نبوت کا ایک ماہر و مشاق عالم دین قیامت تک کے لئے زیر زمین مخدو خواب ہو گیا۔

نماز جنازہ احاطہ دارالطلبہ قدیم میں ہوئی جہاں کبھی آپ نے ہزاروں نماز جنازہ پڑھائی تھیں، اور تدفین وہاں ہوئی جہاں مظاہر علوم کے تقریباً تمام اکابر امت اور اساطین ملت آسودہ خواب ہیں۔



## حضرت مولانا محمد قاسم مظاہریؒ

مفتی ناصر الدین مظاہری

ہندوستان جنت نشان کا ایک لعل بدخشاں، علم و روحانیت اور سلوک و معرفت کا کوہ ہمالہ، تفسیر وحدیث اور احسان و عزیمت کا حسین و جمیل سنگم، اپنی زرخیزی و شادابی، اپنی رعنائی و زیبائی، اپنی دلفریبی و جاذبیت میں ممتاز مقام کا حامل تعلیمی و تربیتی ادارہ مظاہر علوم سہارنپور نے نہ جانے کتنے لعل و گہر پیدا کئے، کتنے ہی اکابر اہل اللہ دئے، کتنے ہی مفسرین قرآن اور محدثین عظام پیدا کئے، رجال سازی اور مردان کار کی اس فیکٹری نے دنیا کو وہ سب کچھ دیا جس کی اس نے توقع اور امید باندھی، واعظین و مناظرین، محدثین و مفسرین، مقررین و مصنفین، مدرسین و مبلغین ہر فن اور ہر میدان کے ماہرین سے امت کو مالا مال کیا۔

رجال سازی کی اس فیکٹری سے کبھی بھی خراب اور خام مال پیدا نہیں کیا، دنیا کو جب کسی متخصص کی ضرورت پڑی اس نے اپنے فرزند حاضر کر دئے، جب کبھی کوئی نیا فتنہ پیدا ہوا اس کے فضلاء اور فارغین نے اس کا فوراً تعاقب کیا، اسلام دشمن تحریکات انھیں تو علماء مظاہر علوم کو اپنے مقابلہ کے لئے پہلے سے تیار پایا، کبھی کسی دشمن اسلام نے اپنی ناپاک زبان سے اسلام اور شارع اسلام کو غلط طریقہ سے یاد کیا تو اس آسمان علم و فضل کے بادل پوری قوت و طاقت سے اس پر برسے چنانچہ آج برصغیر ہند و پاک میں اسلام کی جوشیہ محفوظ ہے اور مسلمانوں کو جو امتیاز و تشخص حاصل ہے بلاشبہ اس میں اس ادارہ کا بڑا اہم رول اور نمایاں کردار ہے۔

اس ادارہ کا یہ ایک و طیرہ اور امتیاز رہا ہے کہ یہاں سے اپنی خدمات کی پلسٹی اور اس کا تعارف بہت کم کرایا گیا ہے اور تعارف ان کے پیش نظر رہا بھی نہیں، سادگی اور خلوص کے ساتھ اپنے کام میں لگے رہنا اور کام کو مکمل کرنا ہی ان کی دھن اور ان کا مرکز و محور رہا ہے، انہوں نے گرجنے سے زیادہ برسے پر اپنی توجہات مرکوز کیں اور عند اللہ یہی چیز مطلوب بھی ہے۔

مظاہر علوم سہارنپور کے اساتذہ و محرکین اور اس کی جڑوں کو اپنے خون اور فکر سے پروان چڑھانے



والوں میں ایک بڑی تعداد ہے جن کو دنیا جانتی تک نہیں کہ یہ کون تھے لیکن حقیقت یہ ہے کہ وہی حضرات اس ادارہ کے عروج و استحکام میں ریڑھ کی ہڈی ثابت ہوئے، انھیں کے اخلاص کی برکت سے آج یہ ادارہ پوری شان اور مکمل آن بان سے قائم ہے، ایسے لوگوں کی طویل فہرست ہے جن میں خود بانی مظاہر علوم حضرت مولانا سعادت علی فقیہ سہارنپوریؒ، اولین استاذ حضرت مولانا سخاوت علی انھٹویؒ، اولین طالب علم حضرت مولانا حافظ قمر الدین اور حضرت مولانا عنایت الہی سہارنپوریؒ، روحانی بزرگ حضرت مولانا امیر باز خان سہارنپوریؒ، حضرت قاضی فضل الرحمن سہارنپوریؒ حضرت حافظ فضل حق سہارنپوریؒ، حضرت مولانا جمعیت علی پور قاضویؒ، ماضی قریب میں حضرت مولانا عبداللطیف پور قاضویؒ، حضرت مولانا سید صدیق احمد کشمیریؒ، حضرت مولانا قاری محمد سلیمان دیوبندیؒ، حضرت مولانا سید ظریف احمد پور قاضویؒ، حضرت مولانا سید ظہور الحق دیوبندیؒ حضرت مولانا منظور احمد خان سہارنپوریؒ، حضرت مولانا سید ظہور الحسن کسولویؒ، حضرت مولانا مفتی سعید احمد اجڑویؒ، حضرت مولانا علامہ محمد یامین سہارنپوریؒ یہ وہ ہستیاں ہیں جن کے وجود باوجود اور ان کے فکر و عمل کی خوشبو سے آج اس ادارہ کو چار دانگ عالم میں قبولیت و شہرت حاصل ہوئی ہے لیکن ان حضرات کی نہ تو سوانح حیات لکھی گئیں نہ ان کے علمی و عملی کارناموں کو قلمبند کیا گیا، نہ ان ستودہ شخصیات پر خصوصی کانفرنسیں منعقد کی گئیں اور نہ ہی ان حضرات نے کبھی اس سلسلہ میں توجہ کی، یہی وجہ ہے کہ یہ حضرات آج عظیم الشان علمی جلالوں اور روحانی بلندیوں کے باوجود گمنامی میں چلے گئے۔

یہ دنیا بڑی بے رحم ہے یہاں دوام اور استمرار تو خیر کسی کو حاصل نہیں ہو سکتا، موت اور فنایت تو سبھی پر طاری ہوتی ہے لیکن بعض اموات دل و دماغ پر اپنے گہرے اثرات اور نقوش چھوڑ جاتی ہیں، زمانہ اتنی سرعت اور برق رفتاری سے رواں دواں ہے کہ محسوس ہی نہیں ہوتا کب سال گیا، ب مہینہ گزرا، کب ہفتہ آیا اور کب دن ڈوبا؟ وقت کی اسی بے برکتی اور تیزی کے بارے میں شاید رسول اللہ صلی اللہ علیہ وسلم کا ارشاد گرامی ہے۔

حضرت انس رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا ہے کہ قیامت قائم نہ ہوگی جب تک زمانے آپس میں قریب نہ ہو جائیں۔ پس سال مہینہ کے برابر ہو جائے گا، اور مہینہ جمعہ (یعنی ہفتہ) کے برابر اور ہفتہ ایک دن کے برابر اور دن اس وقت ایک گھنٹہ کے برابر ہوگا۔ اور گھنٹہ شعلہ اٹھنے کے برابر (یعنی آگ کی چمک جو فوراً بجھ جائے)۔ (مشکوٰۃ)

گلتا ہے ابھی کل کی بات ہے راقم الحروف مظاہر علوم میں زیر تعلیم ہے، اکابر اہل اللہ کا ایک کارواں موجود ہے، چاروں طرف روح اور روحانیت کا بول بالا ہے، حضرت مولانا علامہ رفیق احمد بھینسا نوٹی کے علوم و معارف، ان کی تقریر و صلاحیت اور ان کے کردار و گفتار کے چرچے زبان زد ہیں، حضرت مولانا علامہ عشیق احمد اپنی عربی دانی، عربی تحریر کی عمدگی، منطق و فلسفہ، بلاغت و بدیع، بیعت و اقلیدس اور تفسیر و حدیث جیسے خشک موضوعات پر مکمل درک اور بصیرت کے ساتھ مسند حدیث پر جلوہ افروز ہیں۔

شرح جامی اور سلم العلوم کو اس کے مزاج اور معیار کے مطابق اگر مظاہر علوم میں مقبولیت حاصل ہے، دارالعلوم سے بھی بہت سے طلبہ ان کتابوں میں حاضری اور استفادہ کو اپنی خوش بختی اور سعادت مندی سمجھتے ہیں تو بلا کسی مبالغہ کے یہ حضرت مولانا علامہ محمد یامینؒ کے فکر و سوز اور کتابی لیاقت و صلاحیت پر دال ہے۔

ایک اور شخصیت بھی اپنی طرف متوجہ کر رہی ہے انھیں بھی اپنے فن میں ماہر اور یکتا کہا جائے تو بے جا نہ ہوگا، تعبیرات کا علم بھی رکھتے ہیں، تاریخی نام نکالنے میں بھی مہارت ہے، نہ کوئی بیٹا ہے نہ بیٹی، نہ کوئی گھر ہے نہ در، بلکہ سرے سے شادی ہی نہیں کی، کوئی عزیز و اقارب بھی نظر نہیں آتا، مدرسہ ہی ان کا گھر ہے اور مدرسہ ہی ان کا دربار، فراغت کے بعد سے اسی چہار دیواری میں پڑھانا شروع کیا اور یہ بابرکت سلسلہ اس وقت تک رہا کہ زندگی ہی سے فارغ ہو گئے، فقیہ الاسلام حضرت مفتی مظفر حسینؒ کے رفیق درس بھی ہیں، خاموش اور سادگی پسند بھی، طلبہ کے لئے نہایت نرم اور اصول کے معاملہ میں اچھے خاصے گرم، حضرت مفتی مظفر حسینؒ جیسا علم و فن کا شناور جس کے آگے اچھے اچھوں کی بولتی بند ہو جاتی تھی، جن کے رعب سے مرعوب ہو کر ہم طلبہ اپنی درخواست اور اس کا مفہوم ہی بھول جاتے تھے، جن کے ابر کرم اور نظر گرم کو دیکھنے کی تاب ہیئت کم لوگوں کو حاصل ہوتی ہے لیکن عجیب بات ہے وہی مفتی صاحب جو کسی کا ہدیہ لینے میں حد درجہ محتاط نظر آتے ہیں، بڑے بڑے لوگ لفافوں اور مٹھائیوں کے ڈبے واپس لے جاتے دیکھے گئے لیکن یہاں تو پانسہ ہی پلٹ چکا تھا مفتی صاحب جب اس ہستی کے حجرے میں تشریف لے جاتے تو خود ہی چائے کی فرمائش کرتے اور زبردستی کی یہ چائے پی کر مفتی صاحب قلبی خوشی محسوس کرتے تھے اس عظیم شخصیت کو حافظ فضل الرحمنؒ کہا جاتا ہے جو باقاعدہ عالم و فاضل تھے لیکن ام الکتاب سے غایت تعلق اور تلاوت نے ان کو حافظ کا تمغہ دیدیا تھا۔

بہت سی ہستیاں ہیں جن پر بہت کچھ لکھا جاسکتا ہے اور انشاء اللہ ان شخصیتوں کا تفصیلی تذکرہ اپنی

کتاب ”نقش و نقوش“ میں تحریر کرنے کی کوشش کر رہا ہوں، ان سطور میں اور آج کی اس نشست میں اپنے استاذ مکرم حضرت مولانا محمد قاسم مظاہری سہارنپوریؒ کا ذکر خیر کرنے کی سعادت حاصل کر رہا ہوں۔

یہی ہے وقت روش نذر کرتا سکوں

خوشا! وہ زلف پریشاں کچھ اور برہم ہے

حضرت الاستاذ مولانا محمد قاسم مظاہری احقر کے استاذ ہیں، ۱۹۹۳ء میں راقم الحروف جب مظاہر علوم میں داخل ہوا اور مشکوٰۃ شریف میں داخلہ لیا تو ہدایہ جلد ثالث کا سبق حضرت مولانا ہی سے متعلق تھا، مولانا کی بہت سی خوبیوں میں سے ایک خوبی یہ بھی تھی کہ ان کو اس فقہی کتاب سے پوری مناسبت تھی، وہ جس طرح بیع و شراء کے ابواب ہمیں پڑھاتے تھے اور مشکل ہونے کے باوجود جس طرح ہم لوگ مولانا کی تقریر کو سمجھ لیتے تھے اس سے اندازہ ہوتا ہے کہ مولانا کو اللہ تعالیٰ نے افہام اور تفہیم کا اچھا ذوق بخشا تھا۔

حضرت مولانا محمد قاسم مظاہری ۷ ربیع الاول ۱۳۸۳ھ مطابق ۱۸ جولائی ۱۹۶۴ء کو مظاہر علوم کے درجہ ابتدائی فارسی میں داخلہ لے کر مکمل تعلیم اسی چہار دیواری میں حاصل کر کے ۱۳۹۴ھ میں فارغ ہوئے تھے۔

دورۂ حدیث شریف کے خصوصی رفقاء میں مولانا عبدالرزاق آسامی، مولانا احمد مرتضیٰ، مولانا عبد الودود حیدر آبادی، مولانا سید نجم الحسن تھانوی، مولانا محمد انور گنگوہی اور مولانا محمد یونس (صاحبزادہ مولانا محمد عمر پالن پوری) اور حضرت مولانا ربیع الدین بجنوری خصوصیت کے ساتھ قابل ذکر ہیں۔

مولانا کی عادتوں میں سے ایک مستقل عادت سبق میں ذرا تاخیر سے پہنچنے کی تھی اور ہم لوگوں کو مولانا کی یہ تاخیر اس لئے بھی گراں نہیں گزرتی تھی کہ ہم لوگ ہی کون سے بہت زیادہ محنتی تھے، سہل پسندی کے اس دور میں اسباق سے طلبہ عموماً جی چراتے ہیں سو ہم بھی یہی چاہتے تھے کہ دیر ہی بھلی ہے، اور شاید یہی وجہ ہے کہ طلبہ آج تک انتظامیہ سے استاذ کی تاخیر کی شکایت نہیں کرتے۔ مولانا کی یہ تاخیر ہمیں یوں بھی محسوس اور گراں بار نہیں ہوتی تھی کیونکہ مولانا جس قدر بھی پڑھاتے تھے بہت ہی محنت، تہیّظ، بیدار مغزی اور مکمل بصیرت مندی کے ساتھ پڑھاتے تھے۔

حضرت مولانا کی زبان بھی حضرت علامہ محمد یامینؒ کی طرح خالص سہارنپوری تھی (سہارنپور والے عموماً الفاظ و حروف کو مشدداً استعمال کرتے ہیں) ان کے اس طرزِ تکلم اور علاقائی تعبیرات سے ہمیں بہت ہی حظ محسوس ہوتا تھا، وہ کتاب اور اس کے جملہ مباحث پر سیر حاصل گفتگو کرتے تھے، تقریر نہایت ہی

سادہ، عام فہم اور مختصر ہوتی تھی، وہ جب سبق ختم کر کے کتاب بند کرتے تو نہایت ہی دلنواز مسکراہٹ ان کے چہرے بشرے سے ہویدا ہوتی تھی۔

درس میں وہ کسی کی غیبت نہیں کرتے تھے، کسی بھی فقیہ اور اصولی شخصیت کی شان میں کوئی نازیبا الفاظ بھی نہیں بولتے تھے، اکابر علماء کا نام ہمیشہ ادب و احترام اور مکمل عظمت کے ساتھ لیتے تھے۔ ایک دن راقم الحروف نے پوچھا کہ حضرت یہ درس نظامی کیا چیز ہے؟ تو فرمایا کہ یہ ملا نظام الدین سہالویؒ نے وضع فرمایا تھا اس لئے ان کی طرف منسوب کیا جاتا ہے، میں پوچھا کہ سہالی کہاں ہے؟ فرمایا تو اسی علاقہ کا ہے اور تجھے سہالی کا علم نہیں ہے؟ پھر فرمایا کہ سہالی بارہ بنکی کا ایک گاؤں ہے جو کسی زمانہ میں علم دین کا مرکز رہا ہے اس کی تفصیل مولانا گیلانی کی ”نظام تعلیم و تربیت“ میں مل جائے گی۔

ایک بار خدمت اقدس میں حاضر ہوا تو مولانا ادب کی مشہور کتاب ”مقامات حریری“ کا مطالعہ فرما رہے تھے، میں نے اپنی عادت کے مطابق مولانا سے پوچھ لیا کہ حضرت یہ کتاب آپ کو کیسی لگی؟ گھور کر دیکھا پھر مسکرا کر کہنے لگے کسی نے معلوم کرایا ہے؟ میں نے کہا نہیں، میں خود معلوم کر رہا ہوں! فرمانے لگے کہ ہمارے اس درس نظامی میں جو کتابیں شامل ہیں وہ ایک خاص وقت اور خاص ملکی حالات کے تناظر میں لکھی گئی ہیں، لیکن اب نہ تو وہ حالات رہے ہیں، نہ وہ طبعیتیں رہی ہیں اب طلبہ کا ذہن اتنا پختہ نہیں رہا کہ شروع ہی سے صرف ونحو کی مشکل ترین کتابیں، گردانیں اور مباحث یاد رہ جائیں بلکہ اچانک ایک طالب علم کو جب ان کتابوں سے واسطہ پڑتا ہے اور ہر وقت طوطے کی طرح رٹنا اور یاد کرنا پڑتا ہے تو عموماً طلبہ اس فن اور اس نظام سے خائف ہو کر اپنی تعلیمی ڈگر بدل دیتے ہیں ضرورت اس بات کی ہے کہ پہلے طلبہ کو ان چیزوں سے مانوس کرایا جائے پھر دھیرے دھیرے ان کو اس لائن پر لایا جائے مثال کے طور پر یہی کتاب ہے صرف اور نحو کے بعد یہ کتاب طلبہ کے ہاتھوں میں تھما دی جاتی ہے، اسی طرح کی اور بھی کتابیں سب سے معلقہ، دیوان مثنوی اور دیوان حماسہ وغیرہ بھی طالب علم کو دیدی جاتی ہیں حالانکہ اس وقت تک طالب علم کی ذہنی حالت ان کتابوں سے نامانوس ہوتی ہے نتیجہ یہ ہوتا ہے کہ طالب علم اپنے تازہ تازہ ذہن و دماغ کی وجہ سے اگر رٹ کر یاد کر لیتا ہے تو آگے چل کر بھول جاتا ہے، اس سلسلہ میں اگر پہلے ہی سے بنیادی کتابیں جو ادب عربی سے مانوس کرنے والی ہیں پڑھائی جائیں تو آگے چل کر ان کتابوں سے فائدہ ہو سکتا ہے ورنہ نہیں، حضرت مولانا نے اپنی بات اور اپنے دلائل کو مزید شفاف کرتے ہوئے فرمایا کہ ادبی ذوق مقامات حریری جیسی کتابوں سے نہیں

پیدا ہو سکتا، اس کتاب میں صرف لفاظی ہے، مکررات ہیں، صنائع اور بدائع کی بھرمار ہے، بر تکلف عبارتوں کی فراوانی ہے، مشکل اسلوب اور دقیق و پیچیدہ تراکیب ہیں، اسی طرح اس طرح مکروفریب، دجل اور دسیسہ کاری، بہروپے پن اور عیاری و مکاری کے ان گنت واقعات سے اس کتاب کو مزین کر دیا گیا ہے، خود ہی بتلاؤ من گھڑت قصوں اور دیومالائی کہانیوں سے تمہیں کیا عبرت حاصل ہو سکتی ہے؟ میں نے پوچھا کہ حضرت! کیا آپ کی نظر میں اس کا کوئی متبادل موجود ہے؟ فرمایا ہاں، ہمارے بڑوں کی چیزیں اس سلسلہ میں بھی موجود ہیں اور بہت ہی عمدہ ہیں مثلاً ابن خلدون کے چاروں مکانوں کو اگر شامل درس نظامی کر لیا جائے تو اس سے زیادہ فائدہ ہوگا، میاں! شخصیت سازی میں مصنف کی للہیت بھی بڑا اہم کردار ادا کرتی ہے، جیسا مصنف ہوگا ویسے ہی پڑھنے والے پر اثرات مرتب ہوں گے، اسی لئے ہمارے اکابر نے نیک علماء کی کتابیں پڑھنے کا مشورہ دیا ہے اور برے لوگوں کی کتابیں بڑھنے سے منع کیا ہے۔

فقہ: مولانا کا اصل موضوع رہا، فقہ حنفی پر مولانا کو بڑا درک اور رسوخ حاصل تھا، فقہ حنفی کی کلیات ہی نہیں جزئیات پر بھی مولانا گہری بصیرت رکھتے تھے، اسی طرح فقہ کی تقریباً تمام کتابوں کے پڑھانے کا مولانا کو موقع ملا اور ہزاروں طلبہ نے مولانا سے فقہ حنفی میں زانوئے تلمذتہ کیا۔ چنانچہ ایک دفعہ حضرت مولانا نے ہدایہ جلد اول میں کتاب الصلوٰۃ کی ایک ذیلی بحث رفع یدین پر مولانا نے سیر حاصل گفتگو فرمائی، احناف کے دلائل سے غیر مقلدیت کے قلعہ کوز میں بوس کر دیا اتفاق سے اس سال اس جماعت میں ابوالکلام نام کے تین طلبہ شریک تھے جن میں سے دو طالب علم اہل حدیث تھے اور مولانا کو علم تھا کہ یہ دونوں طالب علم اہل حدیث ہیں مولانا نے رفع یدین پر اپنی تقریر مکمل کر کے فاتحانہ مسکراہٹ کے ساتھ ان طلبہ سے فرمایا کہ آپ لوگوں کو اب بھی اگر کوئی اشکال ہو تو کھڑے ہو کر بتلائیں، چنانچہ ایک طالب علم نے کھڑے ہو کر اپنے دلائل پیش کئے، مولانا نے پھر اپنی تقریر شروع کی اور تقریباً ایک گھنٹہ تک اس مسلک کے اثبات، مسلک اہل حدیث کے رد و ابطال میں زوردار تقریر کی چنانچہ وہ طالب دوبارہ اٹھا اور مولانا کی تقریر پر اپنے اطمینان کا اظہار کیا۔

فقہ حنفی میں کتاب البیوع ایسا ہی مشکل ہے جیسا کہ نحو میں تنازع فعلان کی بحث لیکن مولانا کو اللہ تعالیٰ نے عجیب دماغ عطا فرمایا تھا وہ بڑی خوش اسلوبی کے ساتھ اس پیچیدہ بحث کو حل کرتے تھے کہ طلبہ سوچنے پر مجبور ہو جاتے کہ پھر یہ بحث مشکل کیوں مشہور ہو گئی ہے؟



طالب علمی کا زمانہ بڑا عجیب و غریب ہوتا ہے، اس دور میں طلبہ عموماً اپنے اساتذہ کا ادب و احترام محض دکھاوے کیلئے کرتے ہیں، بہت ہی کم اساتذہ ایسے ہوتے ہیں جو اپنے کردار و عمل سے طلبہ کو قائل کر لیتے ہیں کہ وہ واقعی ادب اور احترام کے لائق ہے، ایسا ہی کچھ میرے ساتھ بھی ہوا، ششماہی کے امتحان میں مشکوٰۃ شریف کا پرچہ تھا میں نے حضرت مولانا عبدالحق صاحب مظاہری مدظلہ العالی سے مشکوٰۃ شریف پڑھی ہے اس سال ششماہی تک اس کتاب کے صرف ۷۵ صفحات ہوئے تھے اور مولانا جس پیارے اسلوب و انداز میں کتاب پڑھاتے تھے اس سے کتاب کا سبق وہیں یاد ہو جاتا تھا چنانچہ سوالات کا پرچہ ملا تو تینوں ہی سوالات مانوس تھے فوراً لکھ کر اپنا کام ختم کر لیا (اس زمانہ میں ہوتا یہ تھا کہ دفتر کی طرف سے سوالات کا پرچہ امتحان گاہ میں باقاعدہ املاء کرایا جاتا تھا جس سے ایک بڑا فائدہ طلبہ کو یہ ہوتا تھا کہ دوران املاء طلبہ ایک دوسرے سے معلوم بھی کر لیا کرتے تھے) میرے پہلو میں مجھ سے جو نیر یعنی درجہ ششم کا ایک طالب علم محمد حسین نامی مقامات حریری کا امتحان دے رہا تھا اس نے اشاروں اور کنایوں میں مجھ سے بار بار اپنے سوالات حل کرانے کی کوشش کی تو میں نے کہا ابھی چند منٹ بعد میرا پرچہ مکمل ہو جائے گا اس وقت تک تم بیٹھے رہو چنانچہ اپنا پرچہ لکھ کر میں نے مدرسہ کے قانون کے خلاف اس کا پرچہ بھی لکھ دیا، امتحان گاہ میں نگرانی پر جو حضرات مامور تھے ان میں مولانا محمد قاسم صاحب بھی تھے مولانا اپنی فراست سے کچھ نہ کچھ سمجھ ضرور گئے کہ دال میں کالا ہے لیکن کہا کچھ نہیں اتفاق سے مقامات حریری کا امتحان بھی مولانا ہی کے پاس تھا اس لئے اس طالب علم کو بلا کر کہا کہ یہ پرچہ تمہارا لکھا ہوا نہیں ہے، طالب علم نے نہایت جسارت بلکہ ڈھٹائی سے کہا کہ نہیں میرا پرچہ ہے، مولانا نے اسی طالب علم کے ذریعہ مجھے بلوایا میں مولانا کے پاس یوں حاضر ہوا جیسے منی میں قربانی کے جانور حاضر ہوتے ہیں، گھور کر دیکھا اور فرمایا کہ جو کچھ پوچھوں گا سچ بولو گے! عرض کیا حضرت میں نے یہ پڑھا ہے کہ سچ ہی میں نجات ہے اس لئے کم از کم ایسے موقع پر جھوٹ کا سہارا لینا غلط ہوگا، مسکرا نے لگے اور فرمایا کہ اس کا پرچہ کس نے لکھا؟ عرض کیا حضرت اس نے بار بار خوشامد کی تو مجبوراً میں نے لکھ دیا فرمایا جاؤ معاف کیا، میں اس کو فیل کرنا چاہ رہا تھا۔

اسی طرح کا ایک اور واقعہ بھی احقر سے سرزد ہو چکا ہے اور اپنے ایک دوست جو بنگال کا رہنے والا تھا غالباً خیر الانام اس کا نام تھا اس کا مشکوٰۃ کا پرچہ بھی میں نے ہی لکھا تھا (اللہ میری غلطیوں کو معاف فرمائے)

امتحان گاہ میں بعض اساتذہ بہت زیادہ سخت تھے مثلاً حضرت مولانا علامہ محمد یامینؒ، حضرت مولانا اطہر حسینؒ، حضرت مولانا عبدالحق مظاہریؒ، حضرت حافظ فضل الرحمنؒ، حضرت مولانا محمد ریاض الحسن مظاہریؒ، مولانا قاری محمد ادریس مظاہری اور حضرت مولانا رئیس الدین مظاہری ان حضرات کی جہاں نگرانی ہوتی تھی طلبہ عموماً وہاں جانے اور بیٹھنے سے کتراتے تھے (اس وقت تک بیٹھنے کی باقاعدہ کوئی ترتیب نہیں تھی) لیکن جہاں حضرت مولانا علامہ محمد عثمان غنی صاحب مدظلہ، حضرت مولانا محمد طہ صاحب، حضرت مولانا محمد قاسم صاحب، حضرت مولانا محمد ظفر نیرانویؒ وغیرہ کی نگرانی ہوتی وہاں طلبہ کی بھیڑ اس قدر ہوتی تھی کہ جگہ کم ہو جاتی تھی۔

در اصل حضرت مولانا محمد قاسم صاحبؒ بہت ہی نرم دل تھے، کہیں کوئی خلجان یا کوئی اشکال محسوس ہوتا تو بتلا دیتے تھے ان کی اسی خوبی کی وجہ سے طلبہ خاص طور پر مولانا کی زیر نگرانی امتحان دینا پسند کرتے تھے۔ مولانا محمد قاسمؒ کو فقیہ الاسلام حضرت مولانا مفتی مظفر حسینؒ سے زیادہ حضرت مولانا اطہر حسینؒ سے طبعی مناسبت تھی اور یہ کوئی عجوبہ سے کم بات نہ تھی کیونکہ مولانا اطہر حسینؒ جیسے سخت مزاج، شعلہ بار (بلکہ طلبہ کی اصلاح میں خونخوار) بہت کم کسی سے بات کرتے تھے، کسی کو بھی خاطر میں نہیں لاتے تھے، اچھے اچھوں کو دو منٹ میں لا جواب کر دیتے تھے، ان کے مزاج سے مناسبت بہت ہی کم بلکہ چند ہی خوش نصیب لوگوں کو حاصل ہوئی تھی لیکن مولانا محمد قاسم صاحبؒ سے ان کی طالب علمی کے زمانہ ہی سے مانوس تھے، مولانا نے کبھی کسی کی کوئی سفارش نہیں کی، یہ ان کا پنا مزاج تھا لیکن ایک واقعہ ایسا ہوا کہ لوگ مولانا اطہر حسینؒ کی اس خلاف عادت سفارش سے حیران رہ گئے۔

ہوا یہ کہ ۱۳۹۴ھ میں مولانا فارغ ہوئے اسی سال مولانا کے ایک رفیق (درس جو حکیم خاندان سے تھے) نے تدریس کے لئے درخواست دی (پتہ نہیں خود دی تھی یا دلوائی گئی تھی) بہر حال اس کی اطلاع جب مولانا اطہر حسینؒ کو ملی تو فوراً مولانا محمد قاسم صاحبؒ سے بھی تدریس کے لئے درخواست دلوا دی، اول الذکر کی درخواست منظوری کے مرحلہ میں تھی کہ مولانا اطہر حسینؒ نے تحتانی شوریٰ میں آواز بلند فرمائی کہ تدریس کے لئے اگر معیار قابلیت اور کتابی صلاحیت ہے تو مولوی محمد قاسم کی لیاقت سے میں مطمئن ہوں اور اگر عزیز داری شرط ہے تو کوئی بات نہیں، چنانچہ دونوں حضرات کا تقرر ہو گیا اور اللہ تعالیٰ نے دونوں حضرات سے اپنے دین کا بڑا کام لیا۔

ماو مجنوں ہم سبق بودیم در دیوان عشق  
او بصر ا رفت و ما در کوچہا رسو ا شدیم



مظاہر علوم میں مولانا کا تقرر ۱۳۱۳ھ کو تقرر ہوا، یکم رمضان ۱۳۹۵ھ کو مستقل ملازم ہو گئے، ۱۴/ربیع الاول ۱۳۹۷ھ کو محرر اول بنائے گئے، ۲۵/ربیع الاول ۱۳۹۸ھ کو محافظ کتب خانہ منتخب ہوئے، ۶/رمضان ۱۴۰۰ھ کو مدرس عربی تجویز کئے گئے اور ۴/ربیع الاول ۱۴۰۲ھ کو مدرس وسطی تجویز بنائے گئے اور پھر ۱۴۲۲ھ میں حضرات ارباب حل و عقد نے مدرس علیا تجویز فرمایا۔

آپ نے مظاہر علوم میں تقریباً ۲۹ سال تک تدریسی خدمات انجام دیں، اس درمیان ابتدائی عربی و فارسی کے علاوہ بیضاوی، مشکوٰۃ، جلالین، ہدایہ، کنز الدقائق، شرح عقائد نسفی، نور الانوار جیسی اہم کتابوں کے اسباق آپ سے متعلق رہے۔

ایک دفعہ احقر سے پوچھنے لگے کہ تم بہت اچھا لکھتے ہو کیا کبھی ندوۃ العلماء میں تعلیم حاصل کی ہے؟ میں نے عرض کیا کہ حضرت ندوہ میں تو کبھی تعلیم حاصل نہیں کی اور نہ ہی کوشش کی البتہ خواہش اور تمنا ضروری رہی ہے، فرمایا بڑی خوشی ہوتی تمہاری تحریریں دیکھ کر، تمہارا ادارہ تو ضروری پڑھتا ہوں، اللہ تعالیٰ مزید ترقی عطا فرمائے۔

مظاہر علوم میں چند سال پہلے تک طلبہ کی علاقائی، صوبائی اور ضلعی انجمنوں کا رواج نہیں تھا صرف ایک انجمن ”ہدایت الرشید“ تھی جس کے اصول اور شرائط کی وجہ سے طلبہ عموماً استفادہ نہیں کر پارہے تھے، راقم کی شروع ہی سے یہ کوشش و خواہش رہی ہے کہ طلبہ کی خود کفیل انجمنیں وجود میں آجائیں اس سے طلبہ کو اپنی ذمہ داریوں کا احساس بھی ہوگا، انجمن کو فروغ دینے میں جن صلاحیتوں کی ضرورت پڑتی ہے ان صلاحیتوں کو استعمال کر کے انتظامی صفات پیدا ہوں گی، کتابوں کے حصول میں اور حصول کی راہوں پر انہیں بار بار سوچنا ہوگا اور جو کتاب مکمل محنت و کوشش کے بعد حاصل ہوگی اس کی قدر و منزلت بھی پیدا ہوگی، اس سے پورا پورا فائدہ اٹھانے کی کوشش کریں گے، اسی طرح الماریوں کا انتظام، تقریری پروگرام، تحریری دلچسپیاں اور مختلف خوبیاں اپنے اند پیدا کرنے کی کوشش کریں گے۔

اللہ تعالیٰ کا لاکھ لاکھ فضل و احسان ہے کہ احقر کی خواہش اور تمنا احقر کے زمانہ تعلیم میں تو پوری نہیں ہوئی لیکن تین سال قبل ناظم مظاہر علوم حضرت مولانا محمد سعیدی مدظلہ نے علاقائی و ضلعی انجمنوں کے قیام کی منظور دیدی، بلکہ انجمنوں کے اغراض و مقاصد، انجمن ہدایت الرشید کی مرکزیت اور اس کے طریق کار پر مشتمل اصول و آئین جو احقر ہی نے مرتب کئے تھے انہیں بھی صادر کر دیا گیا۔ فللہ الحمد ان سطور کے لکھنے کا مقصد یہ ہے کہ حضرت مولانا محمد قاسم صاحب کو طلبہ کی زبانی جب اس نئے

نظام کی اطلاع ملی تو بلا کر شاباشی دی، حوصلہ افزائی کے چند کلمات ارشاد فرمائے اور پھر کہنے لگے کہ آئے دن طلبہ اپنے پروگراموں میں مجھے بھی بلاتے رہتے ہیں، ظاہری بات ہے جب بلائیں گے، ضیافت کریں گے تو تقریر بھی کرائیں گے، مجھے تقریر کی عادت نہیں رہی ہے لیکن طلبہ کے اصرار پر کچھ نہ کچھ بولنا ہی پڑتا ہے، مجھے اس نئے تقریری نظام سے بڑا فائدہ یہ ہوا کہ تقریر کرنی آگئی ہے، پھر مسکرا کر کہنے لگے کہ سبق میں چاہے جس موضوع پر تقریر کرالو لیکن اسٹیج پر تقریر کے دوران سارا مضمون ہی غائب ہو جاتا تھا اب تو الحمد للہ بات شروع کرتے ہی قسم قسم کے مضامین پروانہ وار ذہن میں آنے لگتے ہیں۔

مسجد میں امام آج ہوا، آ کے کہاں سے

کل تک تو یہی میر، خرابات نشیں تھا

میں سمجھتا ہوں کہ حضرت نے اپنے تواضع کی وجہ سے تقریر نہ کر پانے کی بات فرمائی تھی ورنہ کم از کم دو واقعات کا تو خود احقر یعنی شاہد ہے کہ مولانا نے زوردار تقریر جمع عام میں فرمائی تھی۔

ایک دفعہ ۱۹۹۴ء میں راقم الحروف دورہ حدیث میں زیر تعلیم تھا اور احقر کو مادر علمی مدرسہ امداد العلوم زید پور بارہ بنکی کے روح پرور بلکہ علم پرور حوال کے باعث تقریر کرنی آگئی تھی اور مولانا نے انجمن ہدایت الرشید کے ایک اجتماعی پروگرام میں احقر کی تقریر سنی بھی تھی چنانچہ اسی سال شب برات کے موقع پر بلوایا اور فرمایا کہ اسلامیہ انٹر کالج کے پاس ایک مسجد میں تقریر کے لئے چلنا ہے، تیاری کرلو! میں نے عرض کیا کہ حضرت تیاری کیسی میں تو آپ کا مصاحب بن کر شہر میں اتراتا پھروں گا کہنے لگے نہیں پہلے تم تقریر کرنا پھر میں کچھ بول دوں گا۔ چنانچہ پہلے مجھ سے تقریر کرائی پھر آپ نے تقریر شروع کی تو قرآن و حدیث سے شب برات کے موضوع پر اس قدر روایات پیش کیں کہ مزہ آ گیا۔

اسی طرح کا ایک اور موقع تھا سہارنپور کے ایک محلہ نور بستی کی مسجد میں مولانا نے بڑی عمدہ تقریر کی تھی اور بے تکان کی تھی، ان کی تقریر صنائع اور بدائع، مقفع مسجع عبارات، نامانوس جملوں اور من گھڑت قصوں سے پاک رہتی تھی۔ اللہ مغفرت فرمائے۔

عام مسلمانوں اور مومنین کی طرح حضرت مولانا کی بھی خواہش تھی کہ حج بیت اللہ کی ادائیگی اور بیت اللہ شریف کا دیدار ہو جائے چنانچہ انھوں نے مقدور بھر کوشش بھی کی، حج کمیٹی کی قرعہ اندازی میں نام بھی آ گیا لیکن ہوتا وہی ہے جو تقدیر میں لکھا جا چکا ہے مولانا اپنے جیتے جی حج کی سعادت سے مشرف نہ ہو سکے لیکن ان کے انتقال کے بعد حضرت اقدس مولانا محمد سعیدی صاحب مدظلہ ناظم مظاہر علوم وقف

سہارنپور (جو غالباً مولانا کے شاگرد بھی ہیں) نے ۲۰۰۸ء میں مولانا کی طرف سے حج بدل ادا کیا ہے جس سے یقیناً مولانا کی روح مسرور ہوئی ہوگی۔

ہر سال کی طرح اس سال بھی رمضان المبارک کے موقع پر شہر گلستاں تشریف لے گئے، طبیعت بگڑنے پر اہل بنگلور نے آپ کو سہارنپور بھیج دیا، یہاں پہنچ کر ماہر ڈاکٹروں سے رجوع کیا لیکن الٹی ہو گئیں سب تدبیریں کچھ نہ دوانے کام کیا دیکھا اس بیماری دل نے آخر کام تمام کیا

خزاں کے موسم میں بہار کا انتظار تو سبھی کو ہوتا ہے لیکن بہار کے موسم میں خزاں کا انتظار کسی کو نہیں ہوتا، زندگی بھی اللہ نے کیا چیز بنائی ہے، مستقبل کا مردہ اور حال کا زندہ انسان اپنی عقبی سے کس قدر بے فکر ہوتا ہے اس کا اندازہ صاحبان فکر و دانش ہی کر سکتے ہیں۔

موت جیسی اٹل سچائی جو ہر کسی کو آتی ہے اور جس سے کوئی بھی بچ نہیں سکتا، اس حقیقت کے باوجود انسان موت سے نہ تو پیار کرتا ہے اور نہ ہی موت سے پہلے موت کی تیاری۔

دنیا میں بعض لوگوں کی موت سے انسانیت چین و سکون کا سانس لیتی ہے تو بعض کی موت پر پوری انسانیت چیخ اٹھتی ہے، جس شخص کے ہزاروں تلامذہ ہوں، سیکڑوں متعلقین اور لاتعداد چاہنے والے ہوں، جو علم و بصیرت کا پیکر مجسم اور خلق و اخلاق کا دنواز وجود ہو تو ایسی شخصیت کی جدائی پر اشک افشانی اور اشک شونی ایک فطری چیز بن جاتی ہے۔

مولانا کو دل کا پہلا دورہ پڑنے کے بعد غالباً یقین ہو گیا تھا کہ اب آخری وقت آپہنچا ہے چنانچہ انہوں نے ایک تفصیلی وصیت نامہ بھی اپنے قلم سے تحریر کیا جس کی شروعات درود شریف، کلمہ طیبہ اور اذکار مسنونہ سے کر کے مدرسہ کا حساب، آمد خرچ، رسیدات کی تفصیلات، وغیرہ لکھیں، وصیت نامہ پڑھ کر اندازہ ہوتا ہے کہ گویا حضرت مولانا موت کو اپنی آنکھوں سے دیکھ رہے ہیں، وصیت نامہ کے چند اقتباسات آپ بھی پڑھتے چلئے۔

نئی نئی بیماریوں کو بھی سرکارِ دو عالم صلی اللہ علیہ وسلم نے علامات قیامت میں شمار فرمایا ہے چنانچہ آج ٹی بی، بلڈ پریشر، برین ہیمریج، شوگر اور ہاٹ اٹیک جیسی نئی بیماریاں وجود میں آ کر زبان رسول صلی اللہ علیہ وسلم کی تصدیق کر رہی ہیں۔

حضرت مولانا محمد قاسمؒ جو بہت زیادہ بوڑھے بھی نہیں تھے اور ان کی صحت و تندرستی سے بظاہر امید تھی

کم ابھی حضرت مولانا اپنے علوم و معارف سے ہمیں مزید سیراب و فیضیاب فرمائیں گے لیکن قول حق برحق ہے اذا جاء اجلهم لا يستأخرون ساعة ولا يستقدمون۔

۱۲/شوال المکرم ۱۴۲۹ھ مطابق ۱۳/اکتوبر ۲۰۰۸ء دوشنبہ کے دن حضرت مولانا محمد قاسم صاحبؒ مولائے حقیقی سے جا ملے۔ انا اللہ وانا الیہ راجعون۔

راقم الحروف کی زندگی کا یہ افسوسناک واقعہ ہے کہ میرے اساتذہ میں سے جب کسی استاذ کا انتقال ہوا اس وقت اتفاق سے میں سفر یا وطن میں رہا چنانچہ حضرت مولانا علامہ محمد یامینؒ، حضرت مولانا علامہ محمد عشینؒ، حضرت مولانا مفتی محمد اشتیاقؒ، حضرت مولانا اطہر حسینؒ (انتقال کے دن راقم بجنور کے دعوتی سفر پر تھا لیکن جنازہ میں شرکت ہو گئی تھی) حضرت مولانا مفتی محمد امین بستویؒ، حضرت مولانا محمد ظفر نیرانویؒ، حضرت مولانا حافظ فضل الرحمنؒ، فقیہ الاسلام حضرت مولانا مفتی مظفر حسینؒ (انتقال کے دن دہلی میں تھا لیکن اطلاع ملتے ہی سہارنپور حاضری ہو گئی تھی اس لئے دیدار تو نہیں ہو سکا البتہ جنازہ میں شرکت کی سعادت مل گئی تھی) جناب الحاج بابو محمد عبداللہؒ اور حضرت مولانا محمد قاسمؒ ان تمام حضرات کے انتقال پر ملال کے موقع پر اپنی حرماں نصیبی کہنے یا نوشتہ تقدیر کہ احقر سہارنپور میں نہیں۔ چنانچہ ۱۳/اکتوبر ۲۰۰۸ء دوشنبہ کے دن رفیق محترم مولوی محمد سلمان مظاہری (خادم کتب خانہ مظاہر علوم (وقف) نے فون پر اس افسوسناک اطلاع کی خبر کلفت اثر بہم پہنچائی۔ فانا للہ وانا الیہ راجعون۔ نماز جنازہ دارالطلبہ قدیم کے صحن میں ادا کی گئی اور تدفین قبرستان حاجی شاہ کمال الدینؒ میں ہوئی، جہاں مظاہر علوم کی سینکڑوں نامی گرامی ہستیاں محو استراحت ہیں۔

### آب زم زم:

زمزم کا پانی دافع بخار ہے..... نافع درد سر ہے..... تمام پانیوں سے طاقتور ہے..... ہر پانی سے وزنی ہے..... آنکھوں کی روشنی بڑھاتا ہے..... جو شخص زمزم کے تین چلو پانی اپنے سر پر ڈالے گا وہ کبھی ذلیل نہ ہوگا..... پیٹ بھرنے کا ذریعہ ہے..... باعث اجر و ثواب ہے..... مسنون ہے..... روزی کو بڑھاتا ہے..... عمر میں اضافہ کا ذریعہ ہے..... دعاؤں کی قبولیت کا سبب ہے..... امراض سے شفا ہے..... مکمل غذا ہے۔ (افکار ناصر سے انتخاب)

## حضرت مولانا خیر الرحمن احمد آبادیؒ

ناصر الدین مظاہری

مدرسہ مظاہر علوم (وقف) سہارنپور کے قابل فخر سپوت، فقیہ الاسلام حضرت مولانا مفتی مظفر حسینؒ کے رفیق درس، صوبہ گجرات کی عظیم علمی، روحانی اور عرفانی شخصیت حضرت مولانا خیر الرحمنؒ نے بھی رمضان المبارک کے تیسرے عشرہ کے پہلے دن یعنی ۲۱ رتارخ کو جمعہ کے دن قرآن کریم کی تلاوت کرتے ہوئے داعی اجل کو لبیک کہہ دیا۔ ع

ایک دیا اور بجھا اور بڑھی تاریکی

مولانا مرحوم اکابر کی یادگار تھے، ان کی زندگی سادگی اور تواضع سے عبارت تھی، ان کو دیکھ کر محسوس ہی نہ ہوتا تھا کہ وہ اتنے کمالات اور خوبیوں کے مالک ہیں، ان کی حیات مبارکہ اسلام اور اسلامی خدمات میں گزری، عمر عزیز دین اور دینی تعلیمات کے فروغ میں صرف کی، مذہب اسلام کی حفاظت و صیانت میں انہوں نے اپنے لیل و نہار کچھ اس انداز میں صرف کئے کہ بعد والوں کو حسرت و مسرت کے ساتھ اشک محسوس ہوا، قیام مکاتب کے باب میں وہ شیخ الہند حضرت مولانا محمود الحسن دیوبندیؒ کے ارشاد سراپا ارشاد کی مجسم تصویر نظر آئے، جہاں جہاں اسلامی مکاتب اور قرآنی درس گاہوں کی کمی اور ضرورت محسوس ہوئی وہاں مکتب و مدرسہ کے قیام میں عملی کوشش فرمائی، اس سلسلہ میں ہر قسم کی رکاوٹوں کو دور فرمایا، رکاوٹوں کو دور کرنے میں بار بار انہیں اپنوں و بیگانوں سے ضیق بھی محسوس ہوا لیکن ظلمت ناک گھاٹوں میں چراغ لے کر چلنے کی انہیں عادت سی پڑ گئی تھی، ایک خدا سے اپنا رشتہ استوار کر لیا اور دنیا کے تمام رشتوں سے رخ پھیر لیا، اب یا تو مسجد ان کا گھر تھی یا مدرسہ ان کا مسکن، گھر میں ہوتے تو بھی سادگی، صفائی، ذکر و تلاوت اور دعا و مناجات میں مصروف عمل رہتے، مسجد میں جاتے تو وہاں بھی ہاتھ سے تسبیح نہ چھوٹی، مسجد کا پنکھا عموماً نہ چلاتے، اگر کسی نے بلا اجازت پنکھا چلا دیا تو یا تو بند کر دیتے یا خود ہی بند کر دیتے، جن لوگوں نے انہیں دیکھا ہے انہوں نے مجھ سے بیان کیا کہ حضرت مولانا خیر الرحمنؒ کو دیکھ کر خدا کی یاد آتی تھی، ان کا چہرہ بارونق، ان کی گفتار شیریں، ان کا کردار بلند، ان کی خودی اور خودداری لائق رشک، ان کی غیرت و حمیت ولولہ انگیز، ان کا درس و تدریس افہام و تفہیم سے عبارت، ان کی مجلس ذکر و فکر سے تازہ، ان کی خلوت میں جلوت کا احساس، ان کی حیات کا ایک ایک ورق سنت نبوی سے روشن و منور، ان کی ہر تحریک کامیاب اور ان کا قدم با مراد تھا، بڑوں میں چھوٹے بن جاتے اور چھوٹوں میں اللہ تعالیٰ ان کو بڑا بنادیتا، انھیں خاموشی اور گمنامی کی زندگی پسند تھی، وہ دولت و ثروت سے

مالامال تھے لیکن ان کا بود و باش زندگی فقر بوزر کا شاہکار تھا، دنیا داری سے ان کا کوئی تعلق اور واسطہ نہ تھا، دینداری اور سنت نبوی کی پاسداری ان کا مشن اور تحریک تھی، علماء، صلحاء، عوام، خواص سبھی آپ کا غایت درجہ اکرام و احترام کرتے تھے، آپ کی خدمت کو اپنی سعادت تصور کرتے تھے اور آپ کی باتوں پر عمل کرنے کی کوشش کرتے تھے۔

مولانا کا وطن اصلاً موضع کوئی برمول، پوسٹ خاص ضلع مردان، صوبہ سرحد (پاکستان) تھا، مولانا کی قومیت مظاہر علوم (وقف) کے تعلیمی رکارڈ کے مطابق افغان تھی، مولانا کے والد ماجد حضرت مولانا عبد المنانؒ کا مشغلہ درس و تدریس تھا، اس زمانہ میں مظاہر علوم اور اکابر مظاہر علوم کا پوری دنیا میں طوطی بولتا تھا اسی لئے طالبان دین کشاں کشاں یہاں آتے تھے اور علمی پیاس بجھاتے تھے، حضرت مولانا خیر الرحمنؒ نے بھی ۲۳ شوال المکرم ۱۳۶۳ھ کو مظاہر علوم میں داخلہ لیا، شرح جامی بحث اسم، قدوری، قطبی، نفیۃ الیمن وغیرہ کتب کا امتحان حضرت مولانا امیر احمد کاندھلویؒ نے لیا، اس وقت داخلہ فارم میں مولانا نے اپنی عمر ۱۸ سال لکھی تھی، اس حساب سے آپ کا سن ولادت ۱۳۴۵ھ بنتا ہے، گویا مولانا نے کم و بیش ۸۸ سال کی عمر پائی تھی۔

مظاہر علوم میں آپ نے پہلے سال ۱۳۶۲ھ میں بحث اسم، قطبی، قدوری، نفیۃ الیمن، ترجمہ قرآن کریم پارہ ۳۰ وغیرہ کتابیں پڑھیں۔

دوسرے سال ۱۳۶۵ھ میں مختصر المعانی، میر قطبی وغیرہ پڑھیں۔

داخلہ کے تیسرے سال ۱۳۶۶ھ میں ملا حسن، شرح وقایہ وغیرہ۔

۱۳۶۷ھ میں جلالین شریف، ہدایہ اولین وغیرہ

۱۳۶۸ھ میں مشکوٰۃ، مقدمہ مشکوٰۃ، بیضاوی وغیرہ پڑھنے کا شرف حاصل کیا۔

۱۳۷۹ھ میں دورہ حدیث شریف پڑھ کر فارغ ہوئے، اس سال آپ کے رفقاء درس میں خاص طور پر حضرت مولانا مفتی مظفر حسینؒ ناظم مظاہر علوم (وقف) سہارنپور، حضرت مولانا ظفر احمد نیرانویؒ استاذ فارسی مظاہر علوم (وقف) سہارنپور، حضرت مولانا عبدالغنی رنگوٹیؒ اور حضرت مولانا عبدالغنی ضلع آئند گجرات قابل ذکر ہیں۔

بخاری شریف کا اکثر حصہ حضرت مولانا سید عبداللطیف پور قاضویؒ سے، سنن ابی داؤد شریف اور بخاری شریف کا معتد بہ حصہ صاحب اوجز مولانا محمد زکریا صاحب کاندھلویؒ سے، سنن ترمذی، شمائل ترمذی، صاحب معلم الحجاج حضرت مولانا مفتی سعید احمد صاحب اجراڑویؒ سے، سنن نسائی، شرح معانی الآثار معروف بہ طحاوی شریف، حسب نصاب مدرسہ حضرت مولانا محمد اسعد اللہ صاحب رام پوریؒ، صحیح مسلم استاذ الاساتذہ مولانا منظور احمد خان صاحب سہارنپوری سے پڑھیں اور فن تجوید و قرأت اپنے دور کے مجدد کبیر قاری سید سلیمان دیوبندی سے حاصل کیا۔



مظاہر علوم میں دوران تعلیم آپ کو اطلاع ملی کہ آپ کے والد ماجد کا انتقال ہو گیا ہے لیکن علمی لگن اور وطن سے دوری کے باعث وطن نہ جاسکے۔ پھر چند ہی سال کے اندر دوبارہ اطلاع ملی کہ والدہ ماجدہ کا بھی انتقال ہو گیا ہے لیکن مولانا تب بھی وطن نہ جاسکے پھر مولانا کا تعلیمی سلسلہ ختم ہوا تو ملکی حالات خراب ہو گئے، ہندوستان پر تقسیم کی قینچی چل گئی اور ملک عزیز دو حصوں میں تقسیم ہو گیا اب ملکی قوانین اور حالات کی نامساعدت کے باعث مولانا چاہتے ہوئے بھی نہ جاسکے اور ہندوستان کے صوبہ گجرات میں بودوباش اختیار کر لی۔

فراغت کے بعد مولانا نے تعلیم و تعلم کو اپنا مشغلہ بنایا، مدرسہ دارالعلوم آئند میں دس سال سے زیادہ دین اور علم دین کی خدمت کرتے رہے، اس درمیان آپ سے اکتساب فیض کرنے والوں کی اچھی خاصی تعداد یورعلم سے آراستہ و پیراستہ ہو کر نکلی، پھر آئند سے مدرسہ تعلیم الدین ڈابھیل تشریف لے گئے اور وہاں بھی ایک عرصہ تک درس نظامی کی مختلف کتابوں کا درس دیتے رہے۔

آپ کے اہم شاگردوں میں حضرت مولانا مفتی محمد اسماعیل کچھلوی مظاہری مدظلہ بھی ہیں، جن کو مولانا خیر الرحمنؒ نے ہی تعلیم و تعلم سے سنوارا اور مظاہر علوم بغرض حصول علوم بھیجا تھا۔ جب آپ نے درس و تدریس کا سلسلہ موقوف کیا تو آپ نے حساب لگایا اور ہر دو اداروں سے ماہ بماء جو مشاہرہ آپ نے لیا تھا وہ سب لوٹا دیا۔

بیعت اصلاح کا تعلق حضرت مولانا مفتی محمود حسن گنگوہیؒ سے تھا لیکن خلیفہ مجاز اپنے شاگرد عزیز حضرت مولانا مفتی محمد اسماعیل کچھلوی مدظلہ کے ہوئے، اس سے آپ کی سادگی، صفائی باطن اور للہیت کا اندازہ ہوتا ہے کہ عظیم استاذ نے اپنے شاگرد سے خلافت لی۔ تاریخ میں ایسی بہت کم مثالیں ملیں گی، چنانچہ حضرت مولانا علامہ محمد ابراہیم بلیاویؒ استاذ دارالعلوم دیوبند اپنے شاگرد حضرت مولانا وصی اللہ خان آبادیؒ سے مجاز ہوئے تھے۔

حضرت مولانا خیر الرحمنؒ اسم بامسمیٰ تھے، خیر و فلاح کے امور میں وہ ہمیشہ پیش پیش رہتے تھے اور یہ چیز ان کی طبیعت کا حصہ و خاصہ بن چکی تھی، اپنی مادر علمی مظاہر علوم (وقف) سہارنپور کے موقف وقف علی اللہ کے زبردست حامی و مؤید تھے، وہ کسی بھی مفاد و مصلحت سے بالاتر ہو کر کلمہ حق کہنے میں ممتاز تھے، مظاہر علوم سے جو بھی آپ کی خدمت میں پہنچتا دالہا نہ استقبال فرماتے، ایسے وقت میں خوشی و مسرت دیدنی ہوتی، اکابر مظاہر خاص کراپنے اساتذہ حضرت مولانا عبداللطیفؒ، حضرت مولانا منظور احمد خانؒ، حضرت مولانا محمد اسعد اللہؒ، حضرت مولانا امیر احمد کاندھلویؒ اور حضرت مولانا مفتی سعید احمد اجڑویؒ کی باتیں کرتے رہتے تھے۔

رمضان المبارک میں حصول چندہ کے لئے جناب الحاج حافظ محمد ہاشم صاحب اور بعد میں جناب حافظ محمد یوسف صاحب گجرات جاتے تو مولانا سے بطور خاص ملاقات کرتے اور بوقت ملاقات وہ ایک ہاتھ سے



مصافحہ کرتے اور دوسرے ہاتھ سے جیب میں رکھی ہوئی چندہ کی رقم نکالنے لگتے، یہ ان کا معمول تھا، وہ مدرسہ کو جو رقم دینا چاہتے تھے وہ پہلے سے تیار رکھتے تھے، یہ حضرات مولانا مرحوم کا ہمیشہ نہایت احترام سے تذکرہ کیا کرتے اور غائبانہ مولانا کی عظمت دلوں میں مستحکم ہوتی جاتی، مولانا خود بھی مدرسہ کا خیر تعاون فرماتے اور اپنے احباب و متعلقین سے بھی تعاون کراتے اور بہت خوشی محسوس کرتے تھے۔

انتقال سے کچھ دن پہلے ہی اپنی کچھ کتابوں کے بارے میں وصیت فرمائی کہ یہ کتابیں مظاہر علوم وقف سہارنپور کے کتب خانہ میں جمع کی جائیں، حسب وصیت وہ کتابیں الحمد للہ مظاہر علوم پہنچ گئیں۔ جس وقت مولانا خیر الرحمنؒ مظاہر علوم میں زیر تعلیم تھے اس وقت شیخ الحدیث حضرت مولانا محمد زکریا کاندھلویؒ نے مولانا کو کالروالا کرتا پہنے ہوئے دیکھا تو قینچی لے کر کالر کاٹ دئے، اس کے بعد کبھی بھی مولانا نے کبھی بھی کالر والا کرتا نہیں پہنا۔

آپ نے ایک عرصہ تک نوتاڑ کی مسجد میں امامت و خطابت بھی فرمائی، تقریر کرنے کا مزاج نہ تھا لیکن امر بالمعروف اور نہی عن المنکر آپ کی عادت اور طبیعت تھی۔

۲۱ رمضان المبارک ۱۴۳۳ھ کی شام کو حضرت مولانا محمد سعیدی مدظلہ مظاہر علوم (وقف) نے یہ افسوسناک خبر سنائی کہ حضرت مولانا خیر الرحمنؒ کا انتقال ہو گیا ہے۔ انا للہ وانا الیہ راجعون۔

فوری طور پر یہاں کے مکاتب میں تحریری اطلاع بھیج کر مولانا مرحوم کے لئے دعاء مغفرت اور ایصال ثواب کرایا گیا اور مولانا کے وارثین و پسماندگان کے نام درج ذیل تعزیتی مکتوب ارسال فرمایا:

”مکرم و محترم جناب مولانا محمد طاہر صاحب زید لطفکم

السلام علیکم ورحمۃ اللہ وبرکاتہ

خدا کرے مزاج بعافیت ہوں!

مجھے یہ خبر کلفت اثر معلوم ہو کر نہایت رنج و قلق ہوا کہ مظاہر علوم (وقف) کے قابل فخر و ہونہار فرزند اور آپ کے والد گرامی حضرت مولانا خیر الرحمنؒ اٹھاسی سال کی عمر میں انتقال فرما گئے۔ انا للہ وانا الیہ راجعون

مولانا مرحوم دور حاضر میں اکابر و اسلاف کی یادگار تھے، ان کی قابل رشک خدمات و تعلیمات سے لاتعداد زندگیاں راہ یاب ہو کر مولانا کے لئے صدقہ جاریہ بنی ہیں جس کے اجر سے وہ عند اللہ ضرور ماجور ہوں گے، مولانا کے حالات اور ان کے تذکرے برابر سننے میں آتے رہے، ان کی قابل رشک خدمات سے واقفیت ہوتی رہی بالخصوص مظاہر علوم وقف کے موقف اور اپنی مادر علمی کے لئے مولانا کی ہمدردی و خیر خواہی کے واقعات سن کر نہایت فرحت و مسرت اور غم و حوصلہ کو استقامت

نصیب ہوتی تھی۔

اب جب کہ حضرت والا ہمارے درمیان نہیں رہے تو ان کی تعلیمات، ان کی زندگی کا بلند نصب العین، ان کی ہدایات اور ان کی تحریک و مشن کو زندہ رکھنا ہماری اپنی ذمہ داری ہے۔

آپ ماشاء اللہ فہیم و باشعور ہیں، ایسے وقت میں صبر و حوصلہ سے خود بھی کام لیجئے اور اپنے بھائیوں و بہنوں کو صبر کی تلقین کیجئے، والد ماجد کے لئے ہمیشہ دعاء اور ایصال ثواب کرتے رہئے اور والدہ ماجدہ کی خدمت کر کے اپنے لئے اخروی سعادتوں کا سامان فراہم کیجئے۔

انتقال کی اطلاع ملتے ہی یہاں کے مکاتب میں قرآن کریم پڑھوا کر ایصال ثواب اور دعاء مغفرت کی گئی ہے۔

فوری طور پر مظاہر علوم کے ترجمان ”ماہنامہ آئینہ مظاہر علوم“ کے ذمہ داران کو ہدایت جاری کر دی گئی ہے کہ ماہنامہ کے زیر اشاعت شمارہ میں حضرت مولانا خیر الرحمنؒ کے حالات مرتب کر کے شائع کردئے جائیں، بہت جلد ان شاء اللہ یہ شمارہ آپ کی خدمت میں پہنچے گا۔

اللہ تعالیٰ مولانا مرحوم کو جنت الفردوس میں اعلیٰ و بالا مقام عطا فرمائے اور آپ تمام پسماندگان کو صبر جمیل کی توفیق ارزانی فرمائے۔ آمین

العبد

محمد سعیدی

ناظم و متولی مظاہر علوم وقف سہارنپور

اللہ تعالیٰ مولانا کے درجات بلند فرمائے، کروٹ کروٹ چین و سکون نصیب فرمائے، پسماندگان کو صبر جمیل کی توفیق نصیب فرمائے۔

پسماندگان میں چار بیٹے، تین بیٹیاں اور رفیقہ حیات ہیں، اللہ تعالیٰ صحت و قوت عطا فرمائے اور امن و عافیت میں رکھے۔

ادارہ مولانا مرحوم کے وارث و جانشین محترم مولانا محمد طاہر صاحب سے اظہار تعزیت کرتا ہے اور ان کے غم میں برابر کا شریک ہے۔

# جناب ملا منظور احمد صاحب<sup>رح</sup>

ناصر الدین مظاہری

مدرسہ مظاہر علوم (وقف) کے قدیم خدمت گار جناب ملا منظور احمد صاحب مؤرخہ ۴/ رمضان المبارک ۱۴۳۳ھ کو دوران نماز بحالت سجدہ انتقال کر گئے۔ انا للہ وانا الیہ راجعون۔

سجدہ کی حالت میں انتقال کے واقعات شاذ و نادر ہی سننے کو ملتے ہیں، یہ سعادت ایسی ہے جس پر کوئی زور نہیں چل سکتا، مجھے یاد پڑتا ہے کہ حضرت مولانا محمد انعام الحسن کاندھلویؒ کے والد ماجد حضرت مولانا اکرام الحسن کاندھلویؒ مہتمم مالیات کا وصال مظاہر علوم (وقف) کے دفتر کی مسجد میں سجدہ کی حالت میں ہوا تھا، اس کے بعد ہمارے یہاں ہمارے علم کے مطابق یہ سعادت جناب ملا منظور احمد مرحوم کے حصہ میں آئی ہے۔

ایں سعادت بہ زور باز و نیست

تا نہ بخشد خدائے بخشندہ

مرحوم کی پہلی زندگی نہایت افسوسناک تھی لیکن جب اللہ تعالیٰ نے ہدایت عطا فرمائی تو ایسے ہو گئے گویا سابق میں کوئی گناہ ہی نہ کیا ہو، شہر سہارنپور کے مشہور بلڈر جناب الحاج محمد شمیم صاحب عرف حاجی کلو کے آپ ساتھی تھے، کلو صاحب ہی نے ملا منظور صاحب کو فقیہ الاسلام حضرت مفتی مظفر حسینؒ سے متعارف کرایا اور مفتی صاحب کے دست مبارک پر تائب ہوئے۔

اس کے بعد حضرت مفتی صاحبؒ سے قربت اور تعلق میں دن بہ دن اضافہ ہوتا چلا گیا اور مفتی صاحبؒ نے ملا منظور صاحب کا در بانی کے لئے مظاہر علوم میں تقرر فرمایا۔

ملاجی کار کارڈ یہاں کی رودادوں میں ۱۴۰۱ھ سے ملتا ہے اس سے پہلے کی رودادوں میں نام نہیں ملتا، اس لئے اندازہ ہے کہ اسی دوران ملاجی نے مظاہر علوم میں خدمت شروع کی ہوگی۔

آپ کو نمازوں سے بہت شغف تھا، سفر ہو یا حضر نماز باجماعت پڑھتے تھے، مدرسہ کے قریب کی مساجد میں نمازوں کے اوقات ملاجی کو یاد رہتے تھے، نماز کے علاوہ انھیں اذان اور تکبیر کہنے کا اور اجتماعی نماز کے بعد دعا کرانے کا بھی ذوق تھا، اردو کتابیں اور رسائل پڑھنے میں بہت دلچسپی رکھتے تھے، وہ ماہنامہ آئینہ مظاہر علوم مفت میں پابندی

سے پڑھتے تھے اور جو چیز ان کے ذہن کو اپیل کرتی وہ ہر جگہ سناتے رہتے، ایک دفعہ ماہنامہ میں کسی غیر مسلم کی نظم ”جنتی تم دوزخی ہم یہ کوئی انصاف ہے“ شائع ہوئی جو مرحوم کو بہت پسند آئی، یہ نظم بدعت کے رد میں بہت اہم ہے، ملا جی نے اس نظم کو زبانی یاد کر لیا اور پھر مدرسہ کے لئے جہاں کہیں چندے میں جاتے عوام کو وہ نظم مزہ لے لے کر سناتے، بہت سادہ زندگی تھی، ان کو اگر کوئی ماموں کہتا تو آگ بگولہ ہو جاتے، جو منہ میں آتا کہہ ڈالتے، شری طلبہ ان کی اس مجبوری کا فائدہ اٹھاتے اور پھر ملا جی نان اسٹاپ شروع ہو جاتے، ایسے ہی ایک موقع پر ملا جی کسی صاحب پر اپنا غصہ اتار رہے تھے کہ غصہ کی حالت میں ان کی زبان سے بعض ایسے کلمات نکل گئے جن کو کلمات کفر میں شمار کیا جاسکتا ہے، حضرت مفتی مظفر حسین کو خبر ملی تو بلایا اور فہمائش کی اور بطور سزا چند دن کیلئے خدمات مدرسہ سے معطل کر دیا، ملا جی کو جب اپنی غلطی کا احساس ہوا تو نادم ہوئے اور مفتی صاحب کی خدمت میں حاضر ہو کر معافی کے خواستگار ہوئے، مفتی صاحب نے تجویز یدایمان و نکاح کے بعد فرمایا کہ نماز تہجد میں توبہ و استغفار کرتے رہو۔

تہجد کی عادت ایسی ہوئی کہ پھر شاید ہی کبھی دیدہ و دانستہ ان کی نماز تہجد فوت ہوئی ہو۔ وہ اصلاً مدرسہ کے دربان تھے، اصول پسندی ان کی مشہور تھی، مدرسہ کے اصول و قوانین پر سختی سے عمل پیرا رہتے تھے، مدرسہ کے معاملات میں صفائی ان کا شیوہ تھا، قرب و جوار میں حصول چندہ کے لئے بھی جاتے تھے لیکن بدمعاملگی کے واقعات کبھی سننے میں نہیں آئے، چونکہ معاملات صاف تھے اس لئے کسی سے بھی جھجکنے یا ہچکچانے کا کوئی تصور نہیں تھا، دل کے صاف تھے، اس لئے صاف بات کہتے تھے چاہے کسی کو تکلیف پہنچے یا خوشی۔

سفر میں جہاں جہاں جاتے تھے ہر جگہ کچھ مخصوص گھر ہی ایسے تھے جہاں کھانا کھاتے تھے، ہر کسی کی نہ تو دعوت قبول کرتے نہ ہی دعوتیں کھانے کا انھیں شوق تھا، کوئی کیسا ہی امیر کبیر فرد ہو موصوف قطعاً مرعوب نہ ہوتے تھے، مدرسہ والے وقتاً فوقتاً ان کی ذمہ داریوں میں کمی زیادتی کرتے رہتے تھے، چنانچہ دربان، مؤذنی، فراشی اور سفارت جیسے بہت سے امور موصوف نے خوش اسلوبی سے انجام دئے۔

بعد نماز موصوف کی عادت جہری دعا کی بھی تھی، سلام پھیرتے ہی دعا شروع کر دیتے، حالانکہ اس قسم کا معمول فقہ حنفی کے خلاف ہے، ملا جی کو جب یہ معلوم ہو گیا تو احتیاط کرنے لگے۔

رمضان المبارک میں وہ قرب و جوار میں چندہ کے لئے جاتے تھے حسب عادت اس بار بھی قصبہ مرزا پور پول گئے ہوئے تھے، مرزا پور میں وہ کھانا جناب حافظ محمد سیلین صاحب (مؤذن مظاہر علوم) کے گھر کھاتے تھے اور نمازیں مدرسہ مصباح العلوم میں ادا کرتے تھے، نماز مغرب کے دوران ساجد نے مسجود کے آگے ایسا سجدہ کیا کہ پھر سر نہ اٹھایا۔ انا للہ وانا الیہ راجعون..... نماز جنازہ مرحوم کے گاؤں شیکلا پوری میں حضرت اقدس ناظم صاحب مدظلہ نے پڑھائی، اور وہیں کے قبرستان میں تدفین عمل میں آئی۔

## حضرت مولانا حامد علی مظاہری

ناصر الدین مظاہری

مظاہر علوم کے قدیم فاضل، معقولات کے امام اور نامور علماء کے استاذ گرامی حضرت مولانا حامد علی خان سینٹاپوریؒ بھی انتقال فرما گئے۔ انا للہ وانا الیہ راجعون

مولانا موصوف اکبر پور، تمبور ضلع سینٹاپور کے رہنے والے تھے، ان کے والد ماجد کا نام محمد صادق تھا جو پیشہ سے زمیندار تھے، آپؒ نے مظاہر علوم میں کئی سال تعلیم حاصل کی، ۱۳۷۸ھ میں تعلیم سے فراغت پائی۔

آپ کے دورہ حدیث شریف کے رفقاء میں جناب مولانا ثار احمد اعظمی، جناب مولانا عبدالباقی بہرائچی، جناب مولانا شفاق احمد میرٹھی، جناب مولانا رحمت اللہ اعظمی قابل ذکر ہیں۔

فراغت کے بعد مولانا موصوف قرب وجوار میں دینی، تعلیمی خدمات انجام دیتے رہے، اس علاقہ میں ایک مشہور و معتبر مدرسہ ضیاء العلوم تمبور ہے جہاں مولانا موصوف ایک طویل عرصہ تک پڑھاتے رہے، معقولات کی کتابیں آپ کے لئے نہایت آسان تھیں، اس فن کی کوئی بھی کتاب پڑھانے کا انھیں ملکہ تھا، شرح جامی، سلم العلوم، کافیہ، تہذیب، شرح تہذیب، مسلم الثبوت، شمس بازغہ، صدر، مختصر المعانی وغیرہ کتابیں مولانا موصوف کیلئے سہل تھیں۔

مشہور مقرر حضرت مولانا مفتی شکیل احمد قاسمی سینٹاپوری مدظلہ اور معروف صحافی و انشاء پرداز مولانا مفتی محمد خبیر ندوی مظاہری اور بہت سے علماء حضرات مولانا حامد علیؒ کے شاگردان رشید میں سے ہیں۔

مدرسہ ضیاء العلوم میں طویل عرصہ تک خدمت انجام دینے کے بعد مدرسہ کے بعض اندرونی حالات کی کشمکش سے دلبرداشتہ ہو کر آپ مدرسہ ملت محلہ قضاہ شہر سینٹاپور میں تشریف لے آئے، مدرسہ ملت میں لانے کے سلسلہ میں مدرسہ ملت کے ناظم حضرت مولانا ولی محمدؒ کی کوششوں کا کافی عمل دخل رہا۔

مولانا چونکہ مظاہری تھے اس لئے یہ لکھنے کی ضرورت نہیں کہ بے مثال کتابی صلاحیتوں کے باوجود سادگی اور تواضع کا پیکر تھے۔

اللہ تعالیٰ مولانا موصوف کو جنت الفردوس میں نبی کریم صلی اللہ علیہ وسلم کا قرب عطا فرمائے۔

## شیخ الحدیث حضرت مفتی محمد حنیف جو نیوریؒ

مولانا اشتیاق احمد قاسمی استاذ دارالعلوم دیوبند

درمیانہ قد، نہ موٹے نہ بالکل ذبلے؛ قدرے سانولارنگ؛ اس پر شب بیداری کی دمک؛ گول چہرہ؛ کتابی رخسار؛ قدرے بڑی آنکھیں؛ اس پر چشمہ؛ نیچے کا ہونٹ قدرے دبیز؛ ٹھوڑی پر ہلکی سی ڈاڑھی؛ اس میں چند بال سفید؛ سفید کرتا؛ سفید چوڑی دارپاجامہ؛ سفید گول سر سے چمکی ہوئی ٹوپی؛ سر پر سفید رومال؛ پاؤں میں ہلکی چپل، چال میں ادنیٰ سی لنگڑاہٹ اور بغل میں کوئی کتاب؛ کبھی ”احیاء علوم الدین“، کبھی ”فتح القدیر“ اور کبھی ”بخاری شریف“ کی شرح ”عمدة القاری“ یہ ہیں حضرت الاستاذ مفتی محمد حنیف صاحب شیخ الحدیث مدرسہ ریاض العلوم گورینی، جون پور (یوپی)؛ جن کے بارے میں بارہا اپنے مشفق و مربی استاذ گرامی قدر حضرت مفتی عبدالقادر صاحب بستوی مدظلہ، صدر المدرسین مدرسہ قاسم العلوم منگراواں، اعظم گڑھ سے سنتا رہا، شرف زیارت اس وقت حاصل ہوا، جب چہارم عربی کے لیے گورینی میں داخلہ ہوا، حضرت مفتی صاحب مرحوم بخاری شریف پڑھانے کے لیے درس گاہ کی طرف جاتے، یا بکری کی دیکھ بھال کے لیے ادھر ادھر چلتے نظر آتے تو ٹھوڑی دیر کے لیے نگاہ ان پر ٹک جاتی تھی۔ ان کی شخصیت میں کشش تھی، رعب تھا، عظمت تھی، وہ ہر ایک کے محبوب تھے، ریاض العلوم کے درود یوار بھی ان سے محبت کرتے تھے۔

### سوانحی خاکہ

حضرت مفتی صاحب اپنے نانہال پسری، جون پور میں پیدا ہوئے، ابتدائی تعلیم اپنے گھر میں ہی حاصل کی، ناظرہ قرآن پاک اور اردو اچھی طرح پڑھنے لگے، گاؤں کے اسکول میں داخلہ لے کر پرائمری درجہ چہارم میں بارہ اسکولوں کے طلبہ میں پہلی پوزیشن حاصل کی، اساتذہ، طلبہ اور عوام نے بڑی تعریفیں کیں، حج اور کلکٹر بننے کی پیش گوئی کی؛ لیکن حضرت نے اس کے بعد تعلیم موقوف کر دی، بکریاں خرید لیں، مسجد کی خدمت اور نماز کا اہتمام کرنے لگے اور بس۔ ایک بار بھائی منیر (گاؤں کے ایک نیک آدمی) سے تصوف کے بارے میں سوالات کیے، انھوں نے حضرت تھانویؒ کی ”راحة القلوب“ پڑھنے کے لیے دی، بس کیا تھا کہ حالت بدل گئی، ہر وقت روتے رہتے تھے، لوگ یہ سمجھتے تھے کہ شاید شادی نہ



ہونے کی وجہ سے روتے رہتے ہیں؛ اس لیے کہ خاندان میں دو ہم عمروں کی شادیاں ہو چکی تھیں، اسی کیفیت میں حضرت تھانویؒ کو خط لکھا، حضرت نے اپنے خلفاء اور اصحاب تربیت کی فہرست بھیجی اور خود ضعیفی کا عذر کیا، ان میں سے شاہ وصی اللہؒ کا آپ نے انتخاب فرمایا اور مزدوری کر کے ایک رہبر اور اپنا کرایہ جمع کیا، خدمت میں پہنچے، پھر واپس آ گئے، دوبارہ جا کر اپنے سارے احوال سامنے رکھے، حضرت نے پوچھا: تمہارے والد صاحب کتنے ماہ وار لے کر تعلیم و تربیت کے لیے چھوڑ دیں گے؟ عرض کیا: پندرہ روپے، حضرت نے اتنا دینا منظور فرمایا، اب گھر سے کھانا آنے لگا، مسجد میں مؤذنی کرنے، بکری چرانے کے ساتھ تعلیم و تربیت حاصل کرتے رہے؛ یہاں تک کہ اللہ تعالیٰ نے ظاہر و باطن کے بہت سے علوم عطا فرمائے، اور آپ نے علم و معرفت کی اشاعت کو ہی اوڑھنا بچھونا بنالیا، اسی حال میں عالم فانی سے عالم جاودانی میں چلے گئے، تقریباً سو سال سے زیادہ کی عمر پائی، مدرسہ ریاض العلوم گورینی، جون پور سے بیت العلوم سرائے میر، اعظم گڑھ تشریف لے گئے، پھر آخر میں مدرسہ دارالابرار جو ماں، پھول پور اعظم گڑھ میں رہے، وہیں طبیعت ناساز ہوئی اور وقت موعود آ گیا، ۷۲/ جمادی الاولیٰ ۱۳۴۱ھ شنبہ کی شب ۹ بجے داعی اجل کو لبیک کہا، تدفین مدرسہ کے احاطے میں عمل میں آئی انا للہ وانا الیہ راجعون؟

### سبق کا انداز:

میں نے حضرت سے ”ہدایہ ثالث“ پڑھی ہے، حضرت سے پڑھنے کی تمنا دو سال سے تھی، چہارم عربی میں داخلے کے بعد شرح وقایہ اور اگلے سال ہدایہ اولین (پنجم عربی) پڑھ کر مشکوٰۃ شریف اور جلالین شریف کے ساتھ ہدایہ آخرین (ششم عربی) پڑھنے کا انتظار تھا۔ گھنٹہ لگنے کے بعد میرے بعض ساتھی حضرت مفتی صاحب کے حجرے میں جاتے، حضرت سبق کے لیے تیار رہتے، ہدایہ پڑھانے کے لیے ”فتح القدیر“ اپنے سینے سے لگاتے اور ہلکی سی لنگڑاہٹ کے ساتھ درس گاہ کی طرف روانہ ہوتے، کبھی ہم لوگوں کے اصرار پر کتاب دے بھی دیتے، درس گاہ میں قدم رکھتے ہی زور سے سلام کرتے، سارے طلبہ جواب دیتے اور مسکراہٹوں کے ساتھ استقبال کرتے، حضرت اپنی نشست پر آتے ہی چاروں طرف نگاہ ڈالتے حاضری کا یہی طریقہ تھا، اگر کوئی غیر حاضر ہوتا تو وجہ دریافت کرتے، پھر عبارت پڑھی جاتی، بغور سنتے اور غلطی بتاتے، پھر پہلے صورت مسئلہ سمجھاتے، طبیعت میں مزاح بہت تھا، معاملات کے ابواب میں صورت مسئلہ کو بڑے دلچسپ انداز میں سمجھاتے تھے، فریقین کی نقالی بھی کرتے، جھگڑے کی بھی،

دیہاتی عورتوں اور مردوں کی بھی نقالی کرتے، خالص پوربی یوپی کی زبان بولتے اس انداز سے کہ ان کو کوئی عالم بھی تصور نہیں کر سکتا تھا، ان کے ایک ایک جملے سے درس گاہ میں ہنسی اور مسکراہٹ پھیل جاتی تھی، فاش باتوں کو بولنے سے بھی احتراز نہ کرتے، باتیں بالکل تحقیقی اور دو ٹوک بتاتے تھے، اصول و ضوابط اور قواعد فقہیہ پر منطبق کرتے چلے جاتے، کبھی کبھی فتح القدیر کی عبارت بھی سناتے ان کے سبق میں کسی بھی طالب علم کو تشنگی باقی نہیں رہتی، اتنا پرمزاح اور اتنا تحقیقی کسی کا سبق نہ ہوتا تھا۔ درمیان درمیان میں اصلاح باطن سے متعلق باتیں بھی بتاتے رہتے تھے، پورا ایک گھنٹہ کیسے گزر جاتا کسی کو احساس تک نہ ہوتا تھا۔ معاملات کی نئی شکلوں سے بھی خوب واقف تھے، سبق سے اندازہ ہوتا کہ نئے مسائل ان کے نزدیک بالکل پانی پانی ہیں، ہر ایک کو فقہی اصول اور ضوابط پر منطبق کر کے سمجھاتے تھے۔

دورہ حدیث شریف کے طلبہ کو بخاری شریف پڑھاتے تھے، درس گاہ میں ”عمدة القاری“ ساتھ لے کر جاتے اور سال بھر ایک ہی انداز سے پڑھاتے، اخیر میں جب زیادہ حصہ باقی رہ جاتا تو سرداً پڑھاتے، ان کو بخاری شریف سے بڑی مناسبت تھی، انھوں نے حضرت مولانا شاہ وصی اللہ صاحب الہ آبادیؒ سے بخاری شریف پڑھی تھی، جو دس سال میں پوری ہوئی۔

ایک موقع سے سنایا کہ جب میں نے بخاری شریف شروع کی تو حضرت؟ نے پوچھا: پچاس صفحے سمجھ کر پڑھو گے یا پانچ سو صفحے بلا سمجھے؟ تو میں نے کہا: سمجھ کر پڑھوں گا، چاہے مقدار میں کتنی ہی کم ہو، تو حضرت نے فرمایا کہ پھر تیار ہو جاؤ؛ چنانچہ روزانہ شروع بخاری سے تیاری کر کے جاتا اور حضرت کے سامنے پڑھتا، اس طرح دس سال میں بخاری شریف پوری ہوئی اور حضرت نے فرمایا: میرا جی چاہتا ہے کہ کوئی مدرسہ ہوتا اور اس میں تم بخاری شریف پڑھاتے!

اس ملفوظ کے بارے میں اہل علم کہتے ہیں کہ ریاض العلوم گورینی حضرت الہ آبادیؒ کی خواہش کی تعبیر ہے اور اس میں حضرت مفتی محمد حنیف صاحب کا بخاری پڑھانا بھی۔

سال کے اخیر میں فجر بعد بھی سبق ہوتا تھا، اس میں غیر حاضری کرنے والوں کی بڑی ڈرگت بناتے تھے اور فجر کی نماز جماعت سے پڑھے بغیر اگر کوئی سبق میں آتا تو اس کو بھی خوب تنبیہ فرماتے اور اگر کوئی جھوٹ موٹ بولتا کہ نماز جماعت سے پڑھی ہے تو پوچھتے: امام نے کون کون سی سورت پڑھی تھی؟ میں دیکھتا کہ بعض ایسے طلبہ ہم لوگوں سے پوچھتے کہ آج امام صاحب نے کون کون سی سورت پڑھی تھی؟ حضرت مفتی صاحب باطنی اصلاح کی طرف بھی خوب توجہ دیتے تھے۔ سال کے اخیر میں بخاری شریف

ختم ہوتی کسی کو معلوم ہوتا اور کسی کو نہیں، بعض وقت کچھ طلبہ دعا میں شریک ہونے کے لیے جمع بھی ہو جاتے تھے۔

ان کے سبق کی ایک خاص بات یہ بھی دیکھی کہ اگر کوئی مہمان آجاتا تو بھی سبق کا انداز، گفتگو کا اسلوب وہی رہتا، بالکل فرق نہ پڑتا، جس طرح ظاہر و باطن کو ایک جیسا رکھنے کی تلقین فرماتے، ویسے ہی رہتے بھی تھے۔

### تر بیت کا انداز

حضرت مفتی صاحب طالب علم کی تربیت پر توجہ دیتے تھے، وہ یہ چاہتے تھے کہ طالب علم ان کو دیکھ کر ان جیسا بننے کی کوشش کرے، ان کے شب و روز طلبہ کے سامنے تھے، ان کا دروازہ بھی شاید کبھی بند نہ ہوتا تھا، اسی کے ساتھ منکر پر نکیر بھی کیا کرتے تھے، طالب کی وضع قطع کو بھی بغور دیکھتے تھے، ڈاڑھی، ٹوپی، لباس پوشاک کو بزرگوں جیسا رکھنے کی تلقین کرتے، کسی کے بال بڑے ہوتے تو چھوٹے کرانے کا اشارہ فرماتے، اگر کپڑے میں زیادہ کڑھائی نظر آتی تو اس پر متوجہ کرتے کہ یہ طالب علما نہ شان کے خلاف ہے۔

کبھی کبھی نماز کے لیے جگانے آتے، خصوصاً ظہر کی نماز کے وقت کمروں اور درس گاہوں کے پاس سے گزرتے اور کوئی سوتا ہوا ملتا تو جگاتے، مفتی صاحب اپنے کمرے سے نکلتے تو طلبہ میں بھگدڑ مچ جاتی، کبھی اپنی چپل دونوں ہاتھوں میں لے کر چلتے اور جو سویا ہوا مل جاتا اس کو بجاتے، پہلے چلاتے جب نیند کھل جاتی تو دونوں چپلوں سے مارنے کے لیے دوڑاتے، اسی طرح مسجد پہنچتے اور حوض پر کوئی وضو کرتا ملتا تو اس کو بھی دوڑاتے، ڈانٹتے کہ پہلے ہی سے نماز کی تیاری کیوں نہ کی؟

ایک بار ایک استاذ صاحب جو ان کے شاگرد تھے، ان کو بھی دوڑایا، ڈانٹا، اس پر کسی نے بعد میں کہا کہ حضرت! آپ نے فلاں استاذ کو بھی چھوڑا! کہنے لگے: ماما! جب عذاب آتا ہے تو عام ہوتا ہے (ماما، ان کا تکیہ کلام تھا، عزیز، خادم اور نوکر کے معنی میں)

### معمولات

حضرت مفتی صاحب رحمۃ اللہ علیہ کے معمولات کو صحیح ڈھنگ سے وہی خادم بیان کر سکتا ہے جو حضرت کے قریب رہتا تھا اور ان کے شب و روز کو بہ غور دیکھتا تھا، میں تو کبھی کبھی ملاقات کرنے کمرے

جاتا تھا (اس کے لیے واسطہ میرے دوست مفتی محمد طلحہ بنتے تھے، وہ میرے مربی بھی تھے اور نگراں بھی، بیگوسرائے کے رہنے والے بالکل کالے کلوٹے؛ لیکن دل کے بالکل گورے، جن کو کئی بار حضور اکرم... کی زیارت نصیب ہوئی، طالب علمی کے زمانے میں ان کی کرامت خوب دیکھی گئی، وہ مفتی صاحب کے عاشق تھے، حضرت مفتی صاحب کس وقت بیدار ہوتے تھے، عام طور سے کسی کو معلوم نہ ہوتا۔ بکریوں کو باہر کرتے ان کو پیشاب کراتے، ان کا باڑہ صاف کرتے، ان کے کھانے کے لیے بھوسہ وغیرہ تیار کر کے دیتے، کبوتر کو دیکھتے، پھر نہاتے دھوتے۔ ذکر واذکار سے فارغ ہوتے اور اگلی صف میں پہنچ کر فجر کی نماز ادا فرماتے۔ تعلیمی گھنٹوں کی ترتیب میں جس جماعت کی کتاب ہوتی پڑھاتے، افتاء<sup>۱</sup> کے طلبہ کمرے جا کر پڑھتے تھے، ہدایہ اور بخاری شریف حضرت درس گاہ میں آکر پڑھاتے تھے، پڑھانے کے بعد بکریوں کی دیکھ بھال میں لگ جاتے، دوپہر کو کھانا کھاتے ہی قیلولہ کرتے، پھر ظہر بعد بھی پڑھاتے یا مطالعہ کرتے، کبھی کسی فتویٰ پر دستخط کرتے بھی میں نے دیکھا، مغرب بعد یا عشاء<sup>۲</sup> بعد کچھ مطالعہ کرتے، پھر سو جاتے تھے۔

### جمعرات کا معمول

حدیث شریف میں حضرت عبداللہ بن مسعودؓ کا معمول لکھا ہے کہ وہ ہفتہ میں ایک دن صحابہ و تابعین کے سامنے بیان فرماتے تھے، اسی سنت پر عمل کرتے ہوئے حضرت مفتی صاحب ہر جمعرات کو بلا ناغہ ظہر کی نماز کے بعد عصر کے پہلے پہلے تک بیان فرماتے تھے، اس میں قرب و جوار کے بہت سے اہل ذوق آجاتے تھے، اس میں حضرت کے مرید زیادہ ہوتے تھے۔ طلبہ کی بھی اچھی خاصی تعداد شریک ہوتی تھی۔ اس میں ”احیاء علوم الدین“ اپنے سامنے رکھتے اور کوئی ایک جگہ سے پڑھتے پھر بیان شروع ہو جاتا، اکثر ایسا بھی ہوتا کہ دوبارہ کتاب کی طرف دیکھنے کی نوبت نہیں آتی؛ لیکن معمول ہمیشہ کتاب سامنے رکھ کر بیان کرنے کا تھا، البتہ! جلسہ میں بلا کتاب دیکھے گھنٹوں بیان فرماتے تھے۔

جمعرات کی مجلس کو میرے ایک درسی ساتھی جناب مفتی ابوالکلام بارہ بنگی (جوب لکھنؤ میں ہیں) رکارڈ کر کے کاپی میں نقل کرتے تھے، اک ضخیم کاپی تیار ہو گئی تھی، معلوم ہوا کہ وہ جناب مفتی محمد حمزہ گورکھپوری مدظلہ کے پاس ہے، اس کاپی میں علوم و معارف کا اچھا خاصا ذخیرہ جمع ہے، خدا کرے مرتب ہو کر شائع ہو جائے؛ تاکہ عام قارئین اس سے مستفید ہوں۔

## مزاج و مذاق

حضرت مفتی صاحب کو اللہ تعالیٰ نے حد درجہ سادگی عطا فرمائی تھی، ان کا لباس، کرتا، پاجامہ رومال اور ٹوپی تھا، پاجامہ چوڑی دار پہنتے تھے اور ٹوپی پانچ کلی پسند کرتے تھے؛ اس لیے کہ وہ سر سے چمکی ہوتی ہے، سر سے چمکی ہوئی ٹوپی سنت کے زیادہ قریب ہے۔

اپنا کپڑا خود دھوتے تھے، فجر سے پہلے ہی نہادھو کر تروتازہ ہو جاتے تھے۔ زمین پر ہی سوتے تھے، ان کے کسی طرز سے کبھی تکلف محسوس نہ ہوا؛ بلکہ فقر و مسکنت ٹپکتی تھی، ابو عبیدہ ابن الجراحؓ کی زندگی یاد آتی تھی۔ حضرت تھانویؒ کے عاشق تھے، ان سے ہی مکاتبت کے ذریعہ آپ کی زندگی میں تبدیلی آئی اور بڑی عمر میں پڑھنا شروع کیا۔

فتاویٰ اور مسائل میں متداول عربی کتابوں سے استفادہ کرتے، مثلاً رد المحتار، فتح القدیر، بدائع الصنائع، عالمگیری، البحر الرائق اور اکابر کے فتاویٰ اور ان کی آراء کا بھی بہت زیادہ پاس و لحاظ فرماتے تھے، ان میں بھی حضرت تھانویؒ کی رایوں کو بڑی اہمیت دیتے تھے، حضرت مفتی محمد شفیعؒ دیوبندی کی تصانیف بھی سامنے رکھتے تھے۔

طلبہ افتاء کی تربیت بھی اسی طرح کرتے تھے کہ ایک طرف وہ محقق ہوں، دوسری طرف اسلاف و اکابر کے نہج کو نہ چھوڑیں۔

## لطیفہ سنجی:

حضرت مفتی صاحب منجانب شخصیت کے حامل تھے، خوش رہتے اور خوش رکھتے تھے، ان کی ایک ایک تعبیر پر ہنسی آتی تھی، پوربی اردو کی ٹھیٹھ دیہاتی اور وہ بھی بالکل صریح تعبیرات، حضرت بعض ایسے فاش الفاظ بھی بولتے تھے جو عام لوگ نہیں بولتے، اسی لباس میں انھوں نے اپنی بزرگی چھپا رکھی تھی، قرب و جوار کے دیہاتی بھی حضرت کی مجلس میں خوب آتے تھے۔

وعظ کی مجلس میں ایک صاحب نے دعا کی درخواست کی تو مفتی صاحب نے برجستہ فرمایا: اللہ تعالیٰ آپ کی مغفرت فرمائیں! دعا تو بہت اچھی تھی؛ مگر زندہ کو یہ دعا عام طور سے نہیں دی جاتی؛ اس لیے درخواست کرنے والا، بالکل دم بخود رہ گیا۔

## رحم و کرم

حضرت مفتی صاحب رحمۃ اللہ علیہ کی طبیعت میں تصلب اور جماؤ تھا، ان کو شریعت کے اصول و ضوابط پر اترے ہوئے موقف سے کوئی ہٹا نہیں سکتا تھا، اسی کے ساتھ رحم و کرم کا جذبہ بھی خوب سے خوب تھا، طلبہ کو اپنی اولاد جیسی محبت دیتے تھے، مختلف ضرورتوں میں ان کی مدد بھی کرتے تھے؛ البتہ اس میں اخفا بہت زیادہ ملحوظ رکھتے تھے۔

## بغض فی اللہ

حضرت مفتی صاحب بڑے بااخلاق، خوش مزاج اور مرنجائے شخصیت کے حامل تھے، ان کی مجلس میں بڑا جی لگتا تھا، گم صم نہیں رہتے تھے، بہت سی باتوں کو برداشت کر لیتے تھے؛ لیکن جو بات شریعت کے خلاف ہوتی، اسے ہرگز برداشت نہ فرماتے، اگر کوئی مستفتی اپنے موافق جواب حاصل کرنے کی کوشش کرتا تو اس پر سخت ناراض ہو جاتے، اسے اپنی مجلس سے بھگادیتے، اگر کسی پر زیادہ غصہ آتا تو اس کو مدرسہ کے گیٹ سے باہر کر دیتے، ایک بار ایک مستفتی اسی قسم کا آیا تھا، سنا گیا کہ اس کی کار کو بچوں سے دھکا دلا کر حوض میں ڈلوادیا۔ واللہ اعلم

ایک آدمی آیا اس نے زبان سے سلام کرنے کے بجائے ہاتھ کے اشارے سے سلام کیا، اس خلاف سنت طریقہ پر حضرت کو غصہ ہوا، حضرت نے بائیں ہاتھ سے داہنے ہاتھ کی کہوٹی پکڑی اور مٹھی باندھ کر داہنا ہاتھ ہلایا، اس پر اس آدمی نے پوچھا: حضرت! یہ کیا طریقہ ہے؟ حضرت نے فرمایا: آپ نے تھوڑا ہاتھ دکھایا تو میں نے پورا ہاتھ دکھا دیا، اس نے کہا: حضرت! میں نے تو سلام کیا، حضرت نے فرمایا: سلام زبان سے کیا جاتا ہے، آپ سامنے تھے، آپ نے زبان سے تو سلام کیا نہیں صرف ہاتھ ہلا دیا، یہ طریقہ سنت کے خلاف ہے۔ اگر کوئی دور ہو آواز نہ پہنچ سکتی ہو تو اشارہ کرنا جائز ہے۔ قریب رہ کر صرف اشارہ کرنا سلام کے قائم مقام نہیں ہوتا۔

ایک بار ایک صاحب نے دیہات میں ایک مسجد بنائی اور وہاں جمعہ کی نماز قائم کرنا چاہ رہے تھے، انھوں نے اس کے لیے ایک کتاب لکھی ”دیہات میں جمعہ کے جائز ہونے کی تحقیق“ جب یہ کتاب حضرت مفتی صاحب نے دیکھی تو الٹی پلٹی دلیلوں سے پڑھتی، حضرت نے قلم اٹھایا اور ایک کتاب لکھی: ”القری لمن یجوز الجمعة فی القری“، یعنی دیہات میں جمعہ کے ناجائز ہونے کی تحقیق۔



اس کتاب میں حضرت نے اپنے بغض فی اللہ والی طبیعت کا خوب مظاہرہ فرمایا ہے۔ کتاب پڑھنے کے لائق ہے، پھر صاحب کتاب نے اپنے موقف سے رجوع کر لیا۔

ناچیز راقم الحروف نے مدرسہ ریاض العلوم گورینی جون پور میں تین سال تعلیم حاصل کی ہے، حضرت مفتی صاحب کو قریب سے دیکھنے کا موقع نصیب ہوا ہے، عموماً جمعرات کو مغرب یا عشاء بعد حضرت کی خدمت میں چلا جاتا تھا، ان کی خدمت میں کچھ دیگر گزار کر آتا، ان کی باتیں سنتا، ان سے کچھ سوالات کرتا اور ان کے معمولات کو اپنے ذہن و دماغ میں بساتا تھا۔

### دارالعلوم دیوبند کی بخاری شریف کا سوال نامہ

ریاض العلوم گورینی میں مشکوٰۃ شریف پڑھ کر میں دارالعلوم دیوبند آ گیا تھا، ارادہ تھا کہ یہیں سے سند فراغ حاصل کروں؛ چنانچہ سال پورا ہوا، اس وقت ناظم تعلیمات حضرت الاستاذ مولانا قمر الدین گورکھپوری مدظلہ تھے، معلوم ہوا کہ بخاری شریف کا پرچہ حضرت مفتی محمد حنیف صاحب رحمۃ اللہ علیہ سے بنوایا گیا ہے، اس سے ہم لوگوں کو بڑی خوشی ہوئی۔ پرچہ دارالعلوم دیوبند کے معیار کے مطابق تھا، نہ بالکل سہل اور نہ اتنا مشکل کہ حل نہ ہو سکے۔

ریاض العلوم گورینی میں ہماری ”قطبی“ کا سوال نامہ بھی حضرت مفتی صاحب نے بنایا تھا اور کاپی بھی خود چیک کی تھی، نمبر بہت اچھا دیتے تھے، نمبر دینے میں بخیل نہیں تھے۔

### دارالعلوم وقف دیوبند سے تدریس کا خط

حضرت مفتی صاحب ہندوستان کے لائق و فائق گئے چنے مفتیوں میں سے تھے اور حدیث شریف کے منجھے ہوئے مدرس بھی، جب حضرت نے مدرسہ ریاض العلوم گورینی سے علاحدگی اختیار کر لی اور بیت العلوم سرانے میراعظم گڑھ، چلے گئے، تو دارالعلوم وقف دیوبند کے مہتمم حضرت اقدس مولانا محمد سالم صاحب دامت برکاتہم نے حضرت مفتی صاحب کو ایک طویل خط لکھا اور اس میں دارالعلوم آنے اور بخاری شریف پڑھانے کی خواہش ظاہر فرمائی، وہ خط پورے ایک صفحہ کا تھا، اس کے ایک ایک جملہ میں حضرت مفتی صاحب کی قدر افزائی نظر آتی تھی؛ لیکن حضرت مفتی صاحب چوں کہ حضرت مولانا ابراہار الحق صاحب کے حکم یا مشورہ سے بیت العلوم گئے تھے، اور زندگی بھر رہنے کا ارادہ کر لیا تھا؛ اس لیے آپ نے ایک طویل مکتوب کے ذریعہ حضرت مولانا محمد سالم صاحب سے معذرت کر لی، ان دونوں خطوں کی

فونٹوکا پی مجھے حضرت مولانا محمد عبداللہ صاحب بستوی شیخ الحدیث مدرسہ ریاض العلوم گورینی نے دی تھی؛ لیکن وہ ضائع ہوگئی، اب جب مضمون لکھنے بیٹھا ہوں تو اس کا بہت افسوس ہو رہا ہے۔

### مظاہر علوم (وقف) سہارنپور سے بلاوا:

مظاہر علوم وقف سہارنپور کے ناظم و مہتمم اور وقت کے عظیم بزرگ حضرت مولانا مفتی مظفر حسینؒ نے بھی مفتی صاحب کو مظاہر علوم کے مسند فقہ و افتاء کو زینت بخشنے کے لئے ایک بار تحریری مکتوب ارسال فرمایا، مفتی صاحب اپنے ضعف اور پیرانہ سالی اور گھریلو حالات کے باعث وہاں بھی نہ جاسکے۔

### حضرت مفتی صاحب سے مضمون نگاری کی درخواست

میرے ذہن میں یہ بات رہتی تھی کہ اچھے علم کے ساتھ اچھی قلم کاری بھی ضروری ہے، علم و شریعت کی اشاعت یا تو آدمی زبان سے کر سکتا ہے یا قلم سے، زبان کا ایک دائرہ ہے وہ محدود ہے، لیکن قلم کا دائرہ محدود نہیں، قلمی خدمات میں ایک قسم کا استمرار اور خلود ہوتا ہے؛ جب کہ زبان سے کی گئی خدمات جلد حادث ہو جاتی ہیں، یہ جذبہ اس وقت پیدا ہوا جب میں نے حضرت استاذ مفتی عبدالقادر صاحب بستوی مدظلہ کی تصنیف ”شراب ایک زہر قاتل“ دیکھی، وہ کتاب گورینی کی طالب علمی کے زمانہ میں لکھی گئی تھی، میرا جی چاہ رہا تھا کہ کسی استاذ صاحب سے پہلے مضمون نگاری سیکھوں اس کے بعد تصنیف سیکھوں گا۔ چھوٹے چھوٹے مضامین لکھنا پہلے سے حضرت الاستاذ سے سیکھ چکا تھا۔ مزید ترقی کے لیے بہت سوچ کر حضرت مفتی محمد حنیف صاحبؒ کے پاس گیا اور اپنی خواہش کا اظہار کیا، حضرت نے پہلے تو فرمایا: ”مجھے مضمون نگاری نہیں آتی“ میں نے اصرار کیا اور کہا: حضرت! آپ کیسے انکار کر رہے ہیں آپ کی تو فلاں فلاں کتاب ہے، وہ میں نے پڑھی ہیں، اس پر حضرت نے فرمایا: ٹھیک ہے، جب دورہ حدیث شریف کے بعد افتاء<sup>۱</sup> پڑھو گے تو سکھا دوں گا۔ میں نے اپنے جی میں کہا: ارادہ تو دیو بند جانے کا ہے، فضیلت کے بعد وہیں افتاء بھی پڑھوں گا (ان شاء اللہ)، اب تو بہ ظاہر حضرت مفتی صاحب سے سیکھنا مشکل ہے، میں مایوس ہو کر واپس چلا آیا۔

ایک دن جمعرات کو بعد نماز ظہر تقریر کے دوران اصلاح باطن کے ضمن میں کہنے لگے کہ بعض طلبہ آتے ہیں اور کہتے ہیں کہ مجھے مضمون نگاری سکھا دیجیے! میں بالکل قریب سامنے ہی بیٹھا تھا، میں نے سوچا آج ہوئی بے عزتی، اگر نام لے لیا تو بھی اور اشارہ کر دیا تو بھی؛ مگر حضرت نے اس مجلس میں نہ تو

نام لیا اور نہ ہی اشارہ کیا، میں خوش ہوا، بات یہ تھی کہ نفس شہرت طلب ہے، اس کے لیے وہ مختلف حیلے بہانے کرتا ہے، کسی کا جی اخباروں کے ذریعہ شہرت حاصل کرنے کا ہوتا ہے، جیسے طلبہ مضمون نگاری اس لیے سیکھتے ہیں کہ ان کے مضامین اخباروں میں چھپیں اور ان کو لوگ جانیں، ان کی واہ واہ ہو۔

ہفتہ کے دن درس گاہ میں مجھے مخاطب کر کے کہا: ”اما آئے تھے مضمون نگاری سیکھنے، کیا مقصد تھا؟“ اب سارے ساتھیوں نے میرا مذاق بنالیا، حضرت نے فرمایا: محنت سے ہدایہ پڑھو، لکھنا بھی آجائے گا اور بولنا بھی، طالب علمی کے زمانے میں یکسوئی مطلوب ہے۔

سبق کے بعد ساتھیوں نے پھر مجھے موضوع بنایا، میں نے کہا: میں تو ایک دن مضمون نگاری ضرور سیکھوں گا، حضرت کا مقصد منع کرنا نہیں؛ بلکہ شہرت طلبی کی اصلاح اور یکسوئی سے پڑھنے کی تلقین ہے۔ اگلے سال دیوبند آ گیا اور یہاں میرے اس ذوق کی آبیاری ہوئی، دیواری پر چوں میں بلا ناغہ مضمون لکھنے لگا، اردو کے ساتھ عربی میں بھی لکھنے کی کوشش کی اور الحمد للہ، اللہ تعالیٰ نے مجھے کامیابی عطا فرمائی۔ اسی مسلسل لکھتے رہنے کی برکت ہے کہ آج حضرت مفتی صاحبؒ پر بھی خامہ فرسائی کی جرأت حاصل ہو رہی ہے۔ بڑے اچھے لوگ تھے ان کی نظر ظاہر اور باطن دونوں پر ہوتی تھی، آج ہم باطن سے غافل ہیں۔ اللہ تعالیٰ ان پر رحم فرمائیں، گناہوں کو معاف فرمائیں اور جنت الفردوس میں جگہ عنایت فرمائیں، آمین یا رب العالمین

### اگر آپ چاہتے ہیں؟

اگر آپ چاہتے ہیں کہ کسی بھی مجلس میں آپ کی غیبت نہ ہو تو اپنی زبان کو لگام دو..... اپنی مجلسوں کو غیبتوں سے پاک و صاف کرو..... اگر آپ کے دوست و احباب برے ہیں تو آپ قطعی اچھے نہیں ہو سکتے..... نفس کی مانو گے تو نبی کی نہیں مانو گے..... نبی کی مانو گے تو قرآن کی مانو گے، قرآن کی مانو گے تو جنت پاؤ گے..... خلاف کرو گے تو سیدھے جہنم جاؤ گے..... یہ دنیا آخرت کی کھیتی ہے، یہاں جو بھی بوؤ گے آخرت میں وہی کاٹو گے تو پھر کیوں نہ اچھائیوں اور سچائیوں کی کاشت کریں تاکہ رب کی رضا اور خوشنودی کے مستحق ٹھہریں؟ (افکار ناصر سے انتخاب)

## حضرت مولانا ریاست علی بجنوری

حضرت مولانا مفتی محمد تقی عثمانی صاحب مدظلہ

حمد و ستائش اس ذات کے لیے ہے جس نے اس کارخانہ عالم کو وجود بخشا اور درود و سلام اس کے آخری پیغمبر پر جنھوں نے دنیا میں حق کا بول بالا کیا۔

اس رمضان المبارک سے کچھ پہلے قافلہ دارالعلوم دیوبند کے ایک عظیم رکن حضرت مولانا ریاست علی بجنوری رحمہ اللہ علیہ کے حادثہ وفات کی خبر نے اہل علم و دین کی صفوں میں رنج و غم کی لہر دوڑادی، اِنَّا لِلّٰہِ وَاِنَّا اِلَیْہِ رَاجِعُونَ

حضرت مولانا رحمہ اللہ علیہ سے مجھ ناکارہ کو شرف ملاقات تو دو تین بار سے زیادہ حاصل نہیں ہوا؛ لیکن ان کی تحریروں، ان کے ترانہ دارالعلوم اور ان کی دوسری خدمات کی بنا پر وہ دل سے ہمیشہ قریب رہے، جس سال انھوں نے دارالعلوم دیوبند میں داخل ہو کر تعلیم کے سلسلے کا آغاز کیا اسی سال میں نے اور میرے بڑے بھائی حضرت مفتی محمد رفیع عثمانی صاحب نے دارالعلوم کراچی میں تعلیم شروع کی اور جس سال وہ دورہ حدیث سے فارغ ہوئے، اس سے اگلے سال ہم نے دارالعلوم کراچی میں دورہ حدیث کی تکمیل کی، وہ حضرت مولانا فخر الدین صاحب رحمہ اللہ علیہ سابق شیخ الحدیث دارالعلوم دیوبند کے خصوصی شاگردوں میں سے تھے، انھوں نے ہی موصوف کے درسی افادات کو قلم بند کیا تھا اور ”ایضاح البخاری“ کے نام سے ان کو ترتیب دے رہے تھے، جس کی دس جلدیں شائع ہو کر مقبول ہو چکی ہیں۔

دارالعلوم دیوبند کا ماہانہ رسالہ ”دارالعلوم“ بھی ایک عرصے تک آپ کی ادارت میں شائع ہوتا رہا اور آخری لمحات تک وہ دارالعلوم دیوبند کے قابل اور مقبول اساتذہ کرام میں شمار ہوتے تھے، جہاں آپ نے ابتدائی درجات سے لے کر تخصصات تک کی کتابیں کامیابی کے ساتھ پڑھائیں اور چند سال سے جامع ترمذی جلد اول شروع سے کتاب النکاح تک آپ ہی کے زیر تد ریس تھی اور اس سال بھی انھوں نے ترمذی شریف مذکورہ مقام تک پڑھائی۔

اللہ تبارک و تعالیٰ نے انھیں علمی و ادبی ذوق کا وافر حصہ عطا فرمایا تھا، ان کی اسی خصوصیت کی بنا پر انھیں ”شیخ الہند اکیڈمی“ کے نگراں کی ذمہ داری سونپی گئی تھی اور ان کے ادبی مقام کا شاہد صدق اُن کا وہ ترانہ دارالعلوم ہے جو انھوں نے دارالعلوم دیوبند کے اجلاس صد سالہ سے پہلے کہا تھا، اجلاس صد سالہ

پڑھے جانے کے بعد اس کے دلکش، پُر جوش اور دل سے نکلے ہوئے اشعار کی گونج پورے برصغیر میں پھیل گئی اور اب دینی مدارس کے جلسوں میں عموماً یہ ترانہ بڑے ذوق و شوق سے پڑھا جاتا ہے اور اس مضمون کے آخر میں، میں اسے مکمل نقل کرنے کی سعادت حاصل کر رہا ہوں۔

میں ایک مرتبہ اپنے شیخ ثانی حضرت مولانا مسیح اللہ خاں صاحب قدس سرہ کی صحبت میں چند روز گزارنے کے لیے ہندوستان گیا تھا، اس موقع پر چند روز دیوبند میں بھی گزارنے کی نوبت آئی، اس موقع پر حضرت مولانا بجنوری رحمہ اللہ علیہ نے غایتِ محبت و شفقت سے بندہ کے اعزاز میں ”شیخ الہند اکیڈمی“ کی طرف سے ایک تقریب منعقد فرمائی جس میں علماء کرام کو بہ طورِ خاص مدعو کیا گیا تھا، اس موقع پر انھوں نے مجھنا کارہ کی جس طرح ہمت افزائی فرمائی، وہ بندہ کے استحقاق سے بہت زیادہ تھی۔ ان کی طبیعت میں سادگی، تواضع اور بے تکلفی ایسے اوصاف تھے کہ بندہ کو ان سے خاص مناسبت معلوم ہوتی تھی۔

اب آخری بار جب دارالعلوم دیوبند میں میری مختصر حاضری ہوئی اور اہل دارالعلوم نے ”جامع رشید“ میں مجھ سے خطاب کی فرمائش کی، تو اس موقع پر تعارفی کلمات بھی حضرت مولانا ریاست علی صاحب رحمہ اللہ علیہ نے فرمائے اور ان کا یہ جملہ، جو ان کی انتہائی تواضع اور خور و نوازی کا مظہر ہے اور بندہ کے لیے ایک فالِ نیک، مجھے بھولتا نہیں ہے، انھوں نے فرمایا تھا: ”جب دارالعلوم میں کوئی مہمان آتا ہے تو ہم اس کے سامنے دارالعلوم دیوبند کا تعارف پیش کرتے ہیں؛ لیکن آج ہمارے یہاں ایک ایسے مہمان آئے ہیں جن سے ہمیں پوچھنا ہے کہ دارالعلوم دیوبند کیا ہے؟“

بات تو میری حیثیت سے بہت اونچی تھی؛ لیکن ایک فالِ نیک کے طور پر بندہ کے ذہن میں محفوظ ہو گئی۔ مولانا شعبان (۱۴۳۸ھ) کی درمیانی رات میں بہ عمر ۷۷ سال وہ اپنے مالکِ حقیقی سے جا ملے۔

اللہ تعالیٰ ان کو درجاتِ عالیہ سے سرفراز فرما کر ان کے صاحبزادگان مولانا محمد سفیان، مولانا محمد عدنان اور مولانا محمد سعدان صاحب کو ان کا خلفِ صدق بنا کر ان کے مآثر کو زندہ رکھنے اور ان کے کام کو آگے بڑھانے کی توفیق عطا فرمائیں! آمین!

## امیر شریعت مولانا مفتی اشرف علی باقوی

مولانا بدر الحسن القاسمی (کویت)

مولانا مفتی اشرف علی باقوی امیر شریعت کرناٹک و مہتمم و شیخ الحدیث دارالعلوم سبیل الرشاد (بنگلور) کے انتقال کی خبر صاعقہ اثر ثابت ہوئی اور پیش آنے والے اس حادثہ نے سارے وجود کو جھنجھوڑ کر رکھ دیا۔

مصائب اور تھے پر ان کا جانا

عجب اک سانحہ سا ہو گیا ہے

۸ ستمبر ۲۰۱۲ء بروز جمعہ صبح سویرے جب یہ اطلاع ملی تو شدید صدمہ کے ساتھ دل میں یہ خواہش رونما ہونے لگی کہ کاش یہ خبر غلط ہوتی، لیکن موت سے کس کو رستگاری ہے۔ جو آیا، جانے ہی کے لئے آیا ہے اور جسے زندگی کا روگ لگ گیا ہے اسے مرنا ہی ہے۔

اس طرح کے واقعات کے پیش آنے پر ایک طرف جانے والے کی زندگی کے جلوے حافظے کی اسکرین پر ظاہر ہونے لگتے ہیں اور دوسری طرف کسی بھی وقت خود بھی اس طرح کی ناگہانی صورت حال سے دوچار ہونے کا خوف بھی ستانے لگتا ہے۔ اس لئے کہا گیا ہے ”موت سے بڑا کوئی واعظ نہیں ہے، (کفی بالموت واعظاً)۔

جانے والے کے محاسن بے شمار ہیں، مفتی اشرف علی صاحب کی موت کسی ایک فرد کی موت نہیں ایک زمانہ کی موت اور پوری ملت کا خسارہ ہے، وہ علمی اعتبار و استناد کے ساتھ عالمانہ وقار و مصلحانہ و داعیانہ اوصاف سے سرشار اور جذبہ عمل سے بھرپور شخصیت کے مالک تھے، ان کی ظاہری سطح بیحد خاموش اور پرسکون نظر آتی تھی لیکن ان کے دل میں ایک آتش فشاں تھا جو ان کو بے چین رکھتا تھا اور ملت کا ہر المیہ ان کو مضطرب کر دیتا تھا۔

ان کا دائرہ عمل صرف جنوبی ہند، صوبہ کرناٹک تک محدود نہیں تھا، چنانچہ ملک کے تقریباً سبھی متحرک اور فعال اداروں سے نہ صرف وہ وابستہ تھے بلکہ ان کی سرگرمیاں خود ان کی زندگی کا ایک حصہ تھیں۔ وہ فقہ اکیڈمی کے نائب صدر، آل انڈیا مسلم پرسنل لا بورڈ کے فعال رکن، ملی کونسل کے ذمہ داروں میں اور دارالعلوم (وقف) دیوبند، ندوۃ العلماء لکھنؤ، امارت شرعیہ بہار و اڑیسہ سب کی شوری کے اہم رکن تھے اور وہ ملت کے ہر پروگرام میں اسٹیج کی زینت ہوا کرتے تھے، ان کے انتقال کے سانحہ سے فقہ اکیڈمی کو



بھی زبردست نقصان پہنچا ہے۔ اب جبکہ ایک طرف نئے مسائل کی پیچیدگی ہے تو دوسری طرف مستند مفتیوں اور فقہاء کا عمومی فقدان، مولانا کے جانے سے صرف انتظامی نہیں علمی نقصان بھی ہوا ہے جس کی تلافی ضروری ہے تاکہ فتوؤں اور قراردادوں کا وقار و اعتبار برقرار رہے۔

مولانا اشرف علی کی تعلیم ”باقیات الصالحات“ اور دارالعلوم دیوبند میں ہوئی، انھوں نے ام المدارس دارالعلوم کے خیر القرون کی جھلکیاں دیکھیں تھیں، صحیح بخاری انھوں نے دارالعلوم دیوبند کے آخری باکمال و بے مثال شیخ الحدیث یادگار شیخ الہند و علامہ کشمیریؒ حضرت مولانا فخر الدین صاحبؒ سے پڑھی، علامہ ابراہیم بلیاویؒ اور مفتی مہدی حسن شاہجہاں پوریؒ وغیرہ سے فیض پایا۔ فراغت اور افتاء کی مشق کے بعد اپنے والد بزرگوار کے زیر سایہ دارالعلوم سبیل الرشاد کی تدریس اور تعمیر و ترقی کی مہم میں لگ گئے، دیگر فنون کی کتابوں کے ساتھ ”شیخ الحدیث“ کا منصب ان کو عنوان شباب ہی میں مل گیا۔

وہ ایک کامیاب مدرس، ماہر اور صاحب بصیرت مفتی ہونے کے ساتھ زبان آور خطیب بھی تھے، پاکیزہ ادبی ذوق اور شعر فہمی و شعر گوئی کا سلیقہ بھی رکھتے تھے۔

ان کی تقریریں زبان و بیان کی لطافت کے ساتھ بجد مؤثر ہوا کرتی تھیں خاص طور پر سیرت کے موضوع پر ان کی زبان کی شستگی اور تعبیرات کی برجستگی سامعین کو مسحور کئے رکھتی تھی۔

انہیں غیر معمولی تواضع کا وصف تھا وہ خود کو ہمیشہ اس طرح پیش کرتے تھے کہ عام لوگوں پر ان کی شخصیت ظاہر نہ ہو جب تک ان کے والد بزرگوار حضرت مولانا ابوالسعود صاحب باحیات رہے یہ ان کے ردیف اور ہم سفر ہی بنے رہے، دارالعلوم دیوبند کی مجلس شوریٰ کا اجلاس ہو یا آل انڈیا مسلم پرسنل لا بورڈ کا والد محترم کے ساتھ مولانا اشرف علی صاحب کا سراپا ادب و نیاز مندی کا مظہر بنے رہے اور والد صاحب کی شفقت و محبت کے ساتھ ان کی تربیت سے بہرہ ور ہوتے رہے۔

حضرت مولانا منت اللہ رحمائی امیر شریعت بہار و اڑیسہ اور حضرت مولانا ابوالسعود صاحب امیر شریعت کرناٹک کے درمیان بڑی فکری ہم آہنگی تھی اور ہم ان دونوں ہی کے عقیدت مند تھے اس لئے ہم لوگوں کا باہمی رشتہ بھی بڑھتا رہا اور عمر میں بڑے اور علم و فضل میں فائق ہونے کے باوجود (مولانا اشرف علی صاحب) میرے ساتھ برادرانہ و رفیقانہ معاملہ کرتے رہے بلکہ اپنی کسر نفسی اور مزاجی شرافت کی وجہ سے کچھ زیادہ ہی تکریم اور عزت افزائی کرتے تھے اور ہمیشہ اس خواہش کا اظہار فرماتے کہ میں بنگلور آؤں اور سبیل الرشاد میں کچھ وقت گزاروں۔

دارالعلوم سبیل الرشاد (بنگلور) جنوبی ہند کا معروف و معتبر ادارہ ہے وہاں تعلیم کے ساتھ تربیت کا بھی منفرد نظام ہے، اس عظیم ادارہ کی بنیاد تو حضرت مولانا ابوالسعود صاحب سابق امیر شریعت کرناٹک نے رکھی اور اس کو پروان چڑھانے اور اس کی آبیاری کرنے میں مفتی اشرف علی صاحب ان کے دست و بازو بنے رہے۔ ان کے انتقال کے بعد ادارہ کو فروغ دینے میں اپنی پوری زندگی لگا دی۔

دارالعلوم کا محل وقوع وسیع میدان، خوش نما بلڈنگ، نہایت ہی کشادہ کانسٹریکشن ہال، وسیع لائبریری، طلبہ کے طعام و قیام اور لباس و وضع قطع کا مرتب و منفرد نظام، سبھی چیزیں ایسی ہیں کہ رع کرشمہ دامن دل می کشد کہ جائیں جاست

غالباً پہلی بار حاضری جامعہ دارالسلام عمر آباد کی جوہلی کے موقع پر ہونے والے عالمی جشن سے واپسی پر ہوئی جس میں کئی عالمی شخصیتیں شریک ہوئی تھیں اور میں حکیم الاسلام حضرت مولانا قاری محمد طیب صاحب کے ساتھ جانے والے وفد کا رکن تھا۔ بنگلور میں ہی سعودی عرب کے نامور عالم شیخ عبداللہ بن سلیمان بن منیع اور مشہور ادیب اور سفر نامہ نگار شیخ محمد بن ناصر العبودی اور کویت کی معروف شخصیت و سابق وزیر سید یوسف ہاشم الرفاعی سے ملاقات ہوئی اور شیخ العبودی اور الرفاعی سے میں نے ”الداعی“ کے لئے انٹرویو لئے۔ سبیل الرشاد میں سید یوسف کے لئے استقبالیہ کلمات کہنے اور ان کی تقریر کا ترجمہ کرنے کی ذمہ داری بھی مجھے سونپی گئی تھی۔

دوبارہ حاضری حضرت مولانا محمد رضوان القاسمی مرحوم کے ساتھ ہوئی، مفتی اشرف علی صاحب خود ہی بنفس نفیس استقبال کے لئے اسٹیشن تشریف لے آئے۔

ابھی دو سال پہلے جب حاضری ہوئی تو محترم امین عثمانی صاحب ساتھ تھے اور مولانا اشرف علی نے میزبانی اس طرح کی کہ ہمیں شرمندگی ہوتی رہی، لیکن وہ اپنی روایت کے مطابق دیدہ و دل فرس راہ بنانے کی سنت ادا کرتے رہے۔

ان سے دہلی، دیوبند، حیدرآباد، پٹنہ جہاں بھی ملاقات ہوئی وہ سراپا خاکساری و تواضع نظر آئے۔ مدینہ منورہ میں بھی ملاقات ہوئی اور ایک بار کویت میں بھی انھوں نے غریب خانہ کو شرف بخشا، ہمیشہ بنگلور آنے کی دعوت دیتے رہے، حیدرآباد کے مکان میں بھی ایک بار سید مصطفیٰ رفاعی صاحب کی معیت میں تشریف لائے، ملی مسائل کے پروگراموں میں ہمیشہ دونوں ایک ساتھ ہی رہا کرتے تھے۔

اب جب کہ وہ اس دنیا میں نہیں رہے ان کی ایک ایک ادا یاد آتی ہے، ان کی محبت، ان کا تواضع اپنی

شخصیت کو دوسروں پر نہ تھوپنے کی ادا، سستی شہرت سے نفرت اور ملت کے لئے قربانی دینے کا جذبہ اور اختلافات سے بلند ہو کر کام کرنے کا انداز یہ ساری خوبیاں ایسی ہیں جو ان کی شخصیت کے نقوش کو مٹنے نہیں دیں گی۔

حضرت مولانا مجاہد الاسلام قاسمی کو اس طرح کے جواہر اکٹھا کرنے اور ان سے کام لینے کا خاص سلیقہ تھا۔ جب تک زندہ رہے مولانا اشرف علی صاحب بھی ان جواہر میں ایک امتیازی حیثیت کے حامل رہے، ملی کونسل سے ان کی اور سید مصطفیٰ رفاعی صاحب کی وابستگی اسی وقت سے تھی، ان کے بعد بھی کرناٹک میں ملی کونسل ان دونوں بزرگوں کے دم سے نہ صرف زندہ رہی بلکہ دوسرے علاقوں کے لئے ایک مثال بن گئی۔

اللہ تعالیٰ سے دعا ہے کہ حضرت مولانا اشرف علی صاحب گواپنی رحمتوں کے آغوش میں خاص مقام عطا فرمائے اور ان کی زندگی بھر کی محنتوں اور قربانیوں کو شرف قبولیت بخشے ان کے درجات بلند فرمائے، اور ان کے والد صاحب کے لگائے ہوئے اور ان کے پروان چڑھائے ہوئے باغ دارالعلوم سبیل الرشاد کو صحیح خطوط پر چلانے اور مزید ترقی دینے کی ان کے وارثین کو توفیق بخشے۔ آمین

### آہ وزاری کی قیمت:

”بادشاہ کے خزانے میں جو موتی کسی دوسرے ملک سے منگوا یا جاتا ہے اس کی قدر خود بادشاہ بھی بہت کرتا ہے، اسی طرح ندامت کے جو آنسو گناہ گار کی آنکھوں سے زمین پر گرتے ہیں وہ بھی اللہ کے خزانے میں قبول ہو جاتے ہیں کیونکہ اللہ تعالیٰ کے شاہی خزانے میں صرف عزت و جلال ہے وہاں ندامت کے آنسو نہیں ہیں، لہذا وہ اپنے بندوں کے ندامت کے آنسوؤں کو دنیا سے برآمد کر کے بے انتہا قدر کرتے ہیں اور شرف قبولیت عطا فرماتے ہیں اور شہیدوں کے خون کے برابر وزن فرماتے ہیں“ (حجۃ الاسلام حضرت مولانا محمد قاسم نانوتوی)

## حضرت مولانا عبدالحق صاحب اعظمی

(ماخوذ)

30 / ربیع الاول 1438ھ مطابق 30 / دسمبر 2016ء جمعہ کی شام محدث جلیل حضرت مولانا عبدالحق صاحب اعظمی نائب شیخ الحدیث دارالعلوم دیوبند نے اپنی زندگی کی آخری ہچکیاں لیں اور جان جان آفرین کے سپرد کی، مولانا مرحوم کے سانحہ ارتحال کی خبر سن کر علمی حلقوں میں صف ماتم بچھ گئی اور ہندوستان کی پوری فضا سوگوار ہو گئی، کیوں کہ وہ شمع بجھ گئی جو پچھلی کئی دہائیوں سے بزم علم و ادب میں روشنی پھیلاتی رہی، وہ بلبل ہزار داستان ہمیشہ کے لیے خاموش ہو گیا جس کی مترنم آواز نہ صرف ایشیا کی عظیم دینی درس گاہ دارالعلوم دیوبند میں گونجتی تھی، بلکہ ملک کے کونے کونے میں گونجتی رہی، وہ پیر میخانہ اٹھ گیا جس کے دولت کدہ پر علم و آگہی کے رندان قدح خوار جمع ہوتے تھے، وہ معالج اور طبیب رخصت ہو گیا جس کے اثر انگیز مواعظ اخلاقی بیماریوں کے لیے نسخہ اکسیر ہوتے تھے، ملت کا وہ حدی خواں اٹھ گیا جو کارواں کو منزل مقصود کی جانب محو سفر رکھتا تھا۔

مولانا مرحوم 6 / رجب 1345ھ مطابق 10 / جنوری 1927ء پیر کے روز جگدیش پور۔ جو اعظم گڑھ کے مضافات میں واقع ہے۔ پیدا ہوئے، 6 / سال کی عمر ہی میں والد ماجد کا سایہ سر سے اٹھ گیا اور والد ماجد کی پدرانہ شفقتوں سے محروم ہو گئے، والد صاحب کے انتقال کے بعد آپ جون پور کے مشہور عالم دین مولانا محمد مسلم صاحب کی کفالت میں رہے، ابتدائی تعلیم مدرسہ بیت العلوم سرائے میر۔۔۔ جس کا سنگ بنیاد عالم ربانی، حضرت مولانا عبد الغنی صاحب پھول پوری نے رکھا ہے۔۔۔ میں حاصل کی، وہاں آپ نے نحو، صرف، منطق اور فقہ کی ابتدائی کتابیں پڑھیں، پھر یوپی کی مشہور و معروف اور بافیض دینی درس گاہ جامعہ اسلامیہ دارالعلوم منوناتھ بھنجن میں مشکاۃ تک زیر تعلیم رہے، پھر اپنے برصغیر کی شہرہ آفاق یونیورسٹی دارالعلوم دیوبند: جس کی وجہ سے ہندوستان کے خزاں رسیدہ چمنستان علم و ادب میں بہار آئی اور اس کے برگ و بار کو بالیدگی عطا ہوئی اور جس کے فیض لہر سے آج تک دنیا کا چپہ چپہ سیراب ہو رہا ہے۔۔۔۔۔ کا قصد کیا اور وہاں ماہر اور متبحر اساتذہ سے حدیث کی کتابیں پڑھیں، آپ کے اساتذہ میں شیخ الاسلام حضرت مولانا سید حسین احمد مدنی، جامع المعقولات

والمنقولات علامہ ابراہیم بلیاویؒ، شیخ الادب حضرت مولانا اعجاز علی صاحب امر وہوئیؒ، حضرت مولانا فخر الحسن صاحب مراد آبادیؒ، شیخ ظہور احمد دیوبندیؒ خاص طور سے قابل ذکر ہیں، ان حضرات کی علمی سرپرستی نے آپ کی شخصیت میں نکھار پیدا کیا اور علمی، ادبی اور فکری غذا مہیا کی، چنانچہ کچھ ہی سالوں کے بعد چشم فلک نے دیکھا کہ وہ آسمان دین و دانش پر ماہ و پروین بن کر جلوہ گر ہوئے، جس کی تابانی اور ضیاء پاشی سے راہ علم کے مسافر نہ صرف مستفید ہوئے؛ بلکہ وہ کاروان علم کے راہ نما و راہ بر بن گئے۔

درس نظامی کی تکمیل کے بعد آپ مدرسہ مطّلع العلوم بنارس، مدرسہ حسینیہ جون پور اور دارالعلوم منوناتھ بھنجن میں تدریسی خدمات بحسن و خوبی انجام دیتے رہے، زیادہ تر حدیث کی کتابیں پڑھانے کا آپ کو موقع ملا، پھر 1402ھ مطابق 1982ء میں دارالعلوم دیوبند میں خصوصاً بخاری شریف پڑھانے کے لیے بلایا گیا اور تادم مرگ دارالعلوم دیوبند میں بخاری شریف جلد ثانی کا برابر درس دیتے رہے اور دارالعلوم دیوبند کے بام و در کو خیر البشر کے عطریز دہن سے جھڑے ہوئے موتیوں سے جگمگاتے رہے، آپ ایک کام یاب اور مقبول مدرس تھے، مفوضہ کتابیں بڑی خوش اسلوبی اور عمدگی سے پڑھاتے تھے، آپ بڑے باہمت اور اوقات درس کے بہت پابند تھے، آپ کا درس نہایت جامع اور پر مغز ہوتا تھا، طریق استدلال اور تفہیم مقال کا انداز نرالا اور دلنشین تھا، ایک طرف مولانا مرحوم حدیث کے مضمون کو عام فہم اور سادہ انداز میں بیان کرنے پر قدرت رکھتے تھے تو دوسری طرف باہم متعارض احادیث میں تطبیق دینے اور ہر حدیث کا صحیح محمل متعین کرنے میں محدثانہ اور عالمانہ شان کے مالک تھے، مولانا مرحوم کا درس خشک اور بے کیف نہیں ہوتا تھا؛ بلکہ دوران درس گاہے بہ گاہے مزاحیہ جملے اور ظرافت آمیز نکتے بھی بیان کرتے، کبھی اکابر دیوبند کے واقعات اور اپنی طویل زندگی کے خوش گوار تجربات بڑے لطف اور مزے لے کر سناتے؛ جس کی وجہ سے درس کا مزہ دو بالا ہو جاتا اور طلبہ بڑے ذوق و شوق اور اہتمام سے آپ کا سبق سماعت کرتے، کائنات کی بہترین ہستی کے ارشادات و فرامین سے آپ کی محبت و شفیقتی کا یہ عالم تھا کہ آپ پورے نشاط کے ساتھ گھنٹوں حدیث کا درس دیتے اور درازی عمر کے باوجود آپ کے چہرے پر تھکن اور اضمحلال کے آثار ظاہر نہیں ہوتے تھے، حدیث شریف سے آپ کے قلبی لگاؤ اور غایت ادب کا یہ حال تھا کہ عشاء کے بعد جب بخاری شریف کا درس دینے کے لیے آتے تو پہلے غسل فرماتے، صاف کپڑے زیب تن کرتے اور دارالحدیث کا رخ کرتے، مولانا کا یہ معمول کئی سالوں تک رہا، بعد کو جب پیہم امراض اور بیماریوں کے ہجوم نے ضعیف و لاغر کر دیا تو یہ معمول باقی نہ رہ سکا۔

آپ ایک جلیل القدر محدث، بلند پایہ فقیہ اور مادر علمی دارالعلوم دیوبند کی پیشانی کا جھومر تھے اور علمی کمالات اور گونا گوں امتیازات و خصوصیات کی وجہ سے مولانا مرحوم اپنی مثال آپ تھے، چنانچہ جس طرح سورج کی روشنی پھیل کر تیز ہو جاتی ہے اور شمیم گل باغ سے نکل کر عطر فشاں بن جاتی ہے، اسی طرح مولانا کے مختلف علوم و فنون پر دست رس اور ان کے علمی کمالات کا آوازہ دارالعلوم دیوبند کی چہار دیواری تک ہی محدود نہیں رہا؛ بلکہ دارالعلوم دیوبند کی چہار دیواری سے نکل کر صرف ہندوستان ہی نہیں؛ بلکہ پورے برصغیر کے چپہ چپہ میں آپ کی تگ و تاز پہنچی، اور برصغیر کے گوشہ گوشہ میں بخاری شریف کی پہلی اور آخری حدیث کا درس دینے کے لیے بلایا گیا اور اس کے لیے آپ نے دسیوں ممالک کا سفر بھی فرمایا۔

مولانا مرحوم جہاں ایک عظیم محدث اور مقبول استاد تھے وہیں ایک خوش بیان و اعظ بھی تھے، وعظ و نصیحت کی غرض سے آپ کو اصلاحی جلسوں میں ملک کے اطراف و اکناف سے مدعو کیا جاتا، آپ اپنی گونا گوں مصروفیات اور امراض کے ہجوم کے باوجود دعوتی اسفار فرماتے، اور خلق خدا کو اپنے قیمتی نصائح سے مستفید فرماتے، آپ کے مواعظ و نصائح دل بے تاب اور شب بے خواب کا ترجمان ہوا کرتے تھے اور آپ کے مواعظ و نصائح سے ایسا محسوس ہوتا تھا کہ آپ اپنے جذبات کو عشق کے پیالہ میں رکھ کر خون جگر اور درد دل کی شراب طہور ملا کر سامعین کے دلوں میں اتار دینا چاہتے ہیں۔

آپ کی زندگی کا ایک امتیازی اور اہم وصف یہ تھا کہ آپ طلبہ پر بے حد شفیق اور مہربان تھے اور طلبہ سے بے پناہ محبت اور ہمدردی رکھتے تھے، درازی عمر اور بوڑھا پے کی وجہ سے مزاج میں تھوڑا سا چڑچڑاپن اور سختی آگئی تھی؛ جس کی وجہ سے بسا اوقات طلبہ پر جلدی خفا ہو جاتے؛ لیکن بہت جلد ہی مان جاتے اور ناراضگی کا اثر دور ہو جاتا تھا، حضرت مولانا مرحوم ایک خوش مزاج، ملن سار، ہر دل عزیز اور بلند حوصلہ انسان تھے، نزاعی امور سے مولانا مرحوم اپنے کو دور رکھتے تھے، تعصب و تحزب اور حسد و عداوت سے مولانا کا دل آئینہ کی طرح صاف و شفاف تھا، آپ کی پوری زندگی ریاضت و مجاہدے اور مسلسل جدوجہد سے عبارت تھی، کم ہمتی اور سستی و کاہلی کو کبھی آپ نے راہ نہ دی، کبھی کسی عہدہ اور منصب کی نہ طلب رہی اور نہ داد و تحسین کی پروا؛ بلکہ زندگی بھر بے لوث اور مخلصانہ خدمات انجام دیتے رہے۔

گزشتہ کئی سالوں سے مولانا مرحوم ضعف و لاغری کے علاوہ کئی بیماریوں کے شکار تھے، طاقت و قوت کی فصل بہار رخصت ہو رہی تھی، زندگی کی شمع فروزاں جھلملا رہی تھی، لیکن چشم فلک گواہ ہے کہ بیماریوں کے ہجوم اور ضعف و لاغری سے دل برداشتہ ہو کر ان کے سفینہ حیات نے کوئی ساحل عافیت تلاش



نہیں کیا؛ بلکہ آخری سانس تک علم حدیث کی آب یاری کرتے رہے، یہ ٹھیک ہے کہ موت کے بے رحم پنجہ نے مولانا مرحوم کو موت کی ابدی نیند سلا دیا؛ لیکن مولانا مرحوم کی مخلصانہ خدمات و کارنامے اور ان کی صفات و خوبیوں کا گلشن ہمیشہ سرسبز و شاداب اور سدابہار رہے گا اور اس کی خوش بو اور مہک صدیوں تک قلب و دماغ کو معطر کرتی رہے گی اور رفتار زمانہ اور گردش لیل و نہار کی وجہ سے اس گلستاں پر خزاں کا سایہ نہیں پڑے گا۔

آپ ایک مختصر سی بیماری کے بعد داعی اجل کو لبیک کہہ گئے، آپ کو 29 / دسمبر 2016ء ل کو پیٹ میں انفکشن کی شکایت ہوئی اور دیوبند میں واقع ڈی کے جین ہاسپٹل میں داخل ہوئے، جہاں دوسرے روز یعنی 30 / دسمبر 2016ء ل کو 89 / برس کی عمر میں عشاء ل کی اذان کے بعد دل کا دورہ پڑنے سے رب العالمین سے جا ملے، انا للہ وانا الیہ راجعون، دوسرے دن سنیچر 31 / دسمبر 2016ء ل کو نماز جنازہ ادا کی گئی اور قاسمی قبرستان میں مدفون ہوئے۔

اللہ تبارک و تعالیٰ سے دعا ہے کہ مرحوم کو غریق رحمت فرمائے، جنت کے اعلیٰ علیین میں ان کو ٹھکانہ نصیب فرمائے، اور ان کے پس ماندگان کو صبر جمیل عطا فرمائے۔ آمین ثم آمین۔

### موت کا پیچھا

وہ ایک نوجوان نشانے باز تھا، اس کا نشانہ کبھی خطانہ کرتا تھا، ایک باغ سے گزر رہا تھا کہ اچانک چیخنے کی آواز سنی، جس درخت سے آواز آرہی تھی اس نوجوان نے وہاں دیکھا، ایک خوفناک سانپ پھن پھلائے ایک شخص کو ڈسنے کی کوشش کر رہا تھا، نشانے باز نوجوان نے اپنی بندوق سے نشانہ سادھا، فائر کر دیا، نشانہ صحیح تھا، سانپ کا سر چکنا چور ہو گیا..... اچانک وہ شخص اوپر سینچے آیا اور مر گیا..... ہوا یہ کہ زہریلے سانپ کا ایک دانت فائر کے باعث اچھلا اور شخص مذکور کے منہ میں جا گرا اس کے زہر کی تاثیر سے وہ شخص بھی مر گیا..... انسان! تو سوچ! کہ کہاں بھاگ رہا ہے اور کس سے بھاگ رہا ہے۔ حال یہ ہے کہ قرآن کی پکاریں تو بار بار پکار رہی ہیں: اینماتکونوا یدرککم الموت (تم چاہے جہاں رہو موت تم آپکڑے گی) (افکار ناصر سے انتخاب)

## مولانا سلیم اللہ خانؒ کی اللہ کے حضور میں حاضری

مفتی ناصر الدین مظاہری

۱۵ جنوری ۲۰۱۷ء تاریخ اسلام میں اس لئے بھی یاد رکھی جائے گی کہ اس دن عالم اسلام کی قابل فخر ہستی، مملکت خداداد کے عظیم ترین عالم دین، وفاق المدارس العربیہ کے صدر نشین، ہزاروں قلوب کی دھڑکن اور لاکھوں مسلمانوں کی تمنائوں، عقیدتوں اور محبتوں کا مرکز و محور، دارالعلوم دیوبند کے فاضل الفضل، مفتاح العلوم جلال آباد کے استاذ جلیل، شیخ الاسلام حضرت مولانا سید حسین احمد مدنیؒ کے شاگرد رشید، مفتی محمد رفیع عثمانی اور مفتی محمد تقی عثمانی مدظلہم جیسی بی شمار ہستیوں اور ہزاروں اساطین امت کے لائق فائق قابل فخر استاذ و مربی، اتحاد تنظیمات مدارس دینیہ کے سربراہ، جامعہ فاروقیہ کے مدارالمہام، شیخ جلیل، مرد خلیل، فقیہ نبیل، رئیس الامت شیخ الحدیث حضرت مولانا سلیم اللہ خانؒ عمر عزیز کی ۹۱ بہاریں دیکھ کر ہمیشہ ہمیش کے لئے مولائے حقیقی سے جا ملے۔ انا للہ وانا الیہ راجعون

نرگس اپنی بے نوری پہ ہزاروں نہیں لاکھوں سال روتی رہے، زمین چاہے جتنے چکر لگالے، شمس و قمر کا طلوع و غروب اور لیل و نہار کی گردشیں مولانا کا نعم البدل پیش کرنے میں ناکام ہوں گی کیونکہ مولانا وہ آفتاب درخشاں تھے جس کی تابانیوں میں حضرت مدنیؒ کی تعلیمی روح موجود تھی، مولانا وہ نیر تاباں تھے جس کی نور افشانیوں میں حضرت مولانا مسیح اللہ خاں جلال آبادیؒ کی تربیت کا عنصر غالب تھا، مولانا نے تقریباً ایک صدی قبل اس جہان رنگ و بو میں آنکھیں کھولی تھیں جب امت کا سواد اعظم موجود، ملت کا قیمتی اثاثہ محفوظ اور تہذیب اسلامی مامون ہی نہیں چار دانگ عالم پر اپنی حکومت و حکمرانی بلکہ مکمل شوکت و حشمت، رعب و دبدبہ اور زور بازو سے عالم کفر و شیطنت میں زلزلہ برپا کئے ہوئے تھی۔ افسوس کہ مولانا ہم سے ایسے وقت میں وداع ہوئے جب طاوت اپنی مٹھی بھر نفری کے ساتھ جالوت کی فوج سے نبرد آزما ہے، جب شیطان اور شیطانی بندے رحمن کے بندوں کو تیغ و بن سے اکھاڑ کر روئے زمین کو اللہ کے نام پاک سے محروم کر دینے کے لئے آمادہ و کمر بستہ ہو چکے ہیں، جب فراعنہ و عمالقہ ایک ہو کر موسوی طائفہ اور عیسوی جماعت کی شاندار و بے مثال جامع ”مصطفوی فوج“ کے پیر اکھاڑنے پر تلی ہوئی ہے، جب شرار بولہبی اپنی تمام تر منصوبہ بندیوں، سازشوں، کمینوں حرکتوں اور ناپاک و نجس طبعیتوں سے خوان اسلام کو آلودہ کرنے کے درپے ہے۔

متوسط قامت، ستواں ناک، کشادہ پیشانی، پیشانی پر نشان سجدہ، فکر میں ڈوبی آنکھیں، عمامہ

پوش، سفید ریش، بارعب چہرہ، گفتگو میں بزرگانہ انداز، کم گو، خوش صفات ان علامات سے ذہن و فکر کے کینوس پر جو تصویر ابھرتی ہے اس کا نام ہے حضرت مولانا سلیم اللہ خانؒ۔

آپ نے ۲۵ دسمبر ۱۹۲۶ء کو مظفرنگر کی معروف بستی حسن پور لوہاری میں آنکھیں کھولیں، یہی وہ بستی ہے جس کو حضرت حاجی امداد اللہ مہاجر پوریؒ کے پیر و مرشد حضرت میانجی نور محمد ٹھنچھانویؒ نے تاحیات روح و روحانیت سے مالا مال رکھا، ابتدائی تعلیم مدرسہ مفتاح العلوم جلال آباد میں حاصل کی، ۱۹۴۲ء میں اعلیٰ تعلیم کے لئے دارالعلوم دیوبند میں داخلہ لیا، ۱۹۴۷ء میں دارالعلوم سے امتیازی نمبرات سے کامیاب ہوئے، مفتاح العلوم کے روح رواں اور حکیم الامت حضرت تھانویؒ کے خلیفہ حضرت مولانا مسیح اللہ خانؒ آپ کی سنجیدگی و متانت اور آگے چل کر دین کی عظیم الشان خدمات انجام دینے کی صلاحیت کو محسوس کر چکے تھے کیونکہ یہ اللہ والے آنکھوں سے نہیں اللہ کے نور سے دیکھنے کے عادی ہوتے ہیں۔ اتقوا من فراسة المؤمن فانہ ينظر بنور اللہ

حضرت مولانا مسیح اللہ خانؒ چونکہ آپ کے استاذ بھی تھے اس لئے آپ کو حکم دیا کہ مفتاح العلوم میں تدریسی خدمات انجام دیں، چنانچہ آپ نے آٹھ سال تک جلال آباد میں تعلیم دی، ان آنکھوں نے بہت سی خدا رسیدہ برگزیدہ ہستیوں کو دیکھا ہے، میں نے عارف باللہ حضرت مولانا قاری سید صدیق احمد باندویؒ، مفکر اسلام حضرت مولانا سید علی میاں ندویؒ، فقیہ الاسلام حضرت مولانا مفتی مظفر حسین مظاہریؒ، فدائے ملت حضرت مولانا سید اسعد مدنیؒ اور شیخ الحدیث حضرت مولانا انظر شاہ کشمیریؒ وغیرہ درجنوں صاحبان علم و تقویٰ کی خدمات اور لازوال شخصیت پر خامہ فرسائی کی ہے لیکن سچائی یہ ہے کہ ان حضرات کی رحلت اور جدائی کے موقع پر امت میں بکثرت ایسی شخصیات موجود تھیں جن کی صحبت اور خدمت سے بندگان الہی کو خدا کا راستہ ملتا تھا، ایک گیا تو کئی موجود ہوتے تھے، جیسے سورج کے جاتے ہی چاند آ موجود ہوتا ہے، چاند کی روشنی مدھم پڑتے ہی ستاروں کی روشنی سے راستوں کا تعین آسان ہو جاتا ہے، مگر یہ کیا موت ہے کہ روشنی ختم ہوگئی، چراغوں نے کثرت کے باوجود اپنی معنویت کھودی، جو لوگ کل تک حدی خواں تھے آج مرثیہ خواں ہو گئے، پتی، سلگتی اور آگ برساتی تیز دھوپ میں ہم جس شجر سایہ دار کے نیچے دم بھر سستانے کے لئے رکے تھے افسوس کہ وہی پیڑ اکھڑ گیا اور۔ ع

وہی چراغ بجھا جس کی لوقیامت تھی

میں غور کرتا ہوں تو سائنس دانوں، فلکیات کے ماہرین اور ذاتی تجربوں میں اس حقیقت کو پالیتا ہوں کہ سورج اور چاند کی تیز روشنی میں ستارے ڈوبتے نہیں چھپ جایا کرتے ہیں، ڈوبتا تو سورج ہے جو روشنی بھی

دیتا ہے اور دوسری طرف فصلوں کو پکنے کا بہترین موقع بھی فراہم کرتا ہے، ڈوبتا تو چاند ہے جو رات کی تاریکیوں کو کا فور کرتا ہے تو فصلوں میں مٹھاس اور چاشنی کا موقع بھی دیتا ہے، ستارے کیا ڈوبیں اور کیا ڈوبیں؟ آپ پھل دار شاخ کو ہی دیکھ لیجئے جو پھل دینے کے لئے جھکتے جھکتے بسا اوقات ٹوٹ جایا کرتی ہے، سایہ دار درخت پر خزاں کا موسم اثر انداز ہو جاتا ہے مگر وہ پیڑ جو سایہ دار نہیں یا پھل دار نہیں تیز و تند ہواؤں اور موسم کی شدت وحدت میں بھی نہیں گرتے کیونکہ بے فیض ہوتے ہیں۔ پھر غور کرتا ہوں تو دیکھتا ہوں پھل دار درختوں پر پتھر پھینکے جاتے ہیں اور بدلے میں وہ درخت پھل واپس کرتے ہیں۔ مزید غور کریں تو صبح صبح مالی گلستان میں جا کر پھول توڑ لاتا ہے لیکن گلستان نہ تو آہ بھرتا ہے نہ ہی پھولوں کے زیاں پر حرف و حکایت اور شکوہ شکایت کرتا ہے۔ رات گزرتے ہی تازہ دم ہو کر نئے برگ و بار اور نئے پھول اور پتوں کے ساتھ لہلہانے لگتا ہے۔ یہ اللہ والے بھی ایسے ہی ہوتے ہیں یہ گولیاں کھا کر بھی گالیاں نہیں دیتے، یہ الزام تراشیوں پر کان نہیں دھرتے، یہ گالیاں دینے والوں کو بھی گلے سے لگا لیتے ہیں، یہ ستم گروں کے حق میں بھی دعائے خیر کرتے نظر آتے ہیں، کیونکہ ان کے نبی کی بھی پوری زندگی غنودہ رگزر سے عبارت ہے۔

عاجزی اور انکساری ان کی طبیعت میں ایسی رچ بس جاتی ہے کہ طبیعت میں علو نام کی کوئی چیز نہیں رہ جاتی، علم اور عمل صالح کی دولت سے مالا مال ہوتے ہیں، ہر شخص کو اس کے مناسب حال عرفان کی دولت سے نوازتے ہیں اور تواضع میں اس صراحی کی طرح بچھے چلے جاتے ہیں جو خود تو پانی سے لبالب بھری ہے مگر تشنہ شخص کو جھک کر پانی پیش کرنے میں کوئی جھجک، کوئی عار اور کوئی ندامت محسوس نہیں کرتی۔

تواضع کا طریقہ سیکھ لو لوگو! صراحی سے

کہ جاری فیض بھی ہے اور جھکی جاتی ہے گردن بھی

انہوں نے حالات کی ناموافقت اور ماحول کی نامساعدت کے باوجود جن کمالات عالیہ اور جمالات عالیہ سے نئی نسلوں کو روشناس کرایا وہ تاریخ کا ایک اہم حصہ ہے، انہوں نے موسم باراں میں خود کو تیار کیا، موسم خزاں سے اپنے آپ کو محفوظ رکھ کر اپنوں و بے گانوں کو خوب خوب نوازا اور پوری زندگی ایسے انداز سے گزار گئے کہ دیکھنے والا بے تکلف گنگنا نے لگتا ہے۔

خدا یاد آئے جن کو دیکھ کر وہ نور کے پتلے

نبوت کے یہ وارث ہیں یہی ہیں ظل سبحانی

یہی ہیں جن کے سونے کو فضیلت ہے عبادت پر

ان ہی کے اتقاء پر ناز کرتی ہے مسلمانی

کیا بتاؤں اور کیسے بتاؤں کہ بات کہیں سے کہیں چلی جاتی ہے، یادیں ہیں کہ سمٹنے کا نام نہیں لیتیں، مولانا کی خدمات کے انمٹ نقوش ہیں کہ کتابوں کے دامن تنگ نظر آتے ہیں، ان کی بے پناہ ملی ہمدردی، امت کی فلاح و کامرانی کے لئے ان کا سوز و دروں، دینی مدارس کے قدیم تعلیمی نصاب میں دور حاضر کی کلیدی اور بنیادی ضرورتوں کو داخل کرنے کی امنگ ان کے دل میں ابتداء ہی سے موجزن تھی مگر بڑوں کے سامنے بولنا گستاخی اور بلا اجازت از خود کچھ کرنا جرم تصور کرتے تھے یہی وجہ تھی کہ آپ اور آپ کے رفیق حضرت مولانا علامہ رفیق احمد بھیسٹا نوئی دونوں نے آٹھ سال تک مفتاح العلوم کی شاندار تدریسی خدمات انجام دیں کہ دارالعلوم دیوبند اور دیگر بڑے مدارس کے طلبہ مفتاح العلوم کا رخ کرنے لگے، یہی نہیں مفتاح العلوم کے تعلیم یافتہ طلبہ کا مرکزی ادارے ترجیحی بنیادوں پر داخلہ لینے میں خوشی محسوس کرتے تھے۔

آٹھ سال بعد آپ نے پاکستان کے مشہور تعلیمی مدرسہ دارالعلوم ٹنڈوالہ یار سندھ کو منتخب کیا مگر وہاں صرف تین سال ہی پڑھایا پھر دارالعلوم کراچی پہنچے اور آن بان شان کے ساتھ دس سال تک درس نظامی کی مختلف کتابیں پڑھاتے رہے۔ حضرت علامہ یوسف بنوریؒ نے دارالعلوم کراچی کی تدریس کے دوران آپ سے اپنے دارالعلوم الاسلامیہ بنوری ٹاؤن میں خارجی اوقات میں پڑھانے کی خواہش کا اظہار کیا تو وہاں بھی بعض اسباق پڑھاتے رہے۔ ان خدمات کے باوصف اندر اندر آپ بے کیفی و بے چینی محسوس کرتے رہتے کہ میں امت کی جس انداز میں خدمت انجام دینا چاہتا ہوں اس میں کامیاب نہیں ہوں اور کامیابی کے لئے ضروری تھا کہ اصول و ضوابط کی قید نہ ہو، لگے بندھے قاعدہ و قوانین سے آزادی میسر ہو، مخالفت کا شائبہ نہ ہو اور کسی بھی مدرسہ میں کسی کے زیر انتظام رہ کر ان افکار کو عملی جامہ پہنانا تقریباً ناممکن ہے اس لئے مولانا نے ایک بڑا فیصلہ کیا اور وہ تھا ”جامعہ فاروقیہ“ کا قیام۔

۲۳ جنوری ۱۹۶۷ء کو آپ نے جامعہ فاروقیہ کی بنیاد رکھی، مخلصانہ کوششیں جاری رہیں، مجوزہ نصاب تعلیم جاری کیا اور اس میں سو فیصد کامیاب ہوئے۔ آج جامعہ فاروقیہ کم عمری کے باوجود ایک یونیورسٹی بنا ہوا ہے، تعلیمی و تعمیراتی میدان میں اس نے حیرت انگیز اور مسرت خیز ترقی کی ہے۔

نسل نو کے لئے کچھ نیا کرنے کا جذبہ اور اس میں خاطر خواہ کامیابی، تدریسی میدان میں آپ کی پختہ استعداد اور صلاحیت اور قلیل عرصہ میں ملک ہی نہیں دنیا کے گوشہ گوشہ میں آپ کے جامعہ کی مقبولیت نے علماء دین کو مجبور کیا کہ آپ کو فاق المدارس العربیہ کا ناظم اعلیٰ بنایا جائے۔ چنانچہ اس عہدہ پر رہتے ہوئے آپ نے وفاق کے نصاب کو نیا رنگ و آہنگ دیا، امتحان کی ترتیب میں شفافیت پیدا کی، بے ضابطگیوں کو دور کیا، صرف دورہ کے بجائے دیگر بہت سے درجات کا امتحان لازمی قرار دیا، تمام امتحان میں کامیاب افراد کے لئے

خوشنما، دیدہ زیب سندات طبع کرائیں، وزارت تعلیم سے پے درپے مذاکرات کر کے بلا کسی نئے امتحان کے مختلف درجات کو ایم اے، بی اے، انٹر، میٹرک، مڈل اور پرائمری کے مساوی قرار دیا گیا۔ اسی طرح وہ قدیم فضلاء و فارغین جو وفاق کی اسناد کے معاملہ کے نتیجے میں حاصل ہونے والے فوائد سے محروم تھے ان کے لئے خصوصی امتحانات کا اہتمام کرایا تاکہ انھیں بھی وفاق کی سندیں فراہم کی جاسکیں۔

آپ سے پہلے وفاق سے الحاق کرنے والے مدارس کی تعداد نہایت کم تھی لیکن آپ کے آنے کے بعد بہت سے قابل ذکر مدارس کا الحاق ہوا اور اب یہ تعداد پندرہ ہزار مدارس سے بھی تجاوز کر چکی ہے۔

آپ کے کارناموں میں سے ایک کارنامہ یہ بھی ہے کہ ان تمام مدارس میں ایک ہی نظام اور ایک ہی نصاب پڑھایا جا رہا ہے اور اب کسی بھی مدرسہ کا کوئی بھی طالب علم کسی بھی مدرسہ میں داخلہ لے لے اس کی کوئی کتاب ترک نہیں ہوگی۔

مولانا بڑی خوبیوں کے مالک تھے، آپ کی ان ہی خوبیوں کو دیکھتے ہوئے ۱۹۸۹ء میں وفاق کے نظامت علیا سے منصب صدارت پر متمکن کئے گئے اور الحمد للہ تادم آخر آپ اس منصب جلیلہ پر فائز رہے۔ آپ فصیح و بلیغ زبان پر قدرت رکھتے تھے، کم الفاظ میں پوری بات کرنے کے عادی تھے، مشکل ترین اسباب کو چٹکیوں میں حل کرنے کا ہنر جانتے تھے۔

آپ کے دروس بخاری شریف پر مشتمل ”کشف الباری“ کی اب تک ۱۶ جلدیں طبع ہو کر منظر عام پر آچکی ہیں۔ اسی طرح مشکوٰۃ شریف کے دروس کا مجموعہ ”نفحات التنقیح“ کے نام سے شائع ہو کر مقبول ہو چکا ہے۔

۲۰۰۰ء میں مظاہر علوم (وقف) سہارنپور بھی تشریف لائے تھے، اُس وقت فقیہ الاسلام حضرت مولانا مفتی مظفر حسین مدرسہ کے منتظم تھے، مولانا کے ہمراہ ایک جماعت تھی، آپ کے صاحب زادے نے دفتر والی مسجد میں نماز بھی پڑھائی، مظاہر علوم (وقف) کی زیارت کی، کتب خانہ بھی دیکھا جہاں تین لاکھ سے زائد کتابیں موجود ہیں، مخطوطات بھی دیکھے اور خوشی کا اظہار کیا۔

فقیہ الاسلام حضرت مولانا مفتی مظفر حسینؒ سے مولانا کو کئی نسبتوں کی وجہ سے تعلق اور محبت تھی مثلاً دونوں حضرات کا سلسلہ ایک ایک واسطے سے حکیم الامت حضرت تھانویؒ سے جاملتا ہے۔

دوسرے مظاہر علوم (وقف) کے موقف کی زوردار تائید میں حضرت مولانا سلیم اللہ خانؒ کے استاذ گرامی حضرت مولانا مسیح اللہ خانؒ نے ایک مدلل کتاب تحریر فرمائی چنانچہ آپ بھی اسی کی حمایت فرماتے تھے۔

آپ کے رفیق غار حضرت مولانا علامہ رفیق احمد بھیسانویؒ اخیر عمر میں مظاہر علوم (وقف)



سہارنپور تشریف لے آئے تھے، یہاں ان کے دم قدم سے نورانی فضا اور ملکوتی ماحول بن گیا تھا وہ مظاہر علوم (وقف) کے صرف استاذ حدیث ہی نہیں بلکہ ترجمان بھی تھے اور دلچسپی و دلجمعی کے ساتھ مدرسہ کی ترجمانی اس شان اور آن بان سے فرمائی کہ تاریخ ان لمحات کو کبھی فراموش نہیں کر سکے گی۔

مولانا سلیم اللہ خان کو مظاہر، اہل مظاہر حتیٰ کہ یہاں سے بالواسطہ نسبت رکھنے والے سے بھی بے انتہا پیار تھا جس کا اظہار آپ کے پاس جانے والوں اور ملاقات کرنے والوں کی زبانی وقتاً فوقتاً سننے میں آتا رہتا۔

۱۵ جنوری کی صبح بذریعہ وائسپ جب آپ کی رحلت کی اطلاع پڑھنے کو ملی تو دل جس رنج و کرب سے دوچار ہوا اس کا اظہار لفظوں میں بیان کرنا ناممکن ہے۔ اب جب کہ حضرت والا ہمارے درمیان نہیں رہے تو ہمارا فرض بنتا ہے کہ ہم ان کے لئے ترقی درجات کی دعا کریں، ان کے لگائے ہوئے علمی پودوں کی آبیاری اور ان کے قائم فرمودہ اداروں کی باد بہاری کے لئے دست بہ دعا ہو جائیں..... کیونکہ بگڑے کام بنانے والی..... اور..... بنے بنائے کام بگاڑنے والی..... ہست کو بود..... اور..... بود کو ہست کرنے والی..... ایک ہی تو ذات ہے..... جس کو موت نہیں..... جس کو زوال نہیں..... جس کو فنا نہیں..... حاکمیت اسی کو زیبا اور خالقیت اسی کو مناسب۔ ربنا اغفر لنا ولاخواننا الذین سبقونا بالایمان

## فتنہ اور حکمراں

حضرت ابو ہریرہؓ سے روایت ہے کہ نبی کریم صلی اللہ علیہ وسلم نے ارشاد فرمایا: جب تمہارے حاکم نیک و پسندیدہ ہوں، تمہارے مالدار کشادہ دل اور سخی ہوں، تمہارے معاملات باہمی مشورہ سے طے ہوتے ہوں تو تمہارے لئے زمین کی پشت اس کے پیٹ سے بہتر ہے (یعنی مرنے سے جینا بہتر ہے) اور جب تمہارے حاکم شریر ہوں..... تمہارے مالدار بخیل ہوں..... اور..... تمہارے معاملات عورتوں کے سپرد ہوں (جب عورتوں کی رائے ہی کو حرف آخر کا درجہ دیا جانے لگے) تو تمہارے لئے زمین کا پیٹ اس کی پشت سے بہتر ہے (ایسی زندگی سے مرعوب و بہتر ہے)

(گہر ہائے تابدار)

## حضرت اقدس مولانا نسیم احمد غازی مظاہری

مفتی زعیم احمد قاسمی شیخ الحدیث جامعہ احسن البنات دہلی روڈ مراد آباد

دنیا ایک گزرگاہ ہے جس میں روز اول سے انسانوں کی آمد و رفت کا سلسلہ جاری ہے پھر آنے والے بھی مختلف کوئی تو دنیا کی رنگینی اس کی حسن و زیبائش میں گھرے ہوئے ہیں، مال و اسباب کی کثرت کی باعث عیش و آرام میں خوگر، مال میں اضافہ کیلئے دن رات ایک کئے ہوئے اور کوئی طاق و قوت کے سہارے اقتدار پر جما ہوا ہے اپنی کمال ہوشیاری سیاسی معرفت سے دنیا کو حیرت میں ڈالے ہوئے ہے انھیں میں سے بعض اللہ کے بندے انسانوں کی ہمدردی و خیر خواہی میں مشغول عوام کی رہبری اور ہدایت کیلئے فکر مند معاشرہ سے ناخواندگی مٹانے اور دین کی اشاعت میں ہمہ وقت مصروف مگر جانا سبھی کو پڑتا ہے۔ لیکن کچھ جانے والے اپنے پیچھے یادگار لمحات کا ایسا تسلسل چھوڑ جاتے ہیں جو بعد والوں کیلئے سامان و سکون اور عبرت و موعظت کا عنوان بن جاتا ہے، ایسی ہی نمایاں شخصیات میں غازی اسلام شیخ الحدیث حضرت اقدس مولانا نسیم احمد صاحب غازی مظاہری نور اللہ مرقدہ تھے،

### پیدائش:

ولادت باسعادت شعبان المعظم ۱۳۵۷ھ مطابق ۱۹۳۸ء کو مردم خیز علاقہ تھے پور ضلع بجنور یوپی میں صدیقی النسب خانوادے میں ہوئی۔

### ابتدائی تعلیم:

ابتدائی تعلیم اردو ہندی دینیات ناظرہ قرآن پاک اپنے قریہ میں رہ کر حاصل کی

### عربی کی ابتدائی تعلیم:

فارسی اور عربی کی کتابیں کافیہ تک مدرسہ حسینیہ قاسم العلوم پہاڑی دروازہ دھامپور میں حاصل کی۔ اس کے بعد شوال المکرم ۱۴۲۲ھ آپ نے مظاہر علوم میں داخلہ لیکر شرح جامی، کنز الدقائق، اصول الشاشی وغیرہ سے اپنی تعلیم کا آغاز کیا۔ اس کے بعد ۱۴۷۷ھ میں فراغت حاصل کی۔

## اصلاحی تعلق:

سب سے پہلے حضرت مولانا اسعد اللہ صاحب نور اللہ مرقدہ رامپوری ناظم مدرسہ مظاہر علوم سہارنپور، اس کے بعد شیخ المشائخ حضرت مولانا زکریا صاحب شیخ الحدیث مدرسہ مظاہر علوم سہارنپور، پھر فقیہ الامت حضرت مولانا مفتی مظفر حسین صاحب نور اللہ مرقدہ مدرسہ مظاہر علوم سہارنپور، پھر حضرت مولانا عبدالجبار صاحب نور اللہ مرقدہ شیخ الحدیث مدرسہ شاہی مراد آباد، اس کے بعد حضرت مولانا الشاہ عبدالرحیم صاحب نور اللہ مرقدہ تھے پور ضلع بجنور سے اصلاحی تعلق تھا۔ آخر کے تینوں حضرات سے خلافت و اجازت بیعت بھی حاصل تھی۔

## درس و تدریس:

فراغت کے بعد مختلف مقامات پر دینی خدمات انجام دی، اس کے بعد تقریباً ۶ ماہ مدرسہ کاشف العلوم چھٹمپور، پھر ۶ سال مدرسہ رشیدیہ اشرف العلوم گنگوہ میں، مدرسہ حیات العلوم مراد آباد میں ۶ سال، پھر مدرسہ امدادیہ مراد آباد ۳ سال، پھر جامعہ قاسمیہ مدرسہ شاہی مراد آباد میں ۳ سال۔ اس کے بعد تاحیات تقریباً ۴۲ سال دارالعلوم جامع الہدیٰ میں خدمات انجام دیں۔ اس کے علاوہ مرکز والی مسجد سرانے پختہ میں تقریباً ۴۶ سال بے مثال امام و خطیب کا فریضہ انجام دیا۔

## تصنیفات و تالیفات:

آپ کے گہر بار قلم سے مطبوعہ و غیر مطبوعہ ۷۰ سے زائد تصنیفات و تالیفات منصہ شہود پر آ کر علم و ادب کی دنیا میں اپنا مقام بنا چکی ہیں، یہ کتابیں جو علمائے اسلام میں بہت مقبول و معتبر ہیں جیسے درسی تفسیر پارہ ۲۹، ۳۰، مراۃ الانوار شرح مشکوٰۃ الاثار، اخلاص للہیت (بخاری شریف کی پہلی حدیث)، بخاری شریف کی آخری حدیث، حیات اسعد، مجموعہ بیان رمضان، مجموعہ تحفۃ النساء، محرم پر ماتم، حدیث جبریل، تحفۃ عید رمضان، مجموعہ انوار حیات، مجموعہ اسرار حیات، مجموعہ فیضان حرم، مجموعہ اشکوں کی بارشیں، مجموعہ نعمات سرور و غم، علماء کا ادب و احترام، عباد الرحمن (اللہ کے خاص بندوں کی پہچان)، تبلیغی چہل حدیث، ارشاد السالکین، دلچسپ مکالمات اول دوم، خلاصہ تورات، مشعل حیات وغیرہ وغیرہ۔ طالبان علوم دینیہ نے ان سے مکمل استفادہ حاصل کر رہے ہیں۔

## تقریر و خطابت:

فن خطابت میں آپ کو بے مثال مہارت حاصل تھی، علمائے عصر میں آپ کا کوئی ثانی نہیں تھا بے باکی کے ساتھ حق گوئی اور اللہ اور اس کے رسول کا پیغام بلا خوف و خطر عوام و خواص تک پہنچانا آپ کی خاص صفت تھی گویا کہ ایک موجد مارتا بیکراں سمندر تھا، بیان ایسا موثر و دلپذیر اور دلچسپ و شیریں کہ سامعین کئی کئی گھنٹے سراپا گوش ہو کر محظوظ و لطف اندوز ہوتے آپ کے بیان سے عوام و خواص جدید و قدیم تعلیم یافتہ اور امت کا ہر طبقہ یکساں موثر ہوتا۔ جمعہ کے روز ہونے والا بیان سننے کیلئے مقامی افراد کے علاوہ قرب و جوار کے بڑی تعداد میں افراد و ائمہ شرکت کرتے۔ آپ کے بیانات میں توحید عشق رسول ﷺ اور محبت الہی صاف ظاہر ہوتا تھا۔ آپ اپنے بیانات میں اکثر یہ شعر کہا کرتے تھے۔

تو نہ چھوٹے مجھ سے یارب تیرا چھوٹنا ہے غضب  
یوں میں راضی ہوں چاہے زمانہ مجھے چھوڑ دے

## شاعری:

آپ جس طرح بے مثال خطیب تھے اسی طرح بے نظیر شاعر بھی تھے جب شعر گوئی پر آتے تو طویل نعتیں، نظمیں، رخصتیاں اور مرثیٰ کہہ ڈالتے، آپ کے منظوم کلام کے پانچ مجموعے منظر عام پر آچکے ہیں۔ ہر ایک منظوم مجموعہ سات رسائل پر مشتمل ہے اور ”نعمات سرور و غم“ آٹھ منظوم رسائل پر مشتمل ہے اس طرح کل منظوم رسائل کی تعداد ۳۶ ہے۔

شعر میں چلتا ہے غازی آپکا ایسے قلم  
فین جیسے چل رہا ہو ریگو لیٹر کے بغیر

(اسرار حیات ص ۱۴)

## مشغلہ:

گنگوہ کے چھ سالہ زمانہ قیام سے تاحیات جاری رہا۔ درس و تدریس و وعظ و خطابت، ارشاد و اصلاح، بیعت و سلوک، تصنیفات و تالیفات اور درس قرآن کریم جیسے مبارک اور قیمتی اعمال سے معمور رہے۔ ان اعمال حسنہ میں تین معمولات ایسے ہیں جو غازی اسلام کی زندگی میں طلب علم کے دور سے تا دم آخر جاری ہے۔ (۱) امامت (۲) تفسیر کلام پاک (۳) نماز جمعہ سے قبل تقریر اور وعظ و نصیحت۔

مرا ہے مشغلہ قرآن و سنت  
میں دائم طالب علم نبی ہوں  
ہوں طلاب علوم دین کا خادم  
میں دیتا ان کو درس آگہی ہوں

(انوار حیات ص ۱۱)

## فیوض و برکات :

حضرت غازی اسلام نے جس طرح تدریس و تصنیف و تالیف کے ذریعہ علوم نبویہ کی بے مثال خدمات انجام دی ہیں اسی طرح آپ نے تصوف و سلوک کے ذریعہ بھی نمایاں خدمات انجام دی ہیں، آپ کے فیوض بیعت و صحبت اور آپ کے تعلق کی برکت سے ہزاروں انسانوں کو ہدایت میسر آئی بے شمار لوگوں کو آپ کی برکات سے فیضیاب ہونے کا موقع میسر آیا اور سینکڑوں لوگوں کو دین برحق کی رہنمائی ملی آپ سے خلعت خلافت و اجازت بیعت کے بعد وہ باطنی علوم اور نسبت سلوک کے افادے و افاضے میں مصروف ہوئے۔ حاصل یہ ہے کہ حق تعالیٰ شانہ نے آپ کی ذات گرامی سے علوم ظاہری و باطنی کے بے شمار چشمے جاری فرمائے، جو انشاء اللہ تا قیامت تشنگان و طالبان امت کو سیر و سیراب کرتے رہیں گے۔

## باقیات الصالحات:

حضرت والا اپنے بعد ہزاروں مریدین متوسلین، مجازین اور تلامذہ، خدام دین کے علاوہ اپنی صلبی اولاد بھی چھوڑی ہیں (حضرت غازی صاحب کی دو بیویاں تھیں ایک بیوی کا چند سال قبل انتقال ہو چکا ہے) حضرت کے ۶ صاحبزادے مولانا نعیم احمد مظاہری امام و خطیب جامع مسجد یسنا و ہار دہلی مولانا فہیم احمد مظاہری امام و خطیب مدینہ مسجد مبارک پور دہلی، مفتی زعیم احمد قاسمی شیخ الحدیث جامعہ احسن البنات دہلی روڈ مراد آباد، مولانا قاری جسیم احمد نسیمی امام و خطیب مرکز والی مسجد سرائے پختہ مراد آباد، حافظ تمیم احمد نسیمی منڈل بیورو چیف روزنامہ انقلاب مراد آباد، مولوی نجیم احمد نسیمی متعلم دارالعلوم جامع الہدیٰ مراد آباد اور ۹ صاحبزادیاں ہیں ایک بیوی اور ۵ بیٹیاں حافظہ ہیں۔

## وفات حسرت آیات :

۱۳ شوال المکرم ۱۴۳۸ھ مطابق ۸ جولائی ۲۰۱۷ء بروز ہفتہ پونے دس بجے شب میں یہ علم و

فضل کا آفتاب غروب ہو گیا۔ انا للہ وانا الیہ راجعون نماز جنازہ مراد آباد عید گاہ کے وسیع میدان میں فرزند اکبر مولانا قاری جسیم احمد سیسی کی اقتداء میں صبح ۱۰ بجے لاکھوں محبین متعلقین و متوسلین نے ادا کی۔ اس علوم و معارف اور اسرار و حکم کے گنجینہ کو اسلام نگر کرولہ پر واقع مسجد غازی سے ملحق قبرستان میں سپرد خاک کیا گیا۔ اللہ تعالیٰ مرحوم کی بال بال مغفرت فرمائے اور جنت الفردوس میں اعلیٰ مقام عطاء فرمائے، قبر کو پر نور کرتے ہوئے کروٹ کروٹ سکون عطاء فرمائے اور پسماندگان و متوسلین کو صبر جمیل عطاء فرمائے۔

ہزاروں سال نرگس اپنی بے نوری پہ روتی ہے  
بڑی مشکل سے ہوتا ہے چمن میں دیدہ ور پیدا

### حضرت مولانا نسیم احمد غازی مظاہری

صدق و صداقت کے علم بردار، حق گوئی اور بیباکی کے کوہسار، تفسیر وحدیث کے جید عالم دین، مصنف، مؤلف، انشاء پرداز، صاف گو، راست گو، حق جو، اپنی دنیا آپ پیدا کرنے والے غیرت مند باحمیت نیک و صالح عالم باعمل، دل کے صاف، دماغ کے حاضر، زبان کے یکے، صلاح و اصلاح، فلاح و نجات اور تقریر و تحریر کے شناور، سیکڑوں خوبیاں ان کے اندر مثل نگینہ جڑی ہوئی تھیں۔

وہ راہ شریعت سے سرمو انحراف نہ کرنے والے ایسے عالم تھے جن کو سرکاری آفیسران بھی مرعوب نہ کر سکے، بڑے بڑے علماء ان کے سامنے دوزانو بیٹھنے میں فخر محسوس کرتے..... مظاہر علوم کے بافیض فارغ و فاضل..... حضرت شیخ محمد زکریا سے بیعت، حضرت مفتی مظفر حسینؒ کے مجاز، اشرف العلوم گنگوہ، کاشف العلوم چھٹمپور کے استاذ گرامی، مدرسہ شاہی مراد آباد اور جامع الہدیٰ مراد آباد کے شیخ الحدیث، مظاہر علوم (وقف) کے رکن شوریٰ، درجنوں کتابوں کے مصنف اور ہزاروں علماء کے استاذ گرامی، نظم و نشر پر یکساں قدرت رکھنے والے، کئی برگزیدہ شخصیات کے پیرومرشد اور ”حیات اسعد“ کے مرتب تھے، ان کی زندگی کا سب سے نمایاں پہلو یہ ہے کہ انہوں نے تا عمر خدمت حدیث و تفسیر کی، ہمیشہ شاگردوں کو راہ ہدایت سجھائی، مرکز والی مسجد سے اپنی خطابت کے جوہر دکھائے اور علماء و صلحاء کے درمیان ایک عالم اور مصلح نظر آئے۔ (ناصر الدین مظاہری)



## حضرت غازی مظاہری اور عشق رسول ﷺ

از قلم: مولانا تمیم احمد نسیمی نمائندہ انقلاب مراد آباد

بعد از خدا مرتبہ حضرت محمد مصطفیٰ ﷺ کا ہے۔ روز نامہ انقلاب نے اس عظیم کارنامہ کو روح بخشی ہے جو قابل ستائش اور قابل تحسین ہے۔ یہ ضمیمہ عوام الناس کیلئے سودمند ثابت ہو کر بارگاہ الہی میں شرف مقبولیت سے سرفراز ہوگا۔

رسول اللہ ﷺ کا ذکر مبارک اور آپ کے شائل و اوصاف عالیہ کا بیان خواہ نثر میں ہو یا نظم میں یہ سب نعت رسول مقبول ﷺ کے زمرہ میں داخل ہیں۔ مگر باعتبار عرف نعت کا اطلاق منظوم کلام پر ہونے لگا اکابرین دیوبند کی نمایاں خصوصیات میں ایک ممتاز خصوصیت رسول اللہ ﷺ کی ذات گرامی سے والہانہ شیفتگی ہے جس کا اظہار ان کی نظم و نثر میں بکثرت ہوا اور عملی زندگی بھی اس شیفتگی کے اعلیٰ مظاہر سے بھرپور ہے۔ حضرت نانوتویؒ، حضرت مولانا سید انور شاہ کشمیریؒ، حضرت مولانا مفتی محمد شفیعؒ حضرت مولانا سید محمد بدر عالم مہاجر مدنیؒ، حکیم الاسلام حضرت مولانا قاری محمد طیب صاحبؒ، فقیہ الامت حضرت مولانا مفتی محمود حسن گنگوہیؒ، حضرت مولانا الشاہ اسعد اللہ صاحبؒ کی نبی کریم ﷺ سے والہانہ عشق و محبت میں شاعری کرنے والوں کی فہرست میں شیخ الحدیث حضرت مولانا نسیم احمد صاحبؒ غازی مظاہری کا نام بھی کسی سے پوشیدہ نہیں اور علمی و ادبی اور سماجی حلقوں میں کسی تعارف کا محتاج نہیں ہے۔ اگر آپ غور کریں تو جتنے بھی اہل دل، اصحاب باصفا اور حاملین علوم و معرفت شعر و سخن کی بزم کے آفتاب و ماہتاب ملیں گے انھیں آپ فن شاعری کے حصول کی زحمت سے بے نیاز و بیزار ہی پائیں گے شاید اسلئے کہ ذکر محبوب سے ان کے قلوب اس قدر مجلی اور پر کیف ہو جاتے ہیں کہ دلی جذبات و احساسات خود بخود اسہمی والہامی طور پر زبان کی لطافت و حلاوت اوزان و قوافی کی رعایت کے ساتھ شعری پیکر میں ڈھل جاتے ہیں شاعری کے محرکات میں جہاں مختلف قسم کے ظاہری احوال و عوامل کو دخل ہے اس سے کہیں زیادہ عشق حقیقی کی سرمستی و شیفتگی سے اس کا رشتہ ہے جو علماء صلحاء اور اللہ والوں کی شاعری کے اصل و اساس اور بنیاد ہیں۔ سرکارِ دو عالم جناب محمد رسول اللہ ﷺ سے محبت رکھنا اور آپ کی تعظیم و توقیر دل میں بیٹھانا اسلام کا جز ہے اس کے بغیر ایمان کا تصور نہیں کیا جاسکتا، آپ ﷺ کا ارشاد ہے کہ میں سے کوئی شخص اس وقت

تک مومن نہیں ہو سکتا جب تک کہ میری ذات اس کی نظر میں اس کی اولاد اس کے والدین اور تمام جہاں کے لوگوں سے زیادہ محبوب نہ بن جائے۔ اس معلوم ہوا کہ محبت رسول ﷺ روح ایمان ہے جس شخص کا دل اس محبت سے خالی ہو وہ روح ایمانی سے محروم ہے۔ لہذا یہ ناممکن ہے کہ آدمی مومن بھی ہو اور اس کا دل عظمت محمد ﷺ سے معمور نہ ہو۔

حضرت غازی رحمۃ اللہ علیہ کی شاعری بارگاہِ حق کی طرف سے ایک ایسا الہامی عطیہ تھا جو ان کے منور دل کی گہرائیوں سے نکل کر زبان و قلم کی نعمت و عظمت سے آشنا ہو جاتا، جہاں نہ شاعرانہ تکلف کی زحمت تھی نہ لفظوں کی سوداگری کا خیال اور نہ ہی شعراءِ صناعی و پرکاری کی کوشش تھی بلکہ جذبہ دروں کا بے خدی میں ڈوبا ہوا ایک ساز تھا ان کا کہنا تھا کہ شاعری نہ میری زندگی کا مقصد ہے نہ مشغلہ نہ وجہ افتخار:

میرا تو مشغلہ ہے ذکرِ جاناں  
نہیں مقصود میرا شاعری ہے  
مجھے دنیا سے کیا مطلب ہے غازی  
پے عشقِ نبی یہ زندگی ہے

حضرت غازی رحمۃ اللہ علیہ کی دراصل شاعری حق سبحانہ و تعالیٰ کے ذکر و فکر اور رحمت عالم ﷺ کے عشق و محبت سے عبارت ہے۔ وہ اپنی تصنیف فیضانِ حرم میں رقم کرتے ہیں۔  
خدا کی حمد پھر نعتِ محمد مصطفیٰ غازی  
میری گفتار کا اکثر جلی عنوان ہوتا ہے

حضرت غازی رحمۃ اللہ علیہ کی اکثر زندگی کا حصہ ذکر و فکر و عظم و تذکیر، احقاقِ حق و تردیدِ باطل تدریسِ احادیث و تفسیر و تالیف و تصنیف میں گزرا ہے۔ کبھی کبھی تمام تر علمی فضیلت کے باوصف انسان سرورِ عشق کی لذت و کیفیت کو الفاظ کے دامن میں سمیٹنا چاہیں تو اسے تنگ دامن کا احساس یہ کہنے پر مجبور کرتا ہے کہ

میں سرورِ دل بیاں کیسے کروں  
کر نہیں سکتی زبان یہ آشکار

ان کا کہنا تھا کہ ایک طرف حال و قال کا عالم یہ ہے کہ اظہارِ عشق کیلئے الفاظ ساتھ نہیں دیتے تو دوسری طرف لوگ ہم عاشقِ رسول ہیں کا نعرہ لگاتے پھر رہے ہیں۔ اس تصور کو ذہن میں رکھ کر مولانا کی شاعرانہ زبان کے لطافت دیکھئے اور اس کیفیت کو محسوس کیجئے کہ خونِ جگر کے بغیر عشق کا دعویٰ سودائے

خام سے زیادہ کچھ نہیں۔

عشق میں پورا اترنا ہی دلیل عشق ہے  
یہ بہت دشوار ہے دعویٰ بہت آسان ہے  
دوسری جگہ اسی مفہوم کو انتہائی سادہ اور آسان زبان میں اس طرح بیان فرمایا ہے  
بہت آسان ہے اظہار حب مصطفیٰ لیکن  
بہت مشکل سے آقا کا صحیح عرفان ہوتا ہے۔  
محبت ہے فانی کی فانی محبت  
محبت میں باقی کی پابندگی ہے  
محبت خدا کی محبت نبی کی  
یہی اصل میں مقصد زندگی ہے

آگے فرمایا کہ اور یہ بھی بجا ہے کہ خدا اور رسول کی محبت کا حق اس عاجز و ناتواں سے ہزار کوشش کے  
باوجود بھی ادا نہیں ہو سکتا پھر بھی انسان اپنی تمام کوششوں کے سوا ان کے ذکر و فکر ان کی حمد و ثناء میں کود کو  
رطب اللسان رکھے کہ اتنا بھی کم نہیں بلکہ یہ دولت بھی پیش بہاد دولت ہے۔

ہزاروں حسن والے ہیں جہاں میں  
مگر ان سا حسین کوئی نہیں ہے  
تو ان کا نام لیتا ہے جہاں میں  
نسیم احمد یہ دولت کم نہیں ہے

زندگی کا ہر لمحہ، دل کا ہر گوشہ اور شاعرانہ زبان کا ہر جملہ جب آپ کی ذات سے ہمہ وقت سرگوشی  
میں مصروف ہو تو پھر سوچئے کہ اس والہانہ محبت کا فطری تقاضا کیا ہو سکتا ہے، مرحلے اور فاصلے سمٹ  
جائیں، دوری مجبوری ختم ہو اور قرب و حضوری کی منزلیں آسان ہو جائیں اس کا اظہار حضرت کی شاعری  
میں ملتا ہے۔

حضرت غازی رحمۃ اللہ علیہ کی تفسیر و حدیث وغیرہ مختلف موضوعات و فنون پر بہت سی وقیع و مقبول  
تصنیفات و تالیفات ہیں جن میں سے متعدد کتب ہند و پاک میں شائع بھی ہو چکی ہیں اور امت ان سے  
مستفید ہو رہی ہے حضرت غازی رحمۃ اللہ علیہ کا بچپن ہی سے شعر گوئی کا مزاج رہا ہے، جس کو حجۃ الاسلام  
حضرت اقدس مولانا محمد الشاہ اسعد اللہ صاحب رحمۃ اللہ علیہ کی توجہ نے نکھارا ہی نہیں بلکہ بام عروج پر پہنچا

دیا تھا۔ حضرت غازی رحمۃ اللہ علیہ خود فرماتے ہیں کہ حضرت حجۃ الاسلام نے حدیث مسلسل بالشعراء کی اجازت کیا دی ذوق شاعری بھی عطاء فرمادیا۔ وہ اپنی تصنیف فیضان حرم میں تعارف بقلم خود کے تحت اس عطیہ کو اس طرح بیان فرماتے ہیں۔

ملا پروانہ شمع رسالت کی نگاہوں سے  
میرے ذوق سخن میں ہے نہا ایک شان اعجازی

حجۃ الاسلام حضرت اقدس مولانا الشاہ اسعد اللہ صاحب رحمۃ اللہ علیہ اور حضرت غازی رحمۃ اللہ علیہ کے درمیان نہایت قریبی تعلق تھا، اس پروانہ شمع رسالت کا مصداق حضرت حجۃ الاسلام ہی ہیں۔ حضرت غازی رحمۃ اللہ علیہ کے کلام کے پانچ حصے فیضان حرم، انوار حیات، اسرار حیات، اشکوں کی بارشیں اور کلام غازی حصہ پنجم نغمات سرور و غم منظر عام پر باذوق افراد کے ہاتھوں میں جا کر مقبولیت سے سرفرازی کا شرف حاصل کر چکے ہیں۔ ۱۲ ہزار اشعار پر مشتمل ۷۷ رسائل منظومہ کے تین مجموعہ فیضان حرم، انوار حیات، اسرار حیات کے نام سے اہل ذوق و قدردان حضرات سے خراج داد و تحسین حاصل کر چکے ہیں۔ جن میں حمدوں، نعتوں، منقبتوں، پند و نصائح اسرار و حکم مفید تجربات اور عمدہ ہدایات ہیں جو اسلامی شاعری کا جیتا جاگتا کامیاب نمونہ و شاہکار ہے۔ کلام غازی کا چوتھا حصہ ان ۸ مرثیوں کا مجموعہ ہے جو علمائے راسخین اور خدام دین متین کی وفیات سے متاثر ہو کر وجود پذیر ہوئے جس کا نام اشکوں کی بارشیں تجویز کیا گیا۔ اس مجموعہ میں ہر مرثیہ سے پہلے متعلق بزرگ کی مختلف سوانح حیات بھی ان کے تعارف کیلئے منسلک ہے۔ راقم الحروف کا اس سے مقصد صرف اہل اللہ بزرگان دین اور خدام اسلام سے تعلق اپنے دلی جذبات و تاثیرات کا اظہار اور ان سے محبت رکھنے والوں کی تعزیت و تسلی تھی۔

تفصیلی تبصرہ کی تو اس مختصر مضمون میں گنجائش نہیں بس اتنا عرض ہے کہ وہ خوش گو اور پر گو ایک بہترین شاعر اسلام تھے وہ ایک خوشک مضمون کو ملاحظہ و تلاوت سے بھر کر پیش کرنے میں زبردست مہارت رکھتے تھے، وہ ایک ہی زمین ایک ہی ردیف و قافیہ پر سینکڑوں اور ہزاروں اشعار تسلسل کے ساتھ کہنے کی بھی قدرت رکھتے تھے، وہ جب کہنے پر آتے تو سینکڑوں اشعار اس طرح کہہ ڈالتے تھے کہ کہیں اکتاہٹ محسوس نہیں ہوتی، فصاحت و بلاغت زبان کی پاکیزگی و شستگی اور پر جستگی ان کی شاعری کے خاص اوصاف تھے۔ معلوم ہوتا ہے کہ الفاظ و محاورات اور تعبیرات ان کے آگے دست بستہ حاضر ہیں ان کے کلام کے مجموعوں کا مطالعہ آپ کو ہماری تحریر کی تصدیق و تائید پر آمادہ کر دیگا اور آپ یہ کہنے پر مجبور

ہو جائیں گے کہ دور حاضر میں ان کا ثانی نظر نہیں آتا۔

جامعہ قاسمیہ مدرسہ شاہی مراد آباد کے زیر اہتمام ”ندائے شاہی نعت النبی ﷺ نمبر سے موسوم کتاب“ شائع ہونے کے بعد جب حضرت غازی رحمۃ اللہ علیہ کی خدمت میں پیش کی گئی اس وقت حضرت نے اس کا گہرائی سے حرف بہ حرف مطالعہ کیا اور متعدد اشعار و بہت سی نعتوں پر لال قلم یہ عرض کرتے ہوئے چلایا کہ اس میں شرک کی بو آ رہی ہے، چنانچہ ذمہ داران نے اس کو سنجیدگی سے لیتے ہوئے اس پر عمل کیا اور ان اشعار و نعتوں کو اس مجموعے سے رخصت کر دیا۔ جس کا تذکرہ نعت النبی ﷺ نمبر میں بھی کیا گیا ہے۔

حضرت غازی رحمۃ اللہ علیہ کو عشق رسول میں والہانہ شاعری کی بدولت یہ شرف بھی حاصل تھا کہ متعدد بار حضرت غازی رحمۃ اللہ علیہ کی خدمت میں وہ افراد جو متبع سنت تھے، آقا کی ایک ایک سنت پر پابندی سے عمل پیرا رہتے تھے حاضر ہوئے اور کہا کہ آپ کو سرور کونین جناب محمد الرسول ﷺ نے سلام کہا ہے۔ ایک مرتبہ یہ درود و سلام جو روزنامہ انقلاب میں شائع بھی ہوا ہے ایک قاری صاحب نے جلسہ میں پڑھا اس کے بعد حضرت غازی رحمۃ اللہ علیہ کی خدمت میں حاضر ہو کر عرض کیا کہ رات مجھے خواب میں آپ ﷺ کی زیارت ہوئی اور آپ نے فرمایا کہ غازی کو میرا سلام کہنا۔ ایسے واقعات حضرت کی زندگی میں کئی مرتبہ پیش آئے، چنانچہ اس دار فانی سے رخصت سے ایک دو روز قبل بھی آپ پوری پوری رات سوئے نہیں بلکہ عربی زبان میں آقائے نامدار جناب محمد الرسول ﷺ کی شان شاعرانہ کلام پیش کر کے زار و قطار روتے رہے۔ یہی حال آپ کا اس وقت رہتا جب کوئی سلام لیکر خدمت میں حاضر ہوتا تب بھی آپ خوشی میں اشک بار ہو جاتے اور ایک طویل وقت اسی لمحہ کو یاد کر کے گزارتے، دوران وعظ بھی سامعین یہ نظارہ بار بار دیکھ چکے ہیں۔

حضرت غازی رحمۃ اللہ علیہ کی ولادت باسعادت شعبان المعظم ۱۳۵ھ مطابق ۱۹۳۸ء کو مردم خیز علاقہ تھے پور ضلع بجنور یوپی میں صدیقی النسب خانوادے میں ہوئی۔ ابتدائی تعلیم اردو ہندی دینیات ناظرہ قرآن پاک اپنے قریہ میں رہ کر حاصل کی اور مظاہر علوم سہارنپور سے فراغت حاصل کی۔ فراغت کے بعد مختلف مقامات پر دینی خدمات انجام دیں۔ اخیر میں تاحیات تقریباً ۴۲ رسال دارالعلوم جامع الہدیٰ میں ایک بہترین و مکمل محدث کی ذمہ داری ادا کی۔ اس کے علاوہ مرکز والی مسجد سرانے پختہ میں تقریباً ۴۶ رسال بے مثال امام و خطیب کا فریضہ مع قیادت شجاعت و بہادری سے انجام دیا۔ آپ کے

گہر بار قلم سے مطبوعہ وغیر مطبوعہ ۷۰ سے زائد تصنیفات و تالیفات منصب شہود پر آ کر علم و ادب کی دنیا میں اپنا مقام بنا چکی ہیں، تمام کتابیں علمائے اسلام میں بہت مقبول و معتبر رہیں۔ جس طرح فن خطابت میں آپ کو بے مثال مہارت حاصل تھی، علمائے عصر میں آپ کا کوئی ثانی نہیں تھا بے باکی کے ساتھ حق گوئی اور اللہ اور اس کے رسول کا پیغام بلا خوف و خطر عوام و خواص تک پہنچانا آپ کی خاص صفت تھی گویا کہ ایک موجے مارتا بیکراں سمندر تھا، بیان ایسا موثر و دلپذیر اور دلچسپ و شیریں کہ سامعین کئی کئی گھنٹے سراپا گوش ہو کر محفوظ و لطف اندوز ہوتے آپ کے بیان سے عوام و خواص جدید و قدیم تعلیم یافتہ اور امت کا ہر طبقہ یکساں موثر ہوتا۔ جمعہ کے روز ہونے والا بیان سننے کیلئے مقامی افراد کے علاوہ قرب و جوار کے بڑی تعداد میں افراد و ائمہ شرکت کرتے۔ آپ کے بیانات میں تو حید عشق رسول ﷺ اور محبت الہی صاف ظاہر ہوتا تھا۔ اسی طرح آپ نے عشق نبی ﷺ میں شرا بور ہو کر منظوم کلام کے پانچ حصہ لکھ ڈالے۔

سب سے پہلے حضرت مولانا اسعد اللہ صاحب نور اللہ مرقدہ رامپوری ناظم مدرسہ مظاہر علوم سہارنپور، اس کے بعد شیخ المشائخ حضرت مولانا زکریا صاحب شیخ الحدیث مدرسہ مظاہر علوم سہارنپور، پھر فقیہ الاسلام حضرت مولانا مفتی مظفر حسین صاحب نور اللہ مرقدہ مدرسہ مظاہر علوم سہارنپور، پھر حضرت مولانا عبد الجبار صاحب نور اللہ مرقدہ شیخ الحدیث مدرسہ شاہی مراد آباد، اس کے بعد حضرت مولانا الشاہ عبد الرحیم صاحب نور اللہ مرقدہ تھے پور ضلع بجنور سے اصلاحی تعلق تھا آخر کے تینوں حضرات سے خلافت و اجازت بیعت بھی حاصل تھی۔

۱۳ شوال المکرم ۱۴۳۸ھ مطابق ۸ جولائی ۲۰۱۷ء بروز ہفتہ پونے دس بجے شب میں یہ علم و فضل کا آفتاب غروب ہو گیا۔ انا للہ وانا الیہ راجعون نماز جنازہ مراد آباد عید گاہ کے وسیع میدان میں فرزند اکبر مولانا قاری جسیم احمد صاحب کی اقتداء میں صبح ۱۰ بجے لاکھوں محبین متعلقین و متوسلین نے ادا کی۔ اس علوم و معارف اور اسرار و حکم کے گنجینہ کو اسلام نگر کرولہ پر واقع مسجد غازی سے ملحق قبرستان میں سپرد خاک کیا گیا۔ اللہ تعالیٰ مرحوم کی بال بال مغفرت فرمائے اور جنت الفردوس میں اعلیٰ مقام عطاء فرمائے، قبر کو پر نور کرتے ہوئے کروٹ کروٹ سکون عطاء فرمائے اور پسماندگان و متوسلین کو صبر جمیل عطاء فرمائے۔



# شیخ محمد یونس جو نیوریؒ

مفتی ناصر الدین مظاہری

شیخ الحدیث حضرت مولانا محمد یونس جو نیوریؒ..... فن حدیث میں چمکتا دمکتا..... رخشندہ و درفشندہ نام.....! علوم و اعمال کا وہ کوہ ہمالہ..... جس کی بلندی دیکھنے میں ٹوپیاں گرنے اور جس کی پیمائش میں پیانے ٹوٹنے لگیں..... فقہ و حدیث کی دنیا کا وہ عظیم شہنشاہ..... جنہوں نے اپنی شنواری سے وہ وہ یواقیت و جواہر نکال لئے..... جو رہتی دنیا تک اس فن سے شغفت رکھنے والوں کے لئے مفید و کارآمد ثابت ہوں گے۔

بہتوں نے لکھا اور بہت سے لکھ رہے ہیں..... کہ..... حضرت شیخ الحدیث مولانا محمد یونس غریب گھرانے کے چشم و چراغ تھے..... پسماندگی اور ناخواندگی کی ان کے گھر میں حکمرانی تھی..... حالانکہ..... ایسا نہیں ہے..... ان کے والد ماجد محترم شبیر احمد..... عصری تعلیم یافتہ..... بہترین انگریزی داں..... ایک ملک میں ایک بڑی کمپنی میں بڑے عہدے پر فائز..... اس سروس کی وجہ سے آپ کے گھریلو حالات خوش حالی اور فارغ البالی کا نمونہ..... لیکن..... افسوس.....! براہو بدخواہوں کا..... منہ کالا ہو بری نظر والوں کا..... عبرت ماک انجام ہو دوسروں کو تکلیف دینے والوں کا..... روسیہ ہوں ایسے لوگ دنیا میں..... اور..... رسوا ہوں عقبی میں..... کسی بدخواہ نے اتنا شدید سحر آپ کے والد ماجد پر کیا کہ ایک دو سال نہیں پورے نو دس سال تک اسی حالت سحر میں صاحب فراش رہے..... اس مرض و علالت کی وجہ سے نو کری ختم ہو گئی..... آمدنی کے ذرائع ہوئے پھر بالکل ہی مسدود ہو گئے..... شیخ الحدیث اور ان کے ایک چھوٹے بھائی ابھی بچے تھے..... بہت جلد یہ مکتب و مدرسہ میں جانے کے لائق ہو رہے تھے..... اور..... ادھر ان کے گھریلو حالات اور روزمرہ کے خانگی اخراجات اس کے متحمل نہیں تھے..... نتیجہ یہ ہوا کہ کبھی آپ اپنی نانی کے یہاں پرورش پاتے ہیں..... تو کبھی ماموں جان کے ساتھ ان کی پشت پر لدر کر اور کندھوں پر سوار ہو کر مکتب جاتے نظر آتے ہیں..... ماں کا سہارا اُس وقت ہی جدا ہو گیا تھا جب آپ کوماں کی جدائی کی سنگینی کا بھی اندازہ نہیں ہو سکا تھا..... ہوش میں پختگی آتی گئی..... اور..... ادھر گھریلو حالات بگڑتے گئے..... اور پھر یہ ہوا کہ مکتب سے آتے تو کبھی گھر کی بھینسیں

چراگا ہوں میں چراتے، کبھی ان کے چارے کا نظم کرتے ..... گھاس کھودتے گوبر اور طویلہ کی صفائی کرتے وقت ہونے پر بھاگم بھاگ مدرسہ جاتے ..... مدرسہ بھی ضیاء العلوم جو مانی کلاں میں واقع ہے ..... مانی کلاں چوکیہ سے پورے پانچ کلومیٹر کے فاصلہ پر ہے ..... تصور کیجئے پیدل کا راستہ ..... سڑکیں آج بھی ناقابل بیان حد تک خستہ ہیں ..... اُس وقت کیا عالم رہا ہوگا .....؟ عمر عزیز کی بارہویں یا تیرہویں سیڑھی پر بمشکل پہنچے ہوں گے کہ ایک نئی پریشانی نے پریشان کر دیا ..... آپ کے پیٹ کے زیریں حصہ میں درد شروع ہو گیا جو بڑھتا رہا ..... شیخ صاحب اس درد کی وجہ سے ماہی بے کی طرح تڑپتے تھے ..... راقم الحروف سے حضرت شیخ الحدیث مولانا محمد یونس جو نیپوری کے مظاہر علوم کے دورہ حدیث کے رفیق اور مدرسہ ضیاء العلوم مانی کلاں کے موجودہ ذمہ دار حضرت مولانا عبد العلی مدظلہ نے مانی کلاں کے مدرسہ ضیاء العلوم میں بیان کیا کہ مولانا یونس یہاں ضیاء العلوم میں پڑھتے تھے ..... گھر والوں کی مرضی کے بغیر آپ نے پڑھنے کا فیصلہ کیا تھا ..... اس لئے یہیں پڑھتے اور پھر یہیں پڑ جاتے ..... قیام مدرسہ میں رہتا ..... کھانا حضرت مولانا ضیاء الحق رحمۃ اللہ علیہ نے اپنی وساطت سے کسی گھر میں جاری کر دیا تھا ..... جب بیماری نے طول پکڑا تو مولانا نے فرمایا کہ گھر چلے جاؤ! مگر شیخ محمد یونس گھر جانے کے لئے بالکل تیار نہیں ہوئے ..... کیونکہ انھیں اسباق میں ناغہ بالکل منظور نہ تھا ..... تمام طلبہ رات کو اپنے اپنے بستر پر لیٹ جاتے اور مولانا یہاں صحن میں درد کی شدت سے گویا لوٹ جاتے ..... روتے رہتے ..... پوری پوری رات روتے رہتے ..... پھر حضرت مولانا ضیاء الحق نے مولانا کو ڈاکٹروں کو دکھایا ..... ڈاکٹروں نے مٹانہ میں پتھری بتائی ..... سوائے آپریشن کوئی متبادل علاج نہیں تھا ..... ادھر مولانا ضیاء الحق خود نہایت غریب ..... مختلف غریب بچوں خاص کر مولانا شیخ محمد یونس کی حتی المقدور کفالت کے باعث عسرت میں ہی رہتے تھے ..... پھر بھی جیسے تیسیے شیخ محمد یونس کا آپریشن کروایا اور سو گرام سے بڑا پتھر بذریعہ آپریشن نکالا گیا ..... شیخ کو سکون مل گیا ..... تعلیم جاری رکھی اور جب مولانا ضیاء الحق کی گنجائش سے باہر ہو گیا تو انتہائی تعلیم کے لئے تین ساتھیوں کو مظاہر علوم بھیجا، وہاں بھی بڑی تنگی کے ساتھ تعلیم پاتے رہے ..... بقرعید کا موقع آیا ..... عید کی خوشی میں تمام طلبہ سرشار تھے ..... مگر مولانا محمد یونس پریشان کیونکہ ان کے پاس کرایہ کے پیسے نہیں تھے ..... حالانکہ اس وقت بمشکل ڈیڑھ روپے کرایہ تھا ..... ہم لوگوں نے مولانا یونس سے کہا کہ اگر طبیعت چاہتی ہو تو ہمارے ساتھ چلو ..... کرایہ کسی سے اُدھار لے لیتے ہیں مگر وہ اُدھار لینے پر بالکل تیار نہیں ہوئے ..... تو ہم لوگ

انھیں مدرسہ میں چھوڑ کر ریلوے اسٹیشن پیدل پہنچے..... گاڑی میں سوار ہوئے ہی تھے کہ دیکھا مولانا محمد یونس افسردہ چہرے..... اور..... بجھے دل کے ساتھ ریلوے اسٹیشن پر نظر آئے..... ہم نے پھر کہا کہ جب تمہیں جانا نہیں ہے..... تو یہاں کیوں آئے..... ہو؟ ان کی خاموش حالت اور ظاہری و باطنی کیفیت دیکھ کر ہمیں بڑی تکلیف پہنچی کیونکہ ایک طرف تو وطن جانے کی خوشی، قربانی کی تعطیل، کم عمری و نوعمری دوسری طرف کرایہ نہ ہونے کا غم..... غربت کا عالم..... ہم لوگ ریل سے اتر کر پھر مدرسہ آ گئے..... کسی نے حضرت مفتی مظفر حسین کو خبر کر دی کہ محمد یونس جو نیوری غریب ہے اور کرایہ نہ ہونے کی وجہ سے گھر نہیں جا رہا ہے..... تو مفتی صاحب نے مولانا یونس صاحب کو بلوایا، حقیقت معلوم کی..... اور پھر مفتی صاحب نے اپنی سرپرستی اور کفالت میں مولانا محمد یونس کو لے لیا..... اس زمانے میں مفتی صاحب بھی کوئی اتنے مالدار نہیں تھے لیکن عیالدار بھی نہیں تھے..... نہ بیٹا، نہ بیٹی..... لا ولد..... انہوں نے بالکل اپنے بیٹے کی طرح مولانا محمد یونس کے ناز و نخرے اٹھائے ہیں..... بچے کی طرح خیال رکھا ہے..... روپے پیسے میں..... چیزوں..... برتنوں..... بستروں..... چادروں حتیٰ کہ تمام فرمائشیں مفتی صاحب اس طرح پوری فرماتے تھے جیسے اپنے بیٹے کی۔

حضرت مولانا عبدالعلی مدظلہ نے (اللہ انھیں صحت و سلامتی عطا فرمائے) ضعف، نقاہت، پیرانہ سالی، امراض و اسقام اور مختلف عوارضات کے باوجود ایسی ایسی حیرت انگیز باتیں بتائیں اور لکھوائی ہیں جن کو ”صدائے حق“ کے ان محدود صفحات میں لکھنا اور سمیٹنا مشکل ہے ایک لمبی داستان ہے..... گھریلو حالات کی طویل کہانی ہے..... اور خورد و کلاں کے ان تمام بیانات سے آگہی کے لئے طویل تحریر ناگزیر ہے..... البتہ اتنا ضرور کہوں گا کہ شیخ الحدیث مولانا محمد یونس احسان فراموشی کے اس دور میں ”ہل جزاء الا احسان الا احسان“ کی تصویر بنے رہے، ایک ایک محسن کو یاد رکھا، ان کے لئے صدقات دینے کا معمول بنایا، خود حضرت مولانا ضیاء الحق کے تو گویا عاشق و دلگیر تھے، کوئی مجلس ان کے ذکر سے خالی نہ ہوتی تھی، بات بات میں ان کا ذکر کرتے، احسانات گنواتے، دعائیں کرتے، ایصال ثواب اور دعاء مغفرت کرتے اور کوشش کرتے کہ حضرت مولانا ضیاء الحق کی زیادہ سے زیادہ خدمت کر کے ان کی خوب خوب دعائیں سمیٹی جائیں چنانچہ حضرت مولانا ضیاء الحق ہی کا زمین سے متعلق کوئی مسئلہ تھا، حضرت شیخ نے اپنے بے تکلف رفیق حضرت مولانا مفتی کفایت اللہ سے فرمایا کہ ممکن ہے زمین کے اس معاملہ میں مولانا ضیاء الحق پر حق ہوں اور یہ بھی ممکن ہے کہ حق پر نہ ہوں اور اسی حال

میں دنیا سے چلے گئے ہوں؟ تو آدھے پیسے تولائے گا اور آدھے کا نظم میں کروں گا، چنانچہ حضرت مولانا ضیاء الحقؒ کے فریق کو ان کے مطالبہ کے مطابق تمام رقم حضرت شیخؒ نے اپنی طرف سے ادا فرمائی۔ حضرت مولانا برہی ضلع فیض آباد کے رہنے والے تھے، میونسپلٹی والوں نے بجلی کا ایک کھمبا حضرت مولانا ضیاء الحقؒ کے گھر سے متصل کسی ایسی جگہ گاڑ دیا جس سے کسی ناگہانی خطرہ و واندیشہ تھا، مولانا نے اپنے طور پر اس کھمبے کو وہاں سے ہٹوانے کی کوشش کر لی مگر کھمبانہ ہٹا (اور سرکاری کھمبا لگنے کے بعد ہٹوانا بہت مشکل ہوتا ہے) حضرت مولانا ضیاء الحقؒ کسی ذریعہ سے اس کی اطلاع اپنے تلمیذ رشید تک پہنچائی، شیخ الحدیث حضرت مولانا محمد یونسؒ نے اپنے اثر و رسوخ کا استعمال فرمایا اور جذبات میں یہاں تک فرمادیا کہ ”وہ کھمبا ہر حال میں ان شاء اللہ وہاں سے ہٹوانا ہے“ چنانچہ الحمد للہ حضرت مولانا ضیاء الحقؒ کی خواہش اور شیخ الحدیث کی کوشش پوری ہوئی۔

احسان کا بدلہ احسان کا ایک اور نمونہ بتاتا چلوں، ان ہی حضرت مولانا ضیاء الحقؒ کا جو گھر ”برہی“ میں تھا وہ پرانا، کچا اور بوسیدہ تھا حضرت شیخ الحدیث مولانا محمد یونسؒ کی خواہش تھی کہ ان کے سب سے پہلے مربی اور محسن کا گھر ان کی شایان شان ہو، چنانچہ ان کے قدیم گھر کی تجدید و توسیع خود حضرت شیخ الحدیثؒ نے کرائی۔

کبھی کبھی حضرت شیخ الحدیثؒ مولانا محمد یونسؒ اپنے بارے میں فرماتے ”یہ ضیاء کی ضیاء ہے“ یعنی حضرت مولانا محمد یونسؒ کی عند الناس محبوبیت اور عند اللہ مقبولیت کو اپنے استاذ گرامی قدر کی طرف ہی مبذول کرتے تھے اور فرماتے کہ مجھ پر جتنے احسانات حضرت مولانا ضیاء الحقؒ کے ہیں اتنے کسی کے نہیں۔

فقیہ الاسلام حضرت مولانا مفتی مظفر حسینؒ کے بارے میں بھی ان کے بے شمار دعائیہ جملہ، تاثرات اور مثبت خیالات ہیں جن کو اگر لکھا جائے تو شاید ان سطور کی ضخامت بڑھ جائے اس لئے اس کے لئے پھر کسی نئی بزم اور انجمن میں پیش کرنے کی ان شاء اللہ سعادت حاصل کروں گا۔

مناظر اسلام حضرت مولانا محمد اسعد اللہ ناظم مظاہر علوم سہارنپور اور شیخ الحدیث حضرت مولانا محمد زکریا مہاجر مدنیؒ اور ان دونوں حضرات کے لائق فخر تلمیذ حضرت مولانا عبدالحلیم جون پوریؒ کے بھی بے شمار احسانات اور انعامات آپ سے وابستہ ہیں جن کے بیان کے لئے خاصا وقت اور اچھے خاصے صفحات درکار ہیں۔

مقصود اس تمہید کا یہ ہے کہ ان کا براہیل اللہ نے اجتماعی کوشش سے جس پتھر کو تراشا تھا وہ پتھر کوئی عام معمولی پتھر نہ تھا بلکہ ہر موتی سے زیادہ قیمتی، ہر ہیرے سے زیادہ چمدا اور ہر جوہر و گوہر سے زیادہ اہمیت کا حامل بن گیا، جس نے اپنی خداداد فہم و فراشت اور نور بصیرت اور عرفان بصارت سے حدیث شریف کے باب میں وہ عظیم الشان کارنامہ انجام دیا جو بہتوں کے لئے لائق رشک ہے۔

بقول حضرت مولانا ابراہیم صاحب پانڈو و مدظلہ:

”ان کی پوری زندگی کتاب و سنت اور حدیث نبوی کی خدمت میں گزری، زمانہ طالب علمی ہی سے جفاکشی اور اساتذہ و اکابر کی محبت و اطاعت اور وفا شعار بن کر ان کا شعار رہا، طلب علم کے باب میں ان کی محنت و لگن قابل رشک تھی، وہ اسلاف کے سچے پیروکار، اکابر کی یادگار، زہد و قناعت کے پیکر، طلبہ و علماء کے لئے ایک نمونہ اور علم و تحقیق کے میدان میں ممتاز تھے۔“

حدیث ان کا مزاج اور بخاری شریف ان کا دستور حیات بن چکی تھی، بلکہ امام بخاریؒ کے تو گویا گرویدہ اور عاشق زار تھے اور کبھی کبھی وجد میں فرماتے تھے کہ

”اگر آج امام بخاریؒ آجائیں تو ہم ان کے دامن سے لپٹ جائیں اور ان سے کہیں کہ ہمیں اپنا مرید بنالیں، ہمیں اپنا شاگرد بنالیں“

محترم حضرت مفتی شبیر احمد صاحب استاذ حدیث دارالعلوم بری، یو۔ کے بیان فرماتے ہیں کہ:

”امام بخاریؒ سے ان کو عشق تھا، ایک صاحب سے تو فرمایا کہ تم امام بخاریؒ کی طرف سے صدقہ کیا کرو، خود جب بیمار ہوتے تو طلبہ سے روزے رکھواتے اور پھر ان طلبہ کے افطار اور عشاءِ کا بھی اہتمام فرماتے“

حضرت امام بخاریؒ کا جب بھی نام لیتے تو ہمیشہ اُن کے وقار و عظمت اور جاہ و جلال کا لحاظ رکھتے ہوئے رحمۃ اللہ علیہ کے بجائے ”رضی اللہ عنہ“ کہتے تھے اس ان کا جو ذہنی تعلق اور توافق حضرت امام بخاریؒ سے ہے اس کا اندازہ کیا جاسکتا ہے۔

اسی ذہنی توافق اور امام بخاریؒ سے عقیدت و محبت کو کچھ نہیں سمجھ سکے اور اپنی طرف سے طرح طرح کی باتیں گردش کرنے لگیں، حضرت مفتی شبیر احمد صاحب استاذ حدیث دارالعلوم بری، یو۔ کے کارشاد گرامی ہے کہ:

”لوگ کہتے ہیں کہ حضرت نے احناف کے خلاف یہ بات کہی، بھائی! جب حضرت علیہ الرحمۃ امام بخاریؒ کی کتاب پڑھائیں گے تو امام بخاری ہی کی زبان سے بولیں گے؟“ (حضرت مفتی شبیر احمد صاحب استاذ حدیث دارالعلوم بری، یو۔ کے)

مولانا عبدالرحیم لمباڈا کہتے ہیں:

”مجھے بہت افسوس ہوتا ہے کہ حضرت کو کوئی سلفی کا لقب دیتا ہے تو کوئی غیر مقلد کا، دراصل لوگوں نے حضرت کو پچھانا ہی نہیں، چونکہ حضرت کا علمی مقام ایسا تھا کہ اس میں بعض دفعہ تفردات ہو جاتے تھے ورنہ حضرت تو بہت پابند تھے، انتہائی درجہ کے متقی اور پرہیزگار انسان تھے اور سب مذاہب کی رعایت کرتے تھے، وضو بھی سارے مذاہب کی رعایت کے ساتھ کرتے تھے، نماز بھی سارے مذاہب کی رعایت کر کے پڑھتے تھے“ (بہار نبوت: ص ۸۱)

حدیث نبوی سے بھی حضرت شیخ الحدیث کو خصوصی مناسبت ہو گئی تھی، جس کا اندازہ اس واقعہ سے کیا جاسکتا ہے:

”حضرت ایک مرتبہ سنانے لگے کہ مجھے پہلے رسول پاک کی خواب میں زیارت ہوتی تھی، ایک سال میں کئی بار ہو جاتی تھی، ایک بار میری زبان سے کوئی جملہ نکل گیا، تو وہ زیارت بند ہو گئی پھر کافی عرصہ کے بعد میں نے نبی پاک صلی اللہ علیہ وسلم کو خواب میں دیکھا اور اس کی کیفیت یہ تھی کہ: میں حدیث شریف پڑھا رہا ہوں، میں نے طلبہ کوئی حدیث شریف کی کوئی بات بتائی جو ان کی سمجھ میں نہیں آئی تو میں نے طلبہ کو اپنے پیچھے غار حراء کی طرف اشارہ کیا وہاں رسول اللہ صلی اللہ علیہ وسلم حضرت ابراہیم علیہ السلام کی شکل میں کھڑے تھے، میں نے طلبہ سے کہا کہ میری بات سمجھ میں نہیں آرہی ہے تو انھیں سے پوچھ لو“ حضرت شیخ نے یہ خواب ارشاد فرمایا اور کہا کہ ”اس سے یہ بات سمجھ میں آئی ہے کہ مجھ پر اللہ تعالیٰ نے فہم حدیث کو کھولا ہے، کسی کو سمجھ میں آئے یا نہ آئے“ (ایضاً)

ان کو ان کے مسلک سے ہٹا کر کسی اور مسلک سے جوڑنا دانائی کے خلاف ہے، حضرت شیخ الحدیث نے سلسلہ چشتیہ کے دو عظیم بزرگ حضرت مولانا محمد اسعد اللہؒ اور حضرت شیخ الحدیث



مولانا محمد زکریا کاندھلویؒ کے جرمہ نوش اور میخانہ سلوک و تصوف کے جام شیریں سے لطف اندوز تھے چنانچہ خود فرماتے ہیں:

”مجھے جب حضرت ناظم صاحبؒ نے اجازت دی تو میں نے خواب دیکھا کہ میں  
اجمیر شریف میں ہوں اور ڈول رسی کے ذریعہ پانی کھینچ رہا ہوں“ تو میں نے خود ہی اپنے  
اس خواب کی تعبیر یہ لی کہ حضرت نے مجھ کو صاحب السلسلہ حضرت خواجہ معین الدین  
چشتی اجمیریؒ تک پہنچا دیا ہے اور یہ میرے اوپر ہے کہ میں فیض کو جتنا ہوسکے  
کھینچوں“ (ایضاً)

شیخ الحدیث خالص ”مولوی“ تھے، وہ انٹرنیٹ، سوشل میڈیا، ٹی وی اور موبائل کی لت سے کوسوں  
دور تھے، صرف پڑھنا اور پڑھانا ان کا مشغلہ تھا پھر بھی وہ شاندار اور جاندار عطر کی طرح دور و نزدیک  
خوشبو بکھر چمکے، جہاں جہاں سے گزرے لوگوں کو اپنے علوم و معارف کی نورانیت سے منور اور قریوں،  
بستیوں اور مکانوں و کینوں کو معطر کرتے چلے گئے۔

مولانا فیض الحسن ادیب سہارنپوریؒ اور علامہ شبلی نعمانیؒ کے بارے میں جنھیں معلوم ہے ان کیلئے  
تو شاید اتنی دلچسپی نہ ہو لیکن جو نہیں جانتے وہ جان لیں کہ علامہ شبلی نے لاہور جا کر حضرت ادیب الہند  
مولانا فیض الحسن سہارنپوریؒ سے جب عربی ادب پڑھنے کی خواہش کی تو اولاً منع کر دیا کہ میرے پاس  
وقت نہیں ہے لیکن جب اصرار کیا تو فرمایا کہ صبح گھر سے (بھائی دروازہ) سے اور نیٹل کالج تک پیدل  
جاتا ہے تم اپنی کتابیں لے کر دروازے کے پاس آ کر کھڑے ہو جایا کرو، جب گھر سے نکلا کرو تو ساتھ  
ساتھ چلتے چلتے اسباق پڑھ لیا کرو، اس طرح علامہ شبلی نے ادب کی تعلیم پائی تھی اب سنئے ہمارے اس زمانے  
میں بھی ایسی نظیریں اگر تلاش کی جائیں تو مل سکتی ہیں چنانچہ مفتی شبیر احمد صاحب مدظلہ فرماتے ہیں:

”جدہ میں محمد حریری ہیں، بہت بڑے پروفیسر ہیں وہ حضرت کو جدہ سے اپنی گاڑی میں سوار کرتے  
تھے اور خود راہیونگ کرتے تھے اور پھر اس کے بعد کسی اور ڈرائیور کو بٹھا کر راستہ میں، عرفہ کے  
میدان میں، منی میں، اور دیگر مقامات میں چلتے پھرتے حضرت والاؒ سے پوری صحاح ستہ پڑھی ہیں“  
عجیب و غریب شخصیت تھے حدیث پڑھتے پڑھاتے وہ حدیث کے بحر بیکراں میں غواصی کر کے  
کامیاب اور فائز المرام ہوتے تھے ایک بار فتنوں کی بات چل پڑی تو فرمایا کہ:  
”امت اس وقت بہت سے فتنوں میں مبتلا ہے جدھر دیکھو فتنے ہی فتنے۔ ان فتنوں

سے حفاظت کے لئے اللہ تعالیٰ نے دو چیزیں ہم کو دی تھیں (۱) اللہ کے پیغمبر صلی اللہ علیہ وسلم چنانچہ اللہ تعالیٰ نے فرمایا: وما كان الله ليعذبهم وانت فيهم (جب تک آپ دنیا میں ہیں اللہ تعالیٰ انہیں عذاب نہیں دیں گے) لیکن چونکہ آپ صلی اللہ علیہ وسلم اس دنیا سے رخصت ہو گئے ہیں اس لئے اللہ تعالیٰ نے ان فتنوں سے حفاظت کے لئے ہیں دوسری چیز دی اور وہ ہے استغفار، چنانچہ فرمایا: وما كان الله لمعذبهم وهم يستغفرون (جب تک لوگ استغفار کرتے رہیں گے اللہ ان کو عذاب نہیں دیں گے) پس استغفار کی کثرت کرو، خوب استغفار کرو، رجوع الی اللہ کرو، توبہ کرو، اس کے ذریعہ فتن اور عذاب خداوندی سے حفاظت ہوگی۔ (بہار نبوت: ص ۸۵)

آپ کے بارے میں بھلے ہی مسلکی طور پر طرح طرح کی باتیں مشہور ہو گئی ہوں لیکن آپ رخصت پر عزیمت کو ہمیشہ ترجیح دیتے تھے چنانچہ کچھ سال پہلے مفتی شبیر احمد صاحب مدظلہ یہاں رمضان کے اخیر عشرہ میں موجود تھے، ایک شخص نے کہ میں نے شیخ صاحب مدظلہ کو جب یہ نماز پڑھائی تھی تو میں اُس وقت مسافر تھا لیکن میں نے غلطی سے چار رکعت پڑھا دی، حضرت شیخ الحدیث نے فرمایا کہ مفتی شبیر احمد سے پوچھو، اس نے مفتی صاحب سے پوچھا، مفتی صاحب نے فرمایا کہ کوئی بات نہیں، اس لئے کہ حضرت کا مسلک اربع فی اربع کا ہے، یعنی حضرت اس کو رائج سمجھتے ہیں اور اصول احناف پر بھی نماز ہو گئی کہ فریضہ وقت ادا ہو گیا، یہ امر آخر ہے کہ واجب الاعادہ ہو، یہ واقعہ ظہر کا ہے اس کے بعد عصر کی نماز ہوئی پھر مغرب کی نماز ہوئی پھر عشاء کی نماز ہوئی اس کے بعد تراویح ختم ہوئی حضرت کے یہاں تین پارے کی تراویح ہوتی تھی، حضرت نے مفتی شبیر احمد صاحب مدظلہ سے فرمایا کہ شبیر! یہاں احناف کا مجمع ہے، مجھے ایسا لگتا ہے کہ نماز لوٹانی چاہئے، چنانچہ حضرت شیخ نے ظہر بھی دہرائی، عصر بھی دہرائی، مغرب بھی دہرائی اور عشاء بھی دہرائی۔

آپ کو شیخ الحدیث حضرت مولانا محمد زکریا سے خاص مناسبت تھی اور خود حضرت شیخ محمد زکریا کو آپ سے بے انتہا انس اور تعلق تھا چنانچہ مفتی محمد عبداللہ طارق دہلوی نے تحریر فرمایا ہے کہ ایک بار حضرت شیخ محمد زکریا نے فرمایا: اگر یونس میرے سلام کا جواب بھی دیدے تو میں اس کا احسان سمجھوں ہوں“ شیخ الحدیث حضرت مولانا محمد زکریا نے اپنی آپ بیتی میں جگہ جگہ بڑے شفقت آمیز انداز و اسلوب میں شیخ محمد یونس کا ذکر خیر فرمایا ہے چنانچہ لگے ہاتھوں چند مثالیں اور نظریں و لیش خدمت ہیں:

شیخ الحدیث حضرت مولانا محمد زکریاؒ نے حضرت رائے پوریؒ کو خط لکھا کہ برائے کرم آپ مجھے بیعت نہ کرنے کی اجازت عنایت فرمادیں تو حضرت مولانا شاہ عبدالقادر رائے پوریؒ نے بڑی سختی اور تاکید کے ساتھ خط کا جواب تحریر فرمایا اور حکم دیا کہ بیعت جاری رکھو، یہ واقعہ آپ بیتی میں موجود ہے اور وہاں یہ بھی لکھا ہوا ہے کہ

”یہ واقعات میں مولانا محمد یونس کے شدید اصرار پر لکھوا رہا ہوں۔“ (آپ بیتی

جلد اول)

دارالطلبہ جدید کے اندر موجود دارالحدیث کے افتتاح کا معاملہ تھا، مولانا حکیم محمد ایوب کی سرپرستی میں بنی پر شوکت دارالحدیث کے افتتاحی موقع پر بخاری شریف کا افتتاح بھی طے تھا چنانچہ حضرت شیخ الحدیث مولانا محمد زکریاؒ تحریر فرماتے ہیں:

”اس ناکارہ کا سفر ملتوی ہو گیا۔ تو مولانا انعام الحسن صاحب نے الوداع کے لئے تشریف لائے ان کی آمد پر حکیم محمد ایوب صاحب کی رائے ہوئی کہ دارالطلبہ جدید کی دارالحدیث کا افتتاح بھی اسی وقت ہو جائے چنانچہ ۲۵ شوال ۸۸ء یوم چہار شنبہ صبح کو اول اس سیہ کار نے بخاری شریف کا سبق شروع کر لیا جس کی تجویز تو پہلے سے مولانا یونس صاحب کے متعلق ہو چکی تھی مگر ان کا بھی اصرار تھا کہ بسم اللہ یہ ناکارہ کرتا جاوے۔“ (آپ بیتی ۳۲۴ جلد اول)

ایک اور جگہ تحریر فرمایا کہ:

”دارالطلبہ جدید کی دارالحدیث جناب الحاج حکیم محمد ایوب صاحب نے اپنے اہتمام سے بہت ذوق و شوق سے بنوائی تھی ان کا اصرار تھا کہ زکریا اس کا افتتاح کرے اس لئے ۲۵ شوال چہار شنبہ صبح کو مولوی یونس صاحب اول الحدیث المسلسل بالاولیہ پڑھوائی پھر زکریا نے بخاری شریف کی پہلی حدیث حفظ پڑھی کیونکہ آنکھوں میں نزول آ رہا تھا اور پڑھ کر یہ کہا کہ بھائی تقریر تو اس کی بہت لمبی چوڑی ہے وہ تو مولانا یونس صاحب کریں گے تبرکاً بسم اللہ میں نے کرا دی ہے۔“ (آپ بیتی ۵۴۲ جلد اول)

اسی طرح حضرت شیخ الحدیث مولانا محمد زکریاؒ کی یہ تحریر گرامی لائق مطالعہ ہے:

”زکریا کے سفر کی وجہ سے مظاہر کے تقسیم اسباق میں بھی عجلت کی گئی، ۲۵ شوال

کو اسباق کا افتتاح ہوا، مولوی یونس صاحب شیخ الحدیث نے اول مسلسل بالاولیت پڑھی پھر بخاری شریف کی حدیث پڑھی اور مولانا انعام صاحب نے طویل دعا کرائی، (آپ بیتی ۱۲۱۰ جلد دوم)

صرف یہی نہیں کہ افتتاحی موقع پر حضرت مولانا محمد یونسؒ اور شیخ و مرشد اور استاذ گرامی کو یاد رکھتے بلکہ بخاری شریف کے اختتام کے مواقع پر بھی اہتمام فرماتے چنانچہ حضرت شیخ الحدیث تحریر فرماتے ہیں:

”اتوار ۲۸ اگست کی صبح کو سہارنپور واپسی پر معلوم ہوا کہ مولانا یونس صاحب نے بخاری کا ختم روک رکھا ہے اس لئے حسب سابق دوشنبہ کی صبح کو ساڑھے نو بجے زکریا اور ناظم صاحب بھی پہنچ گئے معلوم ہوا کہ ایک حدیث روک رکھی ہے عبارت تو خود مولانا نے پڑھی، دعا کے بعد زکریا اور ناظم صاحب تو واپس آ گئے اس کے بعد مولوی یونس صاحب نے سبق ختم کرایا دعا مولوی وقار صاحب نے کرائی اور اس کے بعد ناظم صاحب نے کچھ طلبہ کو نصائح فرمائیں، (آپ بیتی ۱۱۹۸ جلد دوم)

ایک جگہ اور لکھا کہ:

”مولوی یونس نے بخاری و مسلسلات دونوں روک رکھی تھیں ان کو عشاء کے بعد بلا کر کہا چونکہ طلبہ کو اطلاع نہیں اس لئے صبح کو تین گھنٹہ میں سب کو اطلاع کرادیا اور..... ۱۰ بجے ۱۲ اگست ۱۹۷۵ء مطابق ۳ شعبان ۱۳۹۵ھ بخاری شریف کا ختم ہوا، اول مسلسل بالاولیہ کی حدیث پڑھی گئی اس کے بعد مولوی یونس نے بخاری کی آخری حدیث پڑھی متن دونوں کا زکریا نے پڑھا اس کے بعد کھانا کھایا اور حضرات نظام الدین ایک گھنٹہ لیٹ کر چلے گئے اور زکریا بھی چکنا چور ہو کر لیٹ گیا، (آپ بیتی ۱۲۳۸ جلد دوم)

شیخ الحدیث حضرت مولانا محمد زکریا مہاجر مدنیؒ نے ایک جگہ تحریر فرمایا ہے کہ فلاں جگہ عورتوں نے بیعت ہونے کا شدید تقاضا کیا چنانچہ انھیں بیعت کیا گیا تو اس لفظ بیعت پر حضرت شیخ الحدیث مولانا محمد یونسؒ حاشیہ میں تحریر فرماتے ہیں کہ:

”یہ بیعت علی منہاج النبوة ہے نبی اکرم صلی اللہ علیہ وسلم کے دست مبارک پر بھی سب سے پہلے حضرت خدیجہ رضی اللہ عنہا نے بیعت اسلام کی حضرت اقدس قطب

العالم مولانا رشید احمد گنگوہیؒ کے دست مبارک پر بھی گنگوہی میں سو سے پہلے ایک عورت اعلیٰ حضرت حاجی صاحب نور اللہ مرقدہ کے حکم سے بیعت ہوئی تھیں۔ حضرت اقدس مدظلہ کی نسبت بھی حضرت گنگوہیؒ قدس سرہ کی نسبت کا عکس ہے کہ جملہ امور تصوف مع مشاغل علمیہ خدمت حدیث تعلیم و تصنیفاً ظاہر باہر ہے۔ (از یونس: آپ بیتی ۴۳۰ جلد اول)

اسی طرح ہندوستان کے صوبہ پنجاب میں انبیاء علیہم السلام کے مزارات کا ذکر خیر موجود ہے حضرت شیخ الحدیث مولانا محمد زکریا وہاں تشریف لے جاتے اور مراقب بھی ہوتے، چنانچہ مناسب سمجھتا ہوں کہ پوری تفصیل من وعن آپ بیتی سے آپ بھی پڑھتے چلیں:

”حضرت تھانویؒ نے فرمایا: ہندوستان میں بھی بعض انبیاء علیہم الصلوٰۃ والسلام کے مزار ہیں، براس جو ایک جگہ ہے انبالہ سے آگے، بخارے کی سرائے اسٹیشن سے اتر کر وہاں ایک احاطہ ہے اس میں مزار ہیں نشان گل قبروں کے نہیں، حضرت مجدد صاحب کو مکشوف ہوا کہ یہاں انبیاء علیہم الصلوٰۃ والسلام کے مزار ہیں، ہم بھی مولانا رفیع الدین صاحب مرحوم مہتمم مدرسہ دیوبند کے ساتھ گئے تھے مولانا نے مراقبہ کیا، ان حضرات کی ارواح سے ملاقات ہوئی، گنتی میں تیرہ حضرات ہیں، ان میں ایک باپ بیٹے بھی ہیں، باپ کا نام حضرت ابراہیم ہے اور بیٹے کا نام حذر ہے (نہ معلوم بالذال ہے ہے یا بالزلزل) مولانا نے ان کی بعثت کا زمانہ پوچھا تو ایک راجہ کا نام لیا کہ اس کے زمانہ میں ہم تھے، فرمایا حضرت والا نے کہ یہ نام میں بھول گیا پھر یاد آیا کہ راجہ کرن، مگر اتنا یاد ہے کہ تقریباً اب سے دو ہزار برس پہلے ہوا ہے اور فرمایا حضرت والا نے کہ مولانا نے مجھ سے اس مراقبہ کا قصہ بیان نہیں کیا بلکہ اپنے ایک مرید سے بیان کیا اور انہوں نے مولانا کے داماد سے بیان کیا، داماد صاحب نے مجھ سے بیان کیا اور ان مرید صاحب کا نام حاجی حسین، بسی ضلع سرہند اور داماد کا نام ضیاء الحق ہے۔ یہ عبارت حسن العزیز کی میں نے پیش کر دی۔ (آپ بیتی ۱۲۵ جلد دوم)

آگے حضرت شیخ الحدیث مولانا محمد زکریاؒ لکھتے ہیں کہ

”ہمارے مولانا یونس صاحب مظاہری نے یہ بھی فرمایا کہ حضرت اقدس تھانویؒ کے ملفوظات میں اور بھی اس کی وضاحت ہے اور غالباً وہاں کے الفاظ یہ ہیں کہ ”جس کو چشم بصیرت ہو وہ آج بھی ان کے انوارات دیکھ سکتا ہے“ (آپ بیتی ۱۲۵ جلد دوم)

☆☆☆

## نسبت کا کرشمہ یا قسمت کا اعجاز

(مولانا بدر الحسن القاسمیؒ کویت)

خانوادہ قاسمی کے گوہر شب چراغ، استاذ حدیث، ممتاز سیرت نگار، بلند پایہ خطیب و متکلم مولانا محمد اسلم قاسمی دنیائے فانی سے حیات جاودانی کی طرف کوچ کر گئے اور نومبر ۱۰۲۷ء کی ۳۱ تاریخ بروز دوشنبہ اپنے اہل خانہ کے علاوہ ہزاروں شاگردوں اور بے شمار فیض یافتوں کو سوگوار چھوڑ کر رب کریم کی آغوش رحمت میں پہنچ گئے (انا للہ وانا الیہ راجعون)۔

ان کی وفات سے برصغیر کے دینی و علمی حلقہ میں ایک زبردست خلا پیدا ہو گیا ہے۔

ان کے جد اعلیٰ حضرت مولانا محمد قاسم نانوتویؒ اور پدر بزرگوار حکیم الاسلام مولانا قاری محمد طیب صاحبؒ ہتھم دارالعلوم دیوبند تھے۔ جب انہوں نے دنیا میں قدم رکھا تو دارالعلوم دیوبند کا چشمہ فیض سامنے تھا اور حضرت حکیم الاسلام کے سایہ عاطفت کی وجہ سے گھر بھی علم و حکمت کا خزانہ اور رشد و ہدایت کا گنجینہ بنا ہوا تھا۔

انہوں نے دارالعلوم میں تعلیم کی تکمیل کے بعد علی گڑھ میں انگریزی کی تعلیم بھی حاصل کی۔

جس وقت ان سے تعارف ہوا وہ ایک انتظامی شعبہ سے وابستہ تھے جبکہ میں پندرہ روزہ عربی جریدہ کی ایڈیٹری کے ساتھ تدریس کی ذمہ داری انجام دے رہا تھا۔ سر راہ ملاقات سلام اور مزاج پرسی تک ہی محدود رہتی کبھی نامور صحافی سید ازہر شاہ قیصر کے ساتھ رسالہ دارالعلوم کے آفس میں ملاقات ہوتی تو قاری عبداللہ سلیم صاحب اور محترم عبداللہ جاوید صاحب وغیرہ بھی ساتھ نظر آتے۔

لیکن جب اجلاس صد سالہ کی تیاریوں کی ذمہ داری ان کو سونپی گئی اور مولانا حامد الانصاری غازی مرحوم کے تیار کردہ وسیع و عریض ماسٹر پلان کو عملی حدود میں لانے اور خاکہ میں رنگ بھرنے کا مرحلہ آیا تو کثرت سے ملاقاتیں ہونے لگیں اور بیشتر حکیم الاسلام حضرت مولانا قاری محمد طیب صاحبؒ کی سرپرستی و شرکت میں میٹنگیں ہونے لگیں اور متعدد بار دارالعلوم کی کسی ضرورت سے یا بعض سفارت خانوں سے مراجعت کے لئے دہلی کے سفر میں ساتھ رہنے کا موقع ملا اور ہر ملاقات میں ان کی شرافت نفس اور اخلاقی عظمت کا نیا نقش دل پر قائم ہوا اور مروایام کے ساتھ یہ تاثر گہرا ہوتا گیا وہ قلم کار اور سیرت نگار بھی



تھے۔ ”سیرت جلسہ“ کی ترجمانی کے علاوہ مستقل سیرت کی کتاب بھی لکھی ہے۔ وہ طبعی طور پر ایک خاموش طبع کم گو اور کم آمیز انسان تھے بے تکلف دوستوں کی مجلس اس سے مستثنیٰ ہو سکتی ہے ان کی زبان پر کسی کے بارے میں حرف شکایت مشکل ہی سے؟ تا تھا اور وہ بھی حیرت و استعجاب کے اظہار کی شکل میں۔ دارالعلوم میں جب فتنہ زوروں پر شروع ہوا اور بعض ”مقدس شخصیتیں“، خارجی اثر اور ذاتی مصالح کی وجہ سے فتنہ کو فرو کرنے کے بجائے اسے مزید ہوا دینے میں لگ گئے اور نہایت ہی شاطرانہ انداز پر انتظامیہ کو کمزور کرنے کے لئے میدان میں کود پڑے بلکہ بعض نے تو حضرت مہتمم صاحب کے خلاف مہم کی کمان بھی سنبھال لی اور صورت حال مزید بگڑتی چلی گئی۔

اس زمانہ میں ایک کارڈیہ بھی کھیلنے کی کوشش کی گئی کہ حضرت مولانا سالم القاسمی صاحب کو کاٹنے کے لئے مولانا محمد اسلم صاحب کا نام پیش کیا جائے اور وہ بھی صرف پروپیگنڈہ کی حد تک ان کا نام استعمال کیا جائے وہ اپنی مرضی کے خلاف اپنے نام کے غلط استعمال سے سخت الجھن میں تھے ایک دن خود ہی فرمانے لگے کہ بھائی میرا حال تو یہ ہے کہ اگر میں مسجد میں کسی جگہ بیٹھ جاؤں تو اٹھ کر دوسری اچھی جگہ لینے میں بھی مجھے تکلف محسوس ہوتا ہے اور شرمندگی ہوتی ہے میں اس طرح کے خرخشوں میں پڑنے والا کیسے ہو سکتا ہوں؟! ظالموں نے اسی پر بس نہیں کیا خود حضرت حکیم الاسلام مولانا قاری محمد طیب صاحب کی کردار کشی پر اتر آئے طرح طرح کی الزام تراشیاں کیں ان کی ساٹھ سالہ قربانیوں کو فراموش کر کے ان کو زندہ درگور کرنے کے درپے ہو گئے، اندرون دارالعلوم ہنگامہ آرائیوں کا سلسلہ جاری رہا۔ شوری کے اجلاس کے موقع پر ان میں اتنی شدت پیدا کر دی جاتی کہ کبھی مہمان خانہ کا گھر اور ہوتا کبھی نشست ڈاک بنگلہ پر منتقل کی جاتی اور کبھی علی گڑھ میں اجلاس منعقد ہوتا یہ سب کرنے والے انقلابی اور ان کے ہم نوا بعض ارکان تھے اور الزام حضرت قاری صاحب پر لگایا جاتا۔

مہمان خانہ پر چڑھاؤ کے دوران منظر یہ تھا وہ روم جس میں حضرت حکیم الاسلام صاحب، مفتی متین الرحمن عثمانی صاحب، حکیم محمد زمان حسینی صاحب اور امیر شریعت مولانا منت اللہ رحمانی صاحب صلاح و مشورہ میں مصروف تھے اچانک چھردانی کے ڈنڈے اور لاٹھیوں سے لیس طلبہ کا ایک گروپ نعرہ لگاتے ہوئے داخل ہوا اور درو دیوار اور کھڑکیوں کو پیٹ کر خوف و دہشت کا ماحول پیدا کرنے میں مصروف تھا کہ ایک استاذ گرامی منزلت نے آکر ان اکابر کے سامنے نہایت جذباتی اور دھمکی آمیز تقریر کی اور رخصت ہو گئے۔ اس وقت سبھی ڈرے سہمے تھے اور حضرت قاری صاحب مرحوم کی زبان پر (لا الہ الا

انت سبحانک انی كنت من الظالمین) کا ورد تھا۔

لیکن ”شوری“ کی بالادستی کا دم بھرنے والے بزرگ کا ”صداقت ریز قلم“ بڑی ”عاجزانہ“ معصومیت کے ساتھ حضرت قاری صاحب کے خلاف الزام تراشیوں میں مصروف تھا، ان کو دن کو رات اور سیاہ کو سفید کرنے کا خصوصی ملکہ حاصل تھا اور انہوں نے فتنہ کے دوران اپنی اس صلاحیت کا بھرپور استعمال کیا اور اس کا ان کو کیا صلہ ملا یہ تو رب کائنات ہی کے علم میں ہے اور اب تو ظالم و مظلوم سبھی اس کے دربار میں پہنچ گئے ہیں جہاں ساری فنکاریاں عیاں ہوں گی اور ذرہ ذرہ کا سمجھنا کو حساب دینا ہوگا۔ ہماری دینی و ملی تاریخ کا یہ بھی عجیب المیہ ہے کہ مسلمانوں کی حکومت و سلطنت کا زوال ہو یا دینی مراکز اور تعلیم گاہوں کی تباہی و بربادی وہ غیروں کی مداخلت اور دشمنوں کی سازشوں سے کم اور خود آپس کے اختلاف اور باہمی رسہ کشی سے زیادہ اپنے انجام کو پہنچتی رہی ہیں۔

حضور اکرم ﷺ کے اس ارشاد مبارک کی معنویت شاید مجھ پر اتنی واضح نہ ہوتی اگر میں نے دارالعلوم دیوبند کے اندرونی فتنوں، ہنگامہ آرائیوں اور اسٹرائیکوں کا منظر نامہ خود اپنی آنکھوں سے نہ دیکھا ہوتا۔ آپ ﷺ کا ارشاد مبارک ہے:

”ما ذئبان جائعان ارسلنا فی غنم بافسد من حرص المرء علی المال والشرف لدینہ“۔  
یعنی دو بھوکے بھیڑیوں کو اگر بکریوں میں چھوڑ دیا جائے تو وہ اتنی تباہی نہیں مچا سکتے جتنی تباہی مال کے لالچی اور دینی وجاہت اور جاہ و منصب کے بھوکے مچایا کرتے ہیں۔  
اگر آپ جائزہ لیں کہ دارالعلوم دیوبند دو نیم کیوں ہوا؟ اور اس کے فتنہ کو ہوا دینے میں بعض مقدس شخصیتوں نے کیا رول ادا کیا؟

اور تھوڑے ہی دنوں بعد ”مظاہر علوم“ دو حصوں میں کیوں تقسیم ہوا؟  
یا آج تبلیغی جماعت میں دودھرے کیوں قائم ہیں؟ تو ہر جگہ ایک ہی طرح کی نفسیات سامنے آئے گی۔  
بعض ایسی ”ہستیاں“ جن کے بارے میں عام خوش فہمی تو یہ ہوتی ہے کہ وہ ”خلاف شرع کبھی تھوکتے بھی نہیں“۔ ان کا حال یہ ہوتا ہے کہ وہ نہایت فنکاری کے ساتھ سفید کو سیاہ اور سیاہ کو سفید کرنے سے باز رہتے ہیں اور نہ باطل کو حق اور حق کو باطل قرار دینے میں ان کو کوئی تاثر ہوتا ہے ان کی حرکتیں دیکھ کر آدمی پکار اٹھتا ہے کہ:

خداوند! یہ تیرے سادہ دل بندے کدھر جائیں  
کہ درویشی بھی عیاری ہے سلطانی بھی عیاری

دارالعلوم دیوبند کی تاریخ نہایت تابناک رہی ہے اور حضرت شیخ الہند مولانا محمود حسن دیوبندیؒ، علامہ انور شاہ کشمیریؒ، علامہ شبیر احمد عثمانیؒ، حکیم الامت مولانا اشرف علی تھانویؒ اور مولانا سید حسین احمد مدنیؒ کے پایہ کے لوگ برصغیر ہی نہیں دنیا کے دوسرے ملکوں میں بھی ان کے ہم عصروں میں نہیں مل سکتے۔ لیکن غالب کے بقول:

مری تعمیر میں مضمرب تھی اک صورت خرابی کی

ہیولی برق خرمن کا ہے خوف گرم ودھقاں کا

اندرونی فتنوں اور ریشہ دوانیوں کا سلسلہ کبھی موقوف نہیں ہوا، حضرت مولانا تھانویؒ کو اندرونی خلفشار اور ریشہ کشی کی وجہ سے دارالعلوم کی سرپرستی سے استعفیٰ دینا پڑا۔

علامہ انور شاہ کشمیریؒ کو اپنے شاگردوں کا علمی قافلہ لے کر گجرات جانے کی نوبت آئی جہاں انہوں نے جامعہ اسلامیہ ڈابھیل کی بنیاد ڈالی۔

حکیم الاسلام حضرت مولانا قاری محمد طیب صاحب کا عہد اہتمام ساٹھ سال تک پھیلا ہوا ہے اس لئے حالات کی سنگینی کا سامنا بھی انہیں بارہا کرنا پڑا۔

آخری فتنہ میں طالع آزماؤں کے تیور تو اجلاس صد سالہ سے پہلے ہی بدلے ہوئے تھے اجلاس کے بعد آریا کی جنگ چھیڑ دی گئی اور وہ سارے حربے استعمال کئے گئے جو دنیوی لڑائیوں اور اختلافات میں استعمال کئے جاتے ہیں۔

اس کے بعد جو کچھ ہوا وہ ایک نہایت ہی کرناک داستان ہے جس کا ذکر بھی تکلیف دہ ہے مختصر یہ کہ ۱۸۹۱ء میں ”سقوط دارالعلوم“ کا سانحہ صرف ایک دینی ادارہ میں اقتدار کی تبدیلی کا مسئلہ نہیں تھا ہماری دینی قیادت کا دیوالیہ پن اور تمام اخلاقی و روحانی قدروں کی پامالی کے مرادف ہے اور ان تمام اہل تقدس کا سقوط تھا جو جانے کن کن آداب والقباب سے یاد کئے جاتے ہیں۔

حکیم الاسلام مولانا قاری محمد طیب صاحب علماء کے طبقہ کے سرخیل اکابر و اسلاف کے علوم و کمالات کے وارث، حکمت ولی اللہی اور علوم نانوتوی کے مستند ترجمان تھے ان کی ذات سارے عالم میں دارالعلوم کی شناخت سمجھی جاتی تھی دارالعلوم کے مسلک و مشرب کی حفاظت ان کی زندگی کا مشن رہا، اور امت نے ان پر ہمیشہ عقیدت و محبت کے پھول نچھاور کئے۔

اس نشان علم و حکمت اور کوہ عظمت و شرافت کے خلاف جب مہم شروع کی گئی تو تمام اخلاقی و شرعی

حدود کو پار کر کے ان کو زندہ درگور کرنے میں کوئی کسر نہیں چھوڑی گئی اور جس ذات نے دارالعلوم کو کوخ سے کاخ تک پہنچایا تھا اور ایک چھوٹے سے دینی ادارہ کو ایک عالمی اسلامی دانشگاه کے درجہ تک پروان چڑھایا اسے بے دخل کرنے کے لئے ہر طرح کے جتن کئے گئے اور حال یہ ہو گیا کہ:

میں نے ہی تو گلستاں کو گلستاں بنایا

میرے ہی مقدر میں کوئی جام نہیں ہے

اس مہم کی کمان جن بزرگ نے سنبھال رکھی تھی وہ اپنی تلون مزاجی کی وجہ سے کئی اداروں کا پہلے ہی خون کر چکے تھے، یہاں بھی انہوں نے قتل کے بعد جفا سے توبہ کا اعلان کیا لیکن:

ہائے اس زود پشیمان کا پشیمان ہونا

مولانا محمد اسلم قاسمی صاحب نے یہ سارا ڈرامہ اپنی آنکھوں سے دیکھا بلکہ اس سے دوچار رہے انتہائی سنگین حالات میں ثابت قدم رہنا ہر شخص کے بس میں نہیں ہوتا، اس کے بعد ان کی زندگی میں اچانک بے پناہ تبدیلی حیرت انگیز بھی ہے اور قابل رشک بھی۔

عملی زندگی میں قدم رکھنے کے بعد ان کو تنظیم و ترقی کا شعبہ ملا تھا اور برقیات کا نظم و نسق ان کے ذمہ لگایا گیا تھا۔ اس وقت کسی کے وہم و گمان میں بھی یہ بات نہیں آسکتی تھی کہ ان کو پدر بزرگوار کی علمی میراث ملے گی اور وہ نامور خطیب بن جائیں گے یا وہ تدریس و تعلیم کے میدان میں قدم رکھیں گے اور اپنی حیات مستعار پوری کر کے دنیا سے اس حال میں رخصت ہوں گے کہ دنیا انہیں ”شیخ الحدیث“ کی حیثیت سے یاد کرے گی اور وہ اپنے پیچھے ہزاروں شاگردوں اور عقیدت مندوں کی ایسی جماعت چھوڑ کر جائیں گے جو پس مرگ ان کو دعاؤں کی سوغات بھیجتی رہے گی اور لوگوں کو ان کی ذات میں حضرت حکیم الاسلام کی شبیہ نظر آنے لگے گی، اسے ان کی نسبت کا کرشمہ کہئے یا ان کی خوش بختی کا اعجاز بہر صورت یہ رتبہ بلند ملا جس کو مل گیا۔

تواضع و شرافت اور سادہ مزاجی تو خاندانی تھی اور علمی و عقلی کمالات کچھ اکتسابی اور کچھ لدنی ان کو حاصل ہوئے۔ انہوں نے کامیاب زندگی گزاری اور زندگی میں اس زبردست انقلاب سے پہنچی وہیں پہ خاک جہاں کا خمیر تھا۔ حوادث نے ان کو مایوس کرنے کے بجائے نئی زندگی کی راہ دکھائی پھر وہ اپنی زندگی کے آخری دم تک علوم نبوت کی میراث کو ایک باکمال مدرس اور خوش بیاں خطیب و واعظ اور ایک اچھے قلمکار کی حیثیت سے تقسیم کرتے رہے اور آخری ایام ضعف میں اور بیماری کے بعد ہاتھ غیبی سے اس نغمہ دلنواز کے سننے کا انتظار و اشتیاق ہی باقی رہ گیا تھا کہ

(یا ایہا النفس المطمئنة ارجعی الی ربک راضیة مرضیة فادخلی فی عبادی وادخلی جنتی)۔  
تا آنکہ وقت موعود آگیا اور انہوں نے جان جاں آفریں کے سپرد کر دی، رحمہ اللہ رحمۃ واسعۃ۔

آسمان تیری لحد پر شبنم افشانی کرے  
سبزہ نورستہ اس گھر کی نگہبانی کرے

## حضرت مولانا نسیم احمد غازی مظاہری

سہارنپور 9 جولائی: دینی، علمی، تبلیغی اور اصلاحی مرکز علم و ہنر کا گہوارہ سرزمین مراد آباد کے مشہور عالم دین، مایہ ناز شیخ الحدیث حضرت اقدس مولانا نسیم احمد صاحب غازی مظاہری بجنوری دارفانی سے دار بقاء کی طرف کوچ کر گئے۔ مولانا کی عمر تقریباً 80 سال تھی۔ مولانا نسیم احمد غازی مظاہری کی انتقال پر ملال کی خبر ملتے ہی مظاہر علوم وقف کے اساتذہ، ذمہ داران اور طلباء میں رنج و غم کا ماحول طاری ہو گیا۔ اس حادثہ پر مدرسہ مظاہر علوم وقف کے استاذ و ایڈیٹر آئینہ مظاہر علوم مفتی ناصر الدین مظاہری نے اظہار رنج و غم کرتے ہوئے کہا کہ مولانا اکابر کی یادگار تھے، صاف گو، مرنجاء مرنج طبعیت کے مالک تھے، سادگی اور معاملہ کی صفائی ان کی طبیعت کا اہم حصہ تھے۔ مفتی ناصر الدین مظاہری کہا کہ دیانت دار، امانت دار، تقویٰ شعار، ملنسار اور نہایت ذہین و ذکی شخص تھے۔ انہوں نے کہا کہ مجھ سے شفقت فرماتے تھے۔ انہوں نے کہا کہ مولانا تمام علوم و فنون میں مہارت تامہ حاصل تھی خاص کر علم حدیث اور تفسیر میں۔ مولانا آخر عمر تک علم حدیث و دیگر کتابوں کا درس سے طلباء کو فیضیات اور اصلاح معاشرہ کرتے رہے۔ انہوں نے مزید کہا کہ مولانا کے ہزاروں کی تعداد میں شاگرد ملک و بیرون ملک میں درس و تدریس کے ساتھ ساتھ اسلام کی اشاعت و ترویج تن من دھن اور خلوص و للہیت کے ساتھ بخوبی انجام دے رہے ہیں۔ مفتی ناصر مظاہری نے کہا کہ مولانا غازی کئی درجن کتابوں کے مصنف، کئی اداروں کے سرپرست، بے باک مقرر انشاء پرداز اور مرکز والی مسجد مراد آباد کے باوقار امام بھی تھے۔ مفتی ناصر نے کہا کہ مولانا غازی کے صاحب زادگان عالم ہیں۔ پسماندگان میں مولانا نعیم احمد، مولانا فہیم احمد، مولانا زعیم احمد، مولانا نجیم احمد اور مولانا تمیم احمد اور کئی بیٹیاں بھی ہیں۔ اللہ تعالیٰ حضرت والا کو درجات بلند سے بلند تر عطا فرمائے اور پسماندگان کو صبر جمیل عطا فرمائے۔ آمین۔ (مختلف اخبارات میں شائع ہوئی)

## مفتی محمد عبداللہ پھولپوریؒ

عبدالرشید طلحہ نعمانی

قحط الرجال کے اس دور میں مردان حق کی پے در پے رحلتیں جہاں قرب قیامت کی نشان دہی کر رہی ہیں، وہیں یکے بعد دیگرے انفرادی و اجتماعی صدموں سے دوچار ملت اسلامیہ، شریعت و طریقت اور قیادت و سیادت کے مختلف میدانوں میں علماء ربانین کے فقدان کا شکوہ کرتی نظر آرہی ہے۔ ابھی چند ہفتے قبل خانوادہ قاسمی کے چشم و چراغ، معروف محدث و سیرت نگار حضرت مولانا محمد اسلم صاحب قاسمی کی وفات سے علمی حلقوں میں ایک بجلی سے کوند گئی تھی اور امت مسلمہ اس اندوہناک صورت حال سیا بھی باہر بھی نہیں آئی تھی کہ یکا یک 30 / نومبر، بہ روز جمعرات مطابق 10 / ربیع الاول کو یہ خبر کانوں سے ٹکرائی کہ حضرت مولانا مفتی شاہ عبداللہ صاحب پھول پوری (مہتمم و شیخ الحدیث جامعہ بیت العلوم سرائے میر) عمرے کے مبارک سفر کے دوران مکہ مکرمہ کی مقدس سرزمین پر مختصر سی علالت کے بعد راہ ملک بقاء ہو گئے۔ انا للہ وانا الیہ راجعون۔

آپ کی وفات تنہا ایک شخص کی وفات نہیں؛ بل کہ ایک شخصیت کا ارتحال ہے، ایک ذات کا نقصان نہیں پوری انجمن کا خسارہ ہے، ایک فرد کی رحلت نہیں ایک عہد کا خاتمہ ہے، آپ اصلاح امت کے عظیم الشان داعی، تصوف و سلوک کے رمز شناس، اسرار شریعت کے راز داں، علوم حدیث و فقہ کے پاسباں، ہندوستان کے ممتاز، باعزت اور مشہور علمی و روحانی خاندان کے مایہ ناز سپوت، حضرت محی السنۃ شاہ ابرار الحقؒ کے جلیل القدر خلیفہ اور ایک دینی و فکری مرکز کے روح رواں و میر کارواں تھے، آپ اپنے پہلو میں درد مند دل رکھتے تھے؛ جو ہر وقت اسلام اور عالم اسلام کے درد سے معمور رہتا تھا، آپ کا شمار خدائے بزرگ و برتر کے ان برگزیدہ بندوں میں ہوتا تھا جو اپنی تمام تر زندگی اللہ تعالیٰ کی بندگی، اس کی عبادت و اطاعت اور زہد و تقویٰ کیلئے وقف کر دیتے ہیں۔ اس وقت میرے پیش نظر ماہ نامہ دارالعلوم کا وہ ادارہ ہے؛ جس میں حضرت شاہ ہر دوئی کی وفات حسرت آیات پر گہرے دکھ اور رنج کا اظہار کرتے ہوئے محدث جلیل، استاذ مکرم حضرت مولانا حبیب الرحمن صاحب قاسمی اعظمی مدظلہ نے ارقام فرمایا تھا کہ ”آپ (شاہ ابرار الحقؒ) کی وفات کا سانحہ تنہا کسی فرد، جماعت، یا ادارہ کا غم نہیں بلکہ پوری ملت اسلامیہ کا



غم ہے پھر اس لحاظ سے اس غم کی وسعت اور ہمہ گیر ہو جاتی ہے کہ حضرات اکابر رحمہم اللہ نے برصغیر میں علم و معرفت اور فضل و کمال کی جو بساط بچھائی تھی وہ بڑی سرعت کے ساتھ لپٹتی جا رہی ہے، اپنی تاریخ کے ماضی پر نگاہ دوڑائیں تو آپ دیکھیں گے کہ حضرت حکیم الاسلام شاہ ولی اللہ گئے تو اپنے پیچھے شاہ عبدالعزیز، شاہ عبدالقادر وغیرہ جیسے عبقری اخلاف چھوڑ گئے۔ حضرت شاہ عبدالعزیز رحمہم اللہ نے رخت سفر باندھا تو اپنے پیچھے سید احمد شہید، مولانا شاہ عبدالحی بدھانوی، مولانا شاہ اسماعیل شہید، شاہ محمد اسحاق علم و فضل و جہد و عمل کا ایک کارواں چھوڑ گئے۔ حضرت حجۃ الاسلام مولانا محمد قاسم نانوتوی، حضرت قطب ارشاد و محدث کبیر مولانا رشید احمد گنگوہی نے علم و فضل اور حکمت و معرفت کا جو باغ لگایا تھا اس کی آبیاری کیلئے حضرت شیخ الہند مولانا محمود حسن جیسا خلف رشید چھوڑ گئے تھے پھر حضرت شیخ الہند کی مجلس علم و فضل اور مسند جہاد و عزیمت کو حضرت محدث عصر علامہ انور شاہ کشمیری اور حضرت شیخ الاسلام مولانا حسین احمد مدنی نے آراستہ و پیراستہ رکھا۔ داعی کبیر حضرت مولانا محمد الیاس کاندھلوی کے جاری کردہ دعوت و تذکیر کے کام کو آگے بڑھانے کیلئے امیر التبلیغ حضرت مولانا محمد یوسف کاندھلوی موجود تھے، خانقاہ رائے پوری کی رونق و تازگی حضرت مولانا شاہ عبدالقادر کے دم قدم سے قائم رہی، حضرت محدث جلیل مولانا خلیل احمد سہارنپوری کے جاری کردہ علمی و روحانی سلسلے کو حضرت شیخ الحدیث مولانا محمد زکریا مہاجر مدنی نے نہ صرف سنبھالے رکھا بلکہ اس کے دائرہ کو وسیع سے وسیع تر کر دیا۔ خانقاہ امدادیہ تھانہ بھون کے فیض کو حضرت حکیم الامت مولانا تھانوی نے عروج و کمال عطا کیا، اسی روحانی سلسلے کی ایک زریں کڑی حضرت مولانا ہر دوئی قدس سرہ کی باکمال شخصیت تھی، ان کی وفات حسرت آیات سے ایک ایسے خلاء کا احساس ہوتا ہے جسے پُر کرنے والا بظاہر کوئی نظر نہیں آتا۔” (ماہ نامہ دارالعلوم، جون 2005)

ٹھیک اسی طرح حضرت والا رحمہم اللہ بھی حضرت شاہ عبدالغنی پھول پوریؒ اور حضرت محی السنۃ ہر دوئیؒ کے لگائے ہوئے سرسبز و شاداب چمن کے گل سرسبد تھے آپ کی رحلت سے پسماندگان کو جو علمی و روحانی نقصان ہوا اس کے تلافی کی بھی بہ ظاہر کوئی صورت دکھائی نہیں دیتی۔

### مختصر سوانح حیات:

اس عظیم درویش صفت، احسان کیش مرد قلندر اور مفکر و محدث کے تمام خدو خال کو نمایاں کرنا اور جملہ اوصاف و کمالات کا احصاء کرنا مجھ کم علم اور کوتاہ فہم کے بس کی بات نہیں؛ تاہم اجمال و اختصار کے

ساتھ سوانحی خاکہ پیش خدمت ہے۔

## آپ کا نام نامی:

عبداللہ، والد ماجد کا اسم گرامی: ابوالبرکات ہے۔ سلسلہ نسب کچھ اس طرح ہے: عبداللہ بن ابوالبرکات بن عبدالغنی بن عبدالوہاب بن امانت اللہ۔ آپ کے جد امجد امانت اللہ وقت کے ولی کامل اور صاحب نسبت بزرگ تھے، حضرت مرزا مظہر جان جاں کے فیض یافتگان میں شمار کیے جاتے تھے۔ آپ کے دادا نے اپنا آبائی وطن چھوڑ کر پھول پور کی طرف ہجرت فرمائی تھی اس مناسبت سے آپ کو پھول پوری کہا جاتا ہے۔ آپ کی ولادت ہندوستان کے مردم خیز قصبہ اعظم گڑھ میں ہوئی، چوں کہ آپ کے دادا پیکر فناء فی اللہ، سلطان الاولیاء حضرت مولانا شاہ عبدالغنی پھولپوری رحمۃ اللہ علیہ، یگانہ روزگار صوفی، عارف وقت اور حضرت تھانوی رحمۃ اللہ علیہ کے ممتاز، جید اور بلند پایہ خلیفہ تھے؛ اس لیے آپ کی ابتدائی تعلیم و تربیت گھر ہی میں ہوئی پھر مدرسہ بیت العلوم سرائیمیر سے حفظ اور عربی درجات کی تکمیل فرمائی بعد ازاں مظاہر علوم سہارن پور میں داخلہ لیا اور علویت و افتاء سے فراغت حاصل فرمائی۔ مدرسہ بیت العلوم میں زبدۃ الافاضل حضرت مولانا سجاد احمد جون پوری (خلیفہ حضرت شیخ الحدیث مولانا زکریا)، مولانا عبدالقیوم بکھراوی، مولانا عبدالرشید مظاہری سلطان پوری، مولانا محفوظ الرحمن مظاہری سلطان پوری آپ کے نمایاں اساتذہ میں ہیں، ان کے علاوہ مظاہر علوم سہارن پور میں حضرت مفتی مظفر حسین صاحب، حضرت شیخ محمد یونس اور دوسرے موقر اساتذہ سے اکتساب فیض فرمایا۔ علوم ظاہرہ کی تحصیل کے بعد بیت العلوم ہی میں عربی درجات کے استاذ مقرر ہوئے، آپ کی صلاحیت اور علمی سرگرمیوں کو دیکھتے ہوئے ارکان مدرسہ نے نائب ناظم کی ذمہ داری تفویض کر دی، اسی اثناء میں حضرت ہردوئی، نے بیت العلوم کے ناظم اعلیٰ کے منصب کو زینت بخشی، حضرت ہردوئی کے دور اہتمام میں آپ بہ حیثیت نائب ناظم خدمات انجام دیتے رہے، اور حضرت ہی کے دامن سے وابستہ رہ کر علوم باطنہ کی بھی تکمیل فرمائی اس طرح حضرت محی السنہ کی صحبت کی میا اثر نے آپ کو کندن بنادیا، پھر حضرت کی وفات کے بعد متفقہ طور پر آپ ہی کو ناظم اعلیٰ منتخب کیا گیا۔ حضرت والا کے نیابت اہتمام میں بیت العلوم میں دورہ حدیث اور افتاء کا آغاز ہوا، حضرت اقدس مفتی محمد حنیف صاحب جون پوری شیخ الحدیث اول

اور مفتی صاحب شیخ ثانی مقرر ہوئے، مفتی محمد حنیف جون پوریؒ کی علالت کے دوران آپ ہی کو شیخ الحدیث اور صدر مفتی بنادیا گیا۔ علمی و عملی سرگرمیوں کے ساتھ ساتھ مدرسہ بیت العلوم کی موجودہ تمام عمارتوں کی تعمیر حضرت والا ہی کے کے دور اہتمام میں ہوئی، بیت العلوم سے ماہنامہ "فیضان اشرف" نامی ایک ماہانہ رسالہ پابندی سے آپ ہی کی ادارت میں شائع ہوتا رہا۔

### شمال و خصائل:

اللہ تعالیٰ نے آپ کو گونا گویا خصوصیات سے سرفراز فرمایا، آپ بہ یک وقت ایک عظیم محدث، دور رس مفکر، مایہ ناز فقیہ، ہوش مند منتظم، روشن ضمیر پیر طریقت اور متعدد مکاتب / مدارس اور ملی و سماجی تنظیموں کے سرپرست تھے، آپ علم و عمل کے پیکر جمیل، حضرت پھول پوریؒ و ہر دوئی کے چشمہائے فیوض و برکات کے حسین امتزاج، دلوں کو اپنے پراثر مواعظ و بیانات سے جلاء و تازگی بخشنے والے، گم گشتہ راہوں کو راہ راست پر لانے والے، تزکیہ کے ذریعہ قلوب کو اللہ کی طرف موڑنے والے، گناہوں کی قباحت اور سنتوں کی محبت دلوں میں جاگزیں کرنے والے تھے۔ آپ روشن و وجیہ چہر، نرم و شگفتہ مزاج، متبسم ہونٹ، سادگی و کسر نفسی کا مجسم آئینہ تھے، فقراء و مساکین کے ساتھ حسن و سلوک برتتے، علماء و طلبہ کا بہت زیادہ پاس و لحاظ فرماتے، دست سوال دراز کرنے والوں کو خالی ہاتھ نہ لوٹاتے تھے، آپ کو فقط اس بات کی فکر تھی ساری امت کا تعلق اللہ پاک سے مضبوط ہو جائے، یہی سوز دوں اور درد فزوں لیے آپ نے اطراف عالم کا چکر لگایا اور اسی متاع غم کو تقسیم کیا۔ آپ کی اہم خصوصیت عند اللہ مقبولیت کے ساتھ ساتھ عند الناس محبوبیت بھی تھی، آپ بلا استثناء سبھوں کے نزدیک محبوب تھے، آپ کی مجلس علم و ذکر کی مجلس ہوتی تھی اور آپ کے پیغام میں بے حد تاثیر، دلربائی، دل نشینی اور بلا کی چاشنی تھی۔



علم و عمل اور صلاح و صلاحیت کے پیکر:

## حضرت مولانا مفتی عبداللہ پھول پوری<sup>رح</sup>

مفتی محمد ساجد کھنناوری مدیر ماہ نامہ صدائے حق گنگوہ

ابھی حال ہی میں جن اہم شخصیات کے داغِ مفارقت دینے سے ملتِ اسلامیہ کو واقعی ناقابلِ تلافی صدمات سے دوچار ہونا پڑا ہے اس میں حضرت مولانا مفتی عبداللہ پھول پوری کا سانحہ وفات بھی ہے وہ ابھی 30 نومبر 2017 کو سفرِ عمرہ کے دوران مکہ المکرمہ میں اپنے مالکِ حقیقی سے جا ملے انا للہ وانا الیہ راجعون

وفات کے وقت آپ کی عمر محض ۱۲ سال تھی قسمت کی بلندی کہ انہوں نے بلدِ امین میں قابلِ رشک موت پائی اور وہاں کے تاریخی قبرستانِ جنتِ المعلیٰ میں علمائے دیوبند کے سرخیل حضرت حاجی امداد اللہ مہاجر کی کے پہلو میں آسودہ خواب ہوئے

مفتی عبداللہ پھول پوری اہلِ علم و تصوف کے اس ممتاز حلقے کے فرد تھے جنہیں مصدرِ فیاض نے صراطِ مستقیم کی وضاحت اور اپنے دین کی سر بلندی و ترجمانی کیلئے موفق فرمایا وہ زمانہ کے مدو جز راور حالات کی ستم ظریفی کا شکوہ نہ کر کیا اپنی زبان و قلم اور مجالسِ اصلاح و ارشاد سے پریشان امت کی دینی و فکری آبیاری کا ایسا قابلِ عمل فریضہ سرانجام دیتے ہیں کہ ان کے معاصرین کو بھی ان کی اداؤں پر پیار آنے لگتا ہے اور وہ بزبانِ حال یہی کہنے پر مجبور ہوتے ہیں کہ

ایں سعادت بزورِ بازو نیست  
تانہ بخشند خدائے بخشندہ

مفتی عبداللہ پھول پوری بھی ان با فیض خدا رسیدہ بندگان میں سے تھے جنہیں خاندانی نسبتوں نے چمک اور روحانی کشش سے بہرہ ور کرنے کے ساتھ اسلاف کی سنتِ متوارثہ کو اپنے اندر جذب کر لینے بلکہ کمالِ فرزانگی کے ساتھ اسے متعدی کرنے کا حوصلہ و سلیقہ وہی طور پر بخشا تھا اسی لئے ان کے حلقہ ارادت میں ملک کے نامی گرامی گھرانوں کے جویانِ حق اور طالبین و سالکین نظر آتے ہیں ان کے جدِّ بزرگوار حضرت مولانا شاہ عبدالغنی پھول پوری نے مفتی صاحب کے اندرون پر کیا انقلابی اثرات ڈالے ہوں گے کہ بہت جلد وہ عوام و خواص کے ایک معتد بہ حلقے میں شہرتوں کے آسمان سر کرنے لگے جبکہ

روحانیت کا درجہ کمال انھیں محی السنہ حضرت مولانا شاہ محمد ابرار الحق ہر دوئی کے دربار سے حاصل ہو گیا تھا جو حکیم الامت مولانا تھانوی قدس سرہ کے براہ چنانچہ جیسے ہی میدانِ عمل میں آپ نے قدم رکھا تو سعادت و اقبال مندی ان کے شانہ بشانہ تھی اور شمعِ روحانیت کے پروانے دیوانہ وار ان کے ارد گرد جمع ہونے لگے تھے۔

اللہ نے انھیں بے شمار کمالات سے نوازا تھا وہ عالم باعمل صوفی صافی ولی و عارف اور باصلاح استاذِ حدیث و روشن دماغ مفتی تھے ان کے والد ابو البرکات نے انھیں ابتدائی عربی تا متوسطات کی تعلیم کے بعد جامعہ مظاہر علوم سہارن پور تحصیلِ علم و آدمیت کیلئے بھیجا تھا اس وقت آپ کی عمر محض 21 سال تھی یہ سن 1402 ہجری مطابق 1982 عیسوی کی بات ہے جب آپ نے مختلف کتب کا اہلیتی امتحان دے کر عربی ہفتم (مشکوٰۃ) میں داخلہ لیا پھر آئندہ سال اس شان کے ساتھ فاتحہ فراغ پڑھی کہ سالانہ امتحان میں اعلیٰ نمبرات سے ظفریاب ہوئے جس کی بنا پر آپ کو خصوصی انعام سے بھی نوازا گیا علم و تحقیق کی انگیٹھی کو مزید گرمانے کیلئے اگلی سال یہیں سے افتا کی بھی تکمیل فرمائی۔

مفتی عبداللہ اپنے درسی ساتھیوں میں صلاح و استعداد کے لحاظ سے خاصے نیک نام تھے اسلئے فقیہ الاسلام مفتی مظفر حسین اجراوی چاہتے تھے کہ ان کا تقرر برائے تدریس جامعہ مظاہر علوم میں کر لیا جائے لیکن قسام ازل نے مدرسہ بیت العلوم سرائے میر کی وقیع خدمت آپ کے حق میں لکھی تھی چنانچہ آپ عملاً اسی ادارہ سے وابستہ ہو گئے جہاں بتدریج وہ شیخ الحدیث اور دارالاہتمام تک پہنچے انہوں نے قلیل سے زمانی رقبہ میں مدرسہ کو مکانی وسعتوں سے نہ صرف مالا مال کیا بلکہ متعدد تعلیمی شعبوں کے اضافے کے ساتھ ملکی سطح پر اسے مستحکم شناخت سے بھی آشنا کیا۔

جامعہ کے تعارف و مقاصد اور البلاغِ دین کیلئے وہاں سے ایک دینی و اصلاحی اور علمی رسالہ بنام فیضانِ اشرف شروع کیا جو تقریباً ڈیڑھ دہائی سے پابندی کے ساتھ مسلسل اشاعت پذیر ہے اور قلم و کتاب کے رسیا اس سے استفادہ کرتے ہیں مفتی صاحب ہی اس کے شذرات لکھتے تھے ان کی یہ خوبی بھی قابلِ ذکر ہے کہ وہ ہر موضوع پر اس کے ادارتی صفحات پہ اپنا واضح موقف رکھتے تھے بلکہ بسا اوقات سیاسی احوال و ظروف پر بھی ان کی باوزن تحریریں ملک کے سیاسی منظر نامہ کو سمجھنے میں سنگِ میل کا کام کرتی تھیں ان کے نام اور کام سے واقفیت تو غالباً ان کی نگارشات سے ہی ممکن ہوئی تھی حسنِ اتفاق کہ کئی سال پیشتر جامعہ ملیہ اسلامیہ نئی دہلی کے کسی ہال میں حکیم الامہ مولانا اشرف علی تھانوی علیہ الرحمہ پر منعقد

ہوئی کانفرنس میں جامعہ اشرف العلوم رشیدی گنگوہ کی نسبت پر یہ خاکسار بھی شریک ہوا تھا اس علمی سمینار میں ملک کی عمق کی شخصیات کے ساتھ ہمارے مدد و مدد مفتی عبداللہ پھول پوری بھی تھے۔

ویسے تو وہ اپنی وضع قطع اور عالمانہ رنگ و آہنگ کے اعتبار سے ہی ناظرین پر ایک خوش گوار اثر چھوڑ دیتے تھے مگر یہاں کا تو ماحول بھی ان کے حق میں سازگار ثابت ہوا چنانچہ جیسے ہی انھیں اظہار خیال کی دعوت دی گئی تو وہ اپنے اسلوب خطابت مدلل گفتگو اور ساحرانہ زبان و بیان کی معرفت حاضرین پر چھا گئے عنوان سمینار کے تناظر میں وہ گویا ہوئے ان کے یہاں معلومات کی ترسیل مطلب خیز عبارت والفاظ کا انتخاب چست جملے اور متاثر کن اظہار تعبیر کا ملکہ وافر مقدار میں محسوس ہوتا تھا۔

ایک دوسرے موقع پر انہوں نے ائمہ اور مؤذنین کے مسائل و فرائض پر ایسا چشم کشا خطاب فرمایا تھا کہ سامعین مجاہرت گوش بر آواز تھے اور بقدر ظرف مستفید ہو رہے تھے، راست خلیفہ و مجاز تھے۔

یہ اچانک سے جھٹنا گر چہ دل پر ہے گراں  
کیا تعجب ہے کہ ہوں بیساختہ آنسو رواں  
تیری جدائی ہے یقیناً باعثِ رنج و الم  
ہے مگر حکمِ خدا پر اب سر تسلیم خم  
ہوگا کہیں فلک پر وہ خورشید جلوہ گر  
کہتے ہیں آفتاب کبھی ڈوبتا نہیں  
زندگی ایسی جیو کہ دشمنوں کو رشک ہو  
موت ہو ایسی کہ دنیا دیر تک ماتم کرے



# پھول پور کا پھول

مفتی ناصر الدین مظاہری

تسبیح کے ٹوٹے دانوں کے مانند ہمارے اسلاف ایک ایک کر کے رخصت ہوتے جا رہے ہیں.....  
۲۰۱۷ء کیا گل کھلائے گا نہیں معلوم..... کن کن ستودہ و برگزیدہ ہستیوں کو زمین کی پستیوں میں اتارا جائیگا..... یہ بھی نہیں معلوم..... ابھی کتنے ہاتھوں کو مٹی دینا اور کتنی زبانوں کو منہا اخلقنا کم کہنا ہے یہ بھی نہیں معلوم..... کتنے قلوب کو کسی کی موت پر دھڑکنا اور کتنی آنکھوں کو اشکھائے زیاں بہانا مقدر ہے پتہ نہیں..... کتنی نماز ہائے جنازہ ادا کرنی ہیں اور کتنے آنسوؤں کی سوغات اور نالہ و شیون کی گرم بازی کا تب تقدیر نے لکھی ہے؟ ہر شخص اس سے لاعلم ہے..... کتنے جنازوں کو کا ندھا دینا اور کتنی میتوں پر گریہ کناں ہونا اللہ نے لکھ دیا ہے کوئی نہیں جانتا..... اور..... یہ لاعلمی ہی سچ پوچھو تو حضرت انسان کے لئے قدرت کی جانب سے بے مثال تحفہ ہے۔

ہمیں معلوم ہے کہ موت مؤمن کے لئے تحفہ ہے..... اس پر بھی یقین کامل ہے کہ موت ایک مؤمن کو دوسرے مؤمن سے ملانے کا ذریعہ ہے..... اس کا بھی علم ہے کہ ہر نفس کو موت کا ذائقہ چکھنا ہے..... اور..... یہ بھی پتہ ہے کہ فنائیت ہر چیز کے لئے مقدر ہے مگر کیا کیجئے؟ جب بھی کسی کی موت واقع ہوتی ہے تو وقتی طور پر احساس زیاں ہوتا ہی ہے..... جب بھی کسی نقصان سے دوچار ہونا پڑتا ہے تو تھوڑی دیر کیلئے بے قراری فطری چیز ہے..... اسی لئے تو صاحب زادہ گرامی حضرت ابراہیمؑ کی وفات پر نبی ﷺ کی زبان مبارک سے بے ساختہ جو کلمات بابرکات نکلے وہ آنے والی نسلوں کے لئے ڈھارس کا سامان بن گئے:

چنانچہ حضرت انس رضی اللہ عنہ سے روایت ہے کہ ہم رسول اللہ ﷺ کے ساتھ ابوسفیہ لوہار کے پاس گئے وہ ابراہیمؑ کی دایہ کا شوہر تھا۔ رسول اللہ ﷺ نے ابراہیمؑ کو اٹھایا، پھر بوسہ لیا اور سونگھا پھر ہم جب بعد میں دوبارہ اس کے پاس گئے، جبکہ ابراہیمؑ حالت نزاع میں تھے تو نبی ﷺ کی آنکھوں سے آنسو بہنے لگے تو عبدالرحمن بن عوفؓ نے تعجب سے عرض کیا کہ: اے اللہ کے رسول! آپ بھی روتے ہیں؟ تو فرمایا: اے ابن عوفؓ! یہ رحمت ہے۔ پھر اس کے بعد روئے اور فرمایا:

ان العین تدمع والقلب يحزن ولا نقول الا ما يرضى ربنا، وانا بفراقك

لمحزونون (متفق عليه بحوالہ مشکوٰۃ)

”آنکھ آنسو بہاتی ہے، دل غمگین ہے مگر اس کے باوجود ہم وہی بات کہیں گے جس سے ہمارا رب راضی ہو اور ہم اے ابراہیم! تیری جدائی کے سبب غمگین ہیں۔“

روایت سے ایک بات تو صاف طور پر واضح ہے کہ موت پر غم اور رونے کو ایک فطری جذبہ قرار دینے کے باوجود بھی آپ ﷺ نے موت پر کیے جانے والے نوحہ اور بین کی سختی کے ساتھ مذمت کی ہے چنانچہ حضرت عبداللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا: وہ شخص ہم میں سے نہیں جو اپنے رخسار پیٹے، گریبان پھاڑے اور جاہلیت کی پکاریں پکارے۔ لیس منامن ضرب الخدود و شق الجيوب و دعا بدعوى الجاهلية. (متفق عليه بحوالہ مشکوٰۃ)

حضرت ابو بردہ رضی اللہ عنہ سے روایت ہے کہ حضرت ابو موسیٰ رضی اللہ عنہ بے ہوش ہو گئے۔ ان کی بیوی ام عبداللہ چلا کر رونے لگیں، وہ جب ہوش میں آئے تو کہا تو جانتی نہیں اور پھر ان کے سامنے یہ حدیث بیان کی کہ رسول اللہ ﷺ نے فرمایا: میں اس سے بری ہوں جو سر کے بال منڈوائے، چلا کر روئے اور کپڑے پھاڑے۔ (متفق عليه بحوالہ مشکوٰۃ)

ضرورت جتنی جتنی بڑھ رہی ہے صبح روشن کی

اندھیرا اور گہرا اور گہرا ہوتا جاتا ہے

نامور بزرگ حضرت مولانا شاہ عبدالغنی پھولپوریؒ کے پوتے، مدرسہ بیت العلوم سرائے میر کے منتظم اعلیٰ، اپنے عہد کے مشہور ترین صاحب نسبت بزرگ حضرت مولانا ابرار الحق ہردوئیؒ کے خلیفہ، ہندوستان کے افتخار پر مشتمل آفتاب و ماہتاب روشن روحانی ادارہ مظاہر علوم سہارنپور کے فارغ و فاضل، فقیہ الاسلام حضرت مولانا مفتی مظفر حسینؒ اور شیخ الحدیث حضرت مولانا محمد یونس جوہنپوریؒ کے ہونہار تلمیذ رشید، ستودہ صفات بزرگ ہستی، حضرت مولانا مفتی محمد عبداللہ پھولپوریؒ عمر مستعار کی ۵۷ بہاریں دیکھ کر دورانِ عمر مکہ مکرمہ کے ایک ہسپتال میں انتقال فرما گئے۔

آپ آبرودار، ہونہار، پرہیزگار، تقویٰ شعار، والا تبار، برخوردار، بزرگوار، نجستہ خو، فرخندہ فال، جید عالم، ہوشمند و ہونہار، پاک دامن، نیکوکار، بزرگ عادت، خداسیدہ، خوش اخلاق، بامروت، درویش صفت، پرکھاوار، پوتر پاترتا، بھگت و پارسا، شریف و بھلے مانس، بہشتی و بلیٹھی، سورگ باش و فردوس

نشیں، مرنجاں مرنج، خاموش طبع، مستعد، حوصلہ مند، حلیم و بردبار، شفیق و ملنسار، کریم النفس و تقویٰ شعار..... نسبتوں کا پاس و لحاظ رکھنے والے..... بدعات و خرافات کی دلدل سے ہدایت کی راہوں پر لانے کا مزاج رکھنے والے..... کسی کی غیبت نہ کرنے والے..... برائی نہ سننے والے..... چھوٹی چھوٹی باتوں پر حوصلہ افزا کلمات ادا فرمانے والے..... خوردوں کو آگے بڑھانے والے..... نئی نسلوں میں اسلام کا مستقبل دیکھنے والے..... حدیث و تفسیر پڑھانے والے..... وعظ و ارشاد کرنے والے..... امر بالمعروف اور نہی عن المنکر کو اپنا اوڑھنا بچھونا بنانے والے..... انزلوا الناس منازلہم پر عمل پیرا..... ہر شخص کو اس کے مرتبہ میں اتارنے والے..... نہ خواخواہ تعریف کرنے والے..... نہ تنقیص کرنے والے..... اسلاف و اکابر کی مستجاب دعائیں پانے والے..... مسلکاً حنفی، مشرباً چشتی اور نسبتاً مظاہری..... سنجیدہ سخن، سخن سنج، سخن فہم، سخن دان..... بصیرت مند عالم باعمل اور بھی بہت سی خصوصیات اور خوبیوں سے مرصع تھے۔

### ولادت:

۲۰ دسمبر ۱۹۶۱ء کو آنکھیں کھولیں تو پورے گھر کو روح و روحانیت سے مالا مال پایا..... ایک طرف آپ کی والدہ تھیں جو نیک صفت، صالحہ، عقیقہ، خدا ترس و خدا رسیدہ، نیک نہاد بندی تو دوسری طرف آپ کے والد محترم ابوالبرکات تھے جو صحیح معنوں میں ”ابوالبرکات“ تھے، وہ عالم دین تو نہ تھے لیکن حضرت اقدس شاہ عبدالغنی پھولپوریؒ کے صاحبزادے اور ان کی نظر کیمیا اثر سے مالا مال ضرور تھے۔

### تعلیمی شروعات:

پرائمری اور حفظ کی تعلیم مدرسہ روضۃ العلوم پھولپور میں حاصل کی جب کہ حفظ کا دور محی السنۃ حضرت مولانا شاہ ابرار الحقؒ کی زیر سرپرستی مدرسہ اشرف المدارس ہردوئی نیز مدرسہ بیت العلوم سرائے میر میں کیا۔

### مظاہر علوم میں:

ابتدائی درس نظامی سے جلالین شریف تک کی تمام تعلیم مدرسہ مدرسہ بیت العلوم سرائے میر میں پائی پھر اعلیٰ تعلیم کے حصول کے لئے مادر علمی مظاہر علوم کا رخ کیا۔

۲۱ سال کی عمر میں ۱۹ شوال ۱۴۰۲ھ مطابق ۹ اگست ۱۹۸۲ء کو حضرت مولانا محمد اللہ ابن حضرت

مولانا شاہ محمد اسعد اللہ ناظم مدرسہ مظاہر علوم کوجالین، ہدایہ اولین، مقامات حریری اور سلم العلوم کا امتحان دے کر درجہ ہفتم عربی میں داخلہ لیا۔

۱۴۰۲ھ مطابق ۱۹۸۲ء یعنی پہلے سال آپؒ نے مولانا سید محمد سلمان صاحب سے مشکوٰۃ شریف، بیضاوی شریف، حضرت مولانا سید وقار علی بجنوریؒ سے ہدایہ ثالث، حضرت مولانا مفتی عبدالقیوم رائے پوری مدظلہ سے ہدایہ رابع کے علاوہ مقدمہ جزری، سراجی، شاطبیہ، شرح نخبۃ الفکر، مقدمہ مشکوٰۃ وغیرہ کتب پڑھیں۔

### اساتذہ دورہ حدیث:

۱۴۰۳ھ مطابق ۱۹۸۳ء میں شیخ الحدیث حضرت اقدس مولانا محمد یونسؒ جو پوریؒ سے بخاری شریف اور مسلم شریف، فقیہ الاسلام حضرت مولانا مفتی مظفر حسین ناظم مدرسہ مظاہر علوم سہارنپور سے ترمذی شریف، حضرت مولانا سید محمد عاقل مدظلہ سے ابوداؤد شریف، حضرت مولانا مفتی محمد یحییٰؒ سے طحاوی شریف اور مولانا مفتی عبدالعزیز رائے پوریؒ سے نسائی شریف پڑھنے کا شرف حاصل کیا۔

امتحان سالانہ میں نہ صرف اعلیٰ نمبرات سے کامیابی حاصل کی بلکہ پوری جماعت اور پورے مدرسہ میں تمام طلبہ سے زیادہ نمبرات پا کر نقد انعام کے علاوہ متعدد کتابیں بطور انعام من جانب مدرسہ پائیں، فراغت کے بعد مزید تعلیم کی طلب ہنوز باقی تھی چنانچہ ۱۴۰۴ھ مطابق ۱۹۸۴ء میں شعبہ تدریب الافتاء میں داخلہ لیا اور الاشباہ والنظائر، شرح عقائد نسفی، رسم المفتی، درمختار جلد اول و جلد دوم پڑھ کر فقہ و فتاویٰ میں کمال اور علمی استعداد میں جمال پیدا کیا۔

### ممتاز رفقاء دورہ:

آپ کے دورہ حدیث شریف کے مخصوص رفقاء میں مفتی سفیان احمد صاحب شیخ الحدیث مطلع العلوم بنارس، مولانا سراج السالکین بھاگل پوری (مقیم حال الہ آباد) مولانا محی الدین جامی مرحوم ابن حضرت مولانا عبدالرحمن جامی الہ آبادیؒ، مولانا مظفر الاسلام تھانوی استاذ مدرسہ مظاہر علوم (وقف) سہارنپور، مولانا محمد عاقل مہتمم مدرسہ بدر العلوم گڑھی دولت ضلع شاملی اور مولانا محمد شاہد شیخ پوری دارالعلوم اسعدیہ ایکڑ خورڈ ضلع ہریدوار قابل ذکر ہیں۔

## انتیازی شان:

راقم الحروف سے مفتی صاحب کے درسی ساتھی مولانا مظفر الاسلام تھانوی (استاذ مظاہر علوم (وقف) نے بیان کیا مفتی محمد عبداللہ صاحب اشرف المدارس ہردوئی، بیت العلوم سرائے میر اور مظاہر علوم سہارنپور تینوں جگہ تمام ساتھیوں میں اس معنی کر ممتاز رہے کیونکہ آپ پڑھنے میں اچھی خاصی محنت کے علاوہ تقریر وغیرہ میں بھی خوب حصہ لیا کرتے تھے، انھیں جب بھی موقع ملتا تو تقریر کا موقع ہاتھ سے نہ جانے دیتے، موقوف علیہ اور دورہ حدیث شریف دونوں درجات میں آپ بطور خاص عبارت بھی پڑھتے تھے اور اساتذہ آپ کی نسبت کا خیال بھی رکھتے تھے۔

## سب سے پہلی تصنیف:

راقم الحروف کو الحمد للہ کتابیں پڑھنے بلکہ چاٹنے کا بڑا شوق ہے، اسی شوق اور ذوق کی برکت تھی کہ ۱۹۹۴ء میں جب مظاہر علوم میں میرا پہلا تعلیمی سال تھا اسی سال کسی طرح ”تذکار خیر الأخیار فی مولد سید الابرار“ نامی کتابچہ پڑھنے کو ملا، کتابچہ کیا تھا عربی اور فارسی آمیز اردو زبان میں سیرت نبوی پر ادق و مشکل اور پیچیدہ و نامانوس الفاظ کا اچھا خاصہ ذخیرہ تھا، پڑھ کر ہنسی بھی آتی تھی اور تعجب بھی کہ اتنے مشکل الفاظ ایک طالب علم نے کیسے یکجا کئے ہوں گے۔

کتاب کے ٹائٹل پر پہلی بار ”مُتَدَرِّسٌ لکھا ہوا دیکھ کر اول مرحلہ میں گمان ہوا کہ کاتب نے غلطی کر دی لیکن پھر دھیان دیا تو معلوم ہوا کہ کاتب کی غلطی نہیں بلکہ قاری کے فہم کا قصور تھا ”مُتَدَرِّسٌ“، ”مُتَعَلِّمٌ“ کے معنی میں استعمال ہوتا ہے۔

یہ کتاب ٹائٹل کے علاوہ ۶۴ صفحات پر مشتمل ہے، اندرونی صفحات کاتب محمد سفیان نعمانی دیوبندی کے لکھے ہوئے ہیں، جب کہ ظہیر الاسلام اسعدی مرحوم نے ٹائٹل کی کتابت اور پیلے رنگ میں ڈیزائننگ کی ہے، دیوبند کے محبوب پریس سے طبع کرائی گئی، کتاب کے شروع میں فقیہ الامت حضرت مفتی محمود حسن گنگوہی کے ساتھ جو القاب استعمال کئے گئے ہیں وہ اس طرح ہیں ”فقیہ اعظم، مفتی افخم، برکۃ زمن حضرت الحاج محمود حسن صاحب گنگوہی دام ظلہ الکریم، زینت بخش جامعہ مظاہر علوم سہارنپور“

فقیہ الاسلام حضرت مفتی مظفر حسین کے ساتھ جن القاب کا استعمال ہوا ہے وہ یوں ہیں:

”جمل توثیقہ، از علامہ مقام، تحریر ہمام، محقق ہنگام حضرت حاجی مفتی مظفر حسین صاحب والی زمام اہتمام جامعہ مظاہر علوم سہارنپور“

صدر القراء حضرت مولانا قاری رضوان نسیم صاحب مدظلہ کے لئے ”تأثرات کلک فیض رساں صدر القراء مقری قرآن استاذ مہرباں“

جناب مولانا سید محمد سلمان صاحب مدظلہ کے لئے ”فرمان والا شان از سبحان الہند ہندوستان فائق الاقران استاد دفنان“

حضرت مولانا محمد اللہ صاحب کے لئے ”نابغہ روزگار، ادیب گوہر بار، تفقہ شعار“  
ان دلچسپ القاب آداب کے علاوہ اس کتاب کا انتساب مفتی صاحب نے اپنے جد محترم حضرت مولانا شاہ عبدالغنی پھولپوری کی طرف کرتے ہوئے اپنے دل کی ترجمانی لوح صفحات پر یوں کی ہے:

اے شہ عبدالغنی اے روح ما

صدقہ تو جملہ ایں مفتوح ما

چونکہ خاکسار کی یہ ابتدائی خامائی سعی بھمہ اللہ بعض ارباب فضل و کمال کی نظروں سے گزر کر یاراں نکتہ داں کو صلائے عام کا پیام دے رہی ہے اور مقالہ نگار کی قلبی خواہش ہے کہ رب العزت کے یہاں سے اس حقیر کدو کاوش کو خلقت رضا مکرمت ہو و بسوئے ایں حبیب خدا احمد مجتبیٰ محمد مصطفیٰ صلی اللہ علیہ وسلم کی بینش پسند منعطف ہو جائے اس لئے اس کتاب کو چک کا استناد جدا مجد شیخ المشائخ عارف باللہ شیدائی سنت رسول اللہ الحاج الحافظ مولانا الشاہ عبدالغنی صاحب پھولپوری نعمہ اللہ بالغف ران وادخلہ بحبوبۃ الجنان کی طرف کرتا ہے تاکہ حق جل و تقدس اپنے بندے ہی کے صدقہ و طفیل اپنی پذیرش کا ایک شمع عنایت کر دیں اور حق نبوت کی کچھ ادائیگی ہو جائے۔ ع۔ بمردان راہت کہ راہم بدہ“

بتاتا چلوں کہ حضرت مفتی محمود حسن گنگوہی نے تحریر فرمایا ہے:

”محترم مولانا عبداللہ صاحب پھولپوری امسال مشکوٰۃ شریف پڑھ رہے ہیں، انہوں نے مسئلہ میلا دو خصوصیت سے اس مقالہ میں واضح کیا ہے“

فتیہ الاسلام حضرت مولانا مفتی مظفر حسین نے اپنی تحریر محرمہ ۲۶ رجب ۱۴۰۳ فرمایا کہ:

”یہ رسالہ تذکار خیر الاخیار ایک بہت عمدہ اور بہترین موضوع پر تحریر کیا گیا ہے..... (کچھ آگے مزید تحریر فرمایا) عزیز موصوف! حضرت اقدس الشاہ مولانا عبدالغنی صاحب پھولپوری کے نبیرہ محترم ہیں اور میرے لئے ان کی یہی نسبت کافی اور قابل قدر ہے“



اگر میں اس کتاب کے بارے میں تبصرہ کروں تو صرف اتنا کہ:  
طلباء میں لیاقت و قابلیت تو عموماً ہوتی ہے لیکن بیک وقت اردو، عربی، فارسی زبان پر بولنے اور لکھنے  
کی قدرت وہ بھی تذکار خیر الاخیار کے طرز پر میں نے نہ دیکھی نہ سنی نہ پڑھی، چنانچہ میں اپنے اس دعویٰ  
کی دلیل کے لئے کتاب مذکور سے صرف ایک بیرا گراف پیش کرنا چاہتا ہوں۔

”غیروں کے سراب نما آداب زندگی کو آزمانے کے چکر میں پڑ کر انمول فرصت دنیا کو مت ضائع  
کرو، بلکہ دنیا کی فضا میں زید و خبیب بکر چھا جاؤ اور باطل کے ایوانوں میں لرزش و رعشہ کی  
لہر دوڑا کر لوح خاکی سے حرف غلط کی طرح مٹا دو اور ارض دو تا کو ناپاک ملبوں سے سبک  
بار کر دو۔ اے جاں نثار و جاں سپار سپاہیو! ابن عمرؓ جیسی والہانہ انقیاد و عاشقانہ پیروی شیدا یا نہ اطاعت  
کو لازم پکڑ لو! تو جیسے تاریخ انہیں آج تک سرورق کئے ہوئے ہے ہمیں بھی اپنے سینے پر باقی رکھے گی“

### نادر تعویذ اور اس کی اجازت:

جب مفتی صاحبؒ یہاں زیر تعلیم تھے تو آپ کے والد محترم ابوالبرکاتؒ مدرسہ میں حاضر ہوئے،  
استاذ نامہ مفتی مجدد القدوس صاحب مدظلہ اُن کو لے کر فقیہ الاسلام حضرت مولانا مفتی مظفر حسینؒ کی خدمت  
میں دفتر اہتمام لائے، ملاقات کے دوران حضرت فقیہ الاسلامؒ کو معلوم ہوا کہ ابوالبرکات صاحبؒ کے پاس  
ایک نادر تعویذ ہے جو حضرت مولانا شاہ عبدالغنی پھولپوریؒ سے حاصل ہوا ہے، حضرت نے مفتی مجدد القدوس  
مدظلہ سے فرمایا کہ اس تعویذ کی مجھے بھی اجازت دلواؤ! الحمد للہ حضرت فقیہ الاسلامؒ کو ابوالبرکات صاحبؒ نے  
مخصوص تعویذ کی اجازت دی۔

۱۴۰۴ھ مطابق ۱۹۸۴ء میں جب آپ مظاہر علوم سے فارغ ہو رہے تھے تو حضرت مفتی مظفر حسینؒ سے  
خصوصی سند حدیث کی اجازت کی خواہش و فرمائش ظاہر کی، چنانچہ مفتی صاحبؒ نے اردو زبان میں (عام  
طور پر مفتی صاحبؒ کی اجازت حدیث کا متن عربی میں ہوا کرتا تھا) اجازت حدیث عنایت فرمائی۔

### حضرت مفتی مظفر حسینؒ سے عقیدت و تعلق:

فقیہ الاسلام حضرت مولانا مفتی مظفر حسینؒ کے آپ بہت چہیتے اور لاڈ لے تھے، عالی نسبت، خداداد  
صلاحیت و صالحیت اور ایام خردی ہی سے آثار بزرگی ان کے ناصیہ و جبین میں دیکھ کر حضرت اقدس مفتی  
مظفر حسینؒ چاہتے تھے کہ مفتی محمد عبداللہ کا مظاہر علوم میں ہی تقرر کر لیا جائے لیکن آپ کے والد ابوالبرکات

صاحبؒ نے مفتی صاحبؒ سے عرض کیا کہ حضرت! میرے یہی تو ایک لڑکا ہے جس کو آپ یہاں رکھ لیں گے تو ہم لوگوں کا کیا ہوگا، چنانچہ مفتی محمد عبداللہ پھولپوریؒ نے اپنے وطن مدرسہ بیت العلوم سرائے میراعظم گڑھ کو اپنا تعلیمی و روحانی مرکز و محور بنایا۔

مفتی محمد عبداللہ صاحبؒ نے حضرت فقیہ الاسلامؒ سے بار بار سرائے میراعظم گڑھ قدم رنجہ فرمانے کی خواہش و فرمائش کی، خطوط بھی لکھے تو آپؒ نے ایک مکتوب بطور جواب لکھا کہ ”سرائے میر تو میرا گھر ہے اور اپنے گھر کیلئے کوئی تاریخ نہیں دی جاتی“ آخر کار ۱۴۰۷ھ میں آپؒ نے سرائے میر کا پہلا سفر فرمایا چنانچہ میرے افتاء کے استاذ حضرت مولانا مفتی عبدالحسیب اعظمی مدظلہ نے مجھ سے بیان فرمایا:

”۱۴۰۷ھ میں جب مفتی صاحبؒ سرائے میر تشریف لے گئے تو پورے مدرسہ میں ایک ہلچل سی محسوس ہو رہی تھی، میرے بڑے بڑے اساتذہ مفتی صاحب کی تشریف آوری پر فرحان و شاداں تھے، مفتی صاحبؒ نے جب تقریر فرمائی تو میرے اساتذہ اسٹیج پر سامنے سرنگوں، ہمہ تن گوش، مودب بیٹھے تھے، میں چونکہ مفتی صاحبؒ سے اس وقت تک واقف نہ تھا لیکن اپنے اساتذہ کو مفتی صاحبؒ کا اس قدر ادب و احترام کرتے دیکھ کر ایک ہیبت اور عقیدت دل میں بیٹھ گئی تھی، چنانچہ یہی عقیدت بعد میں میرے مظاہر علوم آنے، داخلہ لینے اور پھر خدمت کرنے کا سبب بنی۔“

مفتی محمد عبداللہ پھولپوریؒ بعد میں بھی مفتی صاحبؒ کو سرائے میر تشریف آوری کی دعوت دیتے رہے چنانچہ سن ۱۹۹۳ء میں دوبارہ سرائے میر جانا طے ہو گیا لیکن بعض شریکین و عناصر نے حضرت فقیہ الاسلامؒ کے خلاف پوسٹر بازی کر دی، جس کے نتیجے میں وقتی طور پر جانا موقوف ہو گیا پھر تھوڑے ہی عرصہ بعد آپؒ وہاں تشریف لے گئے۔ ایک بس بھر کر اساتذہ اور مخین کے ساتھ مفتی محمد عبداللہ پھولپوریؒ ریلوے شاہ گنج ریلوے اسٹیشن استقبال کے لئے اسٹیشن پہنچے اور بہزار خوشی و مسرت حضرت فقیہ الاسلامؒ کو مدرسہ بیت العلوم لے گئے۔ حضرت فقیہ الاسلامؒ نے ”الزام تراشی“ کے موضوع پر بڑا ہی عالمانہ، فاضلانہ سیر حاصل و عطا فرمایا، جس کا تذکرہ اب بھی وہاں کے اساتذہ کی زبانوں پر رہتا ہے۔

### آغاز تدریس:

بہر حال مدرسہ بیت العلوم سرائے میر میں مشکوٰۃ، مقامات اور سراجی وغیرہ کتابیں پڑھانے کو سپرد کی گئیں آپؒ نے کامیابی کے ساتھ تمام کتابوں کا درس دیا تا آنکہ آپؒ مسند افتاء سے مفتی، مسند حدیث سے شیخ الحدیث، مسند وعظ و ارشاد سے واعظ و مقرر، مسند نظامت سے منتظم اعلیٰ اور مسند طریقت سے

مختلف افراد و اشخاص کے پیرو مرشد اور مربی نظر آئے۔

## خور دوکلاں کے محبوب:

چنانچہ میرے استاذ حضرت مولانا مفتی عبدالحسید مدظلہ نے مجھ سے بیان فرمایا کہ:

”حضرت مفتی محمد عبداللہ صاحب جس طرح اپنے سے چھوٹوں کے درمیان مقبول و محبوب تھے اسی طرح بڑوں میں بھی محبت و عقیدت کی نظر سے دیکھے جاتے تھے، چنانچہ حضرت مولانا عبدالحمید ڈمری اعظمی مدظلہ ایک بار دارالافتاء مظاہر علوم وقف سہارنپور تشریف لائے تو دوران گفتگو انہوں نے اپنے بارے میں بتایا کہ میں مفتی محمد عبداللہ پھولپوری کا استاذ ہوں لیکن پھر بھی میرا اصلاحی تعلق حضرت مفتی صاحب ہی سے ہے“

## عالی دماغ، عالی حوصلہ:

مفتی محمد عبداللہ پھولپوری عہد حاضر کے کم عمر، صاحب نسبت، عالی ہمت، بلند حوصلہ، جری و بہادر، نڈر و بیباک عالم، مقرر، محدث، مفسر، دانا و بزرگ اور صلاحیت و صالحیت کی دولتوں سے مالا مال فرد تھے، اخیر عمر میں تو آپ کے اسفار کا لامتناہی سلسلہ شروع ہو گیا تھا، جگہ جگہ وعظ و ارشاد کی محفلیں جتیں اور مجلسیں قائم ہوتیں، جلسوں، اجتماعات، ذکروا ذکر وغیرہ کے حلقہ جات منعقد ہوتے، ان کے مریدین کا سلسلہ ہندوستان بھر میں پھیلا ہوا ہے، الحمد للہ جب تک حیات رہے نیک نام نیک فرجام اور فائز المرام رہے۔ ان کے مواعظ میں دین کا درد، فکر، اور احساس زیاں کوٹ کوٹ کر بھرا ہوتا تھا چنانچہ ایک موقع پر ایک مجمع کو خطاب کرتے ہوئے گویا ہوئے:

”اللہ تعالیٰ تم کو تمہارے دشمنوں کے ذریعہ پٹوا کر تمہاری غیرت کو ابھارنا چاہتے ہیں کہ بھائی تم تو مسلمان تھے، دنیا کو تو تم سلامتی بانٹ رہے تھے، تم دہشت گرد کیسے کہے جا رہے ہو؟“

ایک دوسرے موقع پر مسلمانوں کو حوصلہ و استقامت کا درس دیتے ہوئے کہتے ہیں:

”کیا مسلمان قرآن کی اس آیت کو نہیں جانتا؟ وَأَنْتُمْ لَا اَعْلَوْنَ اِنْ كُنْتُمْ مُؤْمِنِينَ اگر تم صحیح ایمان والے رہے تو تم ہی سر بلند ہو گے، اللہ تعالیٰ مؤمن کی سر بلندی کا اعلان کر رہے ہیں اور اگر آج مسلمان کی سر بلندی نہیں ہے تو صرف اس لئے نہیں ہے کہ آج اپنے اسلام کو اس نے خود اپنے اوپر سے رخصت کر دیا ہے“

۲۰۰۵ء میں محی السنۃ حضرت مولانا شاہ ابرار الحق ہر دوئی علیہ الرحمہ کے انتقال پر جب جانشین فقیہ

الاسلام حضرت مولانا محمد سعیدی ناظم مظاہر علوم (وقف) سہارنپور کے حکم و ایماء پر ماہنامہ آئینہ مظاہر علوم سہارنپور کا خصوصی شمارہ ”محی السنۃ نمبر“ کی اشاعت کی تیاری شروع ہوئی تو راقم الحروف نے مفتی صاحبؒ فون پر اطلاع دی، بہت خوش ہوئے اور فرمایا کہ پانچ سو شمارے میرے لئے مختص کر دینا۔ مفتی صاحبؒ گورفاہی کاموں میں بھی بڑی دلچسپی تھی چنانچہ بہار کے سیلاب زدگان کے لئے آپ نے تعاون کی اپیل کی، لوگوں نے بلا تفریق مذہب و ملت سب کے لئے سامان ضروری مہیا کیا، چنانچہ اشیاء خور و نوش کے علاوہ مفتی صاحبؒ نے سیلاب زدگان کو فی کس پانچ سو روپے بھی دئے۔ بعد میں تمام معاونین کا شکریہ بھی ادا کیا اور سیلاب زدگان کو کیا راحت پہنچائی گئی؟ اس کی تفصیلات بھی شائع کیں۔

سترہ سال قبل مفتی صاحبؒ کے زیر انتظام ماہنامہ ”فیضان اشرف“ جاری ہوا جو ماشاء اللہ پابندی کیساتھ مختلف علمی دینی، اصلاحی اور معاشرتی مضامین شائع کر کے نیک نام ہو چکا ہے، اس میں مفتی صاحبؒ کی بھی اکثر و بیشتر چیزیں شائع ہوتی رہتی ہیں۔

### علامت:

ایک سال پہلے ممبئی کے اسماعیلیہ ہسپتال میں زیر علاج رہے، اخبارات میں دعائے صحت و شفا کی اپیلیں اور خبریں شائع ہوئیں، لوگوں کو بڑی فکر و تشویش لاحق ہوئی، پھر الحمد للہ رو بصحت ہو گئے مگر کیا معلوم تھا کہ ان کی یہ صحت بہت کم مدت کے لئے ہے۔

### آخری عمر:

درجنوں حج اور بے شمار عمرہ ادا کر کے اپنی سعادت و نیک بختی پر مہر لگانے والے حضرت مولانا مفتی محمد عبداللہ پھولپوریؒ نے نومبر ۲۰۱۷ء کو اپنی اہلیہ، تین بیٹوں اور ایک بہو (اہلیہ مفتی محمد اسجد) کے ساتھ روانہ ہوئے، سفر پر جانے سے پہلے بعض مخصوص لوگوں سے دوران گفتگو یہ کلمات ان کی زبان سے ادا ہوئے: ”اب میرا یہ سفر عمرہ آخری ہے اس کے بعد مشکل ہے“

### سفر آخرت:

عمرہ سے فارغ ہوئے ہی تھے کہ آپؒ کے پاؤں میں چھالے پڑ گئے، ان چھالوں کا علاج کرانے کیلئے مکہ مکرمہ کے ”النور“ نامی ہسپتال میں داخل ہوئے، شوگر کا مرض پہلے سے ہی تھا اس لئے اُن

چھالوں کا سوکھنا نہایت ضروری تھا، دو تین روز کے علاج سے چھالے سوکھ گئے، جمعرات کو ڈسپانچر ہونا طے پایا، دوران علاج آپ نے اپنی فیملی کو مدینہ بھیج دیا تھا وہ لوگ مدینہ تھے۔ بدھ کو میزبان نے کہا کہ کل جمعرات کو بارہ ربیع الاول ہے اس لئے کل فلائٹ سے مدینہ چلتے ہیں، روضہ اقدس پر سلام پیش کر کے شام تک واپس آجائیں گے؟۔ یہ سن کر آپ نے رخ پھیر لیا اور مسکراتے ہوئے کہا کہ ”میں خود ہی ملاقات کر لوں گا“ میزبان بات کی تہ تک نہ پہنچ سکا۔ بدھ کی رات سے ہی گھبراہٹ شروع ہو گئی، مفتی صاحبؒ نے اپنی خدمت پر مامور عبدالعزیز سے سورہ فاتحہ پڑھنے کیلئے کہا، چنانچہ سورہ فاتحہ کی تلاوت جاری رہی، آپؒ خود بھی پڑھتے رہے، اسی بے چینی و بے کلی اور گھبراہٹ کی حالت میں کلمہ اور قرآنی آیات کی تلاوت کے دوران ۳۰ نومبر ۲۰۱۷ء جمعرات کے دن صبح پانچ بج کر چالیس منٹ پر حضرت مفتی صاحبؒ کی روح نے نفس عنصری سے پرواز کیا۔ انا للہ وانا الیہ راجعون۔

غسل دینے والوں کا بیان ہے کہ کسی کی موت کے بعد اتنا نورانی اور مسکراتا ہوا چہرہ سولہ سال کی ملازمت کے دوران پہلی بار دیکھا ہے۔

انتقال کی خبر جنگل کی آگ کی طرح پھیلی اور پھیلتی چلی گئی، آپ کے بے شمار تلامذہ، ملک و بیرون ملک کے خلفاء و مریدین اور اہل تعلق ناقابل بیان کرب و قلق سے دوچار ہوئے، قانونی کارروائی کے دوران وہاں کے عملہ نے تدفین کے متعلق پوچھا کہ کہاں دفن ہونگے؟ لوگوں نے جنت المعلیٰ میں دفن کرنے کی خواہش ظاہر کی تو عملہ نے کہا کہ جنت المعلیٰ کا خیال دل سے نکال دو! کیونکہ وہاں باہر کے افراد کی تدفین کی اجازت نہیں ملتی ہے۔

متعلقین و محبین کوشش میں لگے رہے یہاں تک کہ جنت المعلیٰ کا مدیر خود چل کر آیا اور کہا کہ اوپر سے (وزارت) سے حکم ہوا ہے کہ انھیں جنت المعلیٰ میں دفن کی اجازت دیدی جائے۔

امام حرم کی حضرت شیخ خالد حفظہ اللہ نے نماز جنازہ پڑھائی اور اُمّ المؤمنین حضرت خدیجۃ الکبریٰ رضی اللہ تعالیٰ عنہا کی قبر سے متصل (قاضی عیاضؒ کی قبر ہے، اس سے متصل سید الطائفہ حضرت حاجی امداد اللہ مہاجر کی رحمہ اللہ علیہ کی قبر ہے، اُن ہی کے بازو میں حضرت مولانا مفتی محمد عبداللہ پھولپوریؒ کی) تدفین عمل میں آئی۔ وذلک فضل اللہ یوتیہ من یشاء۔

بچہ ناز رفتہ باشد ز جہاں نیاز مندے  
کہ بوقت جاں سپردن بسرش رسیدہ باشی

پسماندگان میں اہلیہ کے علاوہ پانچ بیٹے اور تین بیٹیاں بطور یادگار چھوڑیں، تیسرے بیٹے مولانا مفتی احمد اللہ قاسمی سلمہ کو مفتی صاحب نے حیات ہی میں نہ صرف مدرسہ کی ذمہ داریاں سپرد فرمادی تھیں بلکہ سال گزشتہ حرم شریف میں اجازت بیعت و تلقین بھی دیدی تھی۔ اللہ تعالیٰ حوصلہ و استقامت کے ساتھ اس کارواں کو چلانے اور آگے بڑھانے کی سعادت سے بہرہ ور فرمائے۔

حضرت مفتی صاحب چلے گئے، مگر انہوں نے جو کام کئے ہیں، خیر اور صلاح کا جو سلسلہ شروع کیا ہے، بیت العلوم کو ذرے سے آفتاب بنانے میں جس جگر سوزی کا مظاہرہ کیا ہے، وعظ اور تلقین و ہدایت کے ذریعہ معاشرہ میں جو خوشنما انقلاب بپا کیا ہے، خانقاہی نظام میں جو شفافیت آپ کی ذات سے آئی ہے، علماء اور اہل علم کا جو سلوک و احسان کی طرف رجحان بڑھا ہے وہ سب اللہ نے چاہا تو قیامت تک جاری رہ کر صدقہ جاریہ ثابت ہوگا، کم عمری کے باوجود بڑی عمر والوں کا کام کیا ہے اور بزرگی بعقل ست نہ بسال“ کو سچ ثابت کر دکھایا ہے، آج ملک ہی نہیں ملک سے باہر بھی مفتی صاحب کے عقیدت مندوں کا جو ہجوم بکراں آپ کی رحلت پر گریہ کنناں اور مصروف فغاں ہے ان سے صرف اتنا ہی کہوں گا۔

سارا کیچہ کٹ کٹ کر جب اشکوں میں بہ جائے ہے  
تب کوئی فرہاد بنے ہے تب مجنوں کہلائے ہے



#### ماخذ و مصادر

- (۱) روداد مدرسہ مظاہر علوم (وقف) سہارنپور۔ ۱۹۸۲ء۔ ۱۹۸۳ء۔ ۱۹۸۴ء
- (۲) تعلیمی ریکارڈ مدرسہ مظاہر علوم (وقف) سہارنپور
- (۳) ذکر جامی: از حضرت مولانا اعجاز احمد اعظمیؒ
- (۴) اقوال سلف، جلد پنجم: از حضرت مولانا محمد قمر الزماں مدظلہ
- (۵) معرفت الہیہ از حضرت مولانا حکیم محمد اختر کراچی
- (۶) انتقال اور تدفین کا آنکھوں دیکھا حال: از، مفتی محمد اسجد اللہ ابن حضرت مفتی محمد عبداللہ پھولپوریؒ
- (۷) روایت: مولانا محمد الیاس صاحب ناظم تنظیم و ترقی مدرسہ بیت العلوم سرانے میر اعظم گڑھ
- (۸) روایت: مفتی مجد القدوس رومی مدظلہ الہ آباد
- (۹) روایت: مفتی عبدالحسین اعظمی صدر مفتی مظاہر علوم (وقف) سہارنپور
- (۱۰) روایت: مولانا نجم الحسن تھانوی متولی خانقاہ امدادیہ اشرفیہ تھانہ بھون ضلع شاملی
- (۱۱) روایت: مفتی مظفر الاسلام تھانوی، استاذ مظاہر علوم (وقف) سہارنپور



## مرثیہ

مفتی حفیظ اللہ حفیظ قاسمی بیہونڈی

الہی! رحم کر، پھر آج یہ کیسی خبر آئی  
 جسے سنتے ہی آنکھیں نم ہوئیں، آواز بھڑائی  
 تھی برحق پیش گوئی مرد حق آگاہ "نعمت" کی  
 کہا تھا جس نے یہ سن ہے، سن صبر و شکیبائی  
 جنازوں پر جنازے اہل علم و فن کے اٹھیں گے  
 مراٹی کہتے کہتے رو پڑے گی خامہ فرسائی  
 ادھر اک مرگ کا ماتم مکمل ہو نہ پائے گا  
 ادھر آواز گونجے گی فلاں رخصت ہوا بھائی  
 گیا پھر آج اک شیخ طریقت "شیخ عبداللہ"  
 بجا کرتی تھی "بیت علم و فن" میں جس کی شہنائی  
 وہ جس کے ساز پر طلبہ مسلسل رقص کرتے تھے  
 وہ جس کی ذہن پہ ساری مستیاں لیتی تھیں انگڑائی  
 ہمیشہ جس نے ہر مردہ دلی کو زندگی بخشی  
 خدا مستی پہ جس کی ایک دنیا تھی تماشا  
 کمال فن تحریر و خطابت جس کو حاصل تھا  
 مسلم اہل فن تک کو تھی جس کے فن کی گہرائی  
 جو سینے میں بسا رکھتا تھا یوں قرآن و سنت کو  
 کہ جلوہ گر رہی کردار میں دونوں کی پرچھائی  
 جو طلبہ کے لئے یکساں سراپا مہر و شفقت تھا  
 یہ "بیت علم و عرفاں" جس کی نسبت پر تھا شیدائی

وہی جس کے تبسم پر یہ گلشن مسکراتا تھا  
 وہ بلبل، غنچہ و گل جس کے یکساں تھے تمنائی  
 جو مستغرق رہا کرتا تھا بس یادِ الہی میں  
 مریضانِ محبت کی جو کرتا تھا مسیحائی  
 جو سرفاقتِ بندگی سے بندگی کا ناز اٹھاتا تھا  
 نہیں تھی جس کے معمولات میں ادنیٰ سی خود رائی  
 جسے محبوب تھی تا زندگی آہِ سحر گاہی  
 سرفرازی کا باعث بن گئی جس کی جبینِ سائی  
 گیا وہ بزم سے اٹھ کر تو محفل ہو گئی سوئی  
 مرے آقا تو اپنا فضل فرما کر دے بھر پائی  
 سراپا زندگی جس کی تواضع سے عبارت تھی  
 تھی سرتاسر فقط راحت رساں جس کی شناسائی  
 جو حضرت "شیخ ہردوئی" کی نسبت سے مجلی تھا  
 رہی صدرِ شک یکساں جس کی جلوت اور تنہائی  
 مبارک روح نے رحمتِ سفر باندھا ہے "مکہ" سے  
 گیا آغوشِ الفت میں جہاں سے مردِ سودائی  
 یہ "اہلِ علم و اہلِ تزکیہ" سب کا خسارہ ہے  
 کرے اب کون دردِ دل کا درماں اور شنوائی  
 سراپا غم ہیں "اہلِ بیت" و "بیٹِ العلم و العرفاں  
 نگاہیں ڈھونڈتی پھرتی ہیں بس گھبرائی گھبرائی  
 مرے مولیٰ تو اپنے فضل سے جنت عطا کرنا  
 جسے ہم "پھول پوری" کہہ رہے تھے، تھا وہ صحرائی  
 "حفیظ!" اب باندھ رکھیو، آپ اپنا بوریا بستر  
 نہ جانے کب کہاں آئے اجل، کس نے خبر...